

భారతం - ధర్మాద్వైతం

వ్యాసుని దర్శనం - తిక్కన సందర్శనం

...1981 లో ఆంధ్రవిశ్వవిద్యాలయం నుండి
పి.హెచ్.డి. పట్టం పొందిన సిద్ధాంతవ్యాసము...

డా॥ మోపిదేవి కృష్ణస్వామి

ది వరల్డ్ టీచర్ ట్రస్ట్ ప్రచురణ

అమలాపురం శాఖ.

ప్రథమముద్రణము :
 రక్తాక్ష - మార్గశిరము
 దిసెంబరు - 1984
 ప్రతులు - రెండువేలు
 స్వస్వామ్యములు రచయితవి

వెల :


యాభై రూపాయలు

ప్రతులు :


ది వరల్డ్ టీచర్ ట్రస్ట్
 అమలాపురం శాఖ
 "మాస్టర్ టీచర్"
 కొంకాపల్లి
 అమలాపురం

ముద్రణ :

"ముముక్షువు"
 పవరుపేట
 ఏలూరు,



THIS BOOK IS PUBLISHED WITH THE FINANCIAL
ASSISTANCE OF TIRUMALA TIRUPATHI
DEVASTHANAMS UNDER THEIR SCHEME -
"AID TO PUBLISH RELIGIOUS BOOKS"



U.S. SENATOR JAMES EASTLAND, D-MISS., SPEAKING AT A NEWS CONFERENCE IN JACKSON, MISS., APRIL 19, 1964.

స మ ర్ప ణ

సరసులు

సహృదయులు

సరస్వతీస్వరూపులు

ఉదారులు

ఉత్తములు

ఉన్నతశిఖరాల నందినవారు

ఆచార్య కాకర్ల వేంకటరామనరసింహంగారికి

ప్రేమతో, భక్తితో, వినయతతో

మో పి దే వి త్మ స్థ స్వా మి.

కృతిచర్త

జీవితవిశేషాలు

“ఆంధ్ర విశ్వకళాపరిషత్ తెలుగుశాఖను పండి, తల్లిరుణాన్ని తీర్చుకొన్న మహామహుల్లో ఆచార్య శ్రీ కర్ల వేంకట రామ నరసింహం గారు రొకరు.

దేశికవర్ణ్యులైన నరసింహంగారు 1914 అక్టోబరు 25 న నేటి విజయనగరం జిల్లాలో జన్మించి, పార్వతీపురం, విజయనగరం, విశాఖపట్టణాల్లో విద్యాభ్యాసం చేశారు. వీరు విశేషించి ఆచార్య పింగళి లక్ష్మీకాంతంగారి శిష్యులు.

1940 లో ఎం. ఏ., పొందిన శ్రీ ఆచార్యులవారు 1945 లో తెలుగుశాఖలో ప్రపథమంగా పి.హెచ్. డి. పొందారు. డాక్టరేట్ పొందిన తర్వాత రెండేళ్ళు విజయనగరంలో ట్యూటర్ గా పనిచేసి 1947 లో ఆంధ్రవిశ్వకళాపరిషత్తుకు వచ్చారు. ఇక్కడ 1961 వరకు లెక్చరర్ గాను, తర్వాత 1964 వరకు రీడరుగాను - దరిమిలా 1974 వరకు ప్రొఫెసర్ గాను పనిచేశారు. 1963 నుంచి 11 వండ్లపాటు తెలుగుశాఖాధిపత్యాన్ని వహించారు.

శ్రీ ఆచార్యులవారు ఉత్తమ సాహితీ సమారాధకులు.

వీరేంతటి పండితులో అంతటి పరిశోధకులు, ఎంతటి పరిశోధకులో అంతటి సహృదయులు, ఎంతటి సహృదయులో అంతటి కవులు, ఎంతటి కవులో అంతటి ఉపాధ్యాయులు, ఎంతటి ఉపాధ్యాయులో అంతటి ఉదారులు, ఉత్తములు.

“సుజాత”, “ఉషారాగాలు” వీరి కవితాహృదయం ప్రసవించిన సురభికుసుమాలు.

“అంధ్రప్రబంధము - అవతరణ వికాసములు, దక్షిణాంధ్ర వాగ్గేయచరిత్ర, అంధ్రుల చరిత్ర సంస్కృతి” “ఆధునికాంధ్ర కవితా సమీక్షలూ విశేషించి సాహిత్యదర్శనమూ” వీరు రచించిన గ్రంథాలు. (సాహిత్యదర్శనం యు.జి.సి. నుంచి రు 10,000/-లు బహుమతిని పొందింది). వీరు శ్రీకృత్త సచ్చిదానందమూర్తిగారితో కలిసి ‘ప్రమాణపద్ధతిపై ప్రసంగం’ అనువదించారు. ‘అరిస్టోటిల్ - పాగ్లీస్ థారటీయాలంకారికులు’ గ్రంథం రచనావస్థలోఉంది.

వీరి పరిశోధనపాటవం ఎగురవేసిన అక్షరపతాకాలు ఈ ఉద్గ్రంథాలు. 18 మంది పిహెచ్. డిలు, ఇద్దరు యం. ఓ. యల్ లు వీరివైదుష్యానికి సజీవప్రతీకలు.

ఆచార్యులవారిది తీర్థానికి తీర్థం, ప్రసాదానికి ప్రసాదం కాసేయని సమన్వయదృష్టి. కనకాభిషేకము, రఘునాథరాయలు నవలల ముగ్గుల్లో పరిశోధనాంశాల పేకలు కలిపారు నరసింహంగారు.

పిహెచ్. డి. పట్టం పొందిన తర్వాత కూడా అనుబంధ కళా కాలలో ట్యూటరుగా విధేయ గౌరవం వీరికే దక్కింది. లెక్చరర్ గా ఉంటూనే ఒక రీడరుగారి పిహెచ్. డి. సిద్ధాంత వ్యాసానికి పరీక్షకు అయ్యారు వీరు. తాను రీడరుగా ఉండినప్పుడే ఒక ప్రొఫెసర్

నియామకంలో ఎక్స్‌పర్టుమెంబరుగా వ్యవహరించారు. తెలుగు శాఖను పండించి పదవీవిరమణ చేసిన తర్వాత సంస్కృతశాఖలోకి యు. జి. సి. పరిశోధకునిగా బదిలీలయ్యారు. ఇవి ఈ విచిత్రజాతకుని జీవితంలోని కొన్ని విశేషాలు”*

* అంధ్ర విశ్వకళాపరిషత్ తెలుగుశాఖ స్వర్ణోత్సవ కుటనందర్పణలో ఆచార్యుల వారిని సమ్మానించే నిమిత్తమై డా. చిలుకూరి సుబ్రహ్మణ్యశాస్త్రిగారు చదివిన సమ్మానపత్రమునుండి స్వీకరింపబడిన అంశములివి. వారికి మా కృతజ్ఞతలు.

నిండు కుండ

ఆచార్య కాకర్ల వేంకటరామనరసింహంగారు బహుముఖమైన ప్రజ్ఞాపాటవాలు గలిగిన వ్యక్తి. విద్యవలన వినయంబు అన్నది వీరి యెడల సార్థకం. ఏమీ తెలియని వ్యక్తి లాగానే కనబడుతూ అనేక విషయాలలో తలస్పర్శమైన పాండిత్యం కలిగి ఉండడం పండిత మండలిలో అగుదైన విషయం. సర్వసాధారణంగా మానంగా కనబడే మాస్టారు సరసవచనులనీ, మహావక్త్రులనీ వారితో ఏమాత్రం పరిచయ మున్నా అర్థమయ్యే విషయం. గృహీతంగా కనబడేటటువంటి నరసింహంగారు హాస్యప్రియులని వారితో మాట్లాడితేగాని వారు మాట్లాడితే గాని తెలియదు. నవ్య నవనీత సమానమైన నిండు మనాన్ని బాహ్యకారం పూర్తిగా కప్పివేస్తుంది వీరిదగ్గర. దైహికంగా మూర్తీభవించిన అలసత్వంగా కనబడతారు. కాని ఉరకలూ పరుగులూ వేసే మనస్సు వీరిది. వీరి నిర్ణీతమైన మనస్సు కొన్ని విషయాలలో మాత్రమే చైతన్యవంతమైనది. అత్యంతపరిచయమైన లాకికవిషయాలు కూడా మనస్సులోని మరపుతెరులోకి జారు కుంటాయి. కాని విద్యావిషయంలో మరపుతెరుగని మనీషి నరసింహంగారు. వీరు ఏకసంధాగ్రాహి అని అనేకులకు తెలియదు వీరిది highly selective memory.

పెద్దల యెడల గౌరవం, సమానుల యెడల ఆదరం, పిన్నల యెడల వాత్సల్యం ముప్పేట గాని మూర్తీభవించిన వ్యక్తి మాస్టారు.

ఓ చిన్న ఉదంతం. ఒకరోజు మాస్టారు వేసవిలో సెలవు రోజున కూడా డిపార్టుమెంటుకు వచ్చారు - ఏదో పనిమీద. మిట్ట మధ్యాహ్నం. నేనూ డిపార్టుమెంటుకు ఏదో పనిమీద వెళ్ళి అప్పటికే ఉన్నాను. ఇంకెవరూ లేరు. మాస్టారు గది తలుపుతీసిన చప్పుడు విని వారిని పలకరించడానికి వారి గదిలోకి ప్రవేశించాను. అక్కడి దృశ్యం నన్ను ఆనందాశ్చర్యాలతో ముంచెత్తింది. ఓ పది పన్నెం జేళ్ళ బాలుడు. చినిగిన గుడ్డలు, మాసిన తల. తైలసంస్కారం ఏనాడు జరిగిందో చెప్పలేను. మంచినీళ్ళ గ్లాసు ప్రొఫెసర్ గారు ఆ పిల్లవాడికి అందిస్తున్నారు. “పాపం పిల్లవాడికి దాహం వేస్తోందిట. ఇక్కడెక్కడైనా మంచినీళ్ళు దొరుకుతాయా అని రోడ్డుమీద అడిగాడు” అన్నారు. మంచినీళ్ళ కుళాయి దగ్గర తానే గ్లాసుతో నీళ్ళు పట్టి ముక్కు మొహం తెలియని బీదబాలుడికి అందించగలిగే ఆచార్యులు ఎంతమంది ఉంటారు! మాస్టరుగారిది అవ్యాజమైన అనురాగం.

మాస్టారిది నిర్లప్తమైన మనస్సు. ఆవేశం వచ్చినపుడు అది తాలోత్రాలం. కాని అది ఊణికం ఎప్పుడోగాని వారిలో ఆవేశం కాన రాదు. మాస్టారి వల్ల మేలు పొందినవాళ్ళే తమ చేతుల్లో ఉన్న తన కొడుకు విషయంలో ఉదారత చూపలేకపోయారే అని మాస్టారి భార్య సహజంగా బాధపడితే, “ఎందుకు బాధపడతావే వెట్టిదానా! మనకు చేతనైనది మనం చేశాం. వాళ్ళకు చేతనైనది వాళ్ళు చేశారు” అని సర్ది చెప్పేశారు. “స్వభావో దురతిక్రమః” అనిగదా పెద్దలన్నది !

మాస్టరుగారిది కోరకుండానే మేలు చేసే స్వభావం. వారిని కోరడం కేవలం మన లౌల్యానికి తార్కాణం.

ఇటువంటి ఉపాధ్యాయునికి శిష్యుడు కావడం, సన్నిహితుడు కావడం ఒక గొప్ప అదృష్టవిశేషం. అదొక విశిష్టమైన అనుభూతి. అది గుండెసూటిలో ఆజన్మాంతమూ భద్రపరచుకొనే మహోత్తమ సంపద.

చిలుకూరి సుబ్రహ్మణ్యశాస్త్రి

ఆశీర్వాదిస్తున్నాను

చిరంజీవి డా॥ మోపిదేవి కృష్ణస్వామిని డాక్టరుగా మార్చిన సిద్ధాంతగ్రంథం తెలుగువారికి అందుతోంది. అమర్చినదాంట్లో అత్తగారు వేలుపెట్టినట్లుగాక, అతడు అందజేసిన అమృతోపమాన మైన పాఠాన్ని సిద్ధపరుస్తూ ఉండగా కూడా చూసినవాణ్ణి. కనుక రెండుముక్కలు ఈ సిద్ధాంతవ్యాసాన్ని గురించి చెప్పడం నమంజసం అనిపిస్తోంది. అనాదినుండి అవిచ్ఛిన్నంగా కొనసాగుతూ వచ్చిన ఆధ్యాత్మిక భావవాహినిలో ఓలలాడి, పుడిసిళ్ళకొలది భావ పూరాలను కడుసారగ్రోలి ఉత్తేజితుడై, తస్మయ్యుడై అనేకులను ఈభావగంగచేత పవిత్రులను చేద్దామని సదాశయం కలిగిన వ్యక్తి మన కృష్ణస్వామి. “ఏక స్వాదు న భుంజీథ” అన్నారు. రుచిగల ఆహారాన్ని తానొక్కడూ తినకూడదట. ఒక్కడే తినేవాడు పాపాన్ని మాత్రమే అనుభవిస్తాడు. గొప్పగొప్ప ఆలోచనలు రుచి కరమైన ఆహారపదార్థాలకంటే రుచికరమైనవి. తమకు కలిగిన ఆనుభూతులనూ, తమకు తెలియవచ్చిన విషయాలనూ పలువురకు తెలియపరచాలని పెద్దలందరూ ప్రయత్నిస్తూనే వచ్చారు. కనుకనే ఇంతటి విజ్ఞానం మన కందింది.

ప్రపంచభాషల్లో దేంట్లోనూ ధర్మం అనే పదానికి సమానార్థక మైన పదంలేదు. సంస్కృతభాషలోనే దీనికి పర్యాయపదం లేదంటే

ఇతరభావల ఊసెందుకు ! కనుక ధర్మాన్ని నిర్వచించడంకంటే వర్ణించి చెప్పడంవల్ల విషయం ఎక్కువగా అవగాహన కావడానికి అవకాశం ఉంది. నిర్వచనం చెప్పి నిర్దేశించేవారు సూత్రకారులు-స్మృతికర్తలు. వివరించి బోధించేవారు పురాణేతిహాసకారులు. చెప్పడం మాత్రమే కాకుండా నచ్చచెప్పేవారు కవులు. వ్యాసుడిలో ఈ లక్షణాలన్నీ ఉన్నాయి.

అత్యంతగహనమైన ధర్మం సుబోధకమయ్యే రీతి మహాపురుషుల జీవితాల్లో నెలకొని ఉంటుంది. కనుకనే ధర్మజుడు “మహాజనో వనగత స్సపంథా” అన్నాడు. అంటే భారతకథా అందలి పాత్రలుకొన్న ధర్మానికి వ్యాఖ్యానాలవృత్తాయి.

మహావేత్త అయిన వ్యాసుడు ఆయాపాత్రల ఆచార విచారాలనుబట్టి ఆయావాటికి ఆయాపాత్రలు ప్రతినిధులనీ, ఆయాపాత్రలను ప్రేరేపించినవి ఆయాభావాలనీ గ్రహించాడు. ఇంతేకాదు-వ్యాసునికి ఒక గొప్ప దర్శనం లభించింది. ధర్మం ఒకటేననీ, అది అద్వైతమనీ అతనికి పొడకట్టింది. ధర్మయొక్క ఏకత్వాన్ని దర్శించిన వ్యాసుడు ధర్మాద్వైతాన్ని అనుష్ఠించి ధర్మాద్వైతమూర్తి అయినాడు.

వ్యాసుడు ధర్మాద్వైతమూర్తి అని కవిత్వయంవారికి మనస్సులో మెదిలిందేమో చెప్పలేం. కాని వారి బాణీమాత్రం వ్యాసునియొక్క ధర్మాద్వైతపు బాణీయే. అయితే ఈ విషయం తిక్కనకు సుస్పష్టమైనట్టు మనకు తెలియవస్తోంది. చదువుల్లో మర్మమెల్ల ప్రహ్లాదుడికి పొడగట్టినట్టు భారత రచనకు కీలకమైనది తిక్కనకు పొడగట్టినట్టు సుస్పష్టమవుతోంది.

చిరంజీవి కృష్ణస్వామి అంటాడు-వ్యాసుని దర్శనాన్నే తిక్కన సందర్శించాడు అని.

అత్యంతసరళమైన ధర్మాన్ని తన పాండిత్యప్రకర్ష చేత అత్యంతగహనంచేసే అలవాటు కొందరికి ఉంటుంది. అత్యంత

గహనంగా కనబడుతూ ఉన్న ధర్మాన్ని, సూటిగా సులువుగా వివరించి చెప్పే నేర్పు, అలవాటు చిరంజీవి కృష్ణస్వామికి ఉంది. తత్త్వప్రతిపాదన పాండిత్యప్రకర్షకు, కాక, తన పాండిత్యానికి ఇతరులు మురిసిపోవాలనే ఉద్దేశంతో కాక" తాను చెప్పదలచిన విషయానికి మాత్రమే ప్రాధాన్యమిచ్చి సుబోధకం చేయటమనేది చాలా అవసరం. మహాపురుషులందరూ అలాగే చేశారు. ఆ మహానుభావుల పరవడిలోనే తానూ మెలగాలని నిత్యజీవితంలో తటస్థపడే ఉదాహరణలను తీసుకొని విషయాన్ని చిరంజీవి కృష్ణస్వామి వివరించాడు. ఏ మాత్రం శ్రద్ధగలిగినవారికై నా విషయం పొడగట్టాలని వాడుకభాషలో వ్రాశాడు. ఇందులోని భాష పేలవముగాని సరళతను సంతరించుకొన్నది. భారముకాని ఉదారతతో ఒప్పరినది.

విషయమూ ఉదాత్తమైనది. విధానమూ సరళమైనది. భావమూ భారమైనది. భావయూ ఆమోదకరమైనది. వ్యాసదర్శనాన్ని మెలయించి తిక్కన సందర్శనాన్ని సమన్వయపరచి ఆధ్యాత్మికంగా ఋషిఋణాన్ని, లౌకికంగా కవిఋణాన్ని తీర్చుకొన్నట్టే, చిరంజీవి కృష్ణస్వామి ఈ పరిశోధనపుష్పాన్ని తనకూ, నాకూ గురువులైన ఆచార్య కాకర్ల వేంకటరామసరసింహంగారికి సమర్పించి ఋషి కవి గురువుల ఋణాన్ని తీర్చుకొన్నాడు.

ఇంకొక్కమాట ఉంది. ఈ సిద్ధాంతవ్యాసంలో ఇతని పరమ గురువులైన శ్రీమాన్ డాక్టర్ ఎక్కిరాల కృష్ణమాచార్యులవారు అంతర్లీనంగా గోచరిస్తారు.

ఇదంతా ఒక సుయోగం.

ఇకముందుకూడా చిరంజీవి కృష్ణస్వామి మనవారికి మరింత ఉపయోగపడాలని ఆశిస్తున్నాను. ఆశీర్వాదిస్తున్నాను.

చిలుకూరి సుబ్రహ్మణ్యశాస్త్రి.

—

అనిస్తున్నాను

ధర్మం అనే పదానికి సమానార్థకమైన పదం సంస్కృతంలోనే దొరకదనే మాట సత్యం. ఇక ఇతర భాషలలో దొరకదని చెప్పనక్కరలేదు. ఒక పదం ఒకభాషలో దొరకాలి అంటే దానివెనుక శతాబ్దుల తరబడి చరిత్రగా నడచిన ఒక సంప్రదాయం ఉండిఉండాలి. అది లేని జాతికి ఆ పదం లభించదు. ఎరుగని విషయాన్ని గురించిన పదాలు ఎవరిచేతా వాడబడవు గనుక, ఒక సంప్రదాయం ఉన్నప్పుడు మాత్రమే దానికి సంబంధించిన పదం ఆ భాషలో ఉంటుంది. ధర్మం అనే పదాన్ని అర్థంచేసుకొనటానికి ఇదే చిక్కు ఎదురౌతుంది. సృష్టి సమస్తం దైవమండి దిగిరావటం దగ్గరనుండి రెండు కాళ్ళ జీవిగా పుట్టిన నరకన్మ సార్థకం చేసుకోవాలి అనుకొనేవాడి దినచర్య దాకా అంతర్యామిగా వ్యాపించి ఉన్నది ఈ ధర్మం అనే పదంలోని టీక, తాత్పర్యం. సమగ్రమైన ధర్మస్వరూపాన్ని మానవుడు ఎలా దర్శించగలిగాడో అనే అంశాన్ని అర్థంచేసుకొనటానికి ప్రయత్నం చేస్తూ వేదాలు, ఉపనిషత్తులు, పురాణాలు, రామాయణ భారతాలు చదువుకొంటూ ఉంటే ఒక విషయం స్పష్టమవుతుంది. అదేమిటంటే ధర్మాన్ని మానవుడు దర్శనం చేయలేదు. ధర్మమే మానవుడికి దర్శన మిచ్చింది. అలాంటి అవసరం ధర్మానికి కలిగింది. అది మానవుణ్ణి

ఉద్ధరించడం. ఇలా జరగడం తన సహజధర్మం అని ధర్మానికీ తెలుసు. ఆచార్యపురుషులైనా, ప్రవక్తలైనా, అవతారాలైనా ధర్మంకోసమేగాని, ధర్మం వాళ్ళకోసంకాదు. ధర్మసంస్థాపనకోసం పనిచేస్తారు కనుకనే, వాళ్ళకి ఆ అతిమానుషమైన గౌరవం. అది లేని నాడు వాళ్ళు కూడా మతస్థాపకులో, మతప్రచారకులో, మతాలు మార్చే బేహారులో అయిపోయి కాలచక్రంక్రింద నలిగిపోయి ఉండే వారు. అందుకనే అలా నలిగిపోయినవాళ్ళని కాలధర్మం చెందారు అంటారు.

సకలధర్మాలూ కలిసి మహాధర్మాల సమన్వయానికి ఒకటవుతాయి. మహాధర్మాలు శాశ్వతధర్మం అనేదాని ఏకత్వంలో పద్మదళాలులాగా ఇమిడి ఉంటాయి. పద్మాన్ని చూడగలవాడికి పరమధర్మం కనిపిస్తుంది. అందులో ధర్మదళాలు అన్నిటికీ గల స్థానం తెలుస్తుంది. పద్మాన్ని చూడగలవాడు సూర్యుడొక్కడే. అతడే ఆత్మగా జీవులలోనూ అణువులలోనూ ఉండి చూస్తున్నాడు. అతనిని చూడలేనివాళ్ళకి పద్మాన్ని చూడగలగటం ఉండదు. తేనెకోసం చీమలు పద్మదళాల్లో పాకుతూనే ఉంటాయి. కాని పద్మాన్ని చూడలేవు. అలాగే సుఖం అనే మధువుకోసం వెదకులాడుతూ ఉన్న జీవులు శాశ్వతధర్మాన్ని చూడలేక తేనెబిందువులతోపాటు ధర్మదళాలకు అతుక్కుపోయి బద్ధులవుతూ ఉంటారు. ఐదువేళ్ళూ ఒకచేతవే; రెండుచేతులూ, రెండుకాళ్ళూ ఒక్కడివే అనే ధర్మం శాశ్వతధర్మం సందర్భంలో దర్శనం ఇవ్వాలి. ఈ దర్శనంలేని గుడ్డివాడికి ధర్మాలు పరస్పరవిరుద్ధాలుగా కనిపిస్తూ ఉంటాయి. పురుషార్థాలకు సమన్వయం దొరకదు. అలాంటివాళ్ళకోసం ప్రసాదింపబడిన గ్రంథమే మహాభారతం. ఈ గ్రంథాన్ని చదువుకోనేవాళ్ళకి ఏమి కావలిస్తే అది కనిపిస్తుంది. సమన్వయం, పరిష్కారాలు, ధర్మాధర్మాలు, శాస్త్రాలు, చర్చలు, పాండిత్యాలు, వేదం, ఉపనిషత్తులు,

వాటి సమన్వయం - మొదలైనవన్నీ ఇందులో ఉన్నాయి. ఏమెట్టు
 మీద నిలబడి చదువుకొంటే దానికి సంబంధించిన దృశ్యం కనిపిస్తూ
 ఉంటుంది. విమానంలోంచి చూస్తే ఇన్ని దృశ్యాలూ కనిపిస్తాయి.
 మళ్ళా నేలపైన నడిస్తే మరికొన్ని క్రొత్త దృశ్యాలు కనిపిస్తాయి.
 జీవులు, సన్నివేశాలు, వాళ్ళ జీవిత పరమార్థాలు కనిపిస్తాయి. ఇన్ని
 విధాలైన దృక్పథాలకూ మాతృకగా మహాభారతం దర్శించి ఇవ్వ
 బడింది. దాన్ని ఎలా చదువుకోవాలో తెలియజేయడానికి ఒకవ్యక్తి,
 ఒకగ్రంథం అవసరం. ఆ వ్యక్తియే మోషిడేవి కృష్ణస్వామి.
 ఆగ్రంథమే “భారతం - ధర్మాద్వైతం”. ధర్మానికి ఇలాంటి అద్వైత
 స్థితి ఉన్నది అని దర్శించిన వ్యాసుడు ఈ మహాభారతం అనబడే
 లేఖ్యమైన ఆమ్నాయాన్ని మనకిచ్చాడు. తిక్కన దానినిగూర్చి
 మనందరికీ వినబడేటట్టు హెచ్చరించాడు. ఇన్నిటిని సమన్వయించి
 తిక్కన వాడిన ఈ ‘ధర్మాద్వైతం’ అనే పదాన్నిగూర్చి చాలా
 పరిశ్రమ చేశారు పండిత విమర్శకులు. ఒకరికన్న ఒకరు విలక్షణమైన
 అర్థాన్ని చెబుతూ వచ్చారు. అంటే చెప్పేవాడి ప్రత్యేకతకే ప్రాధాన్యం
 గాని తిక్కనగారి ప్రయోగానికి కాదు. అందుకనే చెప్పే వ్యక్తిని
 బట్టి ప్రత్యేకతను పెంచుకొన్నది దాని అర్థం. అలాకాకుండా
 ఆ పదంలో ఇమిడి ఉన్న తిక్కన హృదయం కావాలి మనకి. అప్పుడు
 దానిలో ఇమిడిఉన్న వ్యాసుని హృదయం దర్శనమిస్తుంది. దానికి
 చక్కగా పనికివస్తుంది ఈ సిద్ధాంతగ్రంథం. అద్వైతం అనగానే
 ఇంతకుముందు ప్రసిద్ధి వహించిన అద్వైత సిద్ధాంతం అనే సిద్ధాం
 తంలో సమన్వయించి ఊరుకొనడం కాదు చేయవలసింది. అద్వైత
 సిద్ధాంతం, ద్వైత సిద్ధాంతం, విశిష్టాద్వైతం ఎక్కడ సమన్వయం
 చెంది అద్వైతస్థితిని చెందుతాయో అలాంటి సమన్వయం మహాభార
 తంలో ఉన్నది అని తిక్కన హెచ్చరించగా, కృష్ణస్వామి దానిని
 ఈగ్రంథంలో దర్శనం చేయించాడు. దీనిని చదువుకొన్న విద్యా
 ధులూ, వేదాంతులూ విమర్శకులూ, ధర్మతత్వజ్ఞులూ మొదలైన

వాళ్ళంతా సనాతనధర్మం అంటే ఏమిటో దర్శించి స్వధర్మాన్ని తెలుసుకొని ఆచరణోన్ముఖులు కావలెనని ఆశంసనం చేస్తూఉన్నాను. గ్రంథకర్త కృష్ణస్వామి అతని పరివారమూ చిరకాలం ధర్మస్థితియందుండి ఆయురారోగ్యైశ్వర్యాలతో వర్ధిల్లుదురుగాక !

భారతధర్మానికి ఆచరణస్వరూపం అయిన బ్రహ్మశ్రీ చిలుకూరి సుబ్రహ్మణ్యశాస్త్రిగారి సర్వతోభద్రమైన పర్యవేక్షణలో ఈ పవిత్రగ్రంథం రూపొందటం విశ్వశ్రేయస్సుకు ఒక మెట్టు.

ప్రేమ, ఆదరణ, సామర్థ్యం కలిసి మూర్తిగా దిగివచ్చిన ఆచార్యులు కాకర్ల వేంకటరామనరసింహంగారు ధర్మస్వరూపులు. వారికి అంకితమైన ఈ పవిత్ర ధర్మశాస్త్రగ్రంథం చిరకాలం పుట్టి వర్ధిల్లే ధర్మమూర్తులకు శిరోధార్యమైన అధ్యయనగ్రంథంగా నిలువగలదని ఆశిస్తున్నాను.

వి కా థ
మామశుద్ధవవమి
రుద్రోద్ధరి
1'-2-81

ఎ. కృష్ణ మాచార్య.



శ్రీ లక్ష్మణ యతీంద్రులు

ముముక్షుజనమహాపీఠాధిపతులు

మంగళాశాసనము

రక్తక్ష : కార్తీక శు ౧౧

ఆదివారము

4-11-1984

శ్రీరస్తు : చిరంజీవి మోపిదేవి శృష్టస్వామికి .

నారాయణస్మరణ పూర్వక మంగళాశాసనములతో -

ఆయుష్మన్ !

నీ రచించిన “భారతం - ధర్మాద్వైతం” అన్న గ్రంథం - సిద్ధాంత
వ్యాసం - శ్రద్ధతో అధ్యయనం చేశాను. ఎంతో ఆనందించాను.

“చక్షు రస్మిలితం యేన...” ఆ జగద్గురుమూర్తి శ్రీశృష్టమాచార్య
ఆశీర్వాదంతో అక్షరాక్షరం నుండి తొంగిచూస్తున్నాడు అనిపించింది.
“శృష్టం వష్టే జగద్గురుమ్ !”.

ధర్మాద్వైతం అన్న పదానికి నీ నిర్వచనమూ, తన్నిర్వహణ
పర్వవిధాలా సముచితములుగా అనిపించాయి.

పాండవుల శ్రీకృష్ణసమాశ్రయణమూ, కుంతీదేవి తన జీవితాన్ని ధర్మస్వరూపంగా మలచుకుని నిర్వహించుకున్న తీరూ, బ్రాహ్మణ పాతివ్రత్యమూ, ధృతరాష్ట్ర దుర్యోధన కర్ణాదుల మనస్తత్త్వాలూ - అన్నిటికీ అతీతంగా యజ్ఞార్థమే - లోకహితమే - తన ఊపిరిగా సాగగా సర్వానికి సాక్షీభూతుడుగా నిలిచిన శ్రీకృష్ణప్రభువూ, ఈ యావద్భూతాంతాన్ని యథాతథంగా నిర్మమంగా నిరహంకారంగా లోకానికి అనుగ్రహించిన వ్యూహసభగవానుడూ - ఇందరినీ ఇన్ని దృక్పథాలనుండి పరిశీలించి, ఆయా సన్నివేశాల ప్రాముఖ్యాన్ని అంతరాధ్యాన్ని దార్శనికంగా వివరించావు నీ ఈ గ్రంథంలో.

అయితే; భీష్మాచార్యుల విషయంలో మరింత గాఢమైన వివేచనతో పరిశీలిస్తే ఆ మహామహుని ఆంతర్యం - ఉదాత్తత - ఆవిష్కరింపబడుతుంది అనిపించింది. అస్తు -

ఆంధ్రవాఙ్మయంలో నీ ఈ గ్రంథం ధ్రువతారగా వెలుగొందగలదని ఆశిస్తున్నాను.

ఇదే సిద్ధాంతం ప్రాతిపదికగా భారతంలోని సూక్ష్మాతిసూక్ష్మ విషయాలు నీ ముఖతః సవిస్తరంగా ఆవిష్కరింపబడాలని కూడా ఆశిస్తూ ఆశీర్వాదిస్తున్నాను.

“పుణ్య గురుకృపా కల్పకభూజ మెక్కి
రాల కృష్ణుండు దూసి వరాల నిచ్చు”

నరరూపనారాయణ సేవలో

ల క్ష మ య తి.

సప్రమాణమైన సమగ్రపరిశీలన

ధర్మాద్వైతిస్థితి అనే సమాసం సుబోధకంకాదు. అనేక అర్థాలకు దారితీస్తుంది. విద్వాంసులనేకులు ధర్మాద్వైతాన్ని గూర్చి తమ తమ వ్యాసాల్లోనూ పుస్తకాల్లోనూ వివరించడానికి ప్రయత్నం చేయకపోలేదు. అయినా ఈ సమాసంయొక్క అర్థం ఇంకా ఇదమిత్రమని తేలక మరింత వివరణ అవసరమైంది. ఈ పరిశోధక విద్యార్థి ఈ సమాసాన్ని కులంకషంగా పరిశీలించాడు. సమగ్రపరిశీలన నిషయంలో కఠోరపరిశ్రమ కావించాడు.

... ..

మానవజీవనతత్త్వాన్ని గురించి ప్రతిపాదించిన భాగాలు పరిశోధకుని భావగభీరతనూ, ఆధ్యాత్మిక అభిరుచినీ వేకోశ్య చాటుతున్నాయి. ఇతని ఆలోచనలు సప్రమాణంగా ఉన్నాయి. వాటిల్లో సంతులనం కాన వస్తోంది.

... ..

పరిశోధనవ్యాసం ఇతని పరిశ్రమనీ విస్తారమైన అధ్యయనాన్నీ సూచిస్తోంది.

... ..

వ్యావహారికభాష అంటారా! - ఇతని శైలి శక్తిమంతమైనది. ఒడుదుడుకులు లేనిది. చక్కని భానవ్యక్తీకరణ ఇతని భాషలో ఉంది. చదివించుకొంటూ వెళ్ళిపోతుంది.

(సం) దివాకర్ల వేంకటాచధాని.

సమర్థమైన సమన్వయం

వర్ణాశ్రమధర్మాలు, అర్థకామాలు, దాంపత్యధర్మం, మోక్షధర్మం - ఇలాంటివాటికే ధర్మాద్వైతతత్వాన్ని సమర్థంగా సమన్వయించాడు.

... ..

ధర్మాద్వైతతత్త్విసూత్రాల ఆధారంగా ముఖ్యంగా గుంటి, ద్రాపది, భీష్ముడు, కర్ణుడు, ధర్మజుడు మొదలైన మహాభారత పాత్రలను చక్కగా వ్యాఖ్యానించాడు.

... ..

ఆధునికమైన శిష్టవ్యావహారికశైలిలో ఈ పరిశోధన వ్యాసం ఉంది. నా ఉద్దేశంలో ఇలాంటి విషయాలకు ఇది బాగా నష్పకుంది.

(సం) తిమ్మావజ్ఞుల కొదండరామయ్య.

—————

అమూల్యమైన కృషి

ఈ పరిశోధన న్యాయముంతా మహాభారతకథను హేతువాద పురస్కరంగా వివరించింది. అనేక విషయాలు కుతూహలాన్ని రేకెత్తించేవి ఇందులో ఉన్నాయి. తమ జీవితాలని సరిదిద్దుకోవలచు కొన్నవారికి ఇది మౌలికమైన పరిజ్ఞానాన్ని కలుగజేస్తుంది.

... ..

భారతాధ్యయనవిషయంలో ఇది అమూల్యమైన కృషి. ఇది గీతాసంప్రదాయంలో ముఖ్యమైన పుస్తకం. కనుక దీన్ని తప్పక ప్రచురించాలని సిఫార్సు చేస్తున్నాను.*

(సం) కోరాడ మహదేవశాస్త్రి.

-
- * ఈ సిద్ధాంతవ్యాసానికి న్యాయనిర్ణేతలుగా వర్తించిన ఆచార్య దివాకర్ల వేంకటాచార్య, ఆచార్య తిమ్మావట్టిల కోదండరామయ్య, ఆచార్య కోరాడ మహదేవశాస్త్రిగార్ల 'రిపోర్టుల' నుండి దాగాయి కొన్ని స్వీకరించి వాటికి తెలుగులో భావానువాదాలు ప్రచురించడం జరిగింది.

~~విశాఖపట్నం, ఆంధ్రప్రదేశ్~~

ప్రస్తా రము

ఏడుస్వరాలు మూడు స్థాయిల్లో ప్రస్తారమవుతూ మనోహరమైన గాంధర్వవిద్యను ప్రసాదిస్తున్నాయి. అవే స్వరాలు అవే స్థాయిభేదాలు - కాని ఎన్నెన్ని లయగతులవిలాసాల్లో ఒదుగులు పోతూ ఎన్నెన్ని రాగలహదుల్ని సృష్టిస్తున్నాయి ! సమర్థుడైన గాంధర్వవిద్యాకుశలుడు ఇన్నింటిని తనలోనుండి పుట్టించి మెరుగులు దిద్ది శ్రోతలకు శ్రోత్రపర్వంగా అందిస్తున్నాడు. అన్ని స్వరాలూ, స్థాయిలూ, విలాసాలూ, విన్నాణాలూ, ఒదుగులూ - అన్నీ ఇంతకుముందు సృష్టిలో ఉన్నవే. కాని ప్రతిగాయకుడూ పాడే సమయంలో తనలోనుంచి పుట్టించి యీవలకు తేవలసినవే !

అలాగే ప్రకృతి మానవుడనే ఒక పరిపూర్ణసృష్టిని చేసి వదలి పెట్టింది. ఏడుమడతల శరీరాలతో, భౌతిక మానసిక ప్రజ్ఞామయములనే మూడుస్థాయిలలో మానవజాతి ఎన్నెన్నిరకాల వ్యక్తిత్వాలతో, అస్తిత్వాలతో విరాజిల్లుకున్నది ! ఏవ్యక్తికావ్యక్తి పూర్తిగా ఒక క్రొత్త సృష్టిగానే భాసిస్తాడు. ఇన్నిరకాల వ్యక్తిత్వాలనూ తయారుచేయడానికి కావలసిన సృజనాత్మకప్రజ్ఞ ఎక్కడో ఉంది. ఎక్కడో ఏమిటి ? - ఈ సృష్టిలోనే అంతర్యామిగానే ఉంది. దానినే బ్రహ్మప్రజ్ఞ అన్నారు పెద్దలు.

ఇన్నిరకాల వ్యక్తిత్వాలనూ ఒకచోట చేర్చితే వంజకు
 కుండో చూడదామనే కుతూహలం స్పష్టిలోని ప్రజ్ఞకు కలిగితే, అవి
 ఒక్క-చోటికి చేరితే ఎలాఉంటుందో చూడాలంటే మహాభారతంరప్ప
 మరో దర్పణం ప్రపంచవాఙ్మయం మొత్తంలో ఎక్కడా కనిపించదు.
 ఇంతవైవిధ్యంగల వ్యక్తిత్వాలు ఒకేచోట చేరితే భౌతికంగా
 యుద్ధం, మానసికంగా ఘర్షణ, జీవుని పరిణామంలో పరిపాకం
 ఒకేసారి సాధించబడతాయి. ఇది మహాభారతంలో జాగ్రత్తగా
 చూస్తే ఎవ్వరికైనా కనిపించేస్త్యం. అయితే, మహాభారతం
 మొత్తాన్ని - ఎన్నోరాగాలు, రాగమాలికలు, దేశీ, విదేశీ, స్వదేశీ
 రాగభేదాలతో కూడిన మనోహరమైన గాంధర్వవిద్యాసదస్సుగా
 దర్శనంచేయగలిగినవారు చాలా కొద్దిమంది ఉంటారు. వారికి
 ఆ సమ్యక్ దృష్టి గురుచరణసేవలన, గురుదేవుల అనుగ్రహంవలన
 లభించినవే. సోదగుడు కృష్ణస్వామి అటువంటివాడు. గురుదేవులు
 శ్రీమాన్ ఎక్కిరాల కృష్ణమాచార్యులవారి అనుగ్రహం, గురు
 వర్యులు బ్రహ్మశ్రీ చిలుకూరి సుబ్రహ్మణ్యశాస్త్రిగారి నేతృత్వం
 లభించిన కృష్ణస్వామి ధన్యుడు. గురువర్యుల చరణకమలాలు పద్మాలా
 తన హృదయంలో విచ్చుకుంటూఉండగా, తన ధన్యతలోనుంచి
 కమలంలా విచ్చుకుని వచ్చినదే ఈ “భారతం-ధర్మాదైవ్యతం” అనే
 గ్రంథం. ఇది పిహెచ్. డి. పట్టానికేగాను సమర్పించబడిన సిద్ధాంత
 వ్యాసం. కాని దీన్ని చదివిన సహృదయులకు - ఇది పట్టాలకూ, డిగ్రీలకూ
 అతీతంగా చాలాపైగా నిలబడిందని తెలిసిపోతూనే ఉంటుంది.
 కృష్ణస్వామి వెలువరించిన ఈ రచన “వ్యాసపీఠం” యందు
 సమర్పించుకోదగిన అమూల్యమణి.

గాంధర్వసదస్సును నిర్వహిస్తున్న గాయకుడు గానంచేసే
 రాగాలూ, గీతాలూ సామాన్యంగా ఇంతకుముందే ప్రసిద్ధికెక్కినవై
 ఉంటాయి అయితే ప్రతిభావంతుడైన గాయకుడు ఒకకొత్త
 గీతాన్ని వ్రాయగలుగుతాడు. ఒక కొత్తరాగాన్ని కూడా సృష్టించ

గట్ గులాడు. తద్విదులైన శ్రోతలకు అప్పుడు కలిగే ఆనందానుభూతికి కొలతలుండవు. అలాగే మహాభారతం పైన ఎన్నో గ్రంథాలు వచ్చాయి. ఆ వచ్చిన విషయాలనే మళ్ళీ మళ్ళీ - తమసొంతమైన గమకాన్ని జేర్చి ఎంతోమంది గ్రంథాలుగా వ్రాశారు. వాటి నన్నింటినీ అవలోడనం చేస్తూనే, తన సొంతరచనను సొంతశైలిలో వెలార్చి, ఒక కొత్త మహాభారతరాగాన్ని సృష్టించాడు సోదరుడు కృష్ణస్వామి. ఈరాగం పూర్తిగా అతని సొంతసృష్టి. ఈ సృష్టికి దోహదం చేసిన పూజ్యులు కృష్ణమాచార్యులవారు, సుబ్రహ్మణ్య శాస్త్రిగారు.

ఒక్కొక్క శిష్యుణ్ణి చూచుకుని గర్వపడే అదృష్టం కొందరు గురువులకు కలుగుతుంది - కృష్ణస్వామివంటి శిష్యులు గలవారికే. అలాగే “కృష్ణస్వామి నా మిత్రుడు, సోదరుడు” అని చెప్పకునే అదృష్టమూ నావంటి కొద్దిమందికి దక్కుతుంది.

మహాభారత గాంధర్వవిద్యాసదస్సులో తన సొంత రాగాన్ని ఒకదాన్ని సృష్టించి “వ్యాసపీఠం” ముందు ఆలపించిన చిరంజీవి కృష్ణస్వామికి శ్రీ మహాభారత అధిదైవమైన శ్రీకృష్ణుడు ఆయురారోగ్యైశ్వర్యాలను ప్రసాదించాలనీ, అతనికి అతని కుటుంబానికి సుఖశాంతులను ప్రసాదించాలనీ గురుదేవుల చరణకమలాలకు విన్నవించుకుంటున్నాను.

“లోకాః సమస్తాః సుఖనోభవంతు”

రుధిరోద్ధరి
మార్గశీర్ష బహుళ దశమి
గురువారం
29-12-1983

ఆశీస్సులతో
చివుకుల రవిశర్మ.

పారవశ్యం పలుకులైతే

ఒకవైపు వ్యాసరచిత మహాభారతాన్ని ఆలంబనంగా చేసికొని. మరొకప్రక్క కవిత్రయ అనువాదాన్ని నేర్పుకో పరిశీలించి, గీతోపదేశమందలి సారాన్ని స్వీకరించి మహాభారతమందలి ధర్మాద్వైత ప్రతిపత్తిని పరిశోధించి మానవజీవితానికి ఒక కొత్త చైతన్యాన్ని కలుగజేశారు శ్రీ కృష్ణస్వామిగారు. అంతటితో ఆపక మహాభారతం రెండు బిన్నప్రవృత్తులమధ్య జరిగిన సంఘర్షణ మాత్రమే కాదని చెబుతూ, తనయందలి తామస రాజస చిత్తవిభ్రమవల్ల మానవుడు ప్రకృతినుండి ఎటువంటి శిక్షానుభవంతో శిక్షణ పొందుతాడో సోదాహరణంగా ఈ గ్రంథంలో నిరూపించారాయన.

వ్యాసరచిత మహాభారతం, కవిత్రయ మహాభారతం అవగాహన చేసికొని ఆనందించడం ప్రతి ఒక్కరికీ సాధ్యపడే విషయం కాదు. అందుకు మరొకరిని ఆశ్రయించక తప్పదు. అదీగాక గత 37 సంవత్సరాలనుండి మన విద్యావిధానం పరిశోధకులయొక్క ప్రయోగశాలలలోని పరీక్షానాళికలలో నలిగి విరిగి వికారరూపాన్ని దాల్చి మరణాసన్నమై ఉన్నది. ఈ కాలగతిలో మూడు తరాలు ముక్కలు కాగా నాల్గవతరంవారి నాలుకపై అక్షరజ్ఞానం అదృశ్యమైంది.

ఈ అజ్ఞానంనుండి ప్రతి ఒక్కవ్యక్తికీ తూరాతురవిభూతిని కలుగజేయడానికి కాబోలు శ్రీకృష్ణస్వామిగారు “చింతామణి గుణనిబద్ధాక్షవలయ”మగు సరళ సరసాతుర సంపుటిగా తమ అమూల్యరచనను అందరికీ అవగాహన అయ్యేటట్టుగా రచించి అందించారు.

ఈ గ్రంథ విషయమందలి అనంతగుణసంపదలో మరొక్క విశేషం-బాలబాలికలు మొదలు, విశ్వవిద్యాలయవిద్యార్థులస్థాయి వరకు- వారి వారి నైతికజీవనసరళిని తీర్చిదిద్దే చక్కటి పాఠ్యాంశాలతో నిండి ఉన్న దీ పరిశోధనాత్మక రచన. ఈ మహత్తరరచనను చదివిన ప్రతిపాఠకుడూ సవాతనధర్మంచే స్పృశింపబడి ఉద్ధరింపబడగలడు.

‘భారతం - ధర్మాద్వైతం’ అనే ఈగ్రంథం ఒక మహాకావ్యమా? అవును. మాయావృత ప్రాపంచిక మహానాటకరూపమా? అదీను. సాత్త్విక రాజస తామస ప్రవృత్త్యాత్మక సామాజిక చరిత్రయా? నిస్సందేహంగా. కథలసంపుటియా? ఎందుకుకాదు! నిత్యసత్య జీవిత సన్నివేశాలతో ఆయా పాత్రల జీవితాలను ఇతివృత్తంగా పెట్టుకొన్న కల్పనారహితమైన అద్భుత నవలారూపమా? తప్పకుండా. చదువరి ఈ గ్రంథరాజాన్ని ఏకోణం లోంచి దర్శిస్తే ఆ రూపంలో దర్శింపబడటం ఈ గ్రంథం యొక్క ప్రత్యేకత. మహాభారతానికిన్న ప్రత్యేకతే మహాభారత హృదయాన్ని మనకు అందిస్తున్న ఈ గ్రంథానికీ అబ్బింది. అంతేకాక ఈ దివ్యసందేశాన్ని అందిస్తున్న ఆ దివ్యపురుషునియొక్క స్వరూప సందర్శనం ఈ గ్రంథంలోని ప్రతి అక్షరంలోనుండి పాఠకునికి లభిస్తుంది.

సాధారణంగా మహాభారతగాథ విన్న శ్రోతకు దుర్యోధనాదులపై ఒక విధమైన ద్వేషభావం కలగడం పరిపాటి. కాని

“భారతం - ధర్మాద్వైతం” చదివిన ప్రతి పాఠకుడికీ దుర్యోధనాదుల దుర్గతియందు సానుభూతితో కూడిన మిత్రభావనే కలుగుతుంది గాని శత్రుభావన కలగదు.

ఒక దివ్యపురుషోత్తమునియొక్క హృదయకమలంనుండి ఉద్భవించిన ఈ ఉత్తమరచనద్వారా భారతా వనిలో భాగతావనిలో ఆంధ్రరాష్ట్రము అగ్రతాంబూల మందుకొనుటతో సందేహంలేదు.

నేడు తెలుగునాట వెలుగు చూపుచున్న ఈ మహత్తర పరిశోధన గ్రంథం ఏనాడు భారతీయభాషలన్నిటియందూ అనువదింపబడి యావద్భారత మానవజాతికీ అందజేయబడునో - ఏనాడు ఈ దివ్య సుందర సరళ సరస రసానందప్రద సందేశాత్మక గ్రంథం భారతీయ విద్యారంగంలో అన్ని తరగతులలో ప్రముఖ పాఠ్యాంశముగా స్వీకరించబడునో ఆనాడు యావద్భారతదేశమూ సనాతన ధర్మవైభవమును తిరిగి అనుభవించగలదనుట ముమ్మాటికీ సత్యము. సర్వ మానవ సౌభ్రాత్రమును అనుగ్రహించగల సనాతనధర్మమును సరసమధురముగ దివ్యసుందరముగ అందిస్తున్న ఈ గ్రంథ పఠనాపారవశ్యము కట్టిన పలుకులివి.

అమలాపురం }
17-2-84 }

మాచిరాజు వేంకటసుబ్బారావు.

ప్రత్యక్షసాక్షి నేకాదు. ప్రత్యక్షరసాక్షిని

ఈ గ్రంథానికి నేను ప్రత్యక్షసాక్షి నేకాదు - ప్రత్యక్షరసాక్షిని
గూడా ! అదేలాగంటే -

1974 నుంచి కృష్ణస్వామిగారిని నేనెఱుగుదును.

అంతకుపూర్వపు ఆయన చరిత్రకూడా నాకు బాగా తెలుసు.
'అన్వేషణ - అనుభూతి' లో ఆయన కథని ఆయాసమాటల్లో చదివాం.
అలాంటి విప్లవవాదినుంచి ఇలాంటి దర్శనాత్మకమైన గ్రంథం
వెలువడింది !

ఒక చిన్నవంటకం సిద్ధంకావాలంటే ఎంతో ప్రయత్నం,
ఏర్పాట్లు, సామగ్రి. సాధన కావాలిగదా ! మరి, ఇంతటి మహా
రచన వెలువడాలంటే ఎంతటి సాధన సాగిఉండాలి ఆజీవితంలో !

- అదన్నమాట నాకు తెలుసునన్నది. దానికీ నేను ప్రత్యక్ష
సాక్షిని. అయితే తినేవారికి వంటకం బాగుందో లేదో అన్న
విషయమేగాని, వంటకం ఎలా తయారైనదో అక్కరలేదుగనుక
ఆ సంగతి ప్రస్తుతానికి వదిలేద్దాం.

ఇంక ప్రత్యక్షరసాక్ష్యం గురించి -

వీశాఖ - లాసన్స్ బేకాలనీలో, రామారావుగారింట్లో సశాంతంగా ఒక గదిలో నేనూ, కృష్ణస్వామీ కూర్చుని ఉండేవారం.

నా చేతిలో కలం, కాగితాలు -

ఆయన రెండుచేతులూ కలుపుతూ, ఎటోచూస్తూ చెప్పుకుపోతూ ఉండేవారు.

‘నరుడు - వేదదర్శనంతో మొదలై, ‘తిక్కన - హరిహర నాథ తత్త్వప్రతిపాదన’ వరకూగల సమస్తవిషయమూ అలా ఆయన చెప్పుకుపోతూఉంటే ఇలా నేను వ్రాస్తూఉండేవాణ్ణి.

పగలో, రాత్రి; తిన్నామో, తినలేదో - ఏమీ తెలిసేది కాదు. అసలాయన చెబుతున్నట్టుగాని, నేను వ్రాస్తున్నట్టుగాని స్పృహ ఉండేదికాదు. ఒకోసారి భయంవేసేది, ఒకోసారి ఆనందం కలిగేది, మరోసారి అద్భుతమనిపించేది, నాకు నేను గుర్తువచ్చినప్పుడల్లా ఆయా సన్నివేశాలూ, ఆయా పాత్రలూ గురించి చెబుతున్నప్పుడు నాఎదుటఉన్నది కృష్ణస్వామీనా అనిపించేది.

‘వారిలా అన్నారు’, ‘వీరిలా అన్నారు’ అనిగాని, ‘ఇది నా అభిప్రాయం’, ‘నేనిలా భావిస్తున్నాను’ అనిగాని ఎక్కడా మూటైనా వచ్చేదికాదు ఆయననుండి. ఇదెక్కడి ఢీకొన్నా? ఇదేంలా? ఇంత ప్రభుసమ్మితంగా, కుండలాలు బ్రద్దలుకొట్టి మరీ చెబుతున్నారు, ఈయనకి ‘డాక్టరేట్’ వచ్చేనా అని భయంవేసేది.

చదువు నాకు బ్రతుకు తెరువు.

కృష్ణస్వామిగో? - బ్రతుకు తెలుపు

కనుక నాకున్న భయాల్లాంటివి ఆయనకి లేవు.

“ఈవెలుగు ఎవరిచ్చారో వారు చూసుకొంటానన్నీ - సుప్రసాదయవోయ్” అనేవారు నాతో ఆయన.

అధ్యాత్మికత, అభ్యుదయభావనల సమ్మేళన ఈ పరిశోధన గ్రంథం. భగవద్గీత సందేశం అంతా భారతాన్ని వాహికగా చేసికొని అందించబడింది ఇందులో.

‘పిల్లి అంటే మార్జాలం, ఆమాత్రం తెలియదా!’ అనే విధంగా కాక, అనుభూతిప్రధానంగా మనజీవితాలకు కావలసిన సమన్వయాలనెన్నిటినో ఈ గ్రంథం సులభశైలిలో అందిస్తోంది.

‘ధర్మాద్వైతం’ అంటే ఏమిటో వ్యాసకర్త చేసిన వివరణ అనితరసాధ్యమైనది. “వ్యాసుడు ధర్మాద్వైతస్థితిలో నిలిచి ధర్మాద్వైతస్థితితోకూడిన భారతాన్ని రచించాడు. దానిని అనువదించ గోరిన తిక్కనగారికికూడా ధర్మాద్వైతస్థితి అనుగ్రహింపబడింది. భారతం మనస్సుపెట్టి చదివినవారికే వ్యాసుడు వివరించిన స్థితి, తిక్కన పొందిన స్థితి అయిన ధర్మాద్వైతస్థితి తప్పక సిద్ధిస్తుంది” - అంటున్నారు కృష్ణస్వామి.

వ్యాసుని దర్శనాన్ని తిక్కన సందర్శించాడు.

తిక్కన సందర్శనాన్ని కృష్ణస్వామి పునర్దర్శనం చేశారు. అంతేకాదు, తిరిగి మనందరిచేతా సందర్శింపజేస్తున్నారు.

వ్యాస తిక్కనలకు ఎలాంటి ధర్మాద్వైతస్థితి సిద్ధించిందో అలాంటి సిద్ధి శ్రీకృష్ణస్వామికి అనుగ్రహింపబడిందని ఈరచన నిరూపిస్తుంది. ‘బ్రహ్మవిద్రవ్యహ్నో భవతి’ అనిగదా బ్రహ్మవిద్య ఘోషిస్తోంది! ధర్మాద్వైతస్థితి సిద్ధించినవారికిగాని ఇంతసుగమంగా ధర్మాద్వైతమంటే ఏమిటో, భారతం దానినెలా ప్రతిపాదిస్తున్నదో చెప్పడం సాధ్యంకాదు. అంతమాత్రంచేత కృష్ణస్వామిని వ్యాస తిక్కనల సరసన చేరుస్తున్నట్లుగా అనుకోవాల్సినపనిలేదు. కృష్ణ స్వామి ఎప్పటికీ కృష్ణస్వామే!

బుట్టతో భారతాన్ని చదివినప్పుడల్లా నాకనిపిస్తూఉండేది - అయిదుగురు భర్తలున్న ద్రావది, ఎంత కారణజన్మరాలనుకొన్నా,

పతివ్రత ఎలా అయ్యింది ? కుంతి పతివ్రత ఎలాగవుతుంది ! ఎంత అవతారమూర్తి అయినా కృష్ణుడు చేయించిన యుద్ధంలో భీష్మవధ, ద్రోణవధ, కర్ణవధల సందర్భాలు అధర్వానికి ఆటపట్టులు కాకుండా ఎలాపోతాయి ? - అని. ఇంకా ఎన్నెన్నో సమస్యలు ఇలాంటివే - విరంతరం వేధిస్తూఉండేవి.

వాటితో మథనపడిపడి - పర్యవసానంగానేనేమో, కృష్ణ స్వామితో పరిచయం కలగడమూ, ఆయన జీవితంలో సాగుతున్న సాధనకూ, ధర్మాద్వైతసిద్ధికి నేను ప్రత్యక్షసాక్షిని కావడమూ జరిగాయి.

భారతంవంటి మహాగ్రంథాలను చదవడానికి కావలసింది బుట్టి కాదు, హృదయమని అవగతమైంది. ఈ గ్రంథాలను చదవడమంటే వాటితో కుస్తీపట్టడంకాదు, వాటిని ఆరాధించాలనీ, మన మొహాలతో సత్యాన్ని దర్శించడంకాక, సత్యాన్ని సత్యంగా దర్శించడానికి సిద్ధపడిఉండాలనీ కృష్ణస్వామి పరిచయంతోనే నాకు బోధపడింది.

అలసులమూ, మందబుద్ధులమూ అయిన మనతరంవారికి మరొక్కసారి 'కృష్ణద్వైపాయనమునివృషభాభిహిత మహాభారత బద్ధనిరూపితార్థాన్ని మన వాడుకభాషలో, మనకు తెలిసిన ఉదాహృతులతో అందిస్తున్నది ఈ గ్రంథం. వ్యాసదర్శనం ఎంత ఉన్నతమైనది ! వ్యాసపరంపర ఎంత మహోదారమైనది !

ఈ గ్రంథం వస్తున్నప్పటినుంచీ నాకు ఒకేధ్యాన - ఇంత మహత్తరమైన సందేశంగల ఈమహాగ్రంథాన్ని ఎలా వెలువరించాలా? అని. నావిజ్ఞానం కాకపోతే, నేనెంతటివాణ్ణి దీనిని వెలువరించడానికి ! దివ్యవాక్యయంచేత మనం ఉద్ధరింపబడటమేగాని, మనం ఆ విజ్ఞానాన్ని ఉద్ధరించడమంటూ ఉండదు. తెలియనితనంతో అంటూఉండేవాడిని కృష్ణస్వామిగారితో - 'దీన్ని వెంటనే అచ్చు వేయించేద్దామండీ' అంటూ.

‘అలాగేలే, దీనిసమయం దావికుంటుంది, నువ్వు కంగారు పడకు’ అంటూ ఉండే వారాయన చిద్విలాసంగా.

కృష్ణస్వామిగారంటే నాకుండే వ్యామోహంచేత మూత్రమే నాకలా కంగారుగా ఉండేదా అంటే, ఈగ్రంథానికి పిహెచ్. డి. షట్టానివ్వడానికి వర్పడిన డాక్టరల్ కమిటీవారుకూడా ముక్తకంఠంతో అదే అభిప్రాయం వెలిబుచ్చారు(ఓ)! అడిగిందే తడవుగా అయినా వేలిచ్చి ఆశీర్వాదించి ముందుకుసాగమన్నాడు తిరుమలేశుడు. బహుశా, కృష్ణస్వామిగారు అన్న దీనిసమయం దీనికి ఇప్పటికీ వచ్చి ఉంటుంది.

ఇన్నివిధాలుగా దివ్యంగా సాగుతున్న ఈగ్రంథప్రకాశనానికి కర్తను నేనేనన్నట్టుగా కృతజ్ఞతలు చెప్పకోవడంవంటి సంప్రదాయా లను పాటించాలంటే ఏమిటోగాఉంది - రోజూ ప్రార్థున్నే సూర్యు డికి స్వాగతం చెబుతూ, నేనలా చెబుతుండబట్టే సూర్యు డలా ప్రకాశిస్తున్నాడు - అనుకోవడంలా.

“వాసుదేవ స్వర్వమితి”

చీకటిపోయి, తెల్లవారి, వెలుగురేఖలు విచ్చుకొని సూర్యో దయం జరగాలని అందరూ కోరుకుంటారు. తెల్లవారగానే ఎవరికి వారు ‘హమ్మయ్య! తెల్లవారింది’ అనే ఆనందంతో సవిత్సవందనా చేస్తారు. నేనూ అంతే. అమ్మయ్య! నాకోరిక నెరవేరుతున్నది!

ఈ థీసిస్ వెలువడుతున్నది!

11-2-84
మాస్టర్ కుటీర్
కాంకావల్లి
అమలాపురం
598 203

వాడవల్లి చక్రపాణి రావు
జగద్గురువీరం - అమలాపురం శాఖ

—•—•—•—



గతంలోకి తొంగి చూస్తే...

హైస్కూల్లో చదువుకొనేరోజుల్లో సి. వి. సుబ్బారావుగారని తెలుగుమాస్టరుగానుండేవారు. ఆయన పాఠం చెబితే మాకు నోటికి వచ్చేసేది. తెలుగుంటే రుచి తెలియడం, దానిపైన అభిమానం ఏర్పడటం ఆయన సాన్నిధ్యంలోనే. ఆయన చెప్పిన తర్వాత ఇంటికి వచ్చి ఆపాఠాన్ని చూస్తే మళ్ళీ ఆయన చెబుతున్నట్టే ఉండేది. బందరు హిందూకళాశాలలో చదువుకొనేటప్పుడు వై. వి. రమణ రావుగారనే తెలుగు లెక్చరరుగారి ప్రభావం నాపైన చాలా పడింది. మధురగంభీరమైన ఆయన కంఠధ్వని తెలుగుపై నాకు గల అభిమానాన్ని మరింత పెంచింది. సుబ్బారావుగారు, రమణరావుగారు మూర్తీభవించిన ధర్మమూర్తులు, కర్తవ్యపరాయణులు, వారిని గూర్చిన మరికొన్ని అంశాలు ఇంకో సందర్భంలో ఇంకొకచోట చెబుతాను. విశాఖ ఆంధ్ర విశ్వవిద్యాలయంలో నన్ను ప్రభావితం చేసినవారు ఇద్దరు మహావ్యక్తులు. ఒకరు డాక్టర్ చిలుకూరి సుబ్రహ్మణ్యశాస్త్రిగారు, మరొకరు గులపతి ఎక్కిరాల కృష్ణమాచార్య శాస్త్రిగారు ధర్మనిష్ఠులు. కృష్ణమాచార్యగారు సమన్వయమూర్తులు. శాస్త్రిగారి ప్రవర్తన, *మాస్టర్ ఇ. కె. గారి సేవా సందేశమూ

* శ్రీమాన్ ఎక్కిరాల కృష్ణమాచార్యగారిని మాస్టర్ ఇ. కె. అనీ, మాస్టరుగారనీ వ్యవహరించడం పరిపాటి.

నా జీవితాన్ని తీర్చిదిద్దాయని చెప్పవచ్చు. శాస్త్రిగారు మాకు కవిత్వ భారతభాగాలు చెప్పారు. మాస్టరు ఇ. కె. వాఙ్మయ చరిత్ర, వ్యాకరణం బోధించారు.

మాస్టరు ఇ. కె. వాఙ్మయచరిత్ర చెబుతూ తిక్కన ప్రసక్తి వచ్చినప్పుడు సంజయరాయభారఘట్టం చాలా వివరంగా లోతులకు తీసుకువెళ్ళి చెప్పిన ఘట్టమొకటి, తిక్కనగారి భగవద్గీతానువాదం గురించి చెబుతూ భగవద్గీతను తిక్కన వదలిపెట్టాడనడం నుబబు కాదనీ, భగవద్గీతసారాన్నీ, సందేశాన్నీ పోకుండా ఒడిసిపట్టు కున్నాడనీ నిరూపిస్తూ వివరించిన ఘట్టమొకటి, తిక్కన హరిహర నాథ తత్త్వాన్ని గురించి, దాని పూర్వావరాలనుగురించి తెలియ బరచిన ఘట్టమొకటి చాలా గాఢమైన ముద్రను నా మనస్సుమీద వేశాయి.

తిక్కన కేవలం కవిమాత్రుడుకాడు. అతడొక ప్రవక్త. సనాతనధర్మాన్నీ, భారతమిస్తున్న సమస్యయాన్నీ దర్శించి, తన నాటి ప్రజల ఆవేశకావేశాలనూ, మతోన్మత్తతనూ కరిగించి, వారిని మనుష్యులుగా నిలబెట్టిన ఒక ఆచార్యపురుషుడు, కారణజన్ముడు. హరిహరనాథతత్త్వమనేది అతడు తననాటి సమాజానికి వేసిన తాత్త్వికమైన ఒక ఔషధం. ఔషధం వైద్యుడు ప్రయోగిస్తాడు. రోగిని బ్రతికేస్తాడు. వైద్యుడు వాడే ఔషధాలన్నిటినీ ఆ వైద్యుడే కనిపెట్టితీరాలనీ, తాను కనిపెట్టిన ఔషధాలను మాత్రమే ప్రతి వైద్యుడూ వాడాలనీ అనుకోవడం అనివేశకం. రోగి రోగాన్ని గమనించి సిద్ధంగా ఉన్న ఔషధాలలో దేనిని ప్రయోగించాలో నిర్ణయించేసి బ్రతికించడం వైద్యుని కర్తవ్యం. అలాగే తననాటి సామాజిక ఉద్మోదస్థితిని ఉపశమింపజేయడంలోనూ, నివారణ చేయడంలోనూ తిక్కన సనాతనధర్మంనుండి ఎంపి, రంగరించి అందించినదే హరిహరనాథతత్త్వం. ఇలాంటి తిక్కనను చూడ

వలసిన తీరులో చూడవలసింది చాలా ఉందనిపించింది ఆయన భారతాన్ని అనుభవించి వ్రాశాడు; అనుష్ఠించి వ్రాశాడు. జీవిత సన్నివేశాలను పరిశీలించినపుడు తిక్కన శ్రీకృష్ణుని వాహికగా, అంశగా మనకు గోచరిస్తాడు. భారతరచనలో వ్యాసునివైభవం తిక్కన చిత్రాన్ని ఆవహించి తెలుగుభారతంగా వ్యక్తమయ్యింది.

ఎం. వ. అయిపోయింది. మిత్రులంతా పెట్టేబెడ సర్దుకొని ఇళ్ళకు ప్రయాణమవుతున్నారు. నాకు కృష్ణమాచార్యగారితో ఏర్పడిన పరిచయం సాహచర్యంగా రూపొందడంతో ఆయనను విడిచి వెళ్ళిపోవడం ఇష్టంగానూ లేదు, సాధ్యమని అనిపించలేదు. ఆయన దగ్గరకు వెళ్ళి “మాస్టరుగారూ ! అంతా బయల్దేరి వెడుతున్నారు. నేను మాత్రం వెళ్ళాలని అనుకోవడంలేదు. మీ పరిచయంతో క్రొత్తలోకంలోనికి ప్రవేశించిన నేను ఆ లోకం పూర్తిగా పరిచయం కాకముందే, ఆలోక జీవితం అలవాటు కాకముందే ‘మాలోకం’లోనికి వెళ్ళిపడటం కర్తవ్యంగా కనిపించడం లేదు. ‘మాలోకాన్ని’ ఈలోకంగా తీర్చిదిద్దగల శక్తియుక్తులను నాకిచ్చి మీరు పంపితే నాకేమీ అధ్యంతరంలేదు. అందుకుగాను కొన్ని సంవత్సరాలపాటు మీతో కలిసిఉండేట్లు నన్ను అనుగ్రహించండి” అని వేడుకొన్నాను. ఆయన కొద్దిరోజుల తర్వాత ప్రణాళికనిస్తానని చెప్పి, ఒకరోజున పిలిచి, “సుబ్రహ్మణ్యశాస్త్రిగారి దగ్గర పిహెచ్. డి. పరిశోధనకు చేరు” అని చెప్పారు. ఆయనే శాస్త్రిగారికి నన్ను అప్పజెప్పారు. “ఆచారిమాస్టరూ ! కృష్ణ స్వామిని మీదగ్గరే చేర్చుకుంటే యింకా బాగుంటుందేమో !” అన్నారు శాస్త్రిగారు. “నేనెంతకాలం ఉంటానో ఈ విశ్వవిద్యాలయంలో - నాసంగతి మీకు తెలుసుగదా ! నేనుగా మీకు అప్పజెబుతున్నాను” అన్నారు మాస్టరుగారు. “సంతోషం. మీ మాటను ఆదేశంగా స్వీకరిస్తున్నాను” అన్నారు శాస్త్రిగారు.

నేనిప్పుడు ఇద్దరు తల్లుల బిడ్డనయ్యాను. వారిద్దరూ ఒకే గదిలో ఉండేవారు. వారిద్దరిమధ్యా నేను !

“దేనిమీద చేస్తావు పరిశోధన ? నీవేమైనా నిర్ణయించుకొన్నావా ?” అని అడిగారు శాస్త్రిగారు. “తిక్కనగారిమీద చేద్దామని ఉత్సాహంగా ఉంది. తిక్కనగారి హరిహరనాథతత్వం మీద చేద్దామనుకొంటున్నాను” అని చెప్పాను నేను. “ఎలాగూ తిక్కనగారిని పట్టుకున్నావు గనుక, హరిహరనాథతత్వంతోపాటు, ఆయన పేర్కొన్న ధర్మాద్వైతాన్ని గురించి కూడా కలుపుకొని పరిశోధనచేస్తే బాగుంటుందేమో !” అన్నారాయన. “అలాగే చేస్తాను. తిక్కనగారి వ్యక్తిత్వం నన్ను ప్రభావితమై చీకటి చేసింది. ఆయనకు సంబంధించిన ఏ అంశంమీదనైనా తప్పుక చేయాలనే ఉత్సాహం ఉన్నది” అని నేను చెప్పడంతో ప్రణాళిక సిద్ధమై పరిశోధన ప్రారంభమైంది.

‘ధర్మాద్వైతం’ - అనే ప్రయోగం చాలా బాగుంది. చిత్రంగాఉంది. అద్వైతం విన్నాం, విశిష్టాద్వైతం విన్నాం, ద్వైతాన్ని విన్నాం. త్రిమతాలేననుకొన్నాం. కాని తిక్కనగారు ధర్మాద్వైతమంటున్నారు. ఇది త్రిమతాలకన్నా భిన్నమైనదా ? లేక, త్రిమతాలను తనలో ఇముడ్చుకోగలిగినదా ? ఇంతకూ ధర్మాద్వైతం అంటే ఏమిటి ? - పెద్దలు ధర్మాద్వైతాన్ని గూర్చి యింతవరకూ చేసిన వివరణలను పరిశీలించడం మొదలుపెట్టాను. కాని హృదయం ఆ వివరణలకు ఎక్కువచోట్ల ‘ఊఁ’ కొట్టలేదు. మేధ కదిలిందిగాని, హృదయం స్పందించలేదు. కొద్దిచోట్ల మాత్రం హృదయం కొంచెం తొంగిచూసింది. కాని హృదయానికి పూర్తి తృప్తికలిగే వివరణ యికా రావలసిఉంది అనిపించింది. ఎప్పుడు వస్తుందో ! ఎలావస్తుందో ! ఆ వ్యాసుడే దిక్కుగా కనిపించాడు. వ్యాసానుగ్రహం ఉంటేనే ఈ సిద్ధాంతవ్యాసం - అంటే

వ్యాససిద్ధాంతం బయటకు వస్తుంది అనిపించింది. భారతాన్ని దీక్షగా చదవడం, మళ్ళీ చదవడం చేస్తూ వచ్చాను.

పెద్దలు కొందరు ఇంత పెద్ద అంశాన్ని ఎందుకు పట్టుకొన్నానని జాలిపడ్డారు. 'ఏచిన్న కావ్యం మీద చేస్తే మీకు పిహెచ్. డి. రాదు? మాటవిని టాపిక్ మార్చుకోండి' అని సలహా ఇచ్చినవారూ ఉన్నారు. 'దీన్ని పూర్తిచేద్దామనేనా?' అని దడిపించారు ఇంకొందరు. వ్యాసుడే ఇన్నిరకాలుగా కుదిపిచూశాడేమో ననిపిస్తుంది ఇప్పుడు నాకు. వాళ్ళలా అంటున్నకొద్దీ నాలో దీక్ష పెరిగింది. నాకు పిహెచ్. డి. డిగ్రీ పొందడం ఒక్కటే ముఖ్యం కాదు. నాకు తృప్తికలిగేది వ్యాసహృదయం ఆవిష్కరించబడినప్పుడు మాత్రమే. అంతరాయాలు ఎన్నివచ్చినా ముందుకు సాగమనే అంతరాత్మ చెబుతోంది. ఇంతలో శాస్త్రిగారు జైలుకు వెళ్ళారు. అది ఎమర్జెన్సీపై. మళ్ళీ జనంలోకి వచ్చారు జనతాప్రభుత్వం వచ్చాక. ఈలోపున భారతాన్ని గూర్చిన ప్రసంగాలూ, భారత ఘట్టాలపై వ్యాసపరంపరలూ నానుండి వెలువడసాగాయి.

మాస్టర్ ఇ. కె. గారి సాన్నిధ్యం వరప్రసాదమై సనాతన ధర్మస్వరూపాన్ని సమగ్రంగా పరిచయంచేసి, దానిలోనికి ప్రవేశింప జేసింది. జీవితం సనాతనధర్మానికే అనుగుణంగా సాగసాగింది. 'స్వామిగేయాలు', 'దర్శనాలు - నిదర్శనాలు', 'సందేహాలు - సమాధానాలు', సంభాషణలు - సమన్వయాలు' అనే గ్రంథాలు నానుండి వెలువడినాయి. ఆ గ్రంథాలరచన భారతాధ్యయనానికే, సిద్ధాంతవ్యాసరూపకల్పనకూ ఎంతగానో నాకు సహకరించింది. ఎన్నో గ్రంథాలు ఉన్న గదిలో కూర్చున్నా ఆ గ్రంథాలను చదువుకోవా లంటే వెలుగుండాలి. పవిత్రగ్రంథాలు మనచుట్టూ ఎన్నిఉన్నా వాటిని అధ్యయనం చేయాలంటే, వాటియెడల అవగాహన పెరగా లంటే ఆచార్యులకృప ఉండాలి. ఆ వెలుగు మాస్టర్ ఇ. కె. గా

రూపుకట్టి నన్ను స్వీకరించింది. స్వీకరించి రూపుదిద్దసాగింది. నన్నే కాదు, ఎందరినో, ఎందరెందరినో వ్యక్తులను ప్రత్యక్షంగా, పరోక్షంగా మాట్టగుగాడు తీర్చిదిద్దుతున్నారు. నవతరాన్ని నిర్మిస్తున్నారు. దేశాన్ని పునర్నిర్మించడానికై తన ఆయుర్దాయాన్ని కర్చుపెడుతున్నారు. మానవజాతికి మనుగడ నేర్పేటందుకే ఆయన మనిషిగా తిరుగుతున్నట్టు అనిపిస్తుంది. ఆయనదేహం ఒక వేదికగా ఋషులూ, అవతారమూర్తులూ కోలుపుదీర్చి ప్రపంచానికి సనాతనధర్మాన్ని, శాశ్వతసందేశాన్ని నిత్యహృతనంగా, నేటిజాతి పరిణామానికి తగినట్టుగా, నేటిజాతి పురోగమనానికి చేయూత లభించేట్టుగా వివరించడం జరుగుతోంది. ఇది పొగడ్తకాదు - అనుభూతి ! పొగడే వాడు ప్రయోజనాన్ని కోరుతాడు. అనుభూతి చెందినవాడు పరమార్థాన్ని పొందుతాడు. ఆ పరమార్థమే పవిత్రమైన ఈ సిద్ధాంతవ్యాసం.

వ్రాసినవాడే తన గ్రంథాన్నిగూర్చి ఇలా చెప్పవచ్చా ? వ్రాసినది నేనుకాదు - కల్యాణి, నరసింహరాజు, చక్రపాణి. నానుండి వస్తుండగా వారు వ్రాస్తూఉండగా ఈ గ్రంథం తయారైంది. కల్యాణి నా ధర్మపత్ని. నరసింహరాజు ప్రియమిత్రుడు. చక్రపాణి నా సహచరుడు. ఇక్కడ కూడా భారతాన్ని ముగ్గురూ వ్రాయడం విశేషం. నానుండి వస్తూఉన్న వ్యాసాన్ని వ్యాసుణ్ణి చూస్తూ, అనందిస్తూ ఉండటమే నేను చేసింది. బహుశా కవిత్రయంకూడా చేసిందంటేనని నా అనుభూతి. లేకపోతే, వారిభారతం ఇంత బాగుండేదికాదు.

ఈ నది ఫలానా కొండల్లో పుట్టింది అంటాం. కొండలకి నది పుడుతుందా ? కొండలమీదుగా వర్షపునీరు నదిగా రూపుకడుతుంది. నేలదారిపడుతుంది. అలాగే, రచయిత శరీరం కొండలాంటిది; రచన నదిలాంటిది. దిగిరాదలుచుకొన్న రచన రచయిత శరీరంమీదుగా

లోకంలోనికి ప్రవహిస్తుంది. ఇది ఒకసత్యం. ఈ స్థితిలో దిగివచ్చిన రచనను పెద్దలు 'అపారుషేయం' అన్నారు. దిగివస్తున్న వెలుగు రచయిత స్వభావం అడ్డుపడకుండా ఉంటే అది అపారుషేయమవుతుంది. రచయిత అడ్డుపడితే కల్తీవ్యాపారమవుతుంది. అడ్డుపడనివాడు ఋషి. ఋషిఅనే పదానికి చూచేవాడు అని అర్థం. ఉన్నది ఉన్నట్టుగా చూచేవాడన్నమాట ! అందుకే మనపెద్దలు ఋషికానివాడు కవికాలేడన్నారు, ఋషియైనవాడి రచన కలకాలం నిలబడుతుంది రచయిత ఋషికానప్పుడు ఆ రచన కాలప్రవాహంలో కొట్టుకుపోతుంది. లేదా జనసామాన్యానికి ధూరంగానైనా ఉండిపోతుంది.

సామాన్యంగా విశ్వవిద్యాలయ వాతావరణం గురించి ఎవరి అభిప్రాయాలు వారివి, ఎవరి అనుభవాలు వారివి. మొత్తంమీద విద్యాప్రమాణాలు తగ్గడమేకాక, నైతికపువిలువలనుకూడా విద్యార్థులు కోల్పోవడం జరుగుతుందని సర్వసామాన్యంగా విశ్వసిద్ధాంతాలను గూర్చి మనకు వినబడేమాట. కాని ఎవరిదారి వాకుంటుంది. ఎవరికి తగినవాళ్ళు వాళ్ళకు దొరుకుతూ ఉంటా అన్న పెద్దలమాట సత్యమనిపిస్తుంది. సుబ్రహ్మణ్యశాస్త్రిగారి పర్వవేక్షణలో పరిశోధన సాగడం ఒక అదృష్టం. ఆయన దగ్గర నేను అనుభవించినది గురుకులవాతావరణం. గురుకులాలు పోయి గురువులకులాలు మిగిలిన ఈరోజుల్లో గురుకులవాతావరణం లభించడం దైవానుగ్రహం. చేస్తున్న పరిశోధన ధర్మాన్నిగూర్చి. పర్యవేక్షకులు ధర్మనిష్ఠులు, ధర్మంకొరకు జీవిస్తున్నవారు, ధర్మాన్నే జీవితంగా వ్యక్తం చేస్తున్నవారు. ఆయన తన సొంతపనులు ఎంత ఆత్మీయంగా ఉన్న విద్యార్థిచేతనైనా చేయించరు. ఎంత ఆత్మీయమైనా ఏమాత్రం ధర్మ తప్పినా మందలించకమానరు. పరిశోధక విద్యార్థుల విషయంలో ఆయన చూపే శ్రద్ధ విద్యార్థులకే ఆశ్చర్యం

కలిగిస్తుంది - ఆ శ్రద్ధలో ఎన్నోవంతు తమకన్నది అని. “కృష్ణ స్వామీ! నువ్వు చాలాపనుల్లో ఉంటావు. ఆ పనులన్నీ కావలసినవే. లోకానికి అవసరమైనవే. ఈపనికూడా కావాలి. ఏపనికీ తగినట్టుగా కాలాన్ని ఆపనికీ నీవు కేటాయించుకోగలగాలి. ఇంతకూ తర్వాతి చాప్టర్ నాకు ఎప్పుడు చూపిస్తావు?” అని మృదువుగా మందలిస్తూ ముందుకునడిచే ఆయన సారథ్యం ఆదర్శప్రాయమైనది. ఆయన పూనుకొని చేయించకపోతే ఈ పరిశోధన ఇలా పూర్తయ్యేదా అనిపిస్తుంది నాకు. వ్యాసం వ్రాయడం అయిపోతున్నది. ఆయన చూస్తున్నారు - చూడటమంటే ప్రతి అక్షరం చూస్తారు. రాజీ పడరు - శ్రమ అనుకోరు. వ్రాసినవారిభావాన్ని దృష్టిలో పెట్టుకొని చూస్తారుతప్ప, తన భావాలను రుద్దరు. వ్రాసినవారి భావాలను ఇంతకన్నా స్పష్టంగా, ఇంతకన్నా మెరుగులు దిద్ది చెప్పించవచ్చేమో చూస్తారు. తగిన సూచనలిస్తారు. కొద్దిరోజులే సమయం ఉంది. ఆరోజులు దాటితే ఆయన క్యాంపుకు వెళ్ళిపోవాలి. ఆలోచన నా వ్యాసం చూడటం అయిపోవాలి. ఆయన దీక్షగా చూస్తున్నారు, నన్ను ఎదుగుగా ఉంచుకొని. వలసినప్పుడు సంప్రదిస్తున్నారు. ‘భోజనానికి వెళ్ళవా?’ అని అడిగిరొకసారి. ‘ప్రొద్దున టిఫిన్ బరువుగా చేశాను, ఆకలిగాలేదు’ అన్నాను. కాస్తాగి, ‘కాంటీన్ కు వెళ్ళవద్దాం పద’ అన్నారు. భుజంమీద చేయివేసి తీసుకువెళ్ళారు. ‘నీవు భోజనానికి వెళ్ళలేదు, గుర్తుండనుకొంటాను. నువ్వు డబల్ టిఫిన్ తీసుకో, నేను సింగిల్ టిఫిన్ తీసుకొంటాను’ అని టిఫిన్ తెప్పించారు. టీ కూడా పూర్తయినతర్వాత డబ్బులు తియ్యబోతుంటే ‘వెద్దవాళ్ళుండగా చిన్నవాళ్ళు డబ్బులివ్వకూడదు’ అని ఆయనే ఇచ్చారు. ఇలాంటి సన్నివేశాలు అయిదారుసార్లు జరిగాయి నాకు ఆయనతో. మళ్ళీవెళ్ళి వ్యాసం దగ్గర కూర్చున్నాం. అదొక అనుభూతి. ఆయన వ్యాసాన్ని చూస్తుంటే నేను ఆయనలో వ్యాసుణ్ణి చూస్తూ కూర్చునేవాణ్ణి. ఆయన మూర్తీభవించిన

భారతీయత, జనానికి అందుబాటులో ఉన్న ఒక ఋషి. మన ఋషులు ఎలాఉండేవారో అని మనం ఊహించుకోవక్కరలేదు - ఆయనను చూస్తే చాలు. భారతంలోనూ దానికి సంబంధించిన ఋషి విశ్వవిద్యాలయంలో చొరబడి కుర్చీలో కూర్చుని చూస్తున్నట్టు ఉండేది. ఈ అనుభూతి నా ఒక్కడిదేకాదు - ఆయనతో పరిచయం ఉన్న అందరిదీను. తమతమ సిద్ధాంతాలకు అతీతంగా ఎదిగి ఆయన ప్రవర్తనను చూసి మురిసిపోతూ మెచ్చుకొనేవారినీ, మెచ్చుకొంటూ నేర్చుకొనేవారినీ నేను ఎందరినో చూశాను. మాస్టర్ ఇ. కె. గారి నుండి నేను అభ్యసించవలసింది నేవ అయితే, శాస్త్రిగారినుండి నేను నేర్చుకోవలసింది సంయమం. ఒకే దైవం ఈరెండు మూర్తులుగా నాకు శిక్షణను ఇస్తున్నట్టు నా అనుభూతి. ఒక్కొక్క లక్షణం మానవాళికి అందించటానికి దైవం ఒక్కొక్క మూర్తిని ఎంచుకొంటాడు.

మాస్టర్ ఇ. కె సాహచర్యంలో, శాస్త్రిగారి సారథ్యంలో రూపుకట్టిన ఈ సిద్ధాంతవ్యాసాన్ని వారికీ నాకూ కూడా విశ్వవిద్యాలయంలో గురువులైన బ్రహ్మశ్రీ కాకర్ల వేంకట రామ నరసింహం గారికి అంకితమియాలని కోరిక కలిగింది. నరసింహంగారు ఎంతటి పండితులో అంతటి సహృదయులు. వారిని గూర్చి చెప్పగలిగినవారు శాస్త్రిగారూ, మాస్టరుగారూ. వారివాక్కుల్లో నరసింహంగారి వ్యక్తిత్వాన్ని గూర్చి మనం అనుభూతిని చెందగలం. నా అనుభూతి ఒక్కటే - రచనకు కావలసిన సాహచర్య సారథ్యాలు లభించినట్లే, దానిని స్వీకరించి ఆశీస్సులందించే పరమగురువులుకూడా లభించారు అని. ఈ గ్రంథం తనకు కావలసినవారిని తానే ఎంచుకొన్నట్లుగా కనిపిస్తుంది. ఒక ప్రాఫెసరుగారు రిటైరయిపోయిన తర్వాత ఆయనకి ఒక యువపరిశోధకుడు తనకృతిని అంకితం చేస్తున్నాడు అంటే దేన్ని చూసి చేస్తున్నాడు ? ఆయన వ్యక్తిత్వాన్ని చూసి. ఆ వ్యక్తిత్వానికి

గత మహత్వాన్నిచూసి. “చెట్టుసారం పండులో వ్యక్తమైనట్టు మనిషిసారం వాక్కులో వ్యక్తమవుతుం”దని సంభాషణలు - సమన్వయాలు” లో వ్రాశాను. ఉదాహరణకు నరసింహంగారి వాక్కులు కొద్దిగా చూద్దాం. దాన్నిబట్టి ఆయన వ్యక్తిత్వాన్ని గ్రహించవచ్చు. “మీకు అపకారం ఎన్నోసార్లు చేశాడతను. అయినా ఈసారికూడా మీరాయనకి ఉపకారమే చేశారు. ఆవతలి వ్యక్తి తగడని తెలిసి కూడా ఎందుకు ప్రతిసారీ ఉపకారమే చేస్తూ ఉంటారు? మీ తత్త్వం బోధపడటంలేదు, అన్నాడొక శ్రేయోభిలాషి నరసింహం మాస్టారితో. ఆయన ఇలా అన్నారు : “కుక్క చెప్పింటుందని మనకి తెలుసు. కాని అది గుమ్మంలోకి వచ్చి నిలబడితే అన్నం పెడుతున్నామా, చెప్ప వేస్తున్నామా? ఇదీ అంతే.” “చిత్రమైన నిర్లిప్తతతో ఆయన ముఖం ప్రసన్నంగా ఉంది ఆమాట అంటున్నప్పుడు. తనకు చేతనైనది అడగకుండానే చేయడం, తనకు ఎవరు ఏమి చేశారన్నది పట్టించుకోకపోవడం ఆయన లక్షణాలు. శాస్త్రిగారు ‘నిండుకుండ’ వంటి వీరినీ, వీరి వ్యక్తిత్వాన్నీ ఈ గ్రంథంలోనే పరిచయం చేశారుగదా ! ఉండ బట్టలేక నేనూ ఒక సన్నివేశం చెప్పాను. పెద్దల మంచితనం నూతి నీటిలాంటిది. అది తోడినకొద్దీ ఊరుతూ ఉంటుంది. ఎన్ని చెప్పినా చెప్పాల్సినవి మిగిలిపోతూనే ఉంటాయి. మాస్టర్ ఇ. కె., శాస్త్రి గారు, నరసింహం మాస్టరుగారు-మళ్ళీ ఒక త్రయం. ఎక్కడికక్కడే ఒక త్రయం. సార్థకమైనది ఋషిత్రయ కవిత్రయ సంప్రదాయం.

ఈ సిద్ధాంతవ్యాసాన్ని వాడుకభాషలో వ్రాశాను, అందరూ వాడుకొనేందుకు వీలుగా ఉండాలని. చదువరికి ఇబ్బంది కలుగకుండా సాధ్యమైనంతవరకు కొటేషన్లు ఫుట్ నోట్సుగా యిచ్చాను. విషయాన్ని జనసామాన్యాన్ని దృష్టిలో పెట్టుకొని విపులంగా, తగిన ఉపమానాలతో వివరించే ప్రయత్నం చేశాను-

అందరికీ అర్థంకావాలన్నీ, అందరికీ అక్కరికు కావాలన్నీ. చాలాచోట్ల పాతఘక్కినుండి ప్రక్కకు తప్పకొని, వలసిన పథంలో నాగాను. ఘలానాఘక్కిలో విషయాన్ని చెప్పాలి అని కాకుండా, ఏవిషయాన్ని ఏఘక్కిలో చెబితే బాగుంటుంది అని చూశాను. మూసలో పోయకుండా పరమార్థాన్ని దృష్టిలో పెట్టుకొని ముందుకు నాగాను. ఈ పద్ధతికి న్యాయనిర్ణేతలైన డా. దివాకర్ల వేంకటాచార్యునిగారు, కీ. శే. తిమ్మావజ్ఞుల కోదండరామయ్యగారు, డా. కోరాడ మహదేవశాస్త్రిగారు హృదయపూర్వకమైన ఆమోదాన్ని తెలిపారు. చాలాబాగున్నదనీ, జనసామాన్యానికి ఈ గ్రంథం అందాలన్నీ సూచించారు. గురువృద్ధులైన వారిని ఎంచుకొని ఈ పరిశోధన వ్యాసం నన్ను కృతకృత్యుణ్ణి చేసింది. దివాకర్లవారు మాఖక పరీక్షకై వచ్చినప్పుడు ప్రత్యక్షంగా వారి ఆశీస్సులు పొందే అవకాశం దొరికింది. సహృదయులు, సత్త్వగుణ సంపన్నులు, సాహితీసాగులు. సంప్రదాయద్రష్టులు, సిద్ధపురుషులు అయిన శ్రీ దివాకర్లవారిరూపంలో పారాశర్యుడు తన ఆశీస్సులను అందిస్తున్నట్టు అనుభూతి చెందాను.

ఈగ్రంథానికి పెట్టిన పేరునుబట్టి 'తిక్కన సందర్శనం' అంటే తిక్కనగారి భారతానికి సంబంధించినంతవరకే ఈ పరిశోధన పరిమితం అని అనుకొనేందుకు వీలుంది. తిక్కనగారి సందర్శనం భారతాని కంతటికీ సంబంధించినది. ఆ సందర్శనం లభించిన తరువాత అనువాదంలో తనవంతు పాత్రను ఆయన నిర్వహించారు. కనుక ఈగ్రంథంలో భారతం మొత్తం పరామర్శించబడింది. విభాగించి విమర్శించడానికి యిది కేవలం సాహిత్యానికి సంబంధించిన విమర్శ కాదుగదా ! భారత పరమార్థానికి సంబంధించినది. భారత సందేశానికి సార్థకమైన నామకరణం చేశారు తిక్కనగారు. 'ధర్మాద్వైత'మని ఆయనచేసిన నామకరణం జనసామాన్యంలోనికి చొచ్చుకుపోవాలన్న కోరికతో గ్రంథం పేరును కొంచెం పెద్దదనిపించినా అలాగే ఉంచాను.

పరిశోధన జరుగుతూ ఉండగా నిష్కామంగా నన్నుగూర్చి శ్రద్ధ తీసుకొన్నవారు మరొకరున్నారు. ఆయన డాక్టర్ యస్వీ జోగారావుగారు. పరిశోధన ఎలాసాగుతున్నదని పరామర్శిస్తూ, యు. జి. సి. వారినుండి ఉపకారవేతనం లభించడంలో అయ్యాచి తంగా సహకరించి నాపైన అమృతోపమానమైన వాత్సల్యాన్ని నాడూ నేడూ కూడా కురిపిస్తున్నవారాయన.

అభిప్రాయాలరూపంలో తమ ఆశీస్సులందించిన శ్రీ శాస్త్రి గారికీ, మాస్టరుగారికీ, శ్రీ లక్ష్మణయతీంద్రులవారికీ, శ్రీరమణరావు గారికీ, రవిశర్మకూ నాకృతజ్ఞతలు తెలుపుకొంటున్నాను. తమ పాఠ వశ్యాన్ని పలుకులుగా అందించిన మాచిరాజు సుబ్బారావుగారికీ, దక్షతతో ముద్రణకార్యాన్ని నిర్వహిస్తూ, ప్రత్యక్షసాక్షిగా నిలిచిన సోదరుడు చక్రపాణికి శుభాశీస్సులు. ప్రత్యేకమైన శ్రద్ధతో ముద్రించి అందించిన ఏలూరు-ముముక్షువుప్రెస్సువారికీ ముఖ్యంగా సోదరుడు సీతారాంకూ, ముఖచిత్రాన్ని తీర్చిదిద్దిన సోదరుడు శ్రీ ఎ. నరసింహ మూర్తికీ, సంయోజకుడుగా పనిచేసిన సోదరుడు చావలి శ్యామ సుందర్కూ శుభాకాంక్షలు. చివరిగా వ్యాస కృష్ణుల దివ్యచరిణాలకు ప్రణమిల్లుతూ ఈ గ్రంథాన్ని మీ చేతుల కందిస్తున్నాను. మీ చేతుల మీదుగా మన జాతి పునర్నిర్మాణానికీ, మానవజాతి పరిపూర్ణ వికాసానికీ ఈ గ్రంథం దోహదం చేయగలవని విశ్వసిస్తున్నాను.

మీ

మోవిదేవి కృష్ణస్వామి.

14 - 3 - 84

ఉ పో ద్ధ త ం

కొన్నివేల గ్రామాల ప్రజలు ఇన్నివేల సంవత్సరాలుగా భూమిని పండించుకొని సుఖజీవనం చేయడానికి కారణంగా ప్రవహిస్తుఉన్న గోదావరిలాంటి నదిబడ్డున నిలబడి, నదినీ రాజమహేంద్రవరంలాంటి నగరాన్నీ చూస్తుఉంటే ఇటు ముందూ, అటు వెనకా ఆ నది ఇంకా ఎంతఉంటుందో ఊహించవచ్చు. ఆ ప్రజల సుఖజీవనం వర్తమానంలో ప్రత్యక్షంగా చూస్తూనే దాని భూత, భవిష్యత్తులనుకూడా గమనించవచ్చు. అలాగే ఆ నదీతీరాన పదవ శతాబ్దిలో తెలుగులోనికి అవతరించిన మహాభారతాన్ని పరిశీలిస్తే దాని ధర్మాద్వైత స్థితితోబాటు చూడగలిగేవానికి భూత భవిష్యత్తాలాల్లో భారతప్రసక్తమైన ధర్మపరిణామం కూడా దర్శనమిస్తుంది.

ఇన్నివేల సంవత్సరాలపాటు, కొన్నివేల యోజనాల పరిణామ దశల్ని పుంజుకొన్న తరువాత కనిపించేది రాజమహేంద్రవరంలోని గోదావరి. ఈ పరిణామాలను గమనిస్తూ వెనుకకు ప్రయాణం చేస్తే పాపికొండలు, భద్రాచలం మొదలైనవి దర్శనమిస్తాయి. అలాగే నన్నయతో తెలుగులోని కవతరించిన ఆంధ్రమహాభారతం వెంట వెనుకకు పయనిస్తే అనేక భాషల్లో అవతరించిన మహాభారతం, ఆ భాషల్లో అంతర్యామిగా ఉన్న వ్యాసుని స్వర్ణ, ఆపైన వ్యాస మహాభారతం దర్శనమిస్తాయి. ఇంకా ఎగువకు వెళితే గోదావరీ

తీరాన మహారాష్ట్ర సీమలు తగిలినట్టు వ్యాసభారతం వెనుక శత పత్రంలా వికసించిన భారతీయ వాఙ్మయం దర్శనమిస్తుంది. గోదావరి వెంబడి ఇంకాసాగితే నాసిక, దాని నతిక్రమించగానే త్రియంబకం తగులుతాయి. త్ర్యంబకంలో జాళ్ళుజాళ్ళుగా జాలువారుతూ రూపు దిద్దుకుంటున్న గోదావరి దర్శనమిస్తుంది. అలాగే భారతీయ వాఙ్మయాన్ని దర్శిస్తూ వెనుకకు సాగినవారికి వేదఋషుల నాసికాగ్రంలో కనుబొమల మధ్య, కనుమ లోపల, లోలోపల విచ్చుకున్న తృతీయాంబకంనుండి జాలువార నారంభించిన వేదశ్రోతస్సు దర్శనమిస్తుంది.

వేదసంహితలను, బ్రాహ్మణాలను, ఆరణ్యకాలను, ఉపనిషత్తులను పరిశీలిస్తే వ్యాసభారతంలో విస్తరింపబడిన ధర్మాలకీ, అర్థవాదాలకీ, ఉపాఖ్యానాలకీ మూలాలైన ప్రతీకలు స్పష్టంగా గోచరిస్తాయి. వాటి సమన్వయం తన కాలంలో జరిగిన మహాభారత కథలోనికి ఇమిడ్చి పద్మకోశంలాగా అమర్చి ముకుళింపచేయడం మహాభారత గ్రంథకర్తయొక్క సిద్ధహస్తతలో జరిగిందని ఆ గ్రంథాన్ని పరిశీలిస్తే తెలుస్తుంది. అమితాఖ్యానక శాఖలను, నదీ శాఖలుగా మలచి, నానార్థాలను పురుషార్థాలుగా కాలువలు త్రవ్వి, మానవజీవితాన్ని ఐహికాముష్మిక కక్ష్యల్లో సుభిక్షం చేయడంలో ఈ గ్రంథకర్త ధర్మాదైవతస్థితి ఉన్నీలిత మవుతుంది.

వేదమంత్రాలలో, ఉపనిషత్తులలో విశ్వసృష్టిని కన్నులకు కట్టించినవి కొన్ని. భూతసృష్టినీ, ఇంద్రియాది దేవతావ్యూహాలనీ వివరించి మానవప్రజాసర్గాన్ని వర్ణించినవి కొన్ని. మానవసృష్టి ఒక మాగాణి పొలంకాగా మొక్కలుగా మొలచిన శాస్త్రాలను, కళలను, ధర్మాలను, జీవిత మార్గాలను వివరించి చెప్పినవి కొన్ని. వ్యక్తిగత, సామాజిక గాథలను అనుభవాలుగా త్రవ్విపోసినవి కొన్ని. పీటన్నిటి సమన్వయమే మహాభారతం.

ఈ గ్రంథంలోని ధర్మదర్శనం మానవుడు భౌతిక, వైజ్ఞానిక, ఆధ్యాత్మిక కక్ష్యలలో, వ్యక్తిగతంగా పట్టుకోగలిగింది కాదు. వ్యాసుడు కురుపాండవ గాథతోనాటు ధర్మదర్శనం చేయించినా, వైశంపాయనుడు వ్యాఖ్యానించినా, సూతుడు విపులపరచినా దీని రచన అనేకల రచన కాలేదు. ఒక్కడే ఈ ముగ్గురు మూర్తులతో ధర్మాద్వైత స్థితిని పట్టుకొన్నాడు. కనుకనే గ్రంథవస్తువులో వైవిధ్యం ఎంతఉన్నా వైరుధ్యం ఎక్కడా కనిపించదు. ముగ్గురు వ్రాసినా ఎందరు వ్రాసినా గ్రంథకర్త ఒక్కడేనని తెలుస్తుంది. అతడే శాశ్వతధర్మగోష్ఠ. తెలుగు భారతానికి కూడా ఆ గాలి సోకింది. సన్నయ, తిక్కన, ఎఱ్ఱనలు తెలుగులో గ్రంథప్రతిష్ఠచేసినా గ్రంథం మాత్రం అఖండత్వాన్ని సాధించుకుంది. శయ్య, పద ప్రయోగం, వాక్యనిర్మాణం, మొదలైన భౌతిక విషయాల్లో ఉన్న రూపభేదం తప్ప గ్రంథాత్మంలో భేదం ఎక్కడా కనిపించదు. గ్రంథం లోని ధర్మాద్వైత స్థితిచేత ఆవిష్టులై పనిచేసి ఈ ముగ్గురూ వ్రాశారనడానికి ఇదే నిదర్శనం. ఇంత సమగ్రమైన మహాభారత గ్రంథ ప్రతిష్ఠ ఒక్క తెలుగులోతప్ప మరి ఏ దేశభాషలోనూ జరగలేదనటం అప్రస్తుతమైనా ప్రశంసనీయం. దీని వైభవాన్ని తెలుగులో నుండి ఇతర భాషల్లోనికి ఇంతవరకూ అందించకపోవడం తెలుగు వారి ధర్మదౌర్బల్యం అనకతప్పదు. కనుకనే ఈ పరిశోధన వ్యాసాన్ని వ్రాయడంలో కవిత్వయ భారతంద్వారా వ్యాసుని దర్శించడం జరిగింది. ఆవశ్యకత ఏర్పడినపుడు మాత్రం మూలాన్ని ముట్టుకోవటం జరిగింది.

మహాభారతంలో ప్రతిపాదింపబడిన ధర్మస్వరూపం ఎలాంటిది? దానిలో సకల మానవధర్మాలు ఏవిధంగా అంతర్భూతాలు? వాటి అద్వితీయస్థితి (అద్వైతస్థితి) యొక్క స్వరూపం ఎలాంటిది? ఈ ప్రశ్నలకు సమాధానమే ఈ పరిశోధన వ్యాసం. మానవునికి వివిధ

దశలో అవలంబనీయాలైన ధర్మాల పరిణామం ఎత్తిచూపడానికి ప్రయత్నం జరిగింది. ప్రయత్నం సమగ్రం అనగలమా? బక్క రాజు మహేంద్రవరంలో సోదావరి సమగ్రస్వరూపం కనిపించడం సాధ్యమా? కాని ప్రయాణసన్నాహం జరిగింది. ఆ ప్రయాణానికి ఒక చిన్నపడవ ఈ పరిశోధన వ్యాసం.

సంస్కృతిప్రియులనూ, సాహిత్యాభిలాషులనూ, ధర్మజిజ్ఞాసువులనూ లోనికి రమ్మని ఈ పరిశోధనస్థలం సాదరంగా ఆహ్వానిస్తోంది.

... ..
... ..

తాను దర్శించిన విశేషాలనూ, సందర్శించిన ఘట్టాలనూ వ్యాసకర్త రాబోయే ప్రకరణాల్లో ఏకరువు పెడుతున్నాడు.

1. పీఠిక

చరుణ - వేదవర్ణనం

వేదవర్ణనయం - వ్యాసునిపాత్ర

చరుణ - ఇతిహాసం

రామాయణం - మహాభారతం

విషయ సూక్త మణి క

I. బీజం

| | |
|-------------------------------|----|
| 1) వరుడు - వేదదర్శనం | 5 |
| 2) వేదవాఙ్మయం - వ్యాసునిపాత్ర | 8 |
| 3) పురాణం - ఇతిహాసం | 13 |
| 4) రామాయణం - మహాభారతం | 18 |

II. జీవం

| | |
|---|----|
| 1) ధర్మస్వరూపం | 23 |
| 2) ధర్మాదైవతస్థితి - అభిప్రాయాల పరిశీలన | 35 |
| 3) ధర్మాదైవతస్థితి - సిద్ధాంత ప్రతిపాదన | 49 |

III. సమ్యగ్విచారణం

| | |
|------------------------------------|-----|
| (ఎ) ధర్మం | 58 |
| (బి) వర్ణధర్మాలు - ధర్మాదైవతస్థితి | 59 |
| 1) కలాల స్వరూపం | 74 |
| 2) వర్ణాలు - గుణకర్మలు | 78 |
| 3) అవగాహనలో పొరపాట్లు | 85 |
| 4) దేహనిర్మాణం - వర్ణధర్మాలు | 86 |
| 5) వర్ణధర్మాలు - మానవకర్తవ్యం | 88 |
| 6) వర్ణధర్మనిర్వహణలో భీష్ముడు | 91 |
| 7) ,, ద్రోణుడు | 97 |
| 8) ,, అశ్వత్థామ | 101 |
| 9) ,, విదురుడు | 106 |
| 10) ,, ధర్మవ్యాధుడు | 109 |
| 11) ,, కర్ణుడు | 112 |
| 12) ,, సంజయుడు | 124 |

| | |
|---|-----|
| 13) వర్ణధర్మనిర్వహణలో ధృతరాష్ట్రుడు | 129 |
| 14) " పాండురాజు | 134 |
| 15) " కౌరవులు | 137 |
| 16) " పాండవులు | 140 |
| 17) " శ్రీకృష్ణుడు | 145 |
| (సి) ఆశ్రమధర్మాలు - ధర్మాద్వైతస్థితి | 149 |
| 1) భీష్ముని వివరణ. | 150 |
| 2) చతురాశ్రమాల స్వరూపస్వభావాలు | 151 |
| 3) చతురాశ్రమాలు - ధర్మాద్వైత దర్శనం | 167 |
| (డి) అర్థకామాలు - ధర్మాద్వైతస్థితి | 170 |
| 1) అర్థకామాల స్వరూపస్వభావాలు | 170 |
| 2) మానవజీవితంలో అర్థకామాలపాత్ర | 173 |
| 3) భారతగాథ - అర్థకామాలు | 174 |
| 4) అర్థకామాలు - ప్రభువులపాత్ర | 180 |
| (ఇ) దాంపత్యధర్మం - ధర్మాద్వైతస్థితి | 184 |
| 1) దాంపత్యధర్మ పరిణామం | 184 |
| 2) వివిధవివాహాలు - వ్యాససమన్వయం | 190 |
| 3) పాతివ్రత్య స్వరూపం - కుంతి - గాంధారి | 196 |
| ద్రౌపది | 204 |
| సన్నివేశాలు - పాతివ్రత్య ప్రకటన | |
| - వస్త్రాప్హరణ సందర్భంలో | 208 |
| - సైంధవుడు బలాత్కరించినపుడు | 210 |
| - కీచకుడు వెంటాడినవేళ | 212 |
| ద్రౌపది - మానవీయావేశాలు | 214 |
| - కౌరవసభలో | 215 |
| - విరట్టుని కొలువులో | 220 |
| - కృష్ణుడి సమక్షంలో | 223 |

| | |
|------------------------------|-----|
| కుంతిదృష్టిలో ద్రౌపది | 227 |
| కృష్ణుని ప్రకారం ద్రౌపది | 229 |
| ద్రౌపది మాపుతున్న వెలుగుదారి | 232 |

| | |
|--|-----|
| 4) దాంపత్యధర్మం - ప్రధాన ఉపాఖ్యాననాయికలు శకుంతల | 235 |
| దమయంతి | 239 |
| సావిత్రి | 243 |
| దేవయాని | 244 |

| | |
|-------------------------------|-----|
| 5) వాల్మీకి వ్యాసుల తర్వాత... | 248 |
|-------------------------------|-----|

| | |
|----------------------------|-----|
| 6) సతీసహగమనం - వ్యాసదృశ్యం | 252 |
|----------------------------|-----|

| | |
|------------------------------------|-----|
| (ఎఫ్) మోక్షధర్మం - ధర్మాదైవతస్థితి | 262 |
|------------------------------------|-----|

| | |
|------------------|-----|
| 1) మృత్యుస్వరూపం | 262 |
|------------------|-----|

| | |
|---------------------|-----|
| 2) శరీరధారణ నేరమా ? | 267 |
|---------------------|-----|

| | |
|----------------------------|-----|
| 3) శరీరపోషణకై హింస తగునా ? | 272 |
|----------------------------|-----|

| | |
|---|-----|
| 4) ఆలుబిడ్డలూ, అయినవారూ ఆధ్యాత్మికతకు అడ్డమా ? | 278 |
|---|-----|

| | |
|------------------------------------|-----|
| 5) భారతం హింసను ప్రబోధిస్తున్నదా ? | 286 |
|------------------------------------|-----|

| | |
|---|-----|
| 6) కృష్ణుడి సందేశం యత్యాశమానికే పరిమితమా? | 287 |
|---|-----|

| | |
|-------------------------|-----|
| (జి) నరుడు - నాలుగుదశలు | 290 |
|-------------------------|-----|

| | |
|---------------------|-----|
| 1) సంసారిగా మానవుడు | 290 |
|---------------------|-----|

| | |
|---------------|-----|
| 2) మేలుకొలుపు | 298 |
|---------------|-----|

| | |
|------------|-----|
| 3) యోగసాధన | 302 |
|------------|-----|

| | |
|--------------|-----|
| 4) యోగజీవితం | 309 |
|--------------|-----|

| | |
|-----------------------|-----|
| (హెచ్) రక్షణ - శిక్షణ | 322 |
|-----------------------|-----|

| | |
|-----------------------|-----|
| (ఐ) ధర్మాదైవతమూర్తులు | 335 |
|-----------------------|-----|

| | |
|----------------|-----|
| 1. వేదవ్యాసుడు | 335 |
|----------------|-----|

| | |
|---------------------------|-----|
| - తల్లిదండ్రులతో కొడుకుగా | 335 |
|---------------------------|-----|

| | |
|------------------|-----|
| - విచక్షణాశీలిగా | 337 |
|------------------|-----|

| | |
|-----------------------------------|-----|
| వేదవ్యాసుడు - సంసారం ఎరిగినవాడుగా | 338 |
| - రక్షకుడుగా | 339 |
| - కర్తవ్యశీలిగా | 340 |
| - శిక్షకుడుగా | 341 |
| - సమదర్శిగా | 342 |
| - పరమపురుషునికి సహచరునిగా | 343 |
| - ఇతిహాసద్రవ్యగా | 343 |
| 2. శ్రీకృష్ణుడు | 344 |

IV. పమగ్ర సందర్శనం

| | |
|--------------------------------------|-----|
| వ్యాసుని వెలుగును అర్పించిన కవిత్రయం | 347 |
| ధర్మాద్వైతస్థితి - వ్యాసునిదర్శనం - | |
| తిక్కన సందర్శనం | 352 |
| తిక్కన - భగవద్గీతానువాదం | 355 |
| తిక్కన - హరిహరనాథ తత్త్వప్రతిపాదన | 362 |

అనుబంధాలు

| | |
|--|-----|
| 1. (ఎ) కేతవరపు రామకోటిశాస్త్రిగారి ప్రతిపాదన | |
| పూర్తిపాఠం | 377 |
| (బి) ఓరుగంటి సీలకంఠశాస్త్రిగారి ప్రతిపాదన | |
| పూర్తిపాఠం | 382 |
| (సి) వండురి రామకృష్ణమాచార్యగారి ప్రతిపాదన | |
| పూర్తిపాఠం | 386 |
| 2. సర్ప(సహుష) యుధిష్ఠిరసంవాదం | 390 |
| 3. సామవేదీయ వజ్రసూచికోపనిషత్ | 392 |
| 4. యజ్ఞస్వరూపం (శతపథబ్రాహ్మణం) | 395 |
| ఉపయుక్త గ్రంథావళి | 401 |

నరుడు - వేదదర్శనం

శాస్త్రపరిశోధనయెడల కన్ను తెరిచిన మానవుడు తన దేహ ప్రవృత్తులను పరీశీలించడం ప్రారంభించినపుడు, అది ఒక ద్రవ్యపు ముద్దకాదనీ, దానిలో ఒక చట్టనివంటి తత్త్వమున్నదనీ, దానికి విధేయంగా మాత్రమే దేహప్రవృత్తులు పనిచేస్తున్నాయనీ గమనిస్తాడు. ప్రకృతిలోని అనేక ధర్మసముచ్చయాల తత్త్వమే దేహస్థితికి కారణమవుతోందనీ, ఈ ధర్మాలన్నిటికీ 'తాన'నే ప్రజ్ఞ మూదలయనీ, తనయందీ ప్రకృతిధర్మాలు అదైవతస్థితిని చెందిఉన్నాయనీ గమనించడంతో మానవునికి ధర్మయెడల చక్షువు ఉన్నీలితమవుతుంది. తాను కన్ను తెరవకముందునుండీ కూడా ఈ ధర్మాలూ, వాటి అదైవతస్థితి పనిచేస్తూనే ఉన్నాయని తెలుస్తుంది. అంతకుముందు నుంచి తనచుట్టూ ఉన్న ప్రకృతి సకల ధర్మాలతో వర్తిస్తూ ఉన్నదని తెలుస్తుంది. తనలోవలెనే ప్రకృతిలో గూడా సకల ప్రకృతి ధర్మాల అదైవతస్థితి ఉన్నదనీ, అది ప్రకృతికంటుకొనకుండ అతీతంగా వర్తిస్తూ ఉన్నదనీ గమనికకు వస్తుంది. ఈ విధంగా గమనించడానికి దుర్లభమైన సరజన్మ ఉద్దేశింపబడినదని కూడా తెలుస్తుంది.

ఈ విధంగా తనలోనూ, తన చుట్టూ ఉన్న నిఖిల భూతాలలోనూ గల 'ధర్మాదైవతస్థితి'కి తన జ్ఞానంతో సంబంధం లేదనీ,

కాబట్టి ఈ సకల ధర్మకోశం అపారమేయమనీ తెలుస్తుంది. దీనిని దర్శించిన మానవుడు దీనికి పెట్టిన పేరే వేదం. అది తనకు వినిపడినదీ, కనపడినదీ. కనుక దానికి శ్రుతి అనీ, దర్శనమనీ కూడా అతడు పేరు పెట్టుకున్నాడు. తనకు తెలియనప్పటినుండి పనిచేస్తున్న ఈ ధర్మకోశాన్ని తనకు తెలిసినప్పటినుంచీ మానవుడు ఆరాధించడం మొదలు పెట్టావనటం ఉచితం.

తనదేహంలోని ఏ భాగం అయినా తననుంచి వేరు చేయబడినపుడు జీవి ఆ భాగంలో జీవించడం మానేస్తాడు. అలాగే మానవుడు తన తెలివితో ఈ ప్రకృతి కన్న తనను వేరుగా గమనించుకోవడానికి ప్రయత్నించడంతో ఈ ప్రకృతిలోని అంతర్యామి అయిన జీవ స్రవంతి అతనిలో జీవించడం మానింది. అనగా ధర్మాదైవ్యతతో అతనికి గోచరించక, వివిధ విజ్ఞాన శాఖలుగా తిప్పలు పెట్టసాగింది. అప్పటినుంచి నరుడు వేదాన్ని ఒక గ్రంథంగా వేరుచేసుకున్నాడు. గ్రంథంలో చెప్పబడింది సృష్టిలోని అంతర్యామియైన వేదమని మరచిపోయి, గ్రంథాన్నే వేదంగా పేర్కొనడం ప్రారంభించాడు. (బైబిలు, భగవద్గీత, వేదోపనిషత్తులు, మొదలైన పవిత్ర గ్రంథాలన్నీ ఇలాంటి సంగతులతో దృష్టితోనే చదవబడ్డాయి) అప్పటినుంచి శాస్త్రాలకు వేరుగా అస్తిత్వం దాపురించింది. శాస్త్రజాలం వివిధ శాఖలుగా పెరిగిపోయింది. 'వేదములకు, అఖిలస్మృతివాదములకు, బహుపురాణవర్ణములకు వాదైన చోటు' లేర్పడటం తప్పనిసరి అయింది. (దీన్నే కలిధర్మం అంటారు. కలిలో పండితులనబడేవారు వేదాలు విలాసే దర్శిస్తున్నారు. కనుకనే పండితుల్లో మత భేదాలు పెరిగి దర్శనమనే జీవ స్రవంతి ఇతికిపోయి, వాదాలనబడే శవపరీక్షలు మిగిలాయి). ఈవిధంగా మానవుడు సొంతంగా జీవితాన్ని రూపొందించుకోవడానికి యత్నం చేసి చిక్కులపాలయ్యాడు. జంతువుల్లో ఆహార నిద్రాభయమైదుసోదా ధర్మాలు క్రమబద్ధాలు. అల్లాకాక మానవుడు

తనకు తోచిన పద్ధతిలో నిర్వర్తించుకోవడంలో సమర్థుడయ్యాడు. అంటే ఆకలిదప్పలు, ఋతుధర్మాలు దాంపత్య ధర్మం, మొదలైన ప్రకృతిలోని ధర్మకోశంలోని నియమాలను ఉల్లంఘించి ఆధివ్యాధులకు గురై కర్మబంధాన్ని సృష్టించుకొని సంసారబద్ధుడయ్యాడు. దానితో కర్మఫలమైన దుఃఖానుభూతి తప్పనిసరి అయింది. ఈవిధంగాకాలక్రమంలో నష్టమైనధర్మాద్వైతస్థితిని మానవుడు మళ్ళీ అన్వేషించడం మొదలుపెట్టాడు. ఎవడిపద్ధతిలో వాడన్వేషించడం వల్లధర్మాద్వైతస్థితి యొక్క చిరిగిన పేలికలను పట్టుకొని వాటి నూలు పోగుల్నివిడదీసి ఎవడి ధర్మసూత్రాలు వాడల్లుకోవడంతో మైచ్చ ధర్మం ఏర్పడింది. సుఖేచ్ఛరూపంలో, పోయిన వస్తువును వెతుక్కోవటమే జీవిత పరమావధి అయింది.

మరొక ప్రక్క ఈ ధర్మాద్వైతస్థితిని దర్శించి ఉపాసిస్తున్న వారు సర్వకాలాల్లోను వర్తిస్తూనే ఉన్నారు. వారూ వీరూ కూడా సమకాలికులై తమతమ జీవనాలు నడుపుకొంటూనే ఉన్నారు. తాము దర్శించిన ధర్మాద్వైతస్థితిని దీనులైన సంసారబద్ధులచే దర్శింపజేయడానికై దయామయులై వారిచ్చిన వాక్కులే వేదసంహితలు. మరల వికసింపజేసిన వాక్కులే ఉపనిషత్తులు. మరల వివరించిన గ్రంథాలే ఇతిహాస పురాణాలు. వారు తమ సాటివారు సంసారబద్ధులై పడుతున్నపాట్లు చూసి 'మార్గమింత సుగమమై యుండగా వీరేల వాదములపాలై క్లేశపడుతున్నారని' విస్తుపోతున్నారు. అట్టి మహా నీయుల పరంపరే 'ఋషి' సంప్రదాయం. వారి నిరంతరకృషికి తరతరముల ఏర్పడిన ఫలమే పరాశరుడు, వ్యాసుడు, వారిశిష్యవర్గం.

వేదవాఙ్మయం -

వ్యాసునిపాత్ర

ప్రకృతిలో ఇమిడిఉన్న సృష్టివిజ్ఞానం, దానికతీతమైన శాశ్వత వస్తువు కలసి వేదం అనబడింది. ఆ వేదాన్ని దర్శించి గ్రంథస్థంచేసే ప్రయత్నం మానవుడు భూమిపై పుట్టినప్పటినుంచీ ఆరంభమైంది. వ్యాసునికాలంనాటికే వేదవాఙ్మయం అనంతమైన గ్రంథంగా పెరిగిపోయింది. వేదమంత్రాలు పరాశరుడికాలంవరకు గురుశిష్య పరంపరగా కాపాడబడుతున్నాయి. అందులోని విజ్ఞానాన్ననుసరించి వ్యక్తగత జీవితాన్ని, సంఘజీవితాన్ని సమన్వయపరచుకోవడానికి యత్నించడమే జీవితపరనూపధిగా స్వీకరించినవారి గురుశిష్య పరంపరలు కొన్నివందలుగా అప్పటికే ఏర్పడ్డాయి. వాటిని సుబోధం చేయడంకోసమే బ్రాహ్మణాలు, ఆరణ్యకాలు, యజ్ఞవిద్య, ఉపనిషత్తులు విస్తరించుకున్నాయి. వాటిలో అంతర్భూతమైన అర్థవాద వివరణాదులే పురాణాలు, ఇతిహాసాలనే పేర్లతో ఆగ్రంథాలలో విపులీకరింపబడ్డాయి. తండ్రినుండి ఈ విజ్ఞానాన్ని సక్రమింప జేసుకొన్న కృష్ణద్వైపాయనుడు శతాబ్దాల మలుపులతోకూడిన కాలప్రవాహంయొక్క పోకడలను అవగతం చేసుకొన్నాడు. ఉన్న వివిధశాఖలను నిలపాలన్నట్లుంటే రాబోయే కాలానికి పనికివచ్చే

టల్లుగా ఒక్కొక్క శాఖను అధ్యయనంచేసి, అనుష్ఠించి, రక్షించుకొనే ఒక్కొక్క ఋషిగణానికి కేటాయింపుగ శిక్షణాసీయడం ఆవశ్యకమని అతనికి తోచింది. ప్రధాన వేదమంత్రాలు అప్పటికే అనేక పర్యాయాలు నష్టమౌతూ పునరుద్ధరింపబడుతూ వచ్చాయి. ఈ ప్రయత్నంలో అనేక పర్యాయాలు కూర్పుచేయబడటంతో వాటికి సంహితలని పేరువచ్చింది. ఉన్న సంహితకు పలువిధాలైన వినియోగాలు కనిపెట్టబడ్డాయి. అందులో నాలుగువిధాలు ముఖ్యమైనవి. అవి -

1. అదే సంహితను ఋక్కులుగా అధ్యయనం చేయడం.
2. అదే సంహితను లోకహితం కోసం యజ్ఞవిద్యగా వినియోగించడం.
3. అదే సంహితను సంగీతంగా ప్రస్తారం చేయడం.
4. అదే సంహితనుండి ఐహిక సుఖజీవనాన్ని సాధించుకోవటం.

ఈ నాల్గు విధానాలు నాల్గు సంప్రదాయాలై ఋగ్వేదాన్ని అధర్వణవేదాలని వ్యవహరింపబడుతూ ఉండేవి. వేద మఖండం వినియోగం నాల్గువిధాలు. ఇట్టి విద్య తరువాతికాలంవారికి దుష్కరమని భావించి వ్యాసుడు వేదమంత్రాలలోని పరమార్థాన్ని సరిగ్గా అర్థం చేసుకోవడానికి నాలుగు సంహితలుగా విభజించాడు. ఒక్కొక్క సంహితను ఒక్కొక్క సంప్రదాయంవారికి అప్పగించాడు. ఆ సంహితను చెక్కుచెదరకుండా తమ తర్వాతి తరాలవారికి అందించే బాధ్యతను వారు స్వీకరించారు. ఒక్కొక్కదానిలో అంతర్భాగం లేర్పడ్డాయి. వాటినిబట్టి అన్నిసంప్రదాయాలవారిని వ్యాసుడు గణాలుగా వర్ణించాడు. అప్పటికే ఈ విజ్ఞానకోశం మొత్తం ఒక మహాకావ్యంలా పెరిగిపోయింది. దానితో బ్రహ్మవిద్యలోని పరి

మార్గాన్ని ఎత్తిచూపేటటువంటి వేదమంత్రాలు, వాటిని గురించి సదస్సులలో జరిగిన అర్థభాషలు, వేరువేరు గ్రంథాలుగా వడపోత పెట్టబడ్డాయి. వేదసారాన్ని పట్టికొచ్చే ఈ గ్రంథాలే ఉపనిషత్తులుగా రూపొందాయి. వేదం ఉపదేశిస్తున్న దేమిటి, అది దేనికి ప్రాధాన్యాన్నిస్తోంది అనే అంశాన్ని గురించి చర్చలనేకం జరుగుతూ ఉండేవి. కొందరు తమచర్చలనుండి సిద్ధాంతాలు చేసి ప్రతిపాదించారుకూడా. జైమిని పూర్వమీమాంస మొదలైనవి అట్టి ప్రతిపాదనలే. వీటన్నింటిని దృష్టిలో పెట్టుకొని, వ్యాసుడు వేదసారాన్ని, సందేశాన్ని సమ్యగ్దర్శనాన్ని సూత్రీకరించాడు. అవే బ్రహ్మసూత్రాలు. ఈ సూత్రాలలో వేదహృదయం ధృవీకరింపబడింది.

కొంతకాలం జరిగేటప్పటికి వేదాలను, వేదాంతాలను వేరుగా చూడటం మొదలుపెట్టి జనం దారితప్పసాగారు. దీన్ని గ్రహించిన వ్యాసుడు, తండ్రి పరాశర మహర్షి ఉపదేశించిన విష్ణుపురాణాన్ని అదర్శంగా స్వీకరించి, బ్రాహ్మణ గ్రంథాలలోని పురాణ ఇతిహాసాలనబడే అర్థవాదాలను కొన్నిటిని ఎంచుకొని విస్తృతపరిచాడు. బ్రాహ్మణాలలో పురాణేతిహాసాలు అనదగిన అర్థవాదాలు కొన్ని వందలున్నాయి. అలాంటి పురాణాల్లో ప్రధానమైనవాటిని పఠ్యేనిమిదింటిని స్వీకరించి వ్యాసుడు శిష్యులసహాయంతో ప్రత్యేక గ్రంథాలుగా రూపొందించాడు. అలాగే ఇతిహాసాలను ఉద్ధరించి కూర్చుంచేసి తన సమకాలిక చరిత్ర అయిన కురువంశ గాథతో మేళవించి భారతగ్రంథం సంహితను ఏర్పరిచాడు. అందులో నాలుగు వేదాలలోని ధర్మమార్గాల్ని సమన్వయపరచి కథల్లో, గాథల్లో, పాత్రలపోకడల్లో, పన్నివేశాల్లో, సంభాషణాదుల్లో విచిత్రంగా ఇమిడ్చాడు. ఇలాంటి ప్రయత్నం అంతకుముందు జరగలేదు. కాబట్టి అతని శిష్యులు “వ్యాసస్యాద్భుతకర్మణః”¹ అని ప్రశంసించారు. ఈ

ప్రయత్నాలకు ఫలితమైన మహాభారత సంహితలో మానవునకు కావలసిన అర్థాలు, పరమార్థాలు, ఆచరణీయ ధర్మాలు మొత్తం కరతలామలకమయ్యాయి. ఎప్పుడెవ్వరికి ఏ పరిష్కారం కావలసినా, దీనిలో లభిస్తుండనడానికి హేతువు ఈ సమగ్రప్రయత్నమే. ఈ గ్రంథంయొక్క పెరుగుదల పేర్లుగాకాక కూర్పుగాచేయబడింది. అంటే ఒక మహాభవన నిర్మాణం మాదిరిగాకాక, విత్తనం నుండి వృక్షంలా పెరిగింది. అమితాఖ్యానక శాఖలతో వివిధార్థ నిర్మల చ్ఛాయలు కలిగి ఈవృక్షం సర్వసద్విజ్ఞకేణికి, కులాయాలకు నిలయమై నిలిచింది.

జిజ్ఞాసువులలో కొందరు పుట్టుకతో అధ్యయనపరులు, కొందరు ఆలోచనాపరులు, కొందరు అనుష్ఠానపరులుగా ఉంటూఉంటారు. ఈ సత్యాన్ని గ్రహించిన వ్యాసుడు మొదటి తరగతివారికోసం వేదసంహితల విభాగాన్నీ, రెండవతరగతివారికోసం బ్రహ్మ సూత్రాలనీ, మూడవతరగతి వారికోసం ఇతిహాసపురాణాలనీ ప్రసాదించాడు. సంగ్రహంగా ఈయకపోతే స్వరూపం బోధపడదనేవారి కోసం బ్రహ్మసూత్రాలు రూపుకట్టుకన్నాయి. ఆచరణమీ అనుష్ఠానానికి తావులేనిదే సంస్కారాలు మారవని స్మృతవారి కోసం ఇతిహాసపురాణాలు దిగివచ్చాయి. విషయం ఒక్కటే అయినా మూలగ్రంథ మెక్కువ పవిత్ర మనేవారికోసం చతుర్వేదాల సంహితా విభాగం ఏర్పడింది. ఇన్నిటిలోనూ లభ్యమయ్యే విషయం ఒక్కటే. అది అపౌరుషేయం. అది సృష్టిధర్మాలనుండి తెలియ దగినదేగాని, కేవలం గ్రంథాలనుండికాదు. వేదగ్రంథాల ప్రయోజనం సృష్టిధర్మాలరూపమైన వేదాన్ని అధ్యయనం చేయించడమే. కాబట్టే అదేప్రయోజనాన్ని సిద్ధింపజేస్తున్న ఇతిహాస పురాణాలకు నాలుగు వేదాలతో సమానమైన గౌరవం ఏర్పడి పంచమవేదం అనే పేరువచ్చింది.

నేడొక్కొక్క పరమార్థం సకలస్వప్తిధర్మసముచ్చయం. అది పురుషుని రూపంలో, జీవునిచేత అధ్యయనం చేయబడాలి. వేద గ్రంథాల్లో పురుషుడు, యజ్ఞపురుషుడు అనేపేర్లతో ప్రతిపాదించబడినవాడు, అధ్యయనం చేసేవాని హృదయస్థుడుగా, జీవులలో అంతర్యామిగా దర్శింపబడినవాడు. అతడే ఇతిహాస పురాణాలలో అవతారాలై త్రేమూర్తిగా ప్రతిపాదించబడ్డాడు. ఆ మూర్తి సమగ్ర స్వరూపమే కృష్ణావతారం. అతడు భారతంలో ఇతిహాసమూర్తిగా, భాగవతంలో పరమపురుషుడుగా దర్శింపబడ్డాడు.

ఈ విధంగా వ్యాసుడు శాశ్వతుడైన పురుషుని అంతర్యామిగా ధృష్టించి 'లోకహితార్థమై' అట్టి దివ్య దర్శనాన్ని అందించే సమిత్ వాఙ్మయాన్ని సృష్టిస్తూ ఉండగా ఆ పరమపురుషుడు శ్రీకృష్ణుని రూపంలో పరిపూర్ణ పురుషుడుగా భూమిపైకి దిగివచ్చాడు. వ్యాసు ధతన్ణి తన వాఙ్మయంతో అర్పించాడు. దానితో ఆ పరిపూర్ణత్వం వ్యాస వాఙ్మయానికి కూడా సిద్ధించింది. కాబట్టే నేటికి కూడా పరిపూర్ణత్వం అనేకమైన నరుడు, వ్యాసవాఙ్మయాన్ని ఆశ్రయించవలసి వస్తుంది.

పురాణం - ఇతిహాసం

వేదవాఙ్మయ్యాన్ని సామాన్య జనులకుకూడా బోధపడేటట్లుగా అనుభవనంలోనికి వచ్చేటట్లుగా-వివరించేందుకు వ్యాసుడు ఎంచుకొన్న ప్రక్రియలు రెండు - ఒకటి పురాణం. రెండవది ఇతిహాసం. ఈ రెండింటికీ స్వరూపస్వభావాల్లో భేదం ఉంది.

సమీలేని స్థితినుండి అన్నిఉన్న స్థితికి ఈసృష్టి ఎలా దిగి వచ్చింది అన్న అంశాన్ని కథలుకథలుగ వివరించేటందుకు ప్రయత్నించేది పురాణం. దీనిలో సర్గ, ప్రతిసర్గ, వంశం, మన్వంతరం, వంశానుచరితం అనే ఐదు లక్షణాలు ఉంటాయని ఆ పురాణాలలోనే వివరించబడి ఉంది 1. ఈ పురాణాలలో మానవులకు సంబంధించిన అంశాలు ఒక భాగం మాత్రమే. అదికూడ పై సృష్టిధర్మాలను - అంటే సర్గప్రతిసర్గాది లక్షణాలను - మనకు బోధపరచడంకోసం మానవుల కథలు తగుమాత్రంగా స్వీకరింపబడతాయి. పెద్ద తోటలో నిలబడ్డ మనిషిని దూరంనుంచి ఛాయాచిత్రం తీసినపుడు తోటతో పాటు మనిషికూడ పడ్డట్లు, పురాణాలలో, సృష్టిలో ఒక భాగంగా మనిషి కనబడతాడు. సృష్టికమాన్ని సజీవంగా వర్ణించి చెప్పడం

1. సర్గకు ప్రతిసర్గకు వంశో మన్వంతరాణిచ

వంశానుచరితం చేతి పురాణం పంచలక్షణమ్

అమరకోకం - ప్రథమశాంధ - వాగ్వర్ణము - శ్లో - 182

కొసం సృష్టిలోఉన్న వివిధ ప్రజ్ఞలకుమధ్య వివిధ కక్ష్యల్లో జరిగే సన్నివేశాలన్నిటినీ మానవీకరించి వర్ణిస్తుంది పురాణం. చదువు కొనేది మానవుడు కాబట్టి, మానవీకరించి చెప్పడం ఉచితమూ, ఆవశ్యకమూకూడా. మానవలోకంలో కూడా మనం దేహధారుల మైనా, సన్నివేశాలు, సల్లాపాలు నడుస్తున్నదిమాత్రం ప్రజ్ఞల మధ్యనేనని మనం గ్రహించవలసి ఉంది. ఈ సత్యాలన్నిటినీ దృష్టిలో పెట్టుకొని సృష్టిలో మొదటినుంచి చివరివరకు నడిచే సన్నివేశాలన్నిటినీ నరులభాషలో చెప్పడానికి ప్రయత్నిస్తుంది పురాణం. సన్నివేశాలకు, పాత్రలకు నరలోకపు వాసన ఉంటుంది. పాత్రల వేషభాషలు, ప్రవర్తనలు నరుల్లోలాగానే ఉంటాయి. నరుడు తనను సృష్టికంటే వేరుగా చూడకపోతే తానే ఆ స్థితులలో నుండి నడచివచ్చినవాడు కాబట్టి, ఆ కథలన్నీ తనవేనన్న దర్శనం లభిస్తుంది. పురాణం చదువుకోవటం అంటే సర్గ, ప్రతిసర్గ మొదలైన అయిదు అధ్యాయాలుగా మానవుడు తన కథ తాను నెమరువేసు కుంటున్నాడన్నమాట.

ఇతిహాసం యొక్క రచనాప్రణాళిక వేరు. ఇది సృష్టిక్రమాన్ని నేపథ్యంలో ఉంచుకొని మానవుడికి ప్రాధాన్యమిచ్చి అతని చుట్టూ కథలను అల్లుతుంది. తోటలో ఉన్న మనిషినే దగ్గరగా ఛాయాచిత్రం తీస్తుంది ఇతిహాసం. పురాణంలో నరుడు సృష్టిలో ఒక భాగమైతే, ఇతిహాసంలో నరుడు సృష్టికథకు నాయకుడు. పురాణం సృష్టిస్వభావాన్ని వివరించడానికి ప్రయత్నిస్తే, ఇతిహాసం మానవ స్వభావాన్ని విశదీకరించడానికి ప్రయత్నిస్తుంది. మానవుడికి తానున్న సృష్టిని తనదిగా పరిచయం చెయ్యడానికి ప్రయత్నిస్తుంది పురాణం. మానవుడికి సృష్టిలో తనపాత్ర ఏమిటో తెలియచెప్పి మార్గాన్ని నిర్దేశించి గమ్యంవైపు నడిపించుకుంటూ వెళుతుంది ఇతిహాసం.

మనకు గల ప్రధానమైన ఇతిహాసాలు రెండు. అవి 1. వాల్మీకి రామాయణం, 2. వ్యాస మహాభారతం. రెండూ రెండు యుగాల్లో

జరిగిన మానవ గాధలలోనుంచి సృష్టిలోని ధర్మస్వరూపాన్ని మనకు సాక్షాత్కరింప చేస్తాయి. వాలకోవా అన్నది వేరుగా కనబడుతున్నా అందులో ఉన్నది పాలు పంచదారే అన్నట్లు, మానవుడు తనను తాను వేరుగా గుర్తించుకుంటున్నా తాను సృష్టిధర్మా కలయికతో కట్టుకున్న రూపే. చెట్టుతత్త్వం పండులో దిగివచ్చినట్లు, సృష్టితత్త్వం మానవుడిగా దిగివచ్చింది. మంచీ చెడూ, ధర్మం అధర్మం, సుర శక్తులూ అసురశక్తులూ, సృష్టికథలో మొదటినుంచి ఉన్నవే, పనిచేస్తున్నవే. అవే వేరువేరు పాశ్చాత్య దేశకాల పాత్రలనుబట్టి మానవుల్లోకూడ పనిచేస్తుంటాయి. వ్యక్తులపేర్లను వదలి వారే ప్రజలకు ప్రతినిధులో, వారిలో ఏ సృష్టిశక్తులు దోబూచులాడుతున్నాయో దర్శించగలిగితే ఆ జరిగే సన్నివేశాలు ఎప్పుడు జరిగినా ఎక్కడ జరిగినా అదేతీరులో జరుగుతూ ఉంటాయని తెలుస్తుంది. ఇతిహాసం అన్నపదానికి అర్థం అదే. (ఇతి + హ + ఆస) 'ఈవిధంగా జరిగెను కదా' అన్నది ఇతిహాసమనే మాటకు అర్థం. ఈస్థితిలో మానవ గాధలను దర్శించి వ్రాశారు కాబట్టే వాల్మీకి వ్యాసుల రామాయణ భారతాలు సార్వకాలికాలు, సార్వజనీనాలు అయినాయి. గాలి, నీరు మొదలైన పంచభూతాలలాగా ఇవికూడా శాశ్వతంగా మానవాళికి పనికివస్తూనే ఉన్నాయి ; ప్రాణం పోస్తూనే ఉన్నాయి.

ఈనాటికీ సీతారాములు, కై కా మందరలు, రావణ కుంభ కర్ణులు, సుగ్రీవ ఆంజనేయులు మనం చూస్తున్న లోకంలో మనకు దర్శనమిస్తూనే ఉన్నారు. మనం ఏ యువతీయువకుల వివాహాన్ని సంకల్పించినా సీతారాములు కళ్యణలో మెదులుతూనే ఉన్నారు. ఏతండ్రి కొడుక్కు దూరమైనా, ఆ తండ్రిలో దశరథుడు దర్శనమిస్తూనే ఉన్నాడు. ఎవడు అతిగా నిద్రపోతున్నా వాడు కుంభకర్ణుడి తమ్ముడే ననిపిస్తుంది. అలాగే భారతంలోని పాత్రలుకూడా. కడు పెడు బిడ్డలతో ఉన్న తల్లికి తాళిబాట్టు కరువైతే కుంతీదేవిలా నిలబడిందని

పిస్తుంది. ఎన్నికష్టాలు వచ్చినా ధర్మానికి కట్టుబడుతున్నవాణ్ణి ధర్మ రాజనాలనిపిస్తుంది. కండలు తిరిగిన బలవంతుడు కనిపిస్తే భీముడిలా ఉన్నాడనిపిస్తుంది. ఏ యింటిలో పండువృద్ధు కనిపించినా కురు వృద్ధుడు భీష్ముడు గుర్తుకు వస్తాడు. అన్యోన్యతగల బావామరదులు కృష్ణార్జునులుగా దర్శనమిస్తారు. ఈ విధంగా పెద్దాచిన్నా ప్రసక్తి లేకుండా రామాయణభారతాలలోని పాత్రలు మనచేత నిత్యమూ స్మరింపబడుతూనే ఉన్నాయి. కొంచెం వివేకంతో గమనించుకొంటే మనకథలు ఆ కథలలోని అంతర్భాగాలుగానే కనిపిస్తాయి. ఈవిధంగా మానవరూపాలు ధరించి ఆడుకుంటున్న సృష్టి ధర్మాలని, తమ ప్రశాంతమైన మనస్సులనే దర్పణాలమీద పట్టి చూపించారు వాల్మీకి, వ్యాసులు.

సామాన్యంగా మానవుడు తన చుట్టూ ఉన్న ప్రపంచంలో తనకు ఉన్నట్లుగా కనబడినదాన్నే ఉన్నదని విశ్వసిస్తూఉంటాడు. కాని, తాను చూస్తున్నది ప్రపంచాన్ని కాదనీ, తన మనస్సుపై బడ్డ ప్రపంచం యొక్క ప్రతిబింబాన్ని మాత్రమేననీ మరచిపోతూ ఉంటాడు. మనస్సుపై బడ్డ ప్రపంచంయొక్క ప్రతిబింబం అంతకు పూర్వం తన మనస్సుకున్న మంచీచెడ్డ లక్షణాలతో ప్రభావితం అవుతుంది. ఈ విధంగా తన సంస్కారాలనే అలలతో నిండిఉన్న మనస్సనేకోనేరుమీద పడ్డ ప్రతిబింబాన్ని చూచి అదే ప్రపంచం యొక్క యధార్థస్వరూపమని భాష్యం చెప్పడానికి ప్రయత్నిస్తూ ఉంటాడు మానవుడు. కోనేరు కల్లోలితమైనపుడు అందులో ప్రతి బింబించే సూర్యచంద్రులు ఖండఖండాలుగా కనబడుతూ ఉంటారు. తారలు మొదలైనవి తెగి రాలిపోతున్నట్లు కనిపిస్తాయి. కానీ ఇది ఆకాశంలో నిజంగా జరుగుతోందా? ఈవిధంగా ఎవరి మనః కాసారంలో వారు చూస్తున్న ప్రతిబింబాలనే యధార్థాలుగా భావించి ప్రచారం చేయడంతో భేదాలు, వర్గాలు, మతద్వేషాలు మొదలైన

వన్నీ పుట్టుకొని వస్తున్నాయి. ఎవడిప్రాణానికి వాడి దర్శనం వాడికి నిజం అనిపిస్తుంది. మరొకడితో రాజీపడ ననసరంలేదనిపిస్తుంది.

అయితే సృష్టితత్త్వం ఉన్నది ఉన్నట్లుగా దర్శనమియడం ఎలా? కోనేరు ప్రశాంతంగా ఉన్నప్పుడు వైన ఆకాశంలో ఏమున్నాయో క్రింద కోనేటిలోనూ అవే ఉన్నవి ఉన్నట్లుగా ప్రతిబింబిస్తాయి. అలాగే మానవుడు సర్వసమత్వాన్ని అవలంబించి భూతదయతో విశ్వప్రేమతో వసుధైక కుటుంబంగా జీవితం సాగిస్తున్నప్పుడు, అతని మనస్సు నిర్మలస్థితిని పొందుతుంది. అప్పుడు సృష్టి, దాని తత్త్వమూ ఉన్నవి ఉన్నట్లు ప్రతిబింబిస్తాయి. అప్పుడతడు ఆ తత్త్వంతో తాదాత్మ్యంచెంది గానం చేస్తాడు. ఆ గానం శాశ్వతంగా నిలిచిపోయి తరతరాలవారిని తరింపజేస్తుంది. ఆస్థితిలో ఉన్న మానవుణ్ణి 'ఋషి' అంటారు. 'ఋష్' అన్న ధాతువుకు చూచు అని అర్థం. ఋషి అంటే ఉన్నది ఉన్నట్లుగా చూడగలిగినవాడన్నమాట. అలాంటి ఋషినుండి దిగివచ్చేదే, సరైన కావ్యం, సత్కావ్యం అవుతుంది. ఈ సత్యాన్ని చెప్పడానికే మనవెద్దలు 'నాస్యమి కురుతే కావ్యం' అన్నారు. ఈ విధంగా లోకహితాన్నికోరి ఋషివంటి స్థితిలో నిలిచి కృషిసల్పినవారే వాల్మీకి, వ్యాసుడూ.

రామాయణం -

మహాభారతం

రామాయణ మహాభారతాలు రెండూ రెండు మహాతిహాసాలు. పురుషార్థాలైన ధర్మార్థకామమోక్షాల స్వరూప స్వభావాలను మానవుడికి బోధపరచేటందుకే ఈ యితిహాసాలు వెలిశాయి. మానవుణ్ణి ధర్మం యెడల మేల్కొల్పి ధర్మనిష్ఠలో నిలిపి దైవంగా మలిచేటందుకే ఈ యితిహాసాలను అనుగ్రహించారు వాల్మీకి వ్యాసులు. మానవుడికి తాను ఉన్న స్థితినుంచి తాను ఉండవలసిన స్థితికి మార్గనిర్దేశం చేసి, చేయూతను ఇచ్చి నడిపించగల మహత్తర గ్రంథాలివి.

పురుషార్థాల నిర్వహణలో మానవుడికి శిక్షణను ఇవ్వడానికి వెలసిన ఈ పవిత్రగ్రంథాలు రెండూ రెండు తరహాలకు చెందినవి. ఇవి రెండూ రెండుస్థాయిల్లో. మానవుడికి ఆవశ్యకమైన శిక్షణను ఇస్తాయి. మనిషి వ్యక్తిగతంగా ఎలా ఉండాలో, ఎన్ని ఒడుదుడుకులు ఎదురైనా దీక్షతో తన్నుతాను ధర్మమార్గంలో ఎలా నిలబెట్టుకోవాలో ఉపదేశిస్తూ మనిషి వ్యక్తిత్వాన్ని తీర్చిదిద్దే ప్రయత్నం చేస్తుంది రామాయణం. రాముడు అసాధారణమైన

కష్టాలు ఎదురైనప్పుడుకూడా, తట్టుకోలేక కన్నీరుకార్చాడేమోగానీ, తాను పట్టుకొన్న ధర్మమార్గాన్ని మాత్రం ఎన్నడూ విడనాడలేదు. ధర్మమార్గాన నడిచే మానవుడు తాత్కాలికమైన కష్టనష్టాలకు తట్టుకొని, ధర్మమార్గంలో స్థిరంగా నిలబడగలగాలనీ, అలా నిలబడగలిగినప్పుడే తన కర్తవ్యాన్ని పరిపూర్ణంగా నిర్వహించగలడనీ, రామాయణం ఉపదేశిస్తుంది. రామాయణం కుటుంబపరంగా మానవుడు ఎలాంటి సమన్వయంతో జీవించాలో ఎక్కువగా వివరిస్తుంది. మనిషి తాను తన కుటుంబంలో ఎలా ఉండాలో తెలుసుకోవాలంటే రామాయణం చదువుకోవాలి. తండ్రికొడుకులు, తల్లిబిడ్డలు, అన్నదమ్ములు, భార్యాభర్తలు ఒకరి యెడల ఒకరు ఏవిధంగా ప్రవర్తిస్తే దివ్యత్వానికి దగ్గరవుతారో రామాయణం చక్కగా వివరిస్తుంది. ఈ కావ్యం హృదయపూర్వకంగా చదివినవాడికి పవిత్రమైన వ్యక్తిత్వం, ధార్మికమైన కుటుంబసహజీవనం అబ్బుతాయి. ఈ కావ్యంలో కథ ప్రధానంగా మూడుకుటుంబాలచుట్టూ తిరుగుతుంది. ఒకటి దశరథుడి కుటుంబం, రెండవది వాలి కుటుంబం, మూడవది రావణుడి కుటుంబం. రామాయణంలోని సన్నివేశాలు ఎక్కువభాగం ఈ కుటుంబాల పరిధుల్లో జరిగినవే. ఒక్క సీతా పరిత్యాగ ఘట్టం మాత్రం కుటుంబపరిధిని దాటి, రాష్ట్రధర్మాల కక్ష్యలో అడుగుపెట్టిన ఘట్టం. రాముడు తనవారిని సుఖపెట్టడంకోసం తాను అడవులపాలయ్యాడు. తన ప్రజల్ని ధర్మమార్గాన నిలపడంకోసం తన ప్రాణమైన సీతచే త్యాగం చేశాడు. ఈ విధంగా వ్యక్తి-కుటుంబం, కుటుంబం - సమాజం అన్న అంశాలపై కథను నడిపి, మార్గాన్ని నిర్దేశిస్తాడు రామాయణకర్త. ఇందులో కథ సూటిగా సాగిపోతుంది. మలుపులు తక్కువ. అలాగే వ్యక్తిత్వాలు కూడా స్పష్టంగా తెలుస్తూఉంటాయి. కథనుగూర్చి మనకు కలిగే సరిదిద్దబడిన తక్కువ,

భారతం అలా కాదు. ఇది ఒక ప్రపంచాన్ని తనలో ఇముడ్చుకొంటూ అనిపిస్తుంది. సృష్టితత్వంపై తేలియాడుతున్న మానవ మనస్తత్వాలన్నిటినీ, తన పద్దేనిమిది పర్వాల్లో సర్దుకొనేటట్లు చేశాడా వ్యాసభగవానుడు అనిపిస్తుంది. సృష్టిలోఉన్న మనస్తత్వాలన్నీ ఇందులో ఉన్నాయి గనుక కథలోని మలుపులకు లెక్కలేదు. ఆ మనస్తత్వాలన్నీ దేనికోసం వెతుక్కొంటున్నాయో, దేనికోసం ఘనపడుతున్నాయో, ఎలాంటి స్థితిలో సుఖపడుతున్నాయో, ఎలా ఉన్నప్పుడు దుఃఖాలపాలవుతున్నాయో, జరిగిన కథను జరిగినట్లుగా చెబుతూ దర్శింపజేస్తాడు వ్యాసుడు.

భారతం వ్యక్తి జీవితాన్ని రెండుభాగాలుగా దర్శింపజేస్తుంది. మొదటిది వ్యక్తిగత జీవితం. రెండవది సామాజిక జీవితం. మానవుడు తనజీవితంలోని ఈ రెండు పాత్రల్ని ధర్మబద్ధంగా నిర్వహించుకోవాలి. వ్యక్తిగత జీవితం సామాజిక జీవితానికి దీప్తిని కలిగించేదిగా ఉండాలి. సామాజిక శ్రేయస్సుకు ఆవశ్యకమైనపుడు మానవుడు తన వ్యక్తిగత జీవితాన్ని త్యాగం చేయగలిగి ఉండాలి. అలా త్యాగం చేయడమే ధర్మం అవుతుంది. సామాజిక శ్రేయస్సుకన్న తన వ్యక్తిత్వానికే ఎక్కువగా ప్రాముఖ్యమిచ్చే వ్యక్తి అధర్మమార్గాన్ని అవలంబించినవాడు. అవుతున్నాడు అన్నది మహాభారతం యొక్క ఉపదేశం. ఉదాహరణకు తన వ్యక్తిగత జీవితంలోని పవిత్రతను కురువంశాన్ని నిలిపేటందుకు త్యాగంచేశాడు వ్యాసభగవానుడు. అదే సందర్భంలో లోకశ్రేయస్సుకన్నా తన ప్రతిజ్ఞకు ఎక్కువ విలువను ఇచ్చాడు భీష్ముడు. సమర్థుడు అయిఉండికూడా తనకు తానుగా లోకహిత కార్యంలో పాలుపంచుకోలేకపోయాడు. వ్యక్తిగతజీవితంలో చూసిన పవిత్రత సామాజిక జీవితంలో చూపలేకపోయాడు కర్ణుడు. ముత్రునిగా, దాతగా, వ్యక్తిగత జీవితంలో ప్రసిద్ధిపొందిన కర్ణుడు తన సామాజిక పాత్రలో దుర్యోధనుడికి ప్రేరణను ఇచ్చి, అధర్మమార్గాన

నడుస్తున్న అతనికి వంతపాడి, బరుగకూడని సంఘటనలు జరగడానికి కారణభూతుడయ్యాడు.

ఈ విధంగా మానవుడు నిర్వహించవలసిన వ్యక్తిగత, సామాజిక పాత్రలను దర్శించజేసి, ఈ రెండు పాత్రలను ధర్మబద్ధంగా నడుపుకొన్నవాడు ధర్మాత్ముడు అవుతాడనీ, ఆవశ్యకత ఏర్పడినప్పుడు వ్యక్తిత్వాన్ని లోకశ్రేయస్సుకోసం త్యాగం చేయగలిగినవాడు ధన్యుడు అవుతాడనీ బోధపరుస్తుంది భారతం. రామాయణం కుటుంబజీవనానికి మార్గదర్శకమైనట్లు భారతం సాంఘిక సహజీవనానికి మార్గదర్శకమౌతోంది. మానవుణ్ణి కుటుంబానికి తగిన వ్యక్తిగా రామాయణం తీర్చిదిద్దగా సమాజానికి తగినవ్యక్తిగా భారతం తీర్చిదిద్దుతోంది.

మహాభారతంలో ధర్మసంఘర్షణలూ, పరిష్కారాలూ మాత్రమే కాకుండా ఆపద్ధర్మాలుకూడా ప్రాముఖ్యం వహించాయి. ఇందులో 'వాదై నహోటు'లన్నీ రాజకుటుంబాల కక్ష్యల్లోనే ఉత్పన్నమైనప్పటికీ, ఆ సన్నివేశాలన్నీ రాష్ట్రధర్మం, సకల ప్రజాపాలన - రక్షణ ధర్మాలు అనే కక్ష్యలతో ముడిపెట్టుకొని ఉన్నాయి. శంతనుడి రెండోపెళ్ళి, భీష్ముడి ప్రతిజ్ఞ, గాంధారి వివాహం, ద్రౌపది వివాహం, కుంతీగాంధారుల సంతానప్రాప్తి, రాజసూయం, జూదం, కీచకునిఘట్టం మొదలైనవన్నీ ప్రజలకూ రాష్ట్రానికి సంబంధించిన సన్నివేశాలుగా ప్రాముఖ్యం వహించాయి. అన్నిటికన్న మిన్నగా యుద్ధరంగంలో అర్జునుడి విషాదం, తత్ఫలితమైన గీతోపదేశం యావత్ప్రపంచానికి సార్వకాలికమైన మూడలగా ప్రతిష్ఠ చెందింది. అలాగే ధర్మజుడికి భీష్ముడుచేసిన ఉపదేశంకూడా. ఈవిధంగా ధర్మాలకూ, వేదాలకూ, వాదాలకూ రంగస్థలం అవడంలో రామాయణంకన్నా మహాభారతం కనీసం పద్దెనిమిది రెట్లు పెద్దది. కనుకనే భారతంలోని అరణ్యపర్వంలో అంతర్భాగంగా 'రామాయణగాథ' ఇమిడిపోగలిగింది.

మానవుడు సృష్టిలో ఒకభాగం. అతడు సుఖపడాలంటే సృష్టి యొక్క తత్వాన్ని తెలిసి ప్రవర్తించాలి. ఆ ప్రవర్తన త్రివర్గసాధనతో నిండిఉంటుంది. అనగా, ధర్మార్థకామాలను అతడు నిర్వహించు కోవడంమీద అతడి ఆనందానుభవంగానీ, దుఃఖానుభవంగానీ ఆధారపడిఉంటాయి. ధర్మార్థకామాల నిర్వహణ సృష్టిధర్మాలకు అనుగుణంగా ఉన్నప్పుడు అతడు సుఖాన్ని అనుభవిస్తాడు. దాన్నే మోక్షం అంటారు. ధర్మార్థకామాల నిర్వహణ సృష్టిధర్మాలకు అనుగుణంగా లేనప్పుడు దుఃఖాన్ని అనుభవిస్తాడు. దాన్నే సంసారం అంటారు. కాబట్టి పురుషార్థాలైన ధర్మార్థకామమోక్షాలను గురించి మానవుడు బోధపరుచుకోవలసింది ఎంతైనా ఉంది. రామాయణం పురుషార్థాలయొక్క స్వరూపస్వభావాలను బోధపడేట్లు చేస్తూ, ఆదర్శప్రాయమైన జీవన మార్గాన్ని ఉపదేశిస్తోంది. మహాభారతం పురుషార్థాల స్వరూపస్వభావాన్ని వివరించడమే కాకుండా, వాటి లోని లోతుపాతుల్ని పరిపూర్ణంగా బోధపరుస్తుంది. అందుకే దీన్ని మొదటగా జనమేజయుడికి వివరించిన వైశంపాయనుడు ఈ గ్రంథ ప్రాశస్త్యాన్ని, ప్రత్యేకతనూ చెబుతూ “ధర్మార్థకామమోక్షాల విషయంలో ఇందులో ఉన్నది ఎక్కడైనా ఉన్నది; ఇందులో లేనిది ఎక్కడా లేదు” 1 అన్నాడు. అదే వెలుగులో చూసిన నన్నయగారు ఈ పవిత్రగ్రంథంలో ఎవరికి కావలసింది వారికి దొరుకుతోందన్నారు. అదే వెలుగును తెలుగువారికి అందించాలని దీక్షపొందిన తిక్కన, మానవుడికి ధర్మాద్వైతసిద్ధి సిద్ధించే మార్గాన్ని మహాభారతంలో వ్యాసుడు నిర్దేశిస్తున్నట్టు దర్శించాడు. ధర్మార్థకామమోక్షాల విషయంలో వేదాలకూ, అఖిలస్మృతి వాదాలకూ, బహుపురాణ వర్గాలకూ వాదైశ్వర్యాలు ఏర్పడినప్పుడు, భారతం తాను మూడవ అవుతోందని తిక్కన దర్శనం. ఈవిధంగా రామాయణ మహాభారతాలు, మానవుడికి ఆవశ్యకమైన శిక్షణను రెండు స్థాయిల్లో అందిస్తూ, అతణ్ణి పరిపూర్ణుణ్ణి చేస్తున్నాయి.

1. ధర్మచార్తవ కామేవ మోక్షేవ భరతరథ

యదిహ ప్రీతదవ్యత్ర యన్నేహ ప్రీతకృతచిత్

- సంస్కృతభారతం -

అది - 1-46-33,

॥. పీఠం

భర్తృహృదయం

ధర్మాజ్ఞానశక్తి - అభిప్రాయాల పరిశీలన

ధర్మాజ్ఞానశక్తి - సిద్ధాంత ప్రతిపాదన

ధర్మ స్వ రూ పం

ధర్మం అనే పదం చాలా చిత్రమైనది. దీనికి సమానార్థకమైన పదం మరి యేయితర భాషల్లోనూ కనబడదు. సంస్కృతభాషలోనే దీనికి సరైన పర్యాయపదం కానరాదు.

‘ధ్య’ అనే ధాతువునుంచి ధర్మం అనే పదం పుట్టింది. ‘ధరించు నది’ అని దీనికి అర్థం. సృజింపబడినదానిని ధరించేదీ, సకలచరాచర జగత్తును అంతర్యామియై నడిపించేదీ, విశ్వచక్రాన్ని వర్తింపజేస్తూ, రక్షణ కలుగజేసేదీ ధర్మమని మన పెద్దలు చెప్పారు. మహాభారతం కర్ణ పర్వంలో పురాణపురుషుడైన శ్రీకృష్ణుడు ధర్మాన్ని గూర్చి ఇలా వివరించాడు : ‘ధరించేదికాబట్టి ధర్మం అనబడింది. ధర్మమే ప్రజలను ధరిస్తోంది ఏది సంఘాన్ని కట్టుబాటులో నిలుపుతోందో అదే ధర్మమని పెద్దలు నిశ్చయించారు.’ 1 ధర్మాన్ని గూర్చి మనువు ఇలా వివరించాడు : ‘వేదప్రమాణితమూ, స్మృతిచోదితమూ, సత్పురుషుల నడవడికి అనుగుణమైనదీ, తన ఆత్మకు ఇంపైనదీ - ఈనాలుగున్నూ ధర్మం యొక్క లక్షణాలు’. 2

1. ధరణి ధర్మమిత్యాహః ధర్మో ధరయతే ప్రజాః
యత్యాః ధరణి సంయుక్తః సధర్మ ఇతి నిశ్చయః ॥ - భారతం- కర్ణ -70-58.
2. వేదః స్మృతిః సదాచారః స్వస్వచక్రియమాత్మనః ।
ఏకవృతుర్విధం ప్రాహుః సాక్షిర్ధర్మస్యలక్షణమ్ ॥ మను - 2 1.

వేదాల్లో సృష్టియందలి ధర్మాలు గానం చేయబడ్డాయి. ధర్మ శాస్త్రాల్లో సృష్టి యందలి ధర్మాలతో శ్రుతి కుదుర్చుకొనేటందుకు మానవజీవితం ఎలా నియమబద్ధమై ఉండాలో నిర్దేశింపబడింది. సృష్టి ధర్మాన్ని అనుసరించి మానవుడి ప్రవర్తనను శాసించేవి గనుక అవి ధర్మశాస్త్రాలయినాయి. సత్పురుషుల నడవడిలో శ్రుతి స్మృతులకు లయకుదిరి, సదాచారం రూపుకట్టుకుంటుంది. ఆ సదాచారం ధర్మాను రక్షిగల జీవికి తృప్తి కలిగిస్తుంది. ఇది ఒక నిచ్చెన. వేదం, స్మృతి, సదాచారం, మొట్టమొదట. వేదంమంచి స్మృతి, స్మృతినుంచి సదాచారం రూపుకట్టుకుంటున్నాయి. జీవి తన హృదయానికి తృప్తికలిగించే సదాచారాన్ని అనుసరిస్తూ స్మృతి శ్రుతులతో తాదాత్మ్యాన్ని అనుభవిస్తున్నాడు. కనుకనే శ్రుతి, స్మృతి, సదాచారం, ఆత్మతృప్తి అనే నాలుగింటిని ధర్మలక్షణాలుగా మనువు వర్ణించాడు. రాముడు మొదలైన అవతారపురుషులు తాము భూమికి దిగివచ్చి నప్పుడు ధర్మబద్ధమైన సదాచారాలను రాచబాటలుగా నిలిపి వెళ్ళారు. ఇప్పటికీ ఆ రాచబాటలు జిజ్ఞాసువులతో కిటకిటలాడుతూనే ఉన్నాయి. పితృవాక్య పరిపాలన, ఏకవర్షీవ్రతం, సత్యనిష్ఠ, ఆశ్రిత రక్షణ, మొదలైనవి ఆ రాచబాటలు. ఈ సత్యాన్ని దర్శించినవాడు గనుకనే భీష్ముడు విష్ణుసహస్రనామ స్తుతిలో ఆచార ప్రభవశీలమైనది ధర్మం. ధర్మానికి ప్రభువు అచ్యుతుడు శి అని వివరించాడు. సదాచార వంతుడు ధర్మం యెడల మేల్కొల్పు పొందుతాడు. ఆ ధర్మంతో చేతులుకలిపి ధర్మానికి ప్రభువైన శాశ్వతపురుషుణ్ణి దర్శిస్తాడు అన్నది పెద్దల భావం, అనుభవం. ఆ అనుభవంలో జీవిస్తున్న మనిషి యొక్క లక్షణాలనుగూర్చి మనువు ఇలాచెప్పాడు : 'ధైర్యం, ఓర్పు, మనోనిగ్రహం, తనదికాని వస్తువుపై ఆశపడకపోవడం, శుచిత్వం, ఇంద్రియ నిగ్రహం, బుద్ధిమత్తనం, విద్య, సత్యభాషణం,

శ్లో. 'ఆచారవ్రతవో ధర్మః ధర్మస్యప్రభు రచ్యుతః'

విష్ణుసహస్రనామం.

కోపరాహిత్యం-ఈ పదీ ధర్మానికి లక్షణాలు. 4 అంటే ఈ పదిలక్షణాలూ ధర్మనిష్ఠుడినుంచి వ్యక్తమవుతూ ఉంటాయి. ఈ పదిలక్షణాలనుబట్టి ఆవ్యక్తి ధర్మాత్ముడన్న విషయం స్పష్టమవుతుంది. సువాసననుబట్టి పువ్వును నిర్ణయించగలిగినట్లు ఈ పదిలక్షణాలు వ్యక్తమవడాన్నిబట్టి ధర్మం అక్కడ ఉన్నదని విదితమవుతుంది. ఈనిర్ణయాన్ని ఆధారంగా తీసుకొనే మన సంప్రదాయంలో సద్గుణాలను అన్నింటినీ ధర్మాలుగా, పరమధర్మాలుగా వర్ణించడం జరిగింది.

సృష్టిలో ఒకభాగమైన మానవుడు తనయందూ, నిఖిల భూతాలయందూ వర్తిస్తున్న ధర్మాలకు అనుగుణంగా ప్రవర్తించినపుడు రక్షణపొందుతాడు. లేనపుడు శిక్షింపబడతాడు. ఈ సత్యాన్ని వివరిస్తూ మనువు 'ధర్మాన్ని బాధిస్తే అది తిరిగి మననే బాధిస్తుంది. ధర్మరక్షణంచేస్తే మనకు రక్షణలుగుతుంది, కాబట్టి ధర్మాన్ని నాశనంచేయకూడదు. మిమ్మల్ని మీరు నాశనం చేసుకోవాలని కోరుగదా!' 5 అన్నాడు. ఎలా ప్రవర్తిస్తే రక్షణలుగుతుందో తన ధర్మసూత్రాల్లో వివరించాడు.

వేదాల్లో మిత్రావరుణులవంటి దేవతలందరినీ ధర్మమూర్తులుగా సంబోధించడం జరిగింది. 6 ఒకే పరమధర్మం స్థితిభేదాలను పొంది భిన్నంగా గోచరిస్తూ సృష్టిగా దిగివస్తోంది. కనుక ఆస్థితుల్లో ఏస్థితివైనా ధర్మమూర్తిగా సంబోధించడం ధర్మమేకదా! పూవు

4. ధృతిః క్షమా దమోఽస్త్రేయం శౌచమింద్రియవిగ్రహః।

ధీ ర్విద్యా సత్య మక్రోధో దశకం ధర్మలక్షణమ్ ॥ మను - 6-92.

5. ధర్మ ఏవ హతే హంతి ధర్మో రక్షతి రక్షితః।

తస్మా ధర్మో నహంతవ్యో మానోధర్మహతోఽవధీతః॥ మను - 8-50.

6. ధర్మణా మిత్రావరుణా విపశ్చిన్నా వ్రా అసురసృమాయమా॥

ఋగ్వేదం - 5-63-72

లోని ఏరేకు పూవుకాదు! ఆకాశంనుంచి వాయువు దిగివస్తోంది. దాని ధర్మం వేరు. వాయువునుంచి అగ్ని వ్యక్తమవుతోంది. దానిధర్మం వేరు. అగ్నినుంచి నీరు వ్యక్తమవుతోంది. దానిధర్మం వేరు. నీటి నుంచి భూమి రూపుకట్టుకుంటోంది. దానిధర్మం వేరు. ఒకే ఆకాశం విభిన్నధర్మాలుగల పంచభూతాలుగా వ్యక్తమయినట్లు, ఈసృష్టిలోని సకల ధర్మాలూ ఒకే పరమధర్మమొక్క వివిధకక్ష్యల్లోని అంచులు. వేదం మనకు అందిస్తూన్న దర్శనం ఇదే. కనుక వేదంలో ధర్మపదం స్వేచ్ఛగా వాడబడింది. స్థితి (State) భేదమేగాని తత్త్వం (Essence) ఒక్కటే అన్నది వేదముఖల దర్శనం. లోకంలో మనం వింటున్న విష్ణువు, శివుడు, నారాయణుడు మొదలైన దేవుళ్ళు పేర్లన్నీ నిజానికి పేర్లు కావు. ఒకే చైతన్యానికి . స్థితిభేదాన్నిబట్టి పాడబడిన విశేషణాలు. పత్తిని కడ్డీలా చేసి ఏకు అంటున్నారే. కదు రుతో ఏకును సన్నగా సాగదీస్తే దారం అంటున్నాం. దారాన్ని మడతలు వేసి మెలిపెట్టి చిలప అంటున్నాం. ఆ చిలపను కొంత కథ నడిచి మగ్గానికి ఎక్కించి నేస్తే బట్ట అంటున్నాం. కాని ఈపేర్లన్నీ వివిధస్థితుల్లో ఉన్న పత్తికి మనంవాడిన విశేషణాలే కదా ! ఈ సత్యాన్ని బంటపట్టించుకొన్నకొద్దీ మనకు వేదమొక్క స్వరూపం దర్శనమియ్యడం ప్రారంభమవుతుంది. ప్రారంభించినప్పటినుంచి వేద ద్రవ్యలు దర్శించిన ధర్మమొక్క విశ్వరూపం సాక్షాత్కరిస్తుంది. ఉన్నదా, లేదా అనిపించే ఆకాశం అంచెలంచెలమీద భూమిగా ఆవరించినట్లు ఆపరమధర్మమే మనం చూస్తున్న చరాచరజగత్తుగా రూపుకట్టి వర్తిస్తున్నదన్న సత్యం కన్నులకు కడుతుంది. 'ధరించేది కాబట్టి ధర్మమనబడింది' అన్న నిర్వచనం అప్పటికి పూర్తిగా అనుభవానికి వస్తుంది.

ఒక వృక్షం తాను మొలకెత్తి విస్తరించకపూర్వం విత్తనంలో ధర్మస్వరూపంగా ఉంటోంది. అదనునుబట్టి ఆ ధర్మ

స్వరూపమే వృక్షంగా విచ్ఛకుంటుంది. ఇది ధర్మం. విచ్ఛకోనడం గుణం. విచ్ఛకుంటున్నప్పుడు జరిగేది కర్మ. అలాగే సృష్టికూడా పరమ ధర్మంనుంచి గుణాలుగా, గుణాలనుంచి కర్మలుగా విస్తరించు కుంటుంది. ప్రళయకాలంలో కర్మలూ, గుణాలూ ఉండవు. కాని వీటికి మూలమైన ధర్మాలు మాత్రం నిలిచే ఉంటాయి. ఆధర్మాలను అనుసరించే దేవతలు మళ్ళీ మళ్ళీ సృష్టిచేస్తూఉంటారని వేదం కీర్తిస్తోంది. సృష్టిలో జరుగుతున్న కర్మలకూ, వ్యక్తమవుతున్న గుణాలకూ ఉండటం, లేకపోవడం ఉంటుంది కాని, ధర్మాలకు మాత్రం లేకపోవడం ఉండదు. కనుకనే కృష్ణుణ్ణి పరమపురుషుడుగా దర్శించిన అర్జునుడు “త్వమవ్యయ శాశ్వత ధర్మగోస్తా” 8 అని కీర్తించాడు. ఆధర్మాలు ప్రవర్తించినపుడు సృష్టి రూపుకట్టుకుంటోంది. నివృత్తిని పొందినపుడు ప్రళయం సంభవిస్తోంది. ప్రవృత్తినివృత్తులు అనే రెండు రెక్కలతో పరమధర్మం అగ్ని స్వరూపమైన సుషర్లుడిగా శాశ్వతంగా వెలుగొందుతూ విహరిస్తూఉంటుంది.

సృష్టిధర్మాన్ని దృష్టిలో పెట్టుకొని తదనుగుణమైన ప్రవర్తనతో జీవితాన్ని నిర్వహించుకున్నవారికి సృష్టిధర్మంతో శ్రుతికుదిరి జీవితంలో ఆనందం పండుతుందని ఋషులు దర్శించారు. మానవ జీవితాన్ని వేదధర్మానికి అనుగుణంగా తీర్చిదిద్దాలనే సంకల్పంతో స్మృతులను రచించారు. మానవుని జీవితంలో ధర్మార్థకామాలు చోటు చేసుకుంటున్నాయనీ, ఆ త్రివర్గాన్ని సృష్టిధర్మానికి అనుగుణంగా నిర్వహించుకుంటే మోక్షం అనుభవానికి వస్తుందనీ వారు వివరించారు. సృష్టిధర్మాన్ని అనుసరించడానికై మానవుడికి వారు నిర్దేశించిన నియమాలకు కూడా ధర్మాలనే పేరు వచ్చింది. ఆగ్రంధాలే ధర్మశాస్త్రాలయ్యాయి. వేదాన్ని అనుసరించి మానవజీవితాన్ని

7. తాని ధర్మాణి ప్రథమాన్యాయన్.... పురుషసూక్తం.

8. భగవద్గీత 11-18.

ఈ సిద్ధాంతవ్యాసంలో సంస్కృతశ్లోకాలకు భావానువాదం ఈయబడింది.

భగవద్గీతశ్లోకాల అనువాదానికి “మండ్రగీత” ఆధారం.

కానించే ధర్మశాస్త్రం. ఈరెండింటిని- అనగా శ్రుతిస్మృతులను - సామాన్యమానవులకుపైతం అందుబాటులోకి తీసుకురావడానికి వ్యాసాదులు చేసిన ప్రయత్నమే పురాణేతిహాసాల ఆవిష్కరణ. పురాణేతిహాసాలు ధర్మస్వరూపాన్ని ఉదాహరణపూర్వకంగా ఉపదేశిస్తున్నాయి. తేలిసదేమంటే, సృష్టిలో ఉన్నది ధర్మం. దానికి అనుగుణంగా మానవుడు నడిచే మార్గానికి కూడా ధర్మమే అని వ్యవహారం. కాబట్టి మానవజీవితంలో కూడా ధర్మశబ్దం వేదాల్లోవలె స్వేచ్ఛగా అనేక అర్థాల్లో వాడబడుతోంది. మహాభారతంలో ధర్మశబ్దం ప్రధానంగా ఈక్రింది అర్థాల్లో వాడబడినట్లు స్పష్టం అవుతోంది.

1. ధర్మం = ప్రకృతిస్వభావం. *

ఉదా :- “ఎల్లలోకంబులు ధర్మపునందు నిలుచు” 9

“దేవతలు ధర్మవర్తులు.” 10

2. ధర్మం = పురుషార్థం.

ఉదా :- “కమనీయ ధర్మార్థకామమోక్షములకు

అత్యంతసాధనంబై నదానిని... 11

“...సర్వజన స్వ

ర్గాశోహణ సోపానం

బౌరగ ధర్మంబచూపె” 12

3. ధర్మం = వేదవిహిత కర్మ.

ఉదా :- “సంధ్యలందొనరించు సద్విధుల్ గడచిన ధర్మ
లోపంబగు.” 13

9. ఆం.మ.భా - ఆది - 5-92.

10. ఆం.మ.భా - సభా - 2-313.

11. ఆం. మ. భా. ఆది - 3-8

12 ఆం.మ.భా - అరణ్య - 1-228.

13. ఆం.మ.భా - ఆది - 2-168.

4. ధర్మం = వర్ణధర్మం, ఆశ్రమధర్మం.

ఉదా :- “వర్ణధర్మ పరిపాలనంబునకుఁదపంబునకుఁమెచ్చితి” 14

“క్షత్రియులు ధర్మమార్గంబునన్ ప్రజాభిరక్షణంబు
సేయుటంజేసి వర్ణాశ్రమధర్మస్థితులు తప్పక ప్రవర్తిల్లు
టలు” 15

5. ధర్మం = జాతిధర్మం.

ఉదా :- “మనుష్యులందు జాతిధర్మోపధారికులెక్కడు” 16

6. ధర్మం = కులధర్మం (వంశాచారం)

ఉదా :- “భవత్కులధర్మరక్షివై” 17

“వంశవిహితధర్మంబులవదలి” 18

7. ధర్మం = లోకాచారం.

ఉదా :- “గురులకు శిష్యులు పుత్రులు
పరమార్థము లోకధర్మకథమిది” 19

“ఎట్టిసాధ్వ్యులకుఁబుట్టినయిండ్లను

బెద్దకాల మునికి తద్దతగదు

పతుల కడన యునికి సతులకు ధర్మమౌ” 20

8. ధర్మం = లోకసీతి.

ఉదా :- “పాండుతనూజులున్నవారని విని

వారికిందగుఁ ప్రయంబూనరింపకయునికి ధర్మమౌ” 21

14. ఆం.మ.భా - ఆది - 3-24.

15. ఆం.మ.భా - ఆది - 3-52.

16. ఆం.మ.భా - శాంతి - 5-49.

17. ఆం.మ.భా - శాంతి - 1-150.

18. ఆం.మ.భా - శాంతి - 1-135.

19. ఆం.మ.భా - ఆది - 3-131.

20. ఆం.మ.భా - ఆది - 4- 66.

21. ఆం.మ.భా - ఆది - 8-36.

“ఒరులధనము నికృతిమై గొనుటిది ధర్మవశునే”²²

“కులదూషకు దూషించి కులంబు రక్షించుట ధర్మవు”²³

9. ధర్మం = సముచితప్రవర్తన.

ఉదా :- “ఇల నీకైకొన్న తెఱగు ధర్మంబూ కాదొ దైవం
బెఱుగున్”²⁴

“తండ్రులను బుత్త్రపౌత్రుల గురులనై నను
పాపరులు పోరఁజంపుట ధర్మంబు”²⁵

10. ధర్మం = న్యాయం.

ఉదా :- “ధర్మమార్గంబుఁదప్పక తలఁపుడొక్క-

తెఱఁగు ధర్మవుదప్పి యుధిష్ఠిరుండు

పడయ నొడఁబడఁ డయ్యింద్రపదవి నై న”²⁶

“రణన్యాయంబుఁ దప్పకుండగ”²⁷

“రణధర్మోపదేశుడవు”²⁸ (ఇచ్చట ధర్మ న్యాయాలు
పర్యాయపదాలుగా వాడబడ్డాయి).

11. ధర్మం = విధి (duty)

ఉదా :- “సంగ్రామంబు రాజులకు ధర్మంబవుం గాదని నీవ
చెప్పము”²⁹

22. ఆం. మ. భ. - నదా - 2-204.

23. ఆం. మ. భ. - అరణ్య - 1-50.

24. ఆం. మ. భ. - శాంతి - 1-113.

25. ఆం. మ. భ. - శాంతి - 2-155.

26. ఆం. మ. భ. - ఉద్యోగ - 1-11.

27. ఆం. మ. భ. - కర్ణ - 1-41.

28. ఆం. మ. భ. - కర్ణ - 3-351.

29. ఆం. మ. భ. - ఉద్యోగ - 1-355.

“కులధర్మము విడువక
మనుట పరమధర్మమండ్రు మాన్యులు”³⁰
“నీరక్షణంబు కతమున
ధారుణి మముబోటి సాధు తపసులు నిత్య
ప్రారంభ ధర్మకర్మ
ధారులగుట యదియు విహిత ధర్మపుగాడే”³¹

12. ధర్మం = శీలము.

ఉదా :- “వైదర్భి యౌరున్ వరింపనంత ధర్మేతర చరితయే”³².

13. ధర్మం = అహింసాదిగుణాలు.

ఉదా :- “ధర్మజనకు భోగంబులు
ధర్మపున ట్లింపుగావు ధర్మంబులలో
నిర్మలబుద్ధి నహింసకుఁ
గూర్చుకొనుం గలఁడతండు కురువంశనిధి”³³

14. ధర్మం = పుణ్యకర్మ.

ఉదా :- “అన్న దానముచేత అధికధర్మమనుట వినమె.”³⁴

15. ధర్మం = పరమధర్మం.

ఉదా :- “సారపు ధర్మమున్ విమలసత్యము బాపముచేతబొంకుచేఁ
బారముఁబొందలేక చెడుబారినదై నయవస్థ దక్షు లె
వ్వార లుపేక్ష సేసి రది వారల చేటగుగాని ధర్మ ని
స్తారకమయ్యు, సత్యశుభ దాయకమయ్యును
దైవముండెడిన్.”³⁵

30. ఆం. మ. భా. - అరణ్య - 5-37.

31. ఆం. మ. భా. - అరణ్య - 4-383.

32. ఆం. మ. భా. - అరణ్య - 2-185.

33. ఆం. మ. భా. - ఉద్యోగ - 2-7.

34. ఆం. మ. భా. - శాంతి - 1 - 333.

35. ఆం. మ. భా. - ఉద్యోగ - 3 - 275.

ఈ విధంగా ధర్మశబ్దం అనేక అర్థాల్లో భారతంలోనూ మిగిలిన వేదవాఙ్మయంలోనూ ప్రయోగించబడింది.* స్థూలదృష్టి విభిన్న అర్థాల్లో గోచరిస్తున్నా, సూక్ష్మదృష్టిని ప్రసరింపజేసినపుడ ఒకేటక పరమధర్మం యొక్క ప్రతిబింబాలనే-లేదా వివిధముఖాలనే ధర్మాలుగా పేర్కొనడం జరిగిందని తెలుస్తుంది. సృష్టిలోని ధర్మా

ధర్మశాస్త్ర చరిత్రను (History of Dharma Sastra)
రచించిన పి. వి. కాజే మహాశయుడు ధర్మశబ్ద స్వరూపాన్ని గూర్చి ఇలా వివరిస్తున్నారు -

"Dharma is one of those Sanskrit words that defy all attempts at an exact rendering in English or any other tongue. That word has passed through several vicissitudes. The dictionaries set out various meanings of Dharma such as ordinance, usage, duty, right, justice, morality, virtue, religion, good Works, function or characteristic. Dharma is also personified as a deity."

[History of Dharma Sastra
Volume I, page I]

హెనియర్ ఎల్లియమ్స్ పండితుని విఘంటువు ధర్మశబ్దానికి ఉన్న అర్థాన్ని ఇలా వివరించింది :

Dharma: that which is established or firm, Steadfast, statue or ordinance, law, usage, practice, customary observance or prescribed conduct, duty, right, justice, virtue, morality, religion, religious merit, good works, law or justice personified,

అను అనుసరించి సృష్టిపూర్వక దర్శనాన్ని చేయించడానికై యజ్ఞ యాగాది క్రతువులు పుట్టాయి. వైదికధర్మలన్నీ రూపుకట్టుకున్నాయి. కాబట్టి వేదవిహితకర్మకూడా ధర్మం అనే వ్యవహృతం అయ్యింది. ఆ పరమధర్మాన్ని అనుసరించే పెద్దల నడవడినుంచి లోకాచారాలూ, లోకనీతులూ రూపుకట్టుకున్నాయి కనుక వాటిని కూడా ధర్మం అని వ్యవహరించారు. వర్ణాశ్రమాల్లో ఆ పరమధర్మాన్ని దర్శించడంతో వర్ణాశ్రమ విధులు ధర్మాలు అయ్యాయి. పరమధర్మాన్ని గమ్యంగా పెట్టుకొని మానవుడు వివిధస్థితుల్లో ఏర్పరచుకున్న ఆచారాలూ, నీతులూ మొదలైనవన్నీ ధర్మాలుగానే పేర్కొనబడ్డాయి. 'ఇది ధర్మం' అని ఏ వర్ణధర్మానో, ఆశ్రమధర్మానో, వంశాచారానో చూపిస్తున్నారూ అంటే ఈ ధర్మాచరణం పరమధర్మం దగ్గరకు మానవుడు చేసే ప్రయాణం అవుతోందన్నమాట. మనం కొందరం కలిసి కాశీకి బయల్దేరాం అనుకొందాం. ప్రయాణం మధ్యలో ఎన్నో మజిలీల్లో ఎంతకో మిశ్రులు మనల్ని కలిసి 'ఎక్కడికి మీ ప్రయాణం?' అని అడిగినప్పుడు 'కాశీకి' అని చెబుతాంగాని, ఆ మధ్యలో ఉన్న వందలాది ఊళ్ళ పేర్లు చెప్పం. నిజానికి ఆ ఊళ్ళ పేర్లు మనకు స్మృతీలో ఉండవుకూడా. మనదృష్టి కాశీమీద ఉంటుంది గనుక ఎన్ని ఊళ్ళ మీదుగా ప్రయాణం సాగుతున్నా అది కాశీ ప్రయాణమే అవుతోంది. అలాగే లోకనీతి, లోకాచారం, యజ్ఞ యాగాది క్రతునిర్వహణలు మొదలైనవాటి అన్నిటిమీదుగా జీవి పరమధర్మంవైపుకు ప్రయాణం చేస్తున్నాడు కనుక, ఆ మజిలీలన్నీ ధర్మశబ్దంతోనే వ్యవహరింపబడ్డాయని మనం గ్రహించవలసిఉంది. ఆ ప్రయాణాన్ని పూర్తిచేసినవాడికి మానవుడు నిర్వర్తిస్తున్న ధర్మా లన్నీ మానవుడిలో వ్యక్తం అవుతున్న పరమధర్మమొక్క అనేకాలైన అభివ్యక్తులేనని దర్శనం లభిస్తుంది. శరీరభాగాలు ఒకదానికి ఒకటి వేరుగా కనబడుతున్నా అవి ఒకే జీవశక్తియించి వ్యక్తం అవుతున్నట్లు,

వర్ణధర్మం, ఆశ్రమధర్మం - ఇలా భిన్నభిన్నధర్మాలుగా గోచరిస్తున్నవన్నీ ఆపరమధర్మయొక్క వివిధ అభివ్యక్తులే అని అతడు దర్శిస్తాడు.

ధర్మయొక్క స్వరూపాన్ని దర్శించాం. ఇక ధర్మాదైవితస్థితి అంటే ఏమిటో దర్శించడానికి ప్రయత్నిద్దాం.



ధర్మాద్వైతస్థితి-

అభిప్రాయాల పరిశీలన

“విద్యత్సంస్తవనీయ భవ్య కవితావేశుండు విజ్ఞాన సం
పద్విఖ్యాతుండు సంయమిప్రకర సంభావ్యానుభావుండుఁ గృ
ష్ణద్వైపాయనుఁ డర్థిలోకహితనిష్ఠుంబూని కావించె ధ
ర్మాద్వైత స్థితి భారతాఖ్యమగు లేఖ్యంబైన యామూయమున్” 1

‘విద్వాంసులచే స్తుతింపబడే భవ్య కవితావేశం కలవాడూ, తన విజ్ఞానసంపదచే ప్రసిద్ధుడైనవాడూ, మహర్షులబృందంచే గౌరవింపబడే సహజ సద్గుణాలు కలవాడూ అయిన వేదవ్యాసమహర్షి లోకహితనిష్ఠతో ధర్మాద్వైత స్థితితో కూడిన భారతమనే లేఖ్యమైన ఆత్మాయాన్ని రచించాడు’ అని తిక్కనగారు వ్యాసభగవానుణ్ణి తమ విరాటపర్వ అవతారికలో కీర్తించారు. ఈ కీర్తించడంలో వ్యాసుని విశిష్టతను గూర్చి ఆయన చెప్పిన మిగిలిన అంశాలకన్నా భారతంలో వేదవ్యాసుడు ధర్మాద్వైతస్థితిని సమకూర్చాడు అన్న అంశం పెద్దల్లో చాలామందిని బాగా ఆకర్షించింది. ధర్మాద్వైత స్థితి అంటే ఏమిటి అని పెద్దలు అనేకులు తమలో తాము నాటినుంచి

నేటివరకూ తర్కించుకొంటూనే ఉన్నారు. వారిలో కొందరు మూత్రం ధర్మాదైవత స్థితి అంటే 'ఇదీ' అని వివరించినవారు ఉన్నారు. వారి వివరణలు వ్యాసుని సందేశాన్నీ, వ్యాసుని గూర్చిన తిక్కనగారి సందర్భాన్నీ ఎంతవరకూ పట్టిఇచ్చాయో పరిశీలించి ముందుకు సాగడం ఉచితం.

భారతంయొక్క అంతరాత్మ ధర్మాదైవతమని తిక్కన దర్శించాడని కీ. శే. పింగళి లక్ష్మీకాంతంగారు చెప్పారు.² యథార్థ విషయాన్ని సూచించిన లక్ష్మీకాంతంగారు తాము వివరించ గల సామర్థ్యాన్ని కలిగిఉండికూడా ఎందుచేతనో ధర్మాదైవతస్థితిని గురించి ప్రత్యేకించి వివరించలేదు. ఆచార్య దివాకర్ల వేంకటాచార్యుని గారు భారతం సర్వధర్మాలకూ సమాన ప్రతిపత్తిని చెప్పినప్పటికీ, ధర్మబోధ ప్రధానంగా గల ఇతిహాసం అవడంచేత, దీన్ని తిక్కన ధర్మాదైవతస్థితిగల గ్రంథంగా కీర్తించి ఉండవచ్చుననీ, తిక్కన జీవితంలో కూడా ధర్మాదైవతస్థితి ప్రతిఫలిస్తున్నదనీ తమ వ్యాసంలో భావించారు.³ పై ఇద్దరు పెద్దలూ తమ అభిప్రాయాలు ప్రకటించిన తర్వాత ధర్మాదైవతస్థితిని గురించి పండితులకంటే మరింత వివేచనా, విమర్శా, సమన్వయం కొనసాగాయి. ఇటువంటి విమర్శలు కావించినవారిలో ప్రధానులు ముగ్గురు కానవస్తున్నారు. వారు డాక్టర్ కేతవరపు వేంకట రామకోటిశాస్త్రిగారు, డాక్టర్ నంజూరి రామకృష్ణమాచార్యగారు, బ్రహ్మశ్రీ ఓరుగంటి నీలకంఠ శాస్త్రిగారు. వారివారి విమర్శలు వెలువడిన కాలాన్నిబట్టి ఈ వర్షస ఏర్పడింది. విమర్శతీరుసుబట్టి డాక్టర్ రామకోటి శాస్త్రిగారిదీ, బ్రహ్మశ్రీ నీలకంఠశాస్త్రిగారిదీ ఒక కోవకు చెందినవి. వారి వాదాల సారాంశం కూడా దాదాపుగా ఒక్కటే.

2. ఆంధ్రసాహిత్యచరిత్ర - పుటలు 40, 41.

3. ఆంధ్రసాహిత్య పరిషత్పత్రిక - సంపుటి 48; సంచికలు 5, 6.

డాక్టర్ రామకృష్ణమాచార్యులవారిది వేరొకటేను. వారివాదం వీరిద్దరి వాదంకన్నా భిన్నంగా ఉంది.

డాక్టర్ రామకోటిశాస్త్రిగారు భారతాన్నే కాక, శంకర భాష్యాన్నీ, తత్త్వగ్రంథాలీ సమ్యగధ్యయనం చేసి ధర్మాద్వైత స్థితి విషయంలో విఫలమైన విమర్శ కావించి సిద్ధాంతప్రతిపాదన చేశారు. వీరి బుద్ధివైశిష్యం, శాస్త్రపాండిత్యం, విమర్శనపాటవం అసాధారణమైనవి. బ్రహ్మశ్రీ నీలకంఠశాస్త్రిగారిది వేదవేదాంగాల్లోనూ, ధర్మశాస్త్రాది బ్రహ్మశాస్త్రాల్లోనూ పారంగతమైన పాండిత్యం. వీరు ధర్మాద్వైతస్థితిని వివరించిన తీరులో కూడా పాండిత్యం, శాస్త్రమర్యాదలూ మొదలైనవన్నీ రామకోటిశాస్త్రిగారి రచనలో మాదిరిగానే ప్రస్ఫుటం అవుతున్నాయి. డాక్టర్ నంజూరి రామకృష్ణమాచార్యులవారు అపారమైన మేధాసంపత్తి, అతాకికం అయిన ప్రతిభావిశేషమూ కలిగిన గొప్ప విద్వాంసులు. ఈ ముగ్గురు పెద్దల సిద్ధాంతాల తీరుతెన్నుల్ని సంగ్రహంగా క్రింద పొందుపరుస్తున్నాను.*

1. రామకోటిశాస్త్రిగారి ప్రతిపాదన :

ధర్మాద్వైతాలంటే కర్మజ్ఞానాలు. ధర్మం అంటే కర్మ. అద్వైతం అంటే జ్ఞానం. ధర్మాద్వైత స్థితి అంటే కర్మజ్ఞానాల యొక్క కలిమి. గీతలో కృష్ణుడు “లోకే_స్మిన్ ద్వివిధానిష్ఠా...” అనే శ్లోకంలో కర్మజ్ఞానాలందలి నిష్ఠనే తాను ఏర్పరచానని చెప్పాడు. వేదంకూడా పూర్వోత్తర కర్మజ్ఞానాలతో కూడుకొని ఉంది. కర్మజ్ఞానాలను ప్రతిపాదించింది కాబట్టే భారతం పంచమవేదం అయ్యింది.

* ఈ ముగ్గురు పెద్దల ప్రతిపాదనల పూర్తిపాఠాలు అనుబంధం I గా ఇవ్వబడ్డాయి.

2. నీలకంఠశాస్త్రిగారి ప్రతిపాదన :

ధర్మద్వైతస్థితి అనే సమస్తపదంలో ధర్మ + అద్వైత + స్థితి అనే, మూడుపదాలున్నాయి. ధర్మం అంటే వేదవిహితకర్మం. అద్వైతం అంటే భేదరహితజ్ఞానం. ధర్మద్వైతస్థితి అంటే వేదం లోని కర్మకాండచే తెల్పబడిన ధర్మస్థితితోనూ, జ్ఞానకాండ (ఉపనిషత్తుల) చే ప్రతిపాదించబడిన జ్ఞానస్థితితోనూ వ్యాసభగవానుడు భారతాన్ని రచించాడు.

3. నండ్వారివారి ప్రతిపాదన :

రెండు ధర్మాలు విప్రతిపన్నాలు అయినప్పుడు అందులో ఏది షరమధర్మమో దాన్నే అనుసరించాలి. అప్పుడు రెండవధర్మానికే ఉపహతి కలిగినా ఆచరించింది ధర్మమే అవుతుంది. ఈవిధంగా స్వార్థాన్ని కుటుంబకోసం, కుటుంబాన్ని దేశంకోసం, దేశాన్ని విశ్వమోసంనష్టశేయస్సు కోసం త్యజించాలి. ధర్మానికీ, అధర్మానికీ వైరుధ్యం ఏర్పడినప్పుడు ధర్మాన్నే స్వీకరించాలి. అది సులభ పరిష్కారమే. రెండూ అధర్మాలే అయినప్పుడు రెండూ విడిచిపెట్ట దగినవే. ఇక రెండూ ధర్మాల్లో అయినప్పుడూ, ఆ రెంటికీ సంఘర్షణ ఏర్పడినప్పుడూ కర్తవ్యం ఏమిటి అనేదే ప్రశ్న. విప్రతిపన్న ధర్మాలకూ, ధర్మవికల్పాలకూ సమన్వయాన్ని కల్పించి షరమధర్మాన్ని నిర్వచించే ధర్మద్వైత తత్వాన్ని నిరూపించే పంచమవేదమే మహాభారతం.

ఆలోచనలను రేకెత్తించే ఈమహామహుల ప్రతిపాదనలను చదివిన తరువాత ఈవ్యాసకర్తకు కొన్ని సందేహాలూ, కొన్ని సమాధానాలూ, కొన్ని సమన్వయాలూ ఏర్పడ్డాయి. గురుకటాక్షం వల్ల ఈవ్యాసకర్త పొందిన పరిజ్ఞానం మేరకు ఈవ్యాసంలో విషయ వివేచనం జరిగింది.

శ్రీ శాస్త్రిగార్లయొక్క వాదాలవల్ల ఏర్పడ్డ సందేహాలు ఇవి:

1. వేదం కర్మకాండమనీ, జ్ఞానకాండమనీ వ్యవహరింపబడు తున్నమాట సత్యమే. కానీ సూక్ష్మంగా పరిశీలించినపుడు ఈ రెండు రకాల విభాగాలూ, వాటిపేర్లు సాకర్యంకోసం ఏర్పడినవేగానీ వేదతత్త్వాన్నిబట్టి ఏర్పడినవి కావనిపిస్తుంది. వేదకర్మలను నివృత్తో ఆచరించినప్పుడు అనుభవానికి వచ్చే అద్వైతస్థితేగదా జ్ఞానకాండమని చెప్పబడేదానిలో వివరించబడింది ! ఒకటి ఆచరణ, రెండవది అనుభవం. ఆచరణ, అనుభవమూ ఒకదానికన్నా ఒకటి వేరు ఎలా అవుతాయి ? కాబట్టి కర్మకాండ, జ్ఞానకాండ అన్నవిభాగం కేవలం వేదాన్ని అధ్యయనం చేసేవారు తమసాకర్యంకోసం పెట్టుకొన్న పేర్లే అని తెలుస్తుంది. మనవాళ్ళు తత్త్వంతో సంబంధం లేకుండా ఇలాంటిపేర్లు చాలా పెడుతూ ఉంటారు. ఉదాహరణకి రుద్రాధ్యాయంలో ప్రతిమంత్రానికి చివర 'నమోనమో' అని వస్తూ ఉండటం వల్ల దానికి 'నమకం' అని పేరుపెట్టారు. అలాగే మంత్రాలకు చివర 'చమే చమే' అని వచ్చే అధ్యాయానికి 'చమకం' అని పేరుపెట్టారు. సాకర్యంకోసం పెట్టుకున్న ఈ నమక చమకాలనే పేర్లకీ, ఆయా అధ్యాయాల్లోని తత్త్వాలకీ సంబంధం ఏమీలేదు. అలాగే వేదంలో కర్మలను వివరించే భాగానికి కర్మకాండమనీ, అద్వితీయానుభూతిని గూర్చి వివరించేభాగానికి జ్ఞానకాండమనీ పూర్వతెవ్వరో పేర్లుపెట్టి ఉంటారు అని మనం గ్రహించవలసి ఉంటుంది.

ఇక వేదంలోని కర్మకాండ, జ్ఞానకాండలకూ భారతంలో వివరించబడ్డ కర్మజ్ఞానాలకూ ముడిపెట్టడం కుదరదు. వేదానికి భారతానికి సారంలో సామ్యం ఉందిగానీ స్వరూపంలో సామ్యంలేదు. వేదవిహితకర్మలకూ, భారతంలోని కర్మలకూ పేరులో మాత్రమే సామ్యంఉంది. వేదంలోని కర్మ యజ్ఞయాగాది రూపంలో ఉండగా, భారతంలోని కర్మ మానవులనుండి ప్రవర్తించేదిగా ఉంది. కాబట్టి వేదసారాన్ని మానవజీవితగాఢలతో మెదిపి అందించడానికి సంకల్పించ

బడ్డ భారతంలో వేదంలో ఉన్న స్వరూపలాంటి స్వరూపం ఉండటం సాధ్యంకాదు. వేదంయొక్క ప్రణాళిక వేరు; ఆ వేద సారాన్ని అనుభవాత్మకంగా ఉపబృంహణంచేసి బోధించడానికి రూపుకట్టుకున్న భారతంయొక్క ప్రణాళిక వేరు. వేదంలోనూ, భారతంలోనూ ఉన్న ఆంతరమైన తత్వం ఒక్కటే. బాహిరమైన రూపురేకల్లో రెంటికీ పోలిక తక్కువ. కాబట్టి వేదం కర్మకాండా, జ్ఞానకాండా అని రెండుభాగాలనీ, అవే కర్మజ్ఞానాలుగా భారతంలోకి దిగివచ్చాయనీ చెప్పడానికి అవకాశం కనబడటంలేదు. అయితే శ్రీకృష్ణుడు

“లోకేన్ద్రిన్ ద్వివిధానిస్తా పురాప్రోక్తా మయానఘ
జ్ఞానయోగేన సాంఖ్యేనాం కర్మయోగేన యోగినామ్”⁴

అని లోకంలో కర్మనిష్ఠనీ, జ్ఞాననిష్ఠనీ వేరువేరుగా తానే ఏర్పాటుచేసినట్లుగా చెప్పాడుగదా అనవచ్చు. నిజమే - చెప్పాడు. కానీ అదే కృష్ణుడు అర్జునుణ్ణి మరికొంతదూరం తీసుకువెళ్ళి

“యత్సంఖ్యైః ప్రాప్యతే స్థానం తద్యోగైరపి గమ్యతే
ఏకం సాంఖ్యేనచయోగంచ యః పశ్యతి సపశ్యతి”⁵

అని సాంఖ్యయోగాలను ఒక్కటిగా చూసినవాడే నిజమైన చూపు కలవాడనీ సాంఖ్యయోగాలను వేరుగాచూసినవాళ్ళు పిల్ల కాయలనీ, పండితులు అలాచూడరనీ నొక్కిచెప్పాడు.⁶ నిజానికే అనుభవంలో కర్మ వేరుగా జ్ఞానం వేరుగా ఉండదు. కర్మవల్ల జ్ఞానం వస్తుంది. వచ్చిన జ్ఞానంవల్ల అనుష్ఠించే కర్మ మరికొంత దారిన బడుతుంది. కర్మజ్ఞానాల్ని వేరుగా విడదీసి చూడటం అధ్యయనంలో సోద్యమడుతుందేమో కానీ ఆచరణలో సాధ్యపడదు. భారతం జ్ఞాన యుక్తమైన కర్మనిర్వహణలో మానవుడికి శిక్షణను ఇస్తోందిగాని,

4. భగవద్గీత - 3-3

5. భగవద్గీత - 6-5

6. ‘సాంఖ్యయోగో వృథాగ్నాః ప్రవృత్తి న పండితాః’ - భగవద్గీత - 6-4.

కర్మస్థితిని జ్ఞానస్థితిని వేరుగా ఎక్కడా బోధించడంలేదు. కర్మాచరణలో మోహితుడైన అర్జునుణ్ణి ఆస్థితినుంచి మేలుకొలిపి జ్ఞానం ఇచ్చి జ్ఞానయుక్తమైన కర్మాచరణకు సిద్ధపరిచాడు కృష్ణుడు. కర్తవ్య కర్మకు భయపడినవాడు అర్జునుడు. అతడికి కృష్ణుడు ఉపదేశించింది జ్ఞానం. దానికి ఫలితంగా చేయించింది కర్మ అయిన యుద్ధం. కాబట్టి వేదంగానీ మహాభారతంగానీ కర్మస్థితిని, జ్ఞానస్థితిని రెండుగా విడదీసి వివరిస్తున్నాయి అనడం సమంజసంకారు.

2. ధర్మం అంటే వేదవిహితకర్మ అన్న అర్థమున్నమాట నిజమే. కాని ఆ వేదవిహితకర్మలు పరమధర్మాన్ని ఉద్దేశించి కాక స్వార్థదృష్టితో ఆచరించినపుడు అధర్మాలు అవుతున్నాయని కృష్ణుడు నొక్కిచెప్పాడు. “లోకంలో వేదవాదులమని గర్వపడే వారు కొందరు కర్మా దాని ఫలితమూ తప్ప, ఆపైన ఏదీలేదు అంటున్నారు. ఆఫలితానికి స్వర్గం అని పేరుపెట్టి దానిపై కోరికతో వేదకర్మలను నిర్వర్తిస్తున్నారు. ఈవిధంగా స్వర్గాలపైన కోరికతో కర్మల్ని ఆచరిస్తున్నప్పుడు వ్యక్తప్రజ్ఞ (ఇంద్రియాల్లోకి చెదిరిపోయి) బహుత్వాన్ని పొందుతోంది. ఇక అతనికి బుద్ధి, సమాధి అందేవి కావు” అన్నది కృష్ణుని ఉద్ఘాటన. 7 సృష్టిధర్మాన్ని దృష్టిలో పెట్టుకుని వేదాల్లోని కర్మలకు రూపుదిద్దారు ఋషులు. ఆ కర్మల్ని ఆచరించడంద్వారా మానవుడు సృష్టిధర్మంతో శ్రుతికలిపి ముక్తుడై

7. యామితాం పుష్పితాం వాచం ప్రవచస్త్యవిపశ్చికః

వేదవాదరతాః పార్థ నాన్యదస్తీతి వాదినః॥

కామాత్మానః స్వర్గపరా జన్మకర్మ ఫలప్రదామ్ ।

క్రియావిశేష బహులాం భోగైశ్వర్య గతిం ప్రతి ।

భోగైశ్వర్యప్రసక్తా నాం తయాఽపహృత చేతసామ్ ।

వ్యవసాయాత్మికాబుద్ధి స్సమాధాన విధీయతే ॥

జీవించగలడన్నది వారి దర్శనం. ఆ కర్మలను స్వార్థదృష్టితో ఆచరించినప్పుడు అది ఋషులమార్గం కాదుకాబట్టి అధర్మం అవుతుంది. ఒకకర్మ ధర్మమూ, అధర్మమూ అన్నది కేవలం ఆ కర్మపై ఆధారపడి ఉండదు. కర్మచేస్తున్నవ్యక్తియొక్క సంకల్పంమీద ఆధారపడి ఉంటుంది. తోడివ్యక్తితో ప్రేమగా మాట్లాడుతున్నవాణ్ణి చూసి వాడు ధర్మాన్ని ఆచరిస్తున్నాడు అని చెప్పలేం. వాడు ప్రేమతో మాట్లాడితే ఆ మాట్లాడటం ధర్మం. తనప్రయోజనంకోసం అవతలి వ్యక్తిని వశపరచుకోవడానికి అలా మాట్లాడితే అది అధర్మం. అలాగే మద్యాన్ని రోగనివారణకు వాడితే ధర్మం. అలాకాక కోరికతో పుచ్చుకొని వ్యసనపరుడై పశువులా ప్రవర్తిస్తే అధర్మం. అలాగే వేదకర్మ ధర్మమూ, కాదా అన్నది నిర్వర్తిస్తున్నవారి సంకల్పంమీద ఆధారపడి ఉంటుంది. వారు ఆకర్మను పరమధర్మాన్ని ఉద్దేశించి ఆచరిస్తే అది ధర్మం. ఫలితాలపై కోరికతో ఆచరిస్తే అది అధర్మం. ఈనత్యం మరికొంత సూక్ష్మంగా ఆలోచించిన వారికి తప్పక బోధపడుతుంది. కాబట్టి ధర్మం అంటే వేద విహితకర్మ మాత్రమే అని చెప్పడానికి కుదరదు. ఒకవేళ ధర్మం అంటే వేదంలోని యజ్ఞయాగాది రూపం అయిన కర్మే అనుకొన్నప్పటికీ అది భారతానికి ఎలా నప్పతుంది? భారతంలో యజ్ఞయాగాది కర్మల గురించి తక్కువ, మానవులనుంచి వర్తించే కర్మల గురించి ఎక్కువ ఉంది.

8. పోనీ కేతవరపువారు చెప్పినట్లు మానవులనుంచి వర్తిస్తున్న కర్మ ధర్మం అందామా? అదీ పొసగదు. నిజానికి కర్మ అంటే సృష్టికర్మ. మనం చేస్తున్న కర్మలన్నీ ఆ సృష్టికర్మలోని భాగాలే. ఈ సృష్టికర్మ బ్రహ్మనుంచి ఉద్భవిస్తోంది. 8 ఇక ధర్మాలు అనేవి సకల

సృష్టికర్మలూ పుట్టకముందుకూడా ఉన్నాయి.9 అవన్నీ ఒకధర్మం నుంచి పుడుతున్నాయి. దాన్నే అవ్యయం లేక అక్షరం లేక ప్రణవం అని శాస్త్రం చెబుతోంది. సృజనకర్మకు కారకుడైన బ్రహ్మ ఈ అక్షరంనుంచే వ్యక్తం అవుతాడు10. దేవతలు ప్రకృతిలో మొట్ట మొదటగా సృష్టికర్మను ఆరంభించేనాటికే ధర్మాలు ఉంటాయి. అవి వారికొరకు ఏర్పరచబడ్డ మార్గదర్శక సూత్రాలు. ఆ సూత్రాలకు అనుగుణంగానే దేవతల సృష్టినిర్మాణం జరుగుతుంది.

సముద్రపునీరు ఉప్పగా ఉంటుంది. ఆ సముద్రపు నీటిచుక్క మన నాలుకపై పడ్డప్పుడు ఈ విషయం మనకు అనుభవంలోకి వస్తుంది. మన అనుభవంలోకి రాకపూర్వం కూడా సముద్రపునీరు ఉప్పగానే ఉంది. అసలు సముద్రం పుట్టనప్పుడు కూడా ఉప్పదనం అనే ఒక రుచివిశేషం విశ్వంలో ఉండనే ఉంది. ఉప్పదనమనే ధర్మం సముద్రజలంలో నిక్షిప్తమై మన నాలుకపై పడ్డప్పుడు అనుభవానికి వస్తున్నది. అలాగే సకల సృష్టిధర్మాల్నూ సృష్టికన్నా, సృష్టికర్త అయిన బ్రహ్మకన్నా ముందే శాశ్వతధర్మంలో ఉంటాయి.

ఇక కర్మ అనేది శాశ్వతధర్మాన్ని ఆధారంచేసుకొని సృష్టియొక్క ప్రారంభంతోనే కలిసి పుడుతోంది. అంటే ధర్మం సూత్రం, కర్మ నిర్మాణం. ధర్మం ప్రచోదకం, కర్మ ప్రచోదితం. ధర్మం ఆంతరం, కర్మ బాహిరం. ధర్మం శాశ్వతమైనది. అది అభివ్యక్తం అయినప్పుడు మాత్రమే కర్మకు అస్తిత్వం ఏర్పడుతోంది. కాబట్టి శాశ్వతమైన ధర్మానికి తాత్కాలికమైన కర్మనే అర్థంగా పొసగించడం సమంజసం కాదు. కర్మకు ఉండటం, లేకపోవడం ఉంటుంది. కాని ధర్మానికి లేకపోవడం అనేది ఉండదు. వాస్తవానికి ధర్మం అంటే కర్మకాదన్న

9. 'తాని ధర్మాణి ప్రథమాన్మానన్' - పురుషసూక్తం.

10. 'బ్రహ్మక్షర సముద్భవమ్' - భగవద్గీత - 3-10

సత్యం కేతవరపువారి మనస్సులో మొదలుతూనే ఉంది. భీష్మపర్వానికి వ్రాసిన ఉపోద్ఘాతంలో వారు ధర్మాన్ని సంప్రదాయబద్ధంగా విశ్వసించి వివరించే ప్రయత్నం చేశారు.*

4. ఇక అద్వైతం అనగా జ్ఞానం అనడం కూడా కుదరదు. కర్మ జ్ఞానాలను జీవితంలో సమన్వయించుకొన్నప్పుడు మానవుడు పొందే ఆనందమయస్థితేగదా అద్వైతస్థితి ! కర్మజ్ఞానాల కలయికకు ఫలితం

- * "సమాజమునకు ధర్మము కవచము. ఆకవచమును రక్షించినచో అది మనను రక్షించును. ధర్మరక్షణభారము నెందరు ఋషులు వహించిరో చెప్పలేము.

.....

ధర్మమనగానేమి ? ఏమి చెప్పిన ధర్మము చెప్పినట్లగును ? ప్రజకు ఘోరు ధైర్యము కావలయును. ఓర్పుకావలయును. వారు ఏరూపముగానూ దొంగతనమునందు ప్రవర్తింపరాదు. సమాజము రోగములతో తీసికొనరాదు. ఇంద్రియ విగ్రహము నలవాటుచేయవలయును. విషయవిచారణ చేయు బుద్ధి పాటవము ముఖ్యము. సత్యమునకు దూరమై సమాజము పోకూడదు. సమాజ మిట్లు సంపూర్ణముగా వికసించి యుండుటను ప్రబోధించినచో ధర్మమును ప్రబోధించినట్లు. మరియు హింసాప్రవృత్తి ప్రజల కలవాటు కారాదు. క్రోధము మంచిదికాదు. దయాదాక్షిణ్యములు మానవత్వ లక్షణములు. అవి భద్రముగా కాపాడుకోవలసినవి. శమదమాదు లెంత ముఖ్యమో కుటిల ప్రవృత్తి లేకపోవుట అంతకంటె ముఖ్యము. ఆయావిషయములను ప్రబోధించినచో ధర్మప్రబోధము జరిగినట్లు. ఇంతమాత్రముతో సరిపోదు. ఇందుకు విరుద్ధమైన అధర్మప్రవృత్తిని నిర్వృంధ్యముగా ఖండించివేయ వలయును. అదియును ధర్మప్రబోధములోని భాగమే. ఇంతకును ఈ ధర్మ ప్రబోధమెందుకు ? ఎందుకనగా లోకప్రవృత్తి నక్రమముగా నుండుటకు.

.....

— భీష్మ పర్వము - ఉపోద్ఘాతము

పుటలు 3, 4

ఆంధ్రప్రదేశ్ సాహిత్య అకాదమీ ప్రచురణ

అయిన అద్వైతస్థితికి జ్ఞానం అనే అర్థం చెప్పడం పొసగదు. మానవుడు గ్రంథ బ్రద్ధలుకొట్టకొని కర్మజ్ఞానాలనే రెండు రెక్కలతో పైకిలేచిన ఒకపక్షి వంటివాడు. అందులో ఏరెక్కా పక్షి కాదు. తాను రెక్కల కన్నా వేరుగా ఉన్నాననీ, ఆ రెక్కలు తనవేననీ గ్రహించిన అనుభూతే అద్వైతానుభూతి. ఈస్థితినే వ్యాసుడూ, కృష్ణుడూ ప్రతిపాదించింది. కర్మజ్ఞానాలు తనరెక్కలనీ¹¹ తాను వేదాత్మకుడనైన సుప్టుండనీ దర్శించినవానికి ఈస్థితి అనభూతం అవుతుంది. కాబట్టి అద్వైతం అంటే కర్మజ్ఞానాలలోని జ్ఞానం అనడం కుదరదు.

“సత్యం జ్ఞాన మనంతం బ్రహ్మ” అన్న తైత్తిరీయ ఉపనిషత్తులోని మంత్రంలో జ్ఞానం పరబ్రహ్మకు పర్యాయపదంగా వాడబడినమాట నిజమే. కాని ఈసందర్భంలోని జ్ఞానానికీ, కర్మజ్ఞానాలలోని జ్ఞానానికీ చాలా అంతరం ఉంది. కర్మజ్ఞానాలలోని జ్ఞానం కర్మలను నిర్వహించడానికి ఆవశ్యకమైన జ్ఞానం. ఆ జ్ఞానంతో కర్మల్ని ఆచరిస్తే అనుభవానికి వచ్చేదే తైత్తిరీయ ఉపనిషత్తులోని పరబ్రహ్మం. ఆమంత్రంలోని బ్రహ్మము ఎలా (చతుర్ముఖ) బ్రహ్మకాడో, అలాగే ఆమంత్రంలోని జ్ఞానం కర్మజ్ఞానాలలోని జ్ఞానం కాదు. ఈసత్యం కేతవరపువారు ఎరుగనిది కాదు.*

11. పులస్త్యస్మృతికూడా మనిషిని పక్షితోనూ, కర్మజ్ఞానాలను రెక్కలతోనూ పోల్చింది.

“జ్ఞానం ప్రదానం నతు కర్మహీనం కర్మప్రదానం నతుబుద్ధిహీనమ్ ।

తస్మాదుభాభ్యాం తు భివేత్త్రసిద్ధః సహ్యేకపక్షో విహగః ప్రయాతి॥”-

సూక్తిముక్తావళినుంచి ఉద్భవం-

సంకలనకర్త: శ్రీమహీధర జగన్మోహనరావు.

* అకాడమీవారి భీష్మపర్వ అవతారికలో కర్మ, జ్ఞాన, మోక్షాలను సంప్రదాయ బద్ధంగా ఇలా వివరిస్తున్నారు :

“.....దుఃఖనివృత్తి జ్ఞానమువల్ల కలుగును. జ్ఞానము చిత్తశుద్ధిద్వారా కలుగును. చిత్తశుద్ధి కర్మయోగమువల్ల కలుగును. దుఃఖనివృత్తియే మోక్షము.” పుట x/ii

5. ధర్మాద్వైతాలు అంటే కర్మజ్ఞానాలు అన్న అభిప్రాయం తిక్కనగారికి ఉండిఉంటే ఆయన సూటిగా కర్మజ్ఞానపదాలనే ఉపయోగించి ఉండేవాడు. కర్మకు మారుగా ధర్మాన్నీ, జ్ఞానానికి ప్రత్యామ్నాయంగా అద్వైతాన్నీ వాడి అనావశ్యకం అయిన మెలికలు పెట్టి, విషయాన్ని క్లిష్టంచేసి చదువరులను కష్టపెట్టవలసిన అవశ్యకత కానరావడంలేదు. నిజంగా కర్మజ్ఞానాలకు పర్యాయపదాలుగానే ధర్మాద్వైతాలను ఆయన వాడిఉంటే శాంతిత్రయంలో కర్మజ్ఞానాల ప్రసక్తి వచ్చినప్పుడు ఈ పదాలను తప్పక వాడి ఉండేవాడు. భారతగ్రంథం మొత్తంమీద కర్మకు పర్యాయపదంగా ధర్మం, జ్ఞానానికి పర్యాయపదంగా అద్వైతం వాడబడకపోవడం మనం గమనించవలసిఉంది.

6. భారతంలో కర్మజ్ఞానాల ప్రసక్తి ఉందిగానీ, కర్మజ్ఞానాలకు వేరువేరుగా అస్తిత్వంమాత్రం లేదు. కర్మజ్ఞానాలకు సమన్వయాన్నీ ఏకత్వఅనుభవాన్నీ అందిస్తుంది భారతం. అలాగే ప్రవృత్తి నివృత్తి మార్గాలకూ, ఇహపరాలకూ భోగమోక్షాలకూ సమన్వయస్థితిని, అద్వితీయ దర్శనాన్నీ అనుగ్రహిస్తుంది భారతం. కాబట్టి ప్రత్యేకంగా కర్మజ్ఞానాలనే దృష్టిలోపెట్టుకుని భారతాన్ని వ్రాశాడనడం పొసగదు. భారతం మావపుడి కొరకు వ్రాశాడు వ్యాసుడు. మానవుడికి సంబంధించిన అన్ని అంశాలకూ-వెద్దా చిన్నా భేదంలేకుండా-ఇందులో చోటుఉంది. ఆ అంశాల్లో కర్మజ్ఞానాల స్వరూపాన్ని వివరించి వాటి ఏకత్వాన్ని దర్శింపచేయడం కూడా ఒకటి.

భారతాన్ని తొలిసారిగా జనమేజయుడికి వినిపించిన వైశంపాయనుడూ, దాన్ని తెలుగులోనికి అవతరింపచేయడంలో ప్రధాన పాత్రవహించిన తిక్కనగారూ భారతంలో పురుషార్థాలైన ధర్మాధికామమోక్షాలకు సంబంధించిన సమగ్రదర్శనం ఉందీ అని అంటున్నారు. కాబట్టి తిక్కనగారు చెప్పిన ధర్మాద్వైతస్థితికూడా ఆ పురుషార్థాలకు సంబంధించినదే అయిఉండాలి,

నండ్లూరివారి ప్రతిపాదనను గూర్చి :

నండ్లూరివారి వివరణ 'వేదములకూ అఖిలస్మృతినావములకూ' అన్న తిక్కనగారి పద్యాన్ని ఆధారంగా చేసుకొని సాగింది. దానికి పై పద్యంలో “భారతంలో ధర్మాద్వైతస్థితిని సమకూర్చాడు వ్యాసుడు” అని తిక్కనగారు చెప్పారు. మహాభారతం ధర్మాద్వైతస్థితితో ప్రకాశిస్తూ ఉండటంవల్ల ధర్మార్థకామమోక్షాల విషయంలో వాదనచోటులకు నిమగ్న లభిస్తుందని తిక్కనగారి అభిప్రాయం. ఇది ధర్మాద్వైతస్థితితో భారతం వెలుగొందుతూ ఉండటంవల్ల మానవుడికి సిద్ధించే ప్రయోజనం. ఈ ప్రయోజనాన్నే ధర్మాద్వైతస్థితిగా చెప్పడం సముచితమైన సమాధానం కానేరదు.

విప్రతిపన్న ధర్మాలను సమన్వయించి పరమధర్మం బోధిస్తున్నది మహాభారతం. రెండు ధర్మాలకు ఘర్షణ ఏర్పడినప్పుడు దానిలో ఏది పరమధర్మమో నిర్ణయిస్తోంది మహాభారతం అన్నారు వీరు. కొంచెం సూక్ష్మంగా చూస్తూ ముందుకు సాగితే, మరికొంత వెలుగూ, క్రొత్త వెలుగూ ఏర్పడతాయి. రెండు ధర్మాలకు మధ్య సంఘర్షణ ఏర్పడినప్పుడు లోకశ్రేయస్సును దృష్టిలోపెట్టుకుని ఒక ధర్మాన్ని స్వీకరించి రెండవధర్మాన్ని కాదనడం పొసగనిపని. ఇలా తిరస్కరిస్తూపోతే చివరకు ఒకేధర్మం పరమధర్మంగా నిలిచి మిగిలినవి అన్నీ కొట్టివేయబడతాయి. భారతంలో అలాకాక అన్నిధర్మాలూ దేశకాలపాత్రాలనూ సంఘటనలలోని ఔచిత్యాన్నీ అనుసరించి ఆచరణీయాలై పరమధర్మంతో అద్వైతస్థితిని పొందుతున్నాయి.

సాధకుడు ప్రాథమికావస్థలో ఉన్నప్పుడు మాత్రమే అతడికి క్రొత్తగా గోచరమైన ధర్మం పాతధర్మాన్ని కొట్టివేస్తుంది (విజ్ఞానశాస్త్రంలో నేడు కనిపెట్టిన సిద్ధాంతం నిన్నటిదాన్ని కాదంటే నేటిదాన్నే స్వీకరిస్తున్నట్లు). కాని సాధకుడు అస్థితిని

దాటినతర్వాత క్రొత్తగా దర్శనం ఇచ్చిన ధర్మాలూ, పిద్ధాంతాలూ పాతధర్మాలను కొట్టివేయవు. వాటిపై క్రొత్తవెలుగును ప్రసరింప చేస్తాయి. అప్పుడు సమన్వయం ఏర్పడి ధర్మాద్వైతసిద్ధి అబ్బుతుంది. జీవితంలో అన్ని ధర్మాలకూ స్థానం ఉంటుంది. వాటియొక్క పరస్పర సంఘర్షణకు మాత్రం తావుండదు. ఈస్థితినే భారతం ప్రతిపాదిస్తోంది. బ్రహ్మచర్యమే జీవితధ్యేయంగా భావించి అనుష్ఠిస్తున్న జరత్కారుడికి చెట్టుకు ప్రేలాడుతున్న పితృదేవతలు కనబడి మొరపెట్టుకోవడంతో అతడి మనస్సుపై క్రొత్తవెలుగు ప్రసరించింది. అతడు గృహస్థాశ్రమస్వీకారానికి అంగీకరించాడు. అంటే బ్రహ్మచర్యం తప్పనిగాని, గృహస్థాశ్రమం మంచిదనిగాని అతడికి అనిపించలేదు. జీవితంలో బ్రహ్మచర్య గృహస్థాశ్రమాలకు గల స్థానం అతడికి బోధపడింది. ఇక్కడ ఒకధర్మం మరొకధర్మాన్ని కొట్టివేయడంలేదు. క్రొత్తవెలుగును ప్రసరింపచేస్తోంది. ఆ వెలుగులో రెండుధర్మాలూ పరమధర్మంతో అద్వైతసిద్ధిని అనుభవిస్తున్నాయి. భారతం ప్రతిపాదిస్తున్న ధర్మాద్వైతసిద్ధి ఇలాంటిది. ఈ అంశం ముండు ముందు ఇంకా వివరించబడుతుంది.

మొత్తంమీద నంధూరివారు తిక్కనగారి భారతావతారికను తమ మనఃపీఠంపైకి అవతరింపచేసుకుని ధర్మాద్వైతసిద్ధినిగూర్చి దార్శనికంగా వివరించడానికి ప్రయత్నించారు. అవతారికనువదలి పండితమార్గంలో తిక్కనగారిని వివరించడానికి ప్రయత్నించడంకన్నా, అవతారికనే సూక్ష్మదృష్టితో అధ్యయనం చేస్తే తిక్కనగారు బోధపడగలరు అన్న రాచబాటను వేశారు. ఆ రాచబాటలో ఇంకా ప్రయాణం కొనసాగిస్తే తిక్కనగారి హృదయానికి చేరువ కాగలమనిపిస్తుంది.

ధర్మాద్వైతస్థితి -

సిద్ధాంతప్రతిపాదన

మానవుడు సృష్టిలోని భాగం. సృష్టిలోని భాగమైన మానవుడు సృష్టిశ్రమంతో శ్రుతి కుదుర్చుకున్నప్పుడు అనుభవానికి వచ్చేదే అద్వితీయస్థితి. అట్టి శ్రుతిని కుదుర్చుకునేటందుకు అతడికి అందిన సాధనమే అతడి శరీరం. శరీరాన్ని ధరించిన మానవుడినుంచి వ్యక్తం అయ్యేవి ధర్మార్థకామాలు.

మానవుడినుంచి వ్యక్తం అవుతున్న ధర్మం వర్ణాశ్రమాల నిర్వహణ రూపంలో ఉంటుంది. వర్ణం అంటే అతడి స్వభావం. ఆ స్వభావంనుంచి దిగివచ్చేవి అతడి గుణకర్మలు.¹ ఆశ్రమం అంటే స్థితి. మానవుడి శరీర పరిణామాన్నిబట్టి దర్శించబడే స్థితులే ఆశ్రమాలు. అవే బ్రహ్మచర్య, గృహస్థ, వానప్రస్థ, సన్న్యాసాశ్రమాలు. మానవుడు తన స్వభావంనుంచి దిగివస్తున్న గుణకర్మలను తన శరీర పరిణామదశలతో తగిన రీతిలో జతపరుచుకొని ఆ స్వధర్మంతో లోకాన్ని అర్పించాలి.

1. "చాతుర్వర్ణ్యం మయా సృష్టం గుణకర్మ విభాగః" - భగవద్గీత - 4-13

స్వధర్మాచరణవల్ల మానవుడికి సమకూరే ధనధాన్యాది వస్తుసంపదలే అర్థం. శరీరంతో ఉన్న మనిషికి ఆవశ్యకమైన సుఖ భోగాలే కామం. అర్థకామాలను స్వధర్మనిర్వహణకు పరిపాక్షికాలుగా స్వీకరిస్తూ విశ్వరూపంలో ఉన్న అంతర్యామిని అర్చించినా గినప్పుడు మానవుడు అనుభవించేదే ధర్మాదైవతస్థితి. ఈ అర్చనలో మానవుడి జీవితంలోని వివిధదశల్లో వ్యక్తం అవుతున్నట్లు కనిపిస్తున్న వర్ణాశ్రమ ధర్మరూపాలకు సృష్టిధర్మంతో శ్రుతికుదిరి అద్వితీయస్థితి అనుభవానికి వస్తుంది. ఈసత్యాన్నే శ్రీకృష్ణుడు ఇలా విశదీకరించాడు :

“యతఃప్రవృత్తి ర్భూతానాం యేన సర్వ మిదం తతమ్ |
స్వీకర్మణా తమభ్యర్చ్య సిద్ధిం విదతి మానవః” ||2

జీవరాసుల స్వభావం ఎక్కడనుంచి పుడుతోందో దేనిచేత సృష్టి అంతా నిండి ఉందో, అది తనకు ప్రసాదించిన స్వభావంనుంచి దిగివస్తున్న గుణకర్మలతో దానినే అర్చించి మానవుడు సిద్ధిని పొందుతున్నాడు.

విశ్వరూపంగా వ్యక్తం అవుతున్న అంతర్యామేగదా మానవుడికి తాను మానవుణ్ణి అనే ప్రత్యేకమైన గమనికనీ, ఆ గమనికకు తగ్గ శరీరాన్నీ, దానిద్వారా వ్యక్తంఅయ్యే స్వధర్మాన్నీ. ఆ స్వధర్మాన్ని నిర్వహించగల సామర్థ్యాన్నీ ప్రసాదించింది ! ఆ అంతర్యామి ప్రసాదించిన స్వధర్మంతో తోడి జీవుల రూపంలో వ్యక్తం అవుతున్న ఆ అంతర్యామినే సేవించగలిగినప్పుడు మానవుడిచే వివిధ స్థితుల్లో అనుష్ఠింపబడుతున్న సకల ధర్మాలకూ అద్వితీయస్థితి సిద్ధిస్తుంది.

ఈసత్యాన్నే వ్యాసభగవానుడు భాగవతంలో మరొకసారి గుర్తుచేస్తూ “ధర్మంబునకు భక్తి ఫలంబు, పురుషులు వర్ణాశ్రమ

ధర్మభేదంబులం జేయు ధర్మంబునకు మాధవుండు సంతోషించుటయే సిద్ధి"ని అని నిర్ధారించి చెప్పాడు. లోకరూపంలో వ్యక్తం అవుతున్న ఏకైకమూర్తిని స్వధర్మంతో అర్పించినపుడు 'అతడు' సంతోషించి అనుగ్రహించేదే అద్వితీయస్థితి. అదే సిద్ధి అన్నది వ్యాసుడిసందేశం.

ఈధర్మద్వైతస్థితిని అనుభవించడమే మానవ జీవితానికి పరిపూర్ణత అని తెలిసి దానిని అనుభవించగోరిన మానవుణ్ణి ఉద్దేశించి వ్యాసుడు అనుగ్రహించినదే మహాభారతం. దీనిలో ధర్మార్థకామాల స్వరూపస్వభావాలు ఉదాహరణ పూర్వకంగా ఉపదేశించబడ్డాయి. ధర్మార్థకామాల సక్రమ నిర్వహణనుంచి వ్యక్తం అయ్యే తురియపురుషార్థమే మోక్షం లేక ధర్మద్వైతస్థితి. కాబట్టి ధర్మార్థకామాల నిర్వహణలో లోతుపాతులు తెలుసుకొని కాశలాన్ని సాధించకపోతే ధర్మద్వైతస్థితి కోరికగా మాత్రమే మిగిలిపోతుంది. శ్రుతిస్మృతులు ధర్మార్థకామాలను గూర్చి సూచిస్తున్నాయి. నిర్వచిస్తున్నాయి. నదిలో ఈత నేర్చుకోవాలి అనుకోనే వాడికి ఈత అంటే ఇదీ అని చెబితే బోధపడుతుండేమోగానీ, ఈత మాత్రం రాదు. ఈత రావాలి అంటే ఈత నేర్పేవాడు కావాలి. ధర్మార్థకామాల నిర్వహణలో అలాంటి ఆచరణాత్మకం అయిన చేయూతను ఇవ్వడం కోసమే వ్యాసుడు భారతాన్ని రచించింది. ఈ ఇతిహాసాన్ని శ్రద్ధతో చదవడం ప్రారంభించిన వ్యక్తికి ధర్మార్థకామాల నిర్వహణలో ఆ వ్యక్తి కొన్ని వేల జన్మల్లోగాని పొందలేని అనుభవాన్ని వ్యాసుడు అవలీలగా అందిస్తాడు. మనస్సుపైట్టి భారతం చదువుకొన్న వ్యక్తికి జీవితంలోని సత్యం కరతలామలకం అవుతుంది.

వర్ణం అంటే ఏమిటి? అది నరుల్లో ఎలా పనిచేస్తూఉంటుంది? గుణకర్మలసాయంతో దానిని ఎలా గమనించుకోవాలి? గమనించు

కొని ఎలా ఆచరించుకోవాలి? ఆచరణలో గతితప్పితే ఎలాంటి దుష్ఫలితాలు ఎదురవుతాయి? గతితప్పకుండా కొనసాగాలంటే మార్గం ఏమిటి? - మొదలైన అంశాలన్నీ అవగతం అవుతాయి.

అలాగే ఆశ్రమం అంటే ఏమిటి? చతురాశ్రమాల స్వరూప స్వభావాలు ఏమిటి? గృహస్థాశ్రమం యొక్క పవిత్రతా సార్థకతా ఏమిటి? ముక్తులైన పెద్దలు కూడా చతురాశ్రమాల్ని ఎందుకు నిర్వహిస్తున్నారు? ఒకవేళ ఆవశ్యకత లేనివారు నిర్వహించకపోతే దోషం-అవుతుందా? - మొదలైన అంశాలన్నీ బోధపడతాయి.

వర్ణాశ్రమ ధర్మనిర్వహణ కోసం అయిన స్వధర్మాచరణతో అర్థకామాలను ఎలా అనకలుపుకోవాలి? అర్థకామాలను స్వధర్మానికి పరిపోషకంగా నడుపుకున్నప్పుడు ఎలాంటి దివ్యస్థితి అనుభవానికి వస్తుంది? స్వధర్మంచేత అర్థకామాలకు ఊడిగం చేయించినపుడు ఎలాంటి దుర్భరస్థితి అనుభవించవలసి వస్తుంది? - మొదలైన అంశాలు అర్థం అవుతాయి.

దాంపత్యధర్మ స్వరూప స్వభావాలు ఏమిటి? అది ఎలాంటి పరిణామాన్ని చెంది వివాహవ్యవస్థ రూపుకట్టుకొంది? ఆచరింపబడు తున్న వివిధవివాహాల విషయంలో గ్రహించవలసిన మెలకువలు ఏమిటి? దాంపత్యధర్మనిర్వహణలో సూక్ష్మదృష్టిని ప్రసరింపచేసి నపుడు దర్శనం ఇచ్చే పాత్రివ్రత్యంయొక్క పరిపూర్ణ స్వరూపం ఏమిటి? సత్సహగమనం మొదలైన సంప్రదాయాలు ఎలా రూపు కట్టుకున్నాయి? ఆ సంప్రదాయాల నిర్వహణలో మానవుడు చూపించవలసిన విశేషం ఎలాంటిది? - మొదలైన అంశాలు అవగాహనకు వస్తాయి.

ధర్మార్థకామాల నిర్వహణలో మానవుడు చూపవలసిన కాళం ఎలాంటిది? దేహంతో ఉన్న మానవుడు ఆ దేహాన్ని ఎలా

ఉపయోగించుకోవాలి? ఇంద్రియాల్లోకి చెదిరిపోయినపుడు మానవుడు ఎలాంటి బద్ధస్థితిని అనుభవిస్తాడు? ఇంద్రియాలనుంచి మనస్సుకూ, మనస్సునుంచి బుద్ధికి, బుద్ధినుంచి తనలోకి తానూ చేరుకొన్నప్పుడు ఎలాంటి ముక్తస్థితి అనుభవానికి వస్తుంది? అలా తనలోకి తాను చేరేందుకు తాను తానుగా నిలబడగలిగేటందుకు మానవుడు ఎటు వంటి సాధన చేయాలి? - మొదలైన అంశాలన్నీ ఉపదేశింపబడతాయి.

ముక్తస్థితిలో నిలిచిన మానవుడి కర్తవ్యం ఏమిటి అన్న ప్రశ్నకు లోకసామాన్యమైన సమాధానం ఆస్థితి లభించడమే గమ్యం గనుక, ఆ తర్వాత ధర్మాచరణకు ప్రసక్తి లేదా అని. కాని మహాభారతం ముక్తస్థితిలో నిలచిన వ్యక్తిమాత్రమే స్వధర్మాచరణలో మెలకువను చూపగలడనీ, తనపాత్రకు పరిపూర్ణమైన న్యాయం చేకూర్చగలడనీ చెబుతుంది. బద్ధస్థితిలో ఉన్నప్పుడు ధర్మార్థకామాల ఎడల తన సంస్కారాన్ని బట్టి మానవుడు ప్రవర్తిస్తాడు. అతడు అనుకొన్నట్లుగా ధర్మార్థకామాల నిర్వహణ జరగాలని తాపత్రయ పడతాడు. ముక్తస్థితిలో నిలచిన వ్యక్తి అలాకాక, ధర్మార్థకామాల స్వరూప స్వభావాలను దర్శిస్తాడు. విశ్వరూపంలో జరుగుతున్న యజ్ఞాన్ని దర్శించి ఆ యజ్ఞం తననుంచి ప్రసారం చేస్తున్న స్వధర్మాన్ని ఆయజ్ఞానికి అనుగుణం అయిన రీతిలో మలచుకొని యజ్ఞార్థంగా నిర్వహిస్తాడు.*

* పరమపురుషుణ్ణి పశువుగా బంధించి, దేవతలు యజ్ఞంచేయడంవల్ల ఈసృష్టి రూపుకట్టుకుంటోందనీ, ఈసృష్టి ఆ పరమపురుషుని వ్యక్తరూపమే అనీ పురుషసూక్తం వివరిస్తోంది. దేవతలు నిర్వహించే సృష్టియజ్ఞాన్ని మరింత విపులంగా వర్ణిస్తుంది కతవత్ప్రబాహ్మణం.

(చూ. అనుబంధం - 4)

బద్ధస్థితిలో ఉన్నవాడు కర్మలకు అంటుకొంటాడు. ముక్తస్థితిలో ఉన్నవాడు కర్మలకు అంటుకోడు.⁴ బద్ధస్థితిలో ఉన్నవాడు ఘోషేషతో కర్మల్ని ఆచరిస్తాడు. ముక్తస్థితిలో ఉన్నవాడు ఫలాల్పై దృష్టి లేక యజ్ఞాధంగా ఆచరిస్తాడు.⁵ బద్ధస్థితిలో ఉన్నవాడు సుఖదుఃఖాది ద్వంద్వాలకు లోను అవుతాడు. ముక్తస్థితిలో ఉన్నవాడు ద్వంద్వాలకు అతీతుడై సర్వత్రా సమత్వాన్ని కలిగి ఉంటాడు.⁶ బద్ధస్థితిలో ఉన్నవాడు కర్మాచరణలో చిక్కుకుంటాడు. ముక్తస్థితిలో ఉన్నవాడు కర్మాచరణలో కాశలాన్ని చూపుతాడు.⁷

యోగి అయినవాడు ఎలా ఉండాలి. వివరిస్తూ తాను ఎలా ఉంటున్నాడో ఇలా చెబుతున్నాడు కృష్ణుడు: “ఈ మూడు లోకాల్లోనూ నేను చేసితీరాలన్న పని వదీలేదు. ఏదైనా ఆచరించి నేను పొందగోరేదీ వదీలేదు. నేను పొందనిదీ వదీలేదు. అయినప్పటికీ నేను కర్మణ్ణి నిరంతరం వర్తిస్తూనే ఉన్నాను”⁸. తనస్థితిలో నిలబడి తనవలె స్వధర్మాన్ని ఆచరిస్తూ తనతో అద్వైతస్థితిని అనుభవించ మని కృష్ణుడి ఉపదేశం. అతడు ఇంకా ఇలా అంటున్నాడు : “తెలియనివారు ఫలితాలకోసం ఎంతపట్టుదలతో పనిచేస్తున్నారో యోగులైనవారు ఫలితాలపై ఆసక్తిని విడిచి అంతపట్టుదలతోనూ లోకశ్రేయస్సుకై పనిచేయాలి.”⁹

4. “కర్మాదనక్త సుకతం కార్యం కర్మ మూచర” - భగవద్గీత - 3-19.

5. యుక్తః కర్మఫలం త్యక్త్వా తాన్విహపౌనోతి నైష్ఠికీమ్ |

అయుక్తః కామకారేణ పతే సక్తో నిబధ్యతే || భగవద్గీత - 5-12

6. “తేద్యస్యమోహవిర్ముక్తా భజంతే మాం దృఢవ్రతాః” || భగవద్గీత - 7-28

7. “.....యోగః కర్మసు కౌశలమ్ ||” భగవద్గీత - 2-50.

8. సజ్జీవోహం న కర్మభ్యం త్రిమలోకేషు కించన |

నానాత్మోమహాప్రవృత్త వర్త ఏవ చ కర్మణి || భగవద్గీత - 3-22

9. సక్తాః కర్మ బద్ధవిద్వాంసో యథా కుర్వన్తి భారత |

సౌఖ్య ద్విధాన్యం నైవానక్త శ్చిక్తిర్న రోకనన్యహమ్ || భగవద్గీత - 3-26

బంధస్థితిలో ఉన్నవాడు స్వధర్మాన్ని తాను నిర్వహిస్తున్నానన్న అహంకారాన్ని కలిగి ఉంటాడు. యోగస్థితిలో ఉన్నవాడు కర్మలన్నీ ప్రకృతినుంచి పుట్టిన త్రిగుణాల ప్రేరేపణచే జరుగుతున్నాయనీ, ఈ గుణాలే కర్మాచరణానికి కర్తలుగాని ఈ గుణాలుగల వ్యక్తులుకారనీ గ్రహించి¹⁰, తాను చేస్తున్నానన్న అహంకారాన్ని ఆరోపించుకోకుండా తనలో వ్యక్తం అవుతున్న స్వభావాన్నీ, ఆస్వభావంనుంచి దిగివచ్చే గుణకర్మలన్నీ దర్శించి యజ్ఞార్థంగా వాటి నిర్వహణ జరిగేట్లు చూస్తాడు. ఆస్థితిలో ఉన్న వ్యక్తి వర్ణాశ్రమ ధర్మరూపమైన స్వధర్మాన్ని అనుష్ఠిస్తున్నపుడు జీవితంలోని వివిధ దశల్లో అతడినుంచి వ్యక్తం అయ్యే సకలధర్మాలకూ అంతర్యామితో అద్వైతస్థితి సిద్ధిస్తుంది. ఈస్థితిలో నిలిచేట్లు చేసి అర్జునుడిచేత స్వధర్మాన్ని నిర్వహింపచేసేటందుకే సంగ్రామం నడుమ గీతను ఉపదేశించాడు కృష్ణుడు. కృష్ణుడి కరుణవల్ల మోహం తొలగిన అర్జునుడు ముక్తస్థితిలో నిలిచి లోకహితంగా స్వధర్మాన్ని అనుష్ఠించాడు. తాను యుద్ధం చేస్తున్నానన్న అహంకారాన్ని విడిచి తననుంచి క్షత్రియధర్మం వ్యక్తం అవుతోందనీ, అది లోకంలో జరుగుతున్న ధర్మసంస్థాపన కార్యక్రమానికి సమర్పించబడాలనీ కృష్ణుడి వెలుగులో దర్శించి సమర్పించాడు. తననుంచి ధర్మాచరణ జరుగుతుండగా తాను పరమపురుషుడితో అద్వైతస్థితిని అనుభవించాడు.

కృష్ణుడు అనుగ్రహించిన ఈ దివ్యస్థితిని సామాన్యమానవుడికి ఒంటబట్టేట్లు చేయడానికే వేదవ్యాసుడు కృష్ణసందేశాన్ని హృదయంగాచేసి మహాభారత శరీరనిర్మాణం కావించాడు. ఈ దివ్యస్థితికే తిక్కనగారు ధర్మాదైత్యస్థితి అని పేరుపెట్టారు.

ముక్తస్థితిలో నిలిచిన మానవుడు తననుంచి వ్యక్తం అవుతున్న స్వధర్మాన్ని లోకహితంగా ఆచరిస్తాడనీ, ఆస్థితిలో అతడినుంచి

10. "గుణావర్తన ఇత్యేవ యోగవత్సతే" - భగవద్గీత - 14-25.

వ్యక్తం అయ్యే సకలధర్మాలకూ అంతర్యామితో అద్వైతస్థితి లభిస్తుందనీ శ్రీకృష్ణ కృష్ణద్వైపాయనులు నొక్కిచెబుతున్నారు. వ్యాసుడు భారతాన్ని రచించింది ఈసత్యాన్ని బోధపరచడానికే అని దర్శించిన తిక్కనగారు, వ్యాసుడి ఉపదేశంలోని విశిష్టతను సామాన్యులకు సువ్యక్తం చెయ్యడానికి భారతోపదేశానికి ధర్మాద్వైతస్థితి అని నామకరణం చేశారు.

సాధారణంగా లోకంలో అద్వైతస్థితి అనగానే కలిగే భావం ఏమంటే, అస్థితిలో జీవుడు దేవుడితో ఐక్యం అవుతాడు. ఇక అక్కడ మనం ఎరుగున్న తాకిత వ్యవహారాలకుగానీ, ధర్మాచరణాలకు గానీ తావుండదు. ఇదంతా ఇహలోకం. అద్వైతస్థితిలో జీవి అనుభవించేది ఇహలోకసంబంధికాదు. అప్పుడు ఈ ఇహలోక కార్యక్రమాల ప్రసక్తి ఉండదూ అని. ఈవిధమైన భావనతో ఉన్న లోకం భారతం అద్వైతస్థితిని బోధిస్తోందీ అంటే తాము అనుకొన్న అద్వైతస్థితినే అనుకోవచ్చు. అదికాదనీ, భారతం బోధిస్తున్నది ధర్మాద్వైతస్థితి అనీ తిక్కనగారు స్పష్టంచేయూల్పించింది. ఈ ఉద్దేశంతోనే మహాభారతం ధర్మార్థకామాల విషయంలోనేకాక మోక్షధర్మం విషయంలోనూ మూడల అవుతోందని తిక్కనగారు నొక్కి చెప్పారు. మోక్షం అంటే మనం కలిగించుకున్న అభిప్రాయాలనూ, ఊహించుకొంటున్న భావాలనూ భారతంయొక్క వెలుగులో సరిచూసుకొని ధర్మాద్వైతస్థితిలో మానవుడు స్థిరపడవలసి ఉంటుందని తిక్కనగారి ఉద్ఘాటన.

కృష్ణుడినుంచి ఉపదేశం పొందిన అర్జునుడు ముక్తస్థితిలో నిలిచి తననుంచి వ్యక్తం అవుతున్న సకలధర్మాల అద్వైతస్థితిని అనుభవించాడు.

యుద్ధానంతరం విరక్తుడై రాజ్యాన్ని వద్దన్న ధర్మజ్ఞుణ్ణి మహర్షులూ, కృష్ణుడూ మందలించారు. కృష్ణుడు ధర్మజ్ఞుణ్ణి చక్రవర్తిని చేసి భీష్ముడిబోధతో అతడు ధర్మాదైవతస్థితిలో సిరపడేలాగున చూశాడు.

లోకహితనిష్ఠతో భారతాన్ని అనువదింపదలచిన తిక్కన గారికి హరిహరనాథుడు ప్రత్యక్షమై తిక్కనగారు కోరిన ప్రకారం ముక్తినిచ్చి ఆపైన ఆయనకుంచి ధర్మాదైవతస్థితిలో భారతరచన జరిగేటట్లు అనుగ్రహించాడు.

వ్యాసుడు ధర్మాదైవతస్థితిలో నిలిచి ధర్మాదైవతస్థితో కూడిన భారతాన్ని లేఖ్యమైన ఆమూల్యంగా రచించాడు. దాన్ని అనువదింపగోరిన తిక్కనగారికికూడా ధర్మాదైవతస్థితి అనుగ్రహింప బడింది. భారతం మనస్సుపెట్టి చదివినవారికి వ్యాసుడు వివరించిన స్థితి, తిక్కన పొందినస్థితి అయిన ధర్మాదైవతస్థితి తప్పక సిద్ధిస్తుంది.



ధర్మం

పురుషార్థాలలో ధర్మం అంటే స్వధర్మమని అర్థం. స్వధర్మం మానవుడి స్వభావాన్ని బట్టి నిర్ణయమవుతుంది. మానవుడి స్వభావం నుంచి, అతనియొక్క గుణగర్భాలు వ్యక్తమవుతూ ఉంటాయి. దానిని బట్టి అతని వర్ణం నిర్ణయమవుతుంది. ఆ వర్ణధర్మాన్ని లోకహితంగా అనుష్ఠించడమే అతడి కర్తవ్యం.

జీవిస్వభావాన్ని బట్టి వర్ణం నిర్ణయమైనట్లే వయస్సుతో మారుతున్న దేహంయొక్క స్థితులను బట్టి నాలుగు ఆశ్రమాలు వ్యక్తిజీవితంలో చోటుచేసుకుంటున్నాయి. అవే బ్రహ్మచర్య, గృహస్థ, వానప్రస్థ, సన్న్యాస ఆశ్రమాలు. వయస్సుయొక్క స్వభావాన్ని బట్టి వ్యక్తిజీవితంలో ఈనాలుగు అవస్థలను పెద్దలు దర్శించారు మానవుడు తన వర్ణధర్మాన్ని ఈనాలుగు ఆశ్రమాలతో అనకలుపుకొని అనుష్ఠించాలి. ఈ వర్ణాశ్రమధర్మాల నిర్వహణమే స్వధర్మం. అదే పురుషార్థాలలోని ధర్మం. ఈ వర్ణాశ్రమాల స్వరూపస్వభావాన్ని వివరించి, మహాభారతం ధర్మాద్వైతస్థితిని ఎలా బోధపరుస్తున్నదీ కొంచెం వివరంగా చూద్దాం.



III. స మ్య గ్వి అ స న ం

ధ ర్మం

వర్ణధర్మాలు - ధర్మాదైవతస్థితి

అశ్రమధర్మాలు - ధర్మాదైవతస్థితి

అర్థకామాలు - ధర్మాదైవతస్థితి

వాంఛత్యధర్మం - ధర్మాదైవతస్థితి

మోక్షధర్మం - ధర్మాదైవతస్థితి

వరుడు - నాలుగుపశులు

రక్షణ - శిక్షణ

ధర్మాదైవతమూర్తులు

వర్ణధర్మాలు-ధర్మాద్వైతస్థితి

ఆధునికుల్లో చాలామంది, సనాతన సంప్రదాయంతో పరిచయం లేక, వర్ణం, కులం ఒక్కటేనని పొరపడుతుంటారు. ఎవరినైనా పరామర్శించేటప్పుడు 'మీది ఏ వర్ణం? ఏ కులానికి చెందినవారు?' అని ప్రశ్నించడంలో వర్ణాన్ని, కులాన్ని పర్యాయపదాలుగా నాడుతూ ఉంటారు. తాము సంప్రదాయబద్ధులమని నమ్మేవారిలో కొందరు వర్ణాలు వాలుకేననీ, వృత్తులనుబట్టి ఏర్పడిన కులాలు ఎన్నయినా ఉండవచ్చుననీ వివరిస్తున్నారు. ఈ వివరణకు ఒప్పుకుని 'బ్రాహ్మణుడి, అసలీవర్ణాల విభాగం మొట్టమొదట ఎలా జరిగింది? వాటియొక్క స్వరూప స్వభావావేమిటి?' అని ప్రశ్నిస్తే, సంప్రదాయ బద్ధులయినవారిలో అధికసంఖ్యాకు లిచ్చే సమాధానాలు ఈ క్రింది విధంగా ఉన్నాయి.

1. బ్రహ్మ తననుంచి వేదధర్మాన్ని నిర్వహించేటందుకు బ్రాహ్మణుల్ని, ఆ ధర్మాన్ననుసరించి, రక్షించి, పోషించేటందుకు క్షత్రియుల్ని, ఆ ప్రజలకు సంపదనుత్పాదించి, వినిమయం చేయడానికి వైశ్యుల్ని, ఈ మూడు వర్ణాలవారినీ తమ కర్మాచరణంతో సేవించేటందుకు శూద్రుల్ని వేరువేరుగా సృష్టించాడని ఒక అభిప్రాయం.

దీనికి బాధకమైన ప్రశ్న ఒకటి ఉంది. బ్రహ్మ నిజంగా ఇలాగే స్వచ్ఛించి ఉంటే, వేదధర్మాన్ని ఎరగకుండా జీవిస్తున్న ఇతరుల జాతుల వారిని - ఉదాహరణకు, యూరపుఖండవాసులు, అమెరికా వారు, అరేబియా దేశస్థులు మొదలైనవారిని - బ్రహ్మ ఎందుకు విడిచి పెట్టాడని ప్రశ్న వస్తుంది. దీనికి వైవిధ్యంగా వివరించే సంప్రదాయ బద్ధుల దగ్గర సమాధానం దొరకదు. నిజంగా వ్యాసాది మహర్షులూ వేదమూ నరుడికి ప్రమాణమైతే, ఈ మధ్యకాలపు సంప్రదాయ మండితుల అభిప్రాయంలో చాతుర్వర్ణ్యాన్ని గూర్చి పొరపాట్లు ఉన్నాయని చెప్పక తప్పదు.

2. మనువు మొదట భారతదేశంలోని జనాన్ని గణవిభజన చేసి, వారివారి వృత్తుల్ని బట్టి చాతుర్వర్ణ్యాన్ని ఏర్పరిచాడని ఒక అభిప్రాయం. ఇదే చాతుర్వర్ణ్యవ్యవస్థకు ప్రారంభమైతే మనువు దేశంలోఉన్న జనాన్ని అందరినీ నిశ్చేషంగా యిట్లా విభజించాడా? అది సాధ్యమా? అయితే, ఆ విభజనకు ముందున్న వారి చుట్టరికాలు ఎలా తెలిపోయాయి? కుటుంబాలన్నీ ఒక్కసారిగా వేరయిపోయి, అచ్చులు పోసినట్లుగా నాలుగు వర్ణాలుగా భారతీయులందరూ సర్దుకున్నారా? అది సహజమా? - ఈ ప్రశ్నలకు సరైన సమాధానం లేదు. గనుక ఈ అభిప్రాయంలో కూడా విప్రతిపత్తి ఉండితీరాలి.

3. ప్రాచీనశాస్త్రకారులు తమ శాస్త్రాలలో గ్రహాలకూ, ద్రవ్యాలకూ, పశుపక్ష్యాదులకూ కూడా చాతుర్వర్ణ్యధర్మాన్ని వర్ణించారు. ఉదాహరణకు జ్యోతిషశాస్త్రంలో గురుశుక్రలు బ్రాహ్మణగ్రహాలు. రవీశుక్రలు క్షత్రియగ్రహాలు. బుధచంద్రులు వైశ్యగ్రహాలు. శని శూద్రగ్రహం. 1 అలాగే అగదనారాయణీయ విషతంత్రమనే సర్వ

1. విప్రతిపత్తి: బుధ గురు శుక్రార్కే ।

శాస్త్రవేత్తల వేర్వేరు అభిప్రాయాలు - బృహజ్జోతకమ్ - 2-7.

గురుక్షత్రి విప్రవర్ణకమార్కే క్షత్రియాద్విజ్ఞ

శనిశూద్రవేత్తవర్ణకమార్కే శనిశూద్రోద్విజ్ఞోత్తమః - బృహత్పరాశరహోర-3-22,

శాస్త్రంలో సర్వాల్లో వర్ణవిభాగం ఉన్నట్లుగా చెప్పబడింది. ఆ శాస్త్రంలో ఇలాఉంది - నాగజాతుల్లో శిరస్సుల ఆకారాన్ని బట్టి పదిజాతులు. అందులో ఒక్కొక్కదానిలో ఎనిమిది ఉపజాతులు. అందులో ఒక్కొక్కదానిలో మూడు విధాలుగా ఏర్పడుతాయి. ఆ నాగాలన్నీ బ్రాహ్మణ తుత్త్రియ వైశ్య శూద్ర లక్షణాలు కలిగి జంటలుజంటలుగా తిరుగుతూ ఉంటాయి.2ి అలాగే లోహలోలో కూడా చాతుర్వర్ణ్యం చెప్పబడింది. రాగి, తగరం బ్రాహ్మణధర్మం గల లోహాలు. వెండి, బంగారం తుత్త్రియలోహాలు. సీసం, ఇనుము శూద్రలోహాలు.3ి పాదరసం వైశ్యధర్మంగల లోహమని చెప్పబడింది. ఈ విధంగా సృష్టియందు గల సకల జీవకోటిలో సృష్టియజ్ఞాన్ని నిర్వహిస్తున్న వివిధ ప్రజల్లో ఈనాలుగు వర్ణాల విభాగం పనిచేస్తున్నట్లు ద్రవ్యతైన పెద్దలు ఘంటాపథంగా చెబుతున్నారు.

వర్ణవిభాగం నేపథ్యంలో ఉన్న సత్యాన్ని దర్శింపజేసి రజోగుణప్రవృత్తి గలవారికి “మన పెద్దలు కులతత్త్వం, తలకెక్కి, నరులతో సరిపెట్టక జంతువుల్లో, గ్రహాల్లో, చివరకు లోహాల్లో కూడా ఈ కులతత్త్వాన్ని చొప్పించా”రని ఆవేశపడటానికి అవకాశం ఉంది. ఆ ఆవేశంతో వర్ణవిభాగంయొక్క పూర్వాపరాలను చూడగలిగే ఓపికను వారు కోల్పోతున్నారు. పెద్దలు ఈ విభాగాన్ని శాస్త్రాల్లో అంతటా వివరిస్తున్నప్పుడు మనదృష్టిని కట్టిపెట్టి, వారి దృష్టిలో ఈవిభాగం ఎలా జరిగిఉంటుందో తెలుసుకోవడానికి ప్రయత్నించడం సత్యాన్వేషియొక్క కర్తవ్యం.

2. దశాష్ట పంచత్రిగణ శతమూర్ధాన్వితాః క్రమాత్ ।

ఏషా న్మహి విశౌ క్షూద్రౌ ద్ద్వౌ నాగేషు కీర్తితౌ ॥

— నారాయణీయ అగదతంత్రము 2-4.

3. తామ్రం విప్రం హేమభూభృత్ తథా రజతమేవచ ।

నాగం వైప్రం క్షూద్రౌ సీసాయ సీమతౌ ॥

నాగార్జున రసతంత్రవ్యాఖ్య (కుణపనాగుడు) 17-58.

4. సృష్టియే తన స్వరూపంగా కల విశ్వరూపుడైన విరాట్పురుషుని ముఖంనుంచి బ్రాహ్మణులూ, బాహువులనుంచి రాజన్యులూ, తొడలనుంచి వైశ్యశ్రేష్ఠులూ, పాదాలనుంచి శూద్రకులాలూ ఘట్టారని కొందరు వేదాన్ని వివరిస్తున్నారు. ఇలా వివరిస్తున్నవారిలో ఈ అంశాన్ని నమ్ని ప్రవచిస్తున్న పండితులూ ఉన్నారు. సమృద్ధి విమర్శిస్తున్న పాపకలూ ఉన్నారు. విమర్శిస్తున్నవార, దేహభాగాలనుంచి మానవులు దిగివచ్చారనడం అసంబద్ధమూ, అనాగతకమూ అయిన ఊహ అంటున్నారు. నమ్ని ప్రవచిస్తున్నవారు, లేదు, అలాగే దేహభాగాలనుంచి దిగివచ్చారని మంకుపట్టు పడుతున్నారు. నిజానికి, పురుషసూక్తంలోని ఈమంతానికి ఇదే అర్థమయితే, పాశ్చాత్యులూ మొదలైనవారు విరాట్పురుషుని దేహంనుంచి దిగిరాలేదనీ, సృష్టికన్నా ముందే వాళ్ళు వేరే కాపురం పెట్టుకున్నారనీ అంగీకరించవలసి ఉంటుంది. అదీగాక, సృష్టి ఆదిలో విరాట్పురుషుడినుంచి నాలుగు వర్గాలతో నరులే ముందు ఘట్టారా? పంచభూతాలు మొదలైనవి ఘట్టలేదా? - అనే ప్రశ్నకు వీళ్ళకు సమాధానం దొరకదు.

కొంచెం నిదానించి చూస్తే, పురుషసూక్తానికి మనం చెప్పుకుంటున్న వ్యాఖ్యానానికి, ఆ సూక్తంలో వివరించబడ్డ సత్యానికి చాలా అంతరం ఉందని తెలుస్తుంది. ఆ సూక్తంలోని క్రమం ఇలా ఉంది: "విరాట్పురుషుని ముఖంనుంచి బ్రాహ్మణులూ, బాహువులనుంచి రాజన్యులూ, తొడలనుంచి వైశ్యశ్రేష్ఠులూ, పాదాలనుంచి శూద్రులూ దిగివచ్చారు. 'అతని మనస్సునుంచి'

4. బ్రాహ్మణోఽన్య ముఖమాసీత్ బాహు రాజన్యః కృతః ।

ఈరూ కదవ్యాయైవైశ్య పద్భ్యగ్ం శూద్రోఽజాయత - పురుషసూక్తమ్.

చంద్రుడు దిగివచ్చాడు. కన్నులనుంచి సూర్యుడు వ్యక్తమయ్యాడు. ముఖంనుంచి ఇంద్రుడూ, అగ్ని దిగివచ్చారు. ప్రాణంనుంచి వాయువు వ్యక్తమైంది.”⁵ “ఆపురుషుని నాభినుంచి అంతరిక్షం పుట్టింది. శిరస్సునుంచి ద్యులోకం వర్తించింది. పాదాలనుంచి భూమి, చెవులనుంచి దిక్కులూ వ్యక్తమయ్యాయి. ఈవిధంగా దేవతలు ఆ సర్వసూతమనబడే యజ్ఞంనుంచి లోకాలను సృష్టించారు.”⁶ - ఈవేదభాగాన్ని పరిశీలిస్తే మానవులకు కలిగే శంకలన్ని తీరిపోతాయి. చాతుర్వర్ణ్యం దిగివచ్చిన తర్వాత విరాట్పురుషుని నుంచి చంద్రుడూ, సూర్యుడూ, ఇంద్రుడూ, అగ్ని, వాయువూ, అంతరిక్షం, ద్యులోకం, భూమి, దిక్కులూ వ్యక్తమైనాయంటే, పైన చెప్పిన చాతుర్వర్ణ్యం సృష్టికి సంబంధించినదనీ, నలులప్రసక్తి అక్కడలేదనీ తేలిపోతుంది. సృష్టియం దంతటా వర్తిస్తున్న ఆ ధర్మాలు సృష్టిలో భాగమైన నుల్లోకూడా వర్తిస్తున్నాయని బోధ పడుతుంది. ఈవర్ణ విభాగం త్రిగుణాల విభాగం వంటిదేననీ, ఈసృష్టి కాలదేశాలుగా, మహాదహంకారాలుగా, పంచభూతాలుగా, తన్మాత్రలుగా, ఇంద్రియాలుగా, దేహం, మనస్సు మొదలైనవిగా ఎలా దిగివచ్చిందో అలాగే నాలుగువిభాగాలైన స్వభావాలుగా కూడా దిగివచ్చిందనీ, అ స్వభావాలే వర్ణాలనబడ్డాయనీ అర్థమవుతుంది. ఆస్వభావాల ననుసరించే గ్రహలోధర్మాలూ, ద్రవ్యాలవిభాగం, సర్వవృత్తికాదుల్లో జాతులూ ఏర్పడుతున్నాయని తెలుస్తుంది.

ఈనాలుగు వర్ణాల స్వభావాలూ త్రిగుణాల కలయికలవల్ల రూపుకట్టుకుంటున్నాయని విష్ణుపురాణం ఇలా వివరిస్తోంది :

1. చంద్రమా మనసోజాతః చక్షూర్వ్యో అజాయత ।

ముఖా దింద్రుగ్నిశ్చ ప్రాణాద్వాయు రజాయత ।

2. నాభ్యో ఆసీ దంతరిక్షం । శిర్షోద్వ్యస్సుచవర్తత ।

పద్భ్యం భూమిర్దిశశ్చోత్రాత్ । తథాలోకాగ్ం అకల్మయన్ ।

— పురుషసూక్తి.

“సృష్టింపదలచిన బ్రహ్మకు మొదట సత్త్వగుణమూర్తియైన రూపం కలిగింది. వానిముఖంనుంచి సత్త్వగుణం ఉద్భవించిన రూపం కలవారై కొందరు సంతతి కలిగారు. రజోగుణాన్ని పొందినవారై వక్షస్థలంనుంచి కొందరు సంతతి కలిగారు. రజస్తమస్సులచే ఉద్భవించినవారై, తొడలనుంచి కొందరు సంతతి కలిగారు. తమస్సు ప్రధానగుణంగా కలవారై పాదాలనుంచి కొందరు పుట్టారు. వీరే వరుసగా బ్రాహ్మణులూ, క్షత్రియులూ, వైశ్యులూ, శూద్రులూ అనే చాతుర్వర్ణాలవారయ్యారు. వీరందరినీ సృష్టియజ్ఞం నిర్వహించేటందుకు సాధనాలుగా బ్రహ్మ సృష్టిచేశాడు.”7

ఈ విధంగా సత్త్వగుణంనుంచి బ్రాహ్మణధర్మం, రజోగుణం నుంచి క్షత్రియధర్మం, రజస్తమస్సుల కలయికవల్ల వైశ్యధర్మం, తమోగుణంనుంచి శూద్రధర్మం రూపుకట్టుతుని, సృష్టియందంతటా వర్తిస్తున్నాయి. మన బంధువుల్లో సూర్యనారాయణమూర్తి ఒకడు ఉన్నాడనుకొందాం. ఆ సూర్యనారాయణుడికీ, ఆ కాశంలో వెలుగుతున్న సూర్యనారాయణుడికీ ఎంత తేడా ఉందో వర్ణంగురించి మనం అనుకొంటున్నదానికీ, సృష్టిలో ఉన్న వర్ణధర్మానికీ అంత తేడా ఉంది.

7. సత్త్వాభిదాయనః పూర్వం సిన్ధుజ్ఞో బ్రహ్మణో జగత్ ।

అజాయస్య ద్విజశ్రేష్ఠ సర్వోద్రిక్తా మభాత్ ప్రజాః ॥

వక్షసో రజసోద్రిక్తాస్తథాఽన్యో బ్రహ్మణోఽభవన్ ।

రజసా తమసా వైవ సముద్రిక్తాస్తథోయతః॥

పద్మ్యమన్యోప్రజాబ్రహ్మ ససజన్ ద్విజసత్తమ ।

తమః ప్రధానాస్తా స్సర్వా శ్చాతుర్వర్ణ్య మిదం తతః॥

బ్రాహ్మణాః క్షత్రియా వైశ్యా శ్చూద్రాశ్చ ద్విజసత్తమ ।

పాదోదవక్షస్సంకోముతశ్చ సముద్గతాః॥

యజ్ఞ నిష్పత్తయే సర్వ మేతద్బ్రహ్మ చకారవై ।

చాతుర్వర్ణ్య మహాభాగయజ్ఞసాధన ముత్తమమ్॥

మురుగుకాల్వలో ఉన్నదీ నీచే, వర్షంకురుస్తున్నప్పుడున్నదీ నీచే. కానీ, రెండూ ఒకటనగలమా? అలాగే, స్వచ్ఛమైన వర్షజలం లాంటి వర్ణధర్మంలోని వర్ణమనే పదం తరతరాల సంస్కారాల మురుగుతో కలిసి, మనకు కూడని అర్థాన్ని తట్టేటట్లు చేస్తోంది. వివేకం అనే సూర్యరశ్మితో మన సంస్కారాలు పవిత్రీకరణం చేయబడ్డప్పుడు వర్ణాశ్రమధర్మాలు సకలచరాచరజగత్తులో వర్తిస్తున్న శాశ్వతధర్మాలన్న దర్శనం కలుగుతుంది. ఆ దర్శనంతోనే వేదవ్యాసుడు లలితాసహస్రనామంలో పరావ్రజ్యసిని “ఆబ్రహ్మకీటజననీ, వర్ణాశ్రమ విధాయినీ” అని కీర్తించాడు.

ఈవర్ణధర్మాలే సృష్టేయందలి జీవుల్లో గుణాలుగా వ్యక్తమవుతాయి. ఆగుణాలనుంచి కర్మలు రూపుదిద్దుకుంటూ ఉంటాయి. కాబట్టే, గుణకర్మల ననుసరించి నే నీ జగత్తును నాలుగువర్గాలుగా విభజిస్తున్నానని శృష్టుడు గీతలో చెప్పాడు. వర్ణవిభాగం జన్మనుబట్టి గాక గుణకర్మలనుబట్టి రూపుకట్టుకుంటోందన్న గీతాచార్యుని వాక్యమే సకలవర్ణధర్మాలకూ మాదల. ఈసత్యాన్నే మహాభారతంలోని అరణ్యపర్వంలో పామయి పడిఉన్న నహుషుడికీ, యుధిష్ఠిరుడికీ జరిగిన సంవాదంలో వ్యాసుడు మరింత నిష్కర్ష చేసి చెప్పి, ధర్మాద్వైతస్థితిని స్థాపించాడు. ఆ సంవాదం ఇలా సాగుతుంది -

సర్పం :- ఓ రాజా! బ్రాహ్మణుడనగా ఎవరు? తెలిసికొనదగినది ఎట్టిది? నీవాక్యాలతో నీ అతీతప్రజ్ఞను కొలవగలను.

యుధిష్ఠిరుడు :- సత్యం, దానం, క్షమ, శీలం, కఠినహృదయం లేకుండుట, తపస్సు, జాలిపడే స్వభావం ఎవడిలో కనిపిస్తాయో అతడే బ్రాహ్మణుడుగా తెలియబడుచున్నాడు.

3. “చాతుర్వర్ణ్యం యయా సృష్టం గుణకర్మ విభాగకః” - భగవద్గీత-4-13.

తెలిసికొనదగినది పరబ్రహ్మం. ఎక్కడ దుఃఖంగానీ, సుఖంగానీ ఉండవో, ఎక్కడకు పోయినవారు తోకించరో, అదే వేద్యం. ఇంకా ఏమి పలుకదలచావో పలుకవలసింది.

సర్వం :- చాతుర్వర్ణ్యవిభాగం, సత్యం యొక్క అస్తిత్వం, పరబ్రహ్మం కూడా ప్రమాణాలు కలవేకదా! శూద్రుల్లో ఈ సత్యదానాలు, అక్రోధం, కఠినహృదయం లేకపోవడం, జాలిపడే స్వభావం, తెలియదగిన పరబ్రహ్మజ్ఞానం, సుఖ దుఃఖాలు లేకపోవడం - అనే లక్షణాలు ఉన్నప్పుడు వారిలో హీనమైస్థితి మరొకటి ఉండాలి కదా అని ప్రశ్నిస్తున్నాను.

యథా :- శూద్రునియందు చెప్పబడిన లక్షణాలు లేని శూద్రుడు శూద్రుడు కాదు. బ్రాహ్మణునియందు చెప్పబడిన లక్షణాలు లేని బ్రాహ్మణుడు బ్రాహ్మణుడు కాదు.

ఈ చెప్పబడిన బ్రాహ్మణ ప్రవర్తన ఎవనిలో ఉంటుందో వాడే బ్రాహ్మణుడు. ఎవనిలో ఉండదో వాడు శూద్రుడు అని నిర్దేశం చేయాలి.

నీచే పలుకబడిన వేద్యమైన పరబ్రహ్మం ఏది ఉందో అది ఉండుట, లేకుండుట అనుసరించి, హీనుడు, బ్రాహ్మణస్థితిని పొందినవాడు గమనింపబడాలి. (బ్రాహ్మజ్ఞానం కలుగుట, కలుగకపోవుటనుబట్టి హీనుడూ, బ్రాహ్మణస్థితిని పొందినవాడూ గమనింపబడాలి.)

ఈ విధమైన అభిప్రాయాన్ని అనుసరించి ఈ రెండులక్షణాలూ లేకపోవడం ఉండదు. వేడిమి, చల్లదనం అనేవాటి నడుమ ఉని లేకపోవడం ఎలా సంభవం?

ఈ విధమైన లేకుండా ఉండటం సుఖదుఃఖాలమధ్య సాధ్యం. ఇది నా అభిప్రాయం.

పర్వం:- బ్రాహ్మణులు ప్రవర్తనచేత మాత్రమే నిర్ణయింపబడ్డప్పుడు జాతి అనేది ఇక వ్యర్థవిషయమేకదా? (జాతి అనగా పుట్టుక)

యథా:- అన్ని ధర్మాల సాంకర్యం ఉండటంచేత నరులలో జాతి అనేది పోయింది నిర్ణయించడం కష్టం.

అందరికీ ఎప్పుడూ అన్నివిధాలైన సంతతి కలుగుతారు. వాళ్ళలోనూ, మైథునం (దాంపత్యం)లోనూ, జననమరణాలలోనూ నరులంతా సమానమే గదా!

యజ్ఞం చేస్తున్నాం అనే మంత్రతాదుల వాక్యాలకు గూడా ఋషివాక్యే ప్రమాణం, గనుక ప్రవర్తనమే ప్రధానమని తత్త్వం తెలిసినవారు పలుకుతున్నారు. (పరబ్రహ్మనిశించి పుట్టిన వేదమంత్రాలకు గూడా ఋషివాక్కులే ప్రమాణాలు. అనగా వేదార్థానికి ఋషులిచ్చిన వాక్యాలే ఆధారాలు. అలాగే, ప్రవర్తనమే ప్రధానమని తెలిసినవారు చెబుతున్నారు.)

జీవుడికి బొడ్డుకోయ్యడానికిముందే జాతకర్మ చెప్పబడింది. (బొడ్డుకోసే సంస్కారానికిముందే జన్మమెత్తడం జరుగుతుంది. మానవుడు కలిగించే సంస్కారంకన్నా ముందు కలిగే సంస్కారమే జన్మ) ఆ స్థితిలో తల్లె గాయత్రి; తండ్రే గురువు. (తల్లె జీవుడుగా మేల్కొనేటందుకు స్థితిని ఇస్తోంది; తండ్రే మేల్కొల్పును కలుగజేస్తున్నాడు.)

వేదం పుట్టినంతవరకూ జీవుడు శూద్రుడవుతున్నాడు. (జ్ఞానం కలుగని జీవుడు శూద్రుడు.) ఈ రెండువిధాలైన మనస్సులనూ స్వాధ్యాయభుజ్జ మనువు వివరించాడు. (జ్ఞానం కలగకమునుపు మనస్సు, కలిగిన తర్వాత మనస్సు అనే రెండువిధాలై న్నవి.)

ప్రవర్తనతో సంబంధం లేకుండానే వర్ణాలు సార్థకమైతే సంకరత్వమే బలీయమైన ధర్మం అవుతుందో గదా!

ఈ నరులవిషయంలో ఎక్కడ సంస్కరింపబడిన ప్రవర్తన కనబడుతుందో అతడే బ్రాహ్మణుడని ఇందుకే చెప్పాను.9

ఈ సంవాదంలో ప్రవర్తన వర్ణాన్ని నిర్ణయిస్తోందని స్పష్టంగా చెప్పబడింది. మానవులు వర్ణస్వరూపాన్ని మర్చిపోయి పుట్టుకకూ వర్ణానికీ ముడికెట్టడం చాలాకాలం క్రిందటే ప్రారంభించారు. భారత కాలంనాటికే ఈ అభిప్రాయం పాతుకపోవడం మొదలుపెట్టినట్లుగా భారతంలోనే తెలుస్తుంది. ఎన్నిసార్లు గుర్తుచేసినా మళ్ళీ మర్చిపోవడానికి అవకాశమున్న ఈ సత్యాన్ని నిష్కర్షచేసి, కృష్ణుడు గీతలో చెప్పాడు. వ్యాసుడు సర్ప యుధిష్ఠిర సంవాదంలో చాలా లోతుగా చెప్పించి సృష్టిలో వ్యక్తమవుతున్న వర్ణయొక్క స్వస్వరూపాన్ని మన హృదయాల్లో మళ్ళీ ప్రతిష్ఠించాడు. ఇదే సత్యాన్ని శాంతిపర్వంలో భీష్మచార్యుడు మరొక్కసారి నొక్కి చెప్పాడు. పుట్టుకపైన, కులంపైన, వేదాధ్యయనంపైన, పాండిత్యంపైన బ్రాహ్మణత్వం ఆధారపడి ఉండదనీ కేవలం ప్రవర్తన ఒక్కటే బ్రాహ్మణత్వాన్ని నిర్ణయిస్తోందని ధర్మజుడికి వివరిస్తాడు.10

వ్యాస కృష్ణులు చూపే మార్గానికి, ధర్మజుడు చేసిన నిరయానికి, ధర్మజుడికి భీష్ముడు చేసిన ఉపదేశానికి విరుద్ధంగా కనబడే చిన్న ఇతిహాసం ఒక్కటి అనుశాసనికపర్వంలో మనకు తగులుతుంది. 11 ఉత్తముడైనప్పటికీ శూద్రుడికి మంత్రోపదేశం చేయ

9. వనసర్వం - 181వ అధ్యాయం - 20 నుండి 37 వరకు.

10. న జాతిః నకులం తాత నస్వాధ్యాయం క్రతుం నచ ।
(మా. అనుబంధం. 2.)

కారణాని ద్విజత్వస్య వృత్తమేవాస్య కారణమ్ ॥

- సంస్కృతభారతం - శాంతి

11. అం. మ. భా - అనుశాసనిక - 1-276-282.

రాదనీ, చేసిన బ్రాహ్మణుడు పతనమవుతాడనీ ఈ ఇతిహాస తాత్పర్యం. ప్రవర్తనే బ్రాహ్మణత్వాన్ని నిర్ణయిస్తోందని వ్యాస కృష్ణుల మార్గంలో నొక్కిచెప్పిన భీష్ముడి నోటివెంట ఇలాంటి ఇతిహాసం వస్తుందని చదువరి ఊహించడు. శాంతిపర్వంలో ప్రవర్తనే వర్ణాన్ని నిర్ణయిస్తోందన్న భీష్ముడు అనుశాసనికపర్వంలోకి వచ్చేటప్పటికి, ఉత్తముడైనప్పటికీ శూద్రుడికి కేవలం పుట్టక కారణంచేత ఉపదేశం చేయకూడదని చెబుతాడా? పైగా వర్ణం ప్రవర్తననుబట్టి గుర్తింపబడాలని నహుషుడితో నిర్ధారించి చెప్పిన ధర్మజుడికి చెప్పినట్లు ఉంటుంది ఈ ఇతిహాసం. భారతసందేశం అనే పాఠశాస్త్రాన్ని స్వీకరిస్తున్న పాఠకుడికి ఈ ఇతిహాసం పంటికింద రాయిలా తగులుతుంది. తరువాతికాలం వా-రెవ్వరో తమకు తోచిన ఇతిహాసానికి భీష్మ ధర్మజుల సంవాదంలో చోటు కల్పించారు. పవిత్రగ్రంథాలను సాధ్యమైనంతవరకూ మలినపరుచుకోవడం కలియుగ భారతీయమైన రక్తంలోని ఒక కూడని దుర్గుణం. పవిత్రగ్రంథాలు చెప్పినట్లు మనం నడుచుకుందామని గాక మనం అనుకున్నట్లు ఆ పవిత్రగ్రంథాలు చెబితే బాగుండును అని కోరుకునేవారు అన్ని కాలాల్లోనూ ఉంటూ ఉంటారు. వారే పవిత్రగ్రంథాల ఎడల ఇలాంటి అపచారాలకు తలపెడుతూ ఉంటారు. సత్యాన్వేషకులు భాగవతంలో దాసీపుత్రుడైన నారదునకు ఋషులు ఉపదేశించేసిన సంగతి ఈసందర్భంలో గుర్తుచేసుకోవలసి ఉంటుంది. 12

ధర్మవ్యాధుణ్ణి చేరి కనువిప్పనుపొంది కర్తవ్యాన్ని వర్జించిన కాళికుడు అతడి బోధలను ఆకళించుకొని, అతడి జీవితమార్గాన్ని అవగతం చేసుకొని ఈ విధంగా కీర్తిస్తున్నాడు -

“జన్మమిట్టిది, చరిత్రంబు చందమిట్టి
దెన్నఁడును నిట్టి చోద్య మే నెందుఁ జూడ
నింక జన్మాంతరముదాఁక నేల? యిపుడ
పుణ్యచరిత్రమై నీవు విప్రుండవ కావె!
పాపవర్తనుండు బ్రాహ్మణుండయ్యను
నిజము శూద్రుకంటె నీచతముఁడు
సత్యశౌచ ధర్మశాలి శూద్రుండయ్య
నతఁడు సద్విజ్ఞాన యనిరి మునులు.” 13

శూద్రకులలో పుట్టినప్పటికీ తాను ఉపదేశం పొందటమే కాక బ్రాహ్మణులకు సైతం జీవితమార్గాన్ని నిర్దేశించే పరమగురువుగో ధర్మవ్యాధుడు భారతంలో కీర్తింపబడ్డాడు.

భారతకాలంనాటికే మానవసమాజంలో వర్ణధర్మాలకూ పుట్టుకకూ ముడివేసే అనాచారం వేళ్ళూనసాగింది అని చెప్పుకున్నాం. కాబట్టి పుట్టుకనుబట్టికాక గుణకర్మల్నిబట్టి వర్ణవిభాగం జరుగుతుందని కృష్ణుడు స్పష్టంచేయవలసివచ్చింది. సర్వ యుధిష్ఠిర సంవాదం ద్వారా, ధర్మవ్యాధోపాఖ్యానంద్వారా భీష్ముడిబోధను గ్రంథస్థం చేయడంద్వారా వేదవ్యాసుడు వివరంగా తెలియజెప్పవలసివచ్చింది.

వేదవ్యాదయాన్ని అవిమృరించిన ఈ వ్యాసమార్గం సామాన్యులకు సత్కృత్యశాన్ని కలిగించడమే కాక ఉపనిషత్పూర్వకులకు సైతం ప్రచోదనాన్ని అందించింది.

వ్యాసుడు చేసిన ఈ ధర్మసంస్థాపనాన్ని చూసి, ప్రేరణ పొందిత బక వేదపండితుడు వ్యాసుని భావాన్ని క్రోడీకరిస్తూ బక ఉపనిషత్తును రచింపాడు. దానిపేరు వజ్రసూచిగోపనిషత్. 14 అది ఇలాసాగుతుంది :

13. అం. మ. ధ. ఆరణ్య - 5-138, 137.

14. చూ. అనుబంధం 31-311 -

“బ్రాహ్మణ క్షత్రియ వైశ్య శూద్రులని నాలుగు వర్ణాలు. వాటిలో బ్రాహ్మణుడే ప్రాధాన్యం వహిస్తున్నాడు. ఇది వేద వచనాలకు, స్మృతివాక్యాలకు, అనురూపమైన సత్యం. ఇందులో ఒక మర్మం ఉంది. బ్రాహ్మణుడంటే ఎవడు? జీవుడా? దేహమా? జాతా? జ్ఞానమా? కర్తమా? ధర్మాన్ని అనుసరించా?

“అందులో జీవుడు బ్రాహ్మణుడంటే అది షాసగదు. జరిగినవి, జరుగబోయేవి అయిన అనేక దేహాల్లో జీవుడు ఒకేరూపం కలవాడు. కనుక జీవుడు బ్రాహ్మణుడనరాదు. ఒకడే కర్తవశాన అనేక దేహాల్లో సంభవిస్తున్నాడు. సర్వశరీరాల్లోను, జీవుడు ఏకరూపే కనుక జీవుని బట్టి బ్రాహ్మణ నిర్ణయం సరికాదు.

“అయితే, దేహాలను బ్రాహ్మణుడనవచ్చునా? అదికూడా కుదరదు. చండాలురవరకూ గల మనుష్యులందరికీ దేహాలు పంచ భూతాలతోనే ఏర్పడుతున్నాయి. జరామరణాలు, ధర్మాధర్మాలు మొదలైన ప్రవర్తనల్లోకూడా దేహాధర్మాలు సమానమే. కనుక దేహాన్ని బట్టి బ్రాహ్మణనిర్ణయం పొసగదు.

పోనీ, తెల్లనివాడు బ్రాహ్మణుడు, ఎఱ్ఱనివాడు క్షత్రియుడు, పచ్చనివాడు వైశ్యుడు, నల్లనివాడు శూద్రుడు అనే నియమం వర్తిస్తుందా? కాబట్టి, రంగునుబట్టి నిర్ణయం కుదరదు. అంతేగాక, తిండి మొదలైనవారిని చంపి దేహంతో కాల్చినపుడు కొడుకులు మొదలైనవారికి బ్రహ్మహత్యా మొదలగు దోషాలు సంభవిస్తున్నాయి. ఇదికూడా అన్నివర్ణాలవారికీ సమానమే. కనుక దేహం బ్రాహ్మణుడు కాదు.

“పోనీ పుట్టుకనుబట్టి బ్రాహ్మణుడు ఏర్పడుతున్నాడంటా? అదీ పొసగదు. నరజాతికన్నా ఇతరమైన జంతువుల్లోకూడా అనేక జాతులు ఉన్నాయికదా! దానినిబట్టి జంతువులకు వర్ణనిర్ణయం

చేస్తున్నామా ? (జంతువుల్లోకూడా వర్ణవిభాగం ఉన్నదన్న సత్యాన్ని ఈపండితుడు ఎందువల్లనో గ్రహించలేకపోయాడు) మరి మహర్షులు జాతికి (పుట్టుకకు) కట్టుబడ్డవారు కారు. అనేక విధాలుగా పుట్టినవారున్నారు. ఋష్యశృంగుడు జింకకు పుట్టాడు. కౌశికుడు కుశానికి పుట్టాడు. జాంబుకుడు జంబుకానికి పుట్టాడు. వాల్మీకి వల్మీకంనుంచి పుట్టాడు. వ్యాసుడు బెస్తకన్యకు పుట్టాడు. గౌతముడు కుందేలుకు పుట్టాడు. వశిష్ఠుడు ఊర్వశికి పుట్టాడు. అగస్త్యుడు కలశంలో పుట్టాడు అని వింటున్నాం గదా ! వీళ్ళు జాతితో సంబంధం లేకుండానే జ్ఞానంచేత మొదటివారుగా ప్రతిపాదించబడ్డారు. ఇలాంటి ఋషులు అనేకులున్నారు. కనుక జాతిని బట్టి నిర్ణయించడం సరిగాదు (జాతి అనగా పుట్టుక).

“అయితే జ్ఞానాన్ని బ్రాహ్మణుడంటామా? ఓ త్రియూదుల్లో కూడా జ్ఞానం కలిగి పరమార్థదర్శనం చేసినవారు పలువురున్నారు కనుక జ్ఞానం బ్రాహ్మణుడు కాదు.

“పోనీ కర్మచేత బ్రాహ్మణుడందామా? అదీ కాదు. అన్ని జీవులకు ప్రారబ్ధం, సంచితం, ఆగామి అయిన కర్మవిషయంతో సమానధర్మాన్ని చూస్తూ. కర్మచేత ప్రేరేపింపబడి జీవులు కర్మల నాచరిస్తున్నారు. కనుక కర్మనుబట్టి బ్రాహ్మణుడనలేము.

“ఇక, ధార్మికుడైన వాడిని బ్రాహ్మణుడనవచ్చునా! అనరాదు. ఓ త్రియూదుల్లోకూడా హిరణ్యదానాలు మొదలైనవి చేసినవారు అనేకులున్నారు. (ఇచ్చట దానం అనే అర్థంలో ధర్మం వాడబడింది. ఈ అర్థసాంకర్యం ఈఉపనిషత్తు చాలా అర్వాచీనమైనదని తెలియజేస్తోంది). కనుక ధార్మికుడు బ్రాహ్మణుడనటాభి! వీలేదు.

“అయితే, బ్రాహ్మణుడెవ్వరు ? ఆత్మను అద్వితీయంగా చూచినవాడు. జాతి గుణక్రియలు లేనిదానినిగా చూసినవాడు.

ఊర్మికలు ఆరు, భావాలు ఆరు మొదలైన సర్వదోషాలూ లేనిదిగా దర్శించినవాడు. (షడూర్మికలు మొదలైన పదాలు అర్వాచీనాలు). ఆత్మను సత్యజ్ఞానానందరూపంగా, అనంతంగా, స్వయం స్వరూపంగా, నిర్వికల్పంగా ఎరిగినవాడు. ఆత్మ సమస్తకల్పాలకు ఆధారమనీ, సర్వజీవులయందూ అంతర్యామి అనీ, ఆకాశంవలె లోపలా వెలుపలా అనుస్యూతంగా ఉన్నదనీ తెలిసినవాడు. అఖండానంద స్వభావంగా, ప్రమాణాల కతీతంగా, అనుభవైకవేద్యంగా ఎరిగినవాడు. పరోక్షతలేక, అరచేతిలోని ఉసిరిపండువలె వెలుగుతున్న ఆత్మను ప్రత్యక్షం చేసుకుని, కృతార్థుడైనవాడు. అలాంటి బ్రాహ్మణుడు కామరాగాది దోషాలు లేకుండా, శమదమాది గుణ సంపన్నుడై, మాత్సర్యం, తృష్ణ, ఆశ, మోహం లేకుండా ఉండేవాడు. దంభం, అహంకారం మొదలైనవాటిచే రేగేటటువంటి సుడిగుండాలను తాకనివాడు. ఇలాంటి ముక్తలక్షణాలు గలవాడే బ్రాహ్మణుడు. అలా అనే శ్రుతి, స్మృతి, పురాణం, ఇతిహాసం అభిప్రాయపడుతున్నాయి. ఇవిలేనివాడికి బ్రాహ్మణత్వసిద్ధిలేదు. ఆత్మను అద్వితీయంగా, సచ్చిదానంద స్వరూపమైన పరబ్రహ్మగా భావన చేయాలి.

మహాభారత పతనానంతరం తర్క వేదాంత పండితుడవరో వేదధర్మాన్నీ, వ్యాసహృదయాన్నీ పట్టి యివాస్వలన్న ప్రయత్నంలో ఈ ఉపనిషత్తు వ్రాశాడని స్పష్టమవుతోంది. స్వభావాన్నిబట్టి వజ్రసూచికోపనిషత్తునికూడా అతడే కోరి పేరుపెట్టిఉంటాడు. మనకు దొరికే ఉపనిషత్తుల్లో అన్నీ ప్రాచీనమైనవేకావు. కొన్ని అర్వాచీనమైనవికూడా ఉన్నాయి. ప్రాచీనమైనా, అర్వాచీనమైనా ఆ ఉపనిషత్తుల్లో ప్రతిపాదించబడిన సత్యమే మనకు ముఖ్యం. ఈ వజ్రసూచికోపనిషత్తు రచించిన పండితుడు వ్యాసహృదయాన్ని పూర్తిగా

పట్టలేకపోయినా, వ్యాససందేశాన్ని అభిమానించి తన సరస్వతిని అతడి అడుగుజాడల్లో నడిపినందుకు మనం కృతజ్ఞతలు తెలుపుకోవాలి.

కులాల స్వరూపం :

తేలిసది ఏమంటే నాలుగు వర్ణాల విభాగం సృష్టికి అంతటికీ సంబంధించినదని. ఇది సకల చరాచరజగత్తుతోపాటుగా ఆ జగత్తులో భాగవైతే నకులలోకూడా వర్తిస్తోంది. వ్యక్తులయొక్క గుణ కర్మల దుష్ఫలం వ్యక్తమవుతోంది. “మరయి తే కులాలు? అవిఎలా ఏర్పడ్డాయి?!” అన్న ప్రశ్న వస్తుంది. ‘కులం’ అన్నపదానికి వర్ణాల అన్న అర్థంతోపాటు, గుణపు అన్న అర్థంకూడా ఉంది. సమాజంలో ఒక్కొక్క వృత్తిని నిర్వహించే గుంపును ఆ వృత్తిపేరుతో పేర్కొనడం అలవాటయింది. కమ్మరిపని చేసేవారు కమ్మరులయ్యారు. కుమ్మరిపని చేసేవారు కుమ్మరులయ్యారు. పంటభూమిని కాచి, రక్షించుకొనేవారు కాపులయ్యారు. ధూదిని ఏకి, పరుపులు, దిళ్ళు కుట్టేవారు దూదేకులవాళ్ళు అయ్యారు. ఈ విధంగా దాదాపుగా కులాల పేర్లన్నీ వృత్తులనిబట్టి రూపుకట్టుకున్నవే. ఏ పనిచేసేవాళ్ళని ఆ పనిపేరుతో పిలవడం, ఆ పని చేస్తున్నవారంతా సాకర్యంకోసం ఒకేచోట జీవించడానికి ఇష్టపడటంతో వాళ్ళ వాడలకుకూడా కుమ్మరివీధి అనీ, సాలిపేట అనీ, మేదరిబజారు అనీ, ఇలా వృత్తులను అనుసరించి పేర్లురావడం జరిగింది. ఇప్పటికీ ‘బ్యాంకుకాలనీ’ ‘ఎల్.ఐ.సీ. క్వార్టర్స్’, ‘పోలీసు క్వార్టర్స్’, ‘కంటోన్ మెంట్’ అనే క్రొత్తపేర్లతో పాత సంప్రదాయమే కొనసాగుతోంది. ఒక పని చేస్తున్నవాళ్ళంతా ఒకచోట ఉండటంలోగల సాకర్యమే ఈ సంప్రదాయం కొనసాగాడానికి కారణం. వృత్తివిద్యల్లో అయితే, ఈ సాకర్యం మరి ఎక్కువగా ఉంటుంది. ఒకరిపనిని ఒకరు అవసరాన్ని బట్టి అందిపుచ్చుకోవడానికి ఏలుగా ఉంటుంది. ఈ సాకర్యాన్ని గమనించే

గ్రామనిర్మాణంలో ఒక్కొక్క వృత్తికి ఒక్కొక్క వాడను 'కేటాయిం'చుకుంటూ వచ్చేవారు మన పూర్వులు.

ఒకపని చేస్తున్నవారు ఒకనోట ఉండటం ఎంత అవసరమో, ఒకటిగా ఉండటంకూడా అంతే అవసరం. ఈ సత్యాన్ని ఆధునికులు గొండా గమనిస్తూనే ఉన్నారు. గమనించే, ఒకపని చేస్తున్నవారంతా ఒక 'యూనియన్'గా ఏర్పడుతున్నారు. 'యూనియన్' ఏర్పరచుకోవడం అంటే కులసంప్రదాయాన్ని అనుకరించడమేగదా! కాకపోతే కులాలకున్నంత సౌకర్యాలు 'యూనియన్ల'కు లేవు.

మానవుడు చేసే పనినిబట్టి అతడు తీసుకొనే ఆహారం, చేసుకునే అలవాట్లు రూపుకట్టుకొంటూ ఉంటాయి. అలాగే ఒక్కొక్క వృత్తివిద్యని అనుష్ఠించేవారి ఆహారవిహారాలు, ఆచార వ్యవహారాలు ఒక్కొక్క తరహాలో ఉంటాయి. ఆ వృత్తివిద్యను అనుష్ఠించేవారి కుటుంబాల్లో ఒకశ్శతో ఒకళ్ళు వియ్యమందితే ఆ క్రొత్త దంపతులకు వృత్తి విషయంలోను, ఆహారవిహారాది విషయాల్లోను అనగలిసి పోవడానికి ఆట్రేకాలంపట్టదు. ఈ సత్యాన్ని గమనించుకోవడం వల్లనే ఏ కులంవారిని ఆ కులంవారు వివాహం చేసుకునే సంప్రదాయం రూపుదాల్చింది. ఆధునికుల్లోకూడా ఒక 'డాక్టరు' మరొక 'డాక్టరు'ని, ఒక 'టీచరు' మరొక 'టీచరు'ని వివాహం చేసుకుని సుఖపడాలని కోరుకుంటున్నారగదా! ఒకేవృత్తిని నిర్వహిస్తున్న శ్రీశ్రీశ్రువులు దంపతులవ్వడంలో ప్రత్యేకమైన సౌకర్యం ఉండటం వల్లనే ఈ వివాహ సంప్రదాయం శతాబ్దుల మలుపులను చాటివచ్చి ఆధునికులమీదకూడా తన ప్రభావాన్ని చూపిస్తోంది. ఈ విధంగా పోదో ఒక నూవరలో కులం అనే కల్పన మానవులమీద తన ప్రభావాన్ని చూపిస్తూనేఉంది. దాన్ని పట్టినియోగపరుచుకోవడంలోనే మానవుడు తనకుగల వివేకాన్ని చూపించగలిగాలి.

ఒక ఇంటిలో పదిమంది సభ్యులు ఉన్నప్పుడు ఇంటికి కావలసిన పనుల్లో, తాము చేయగలిగిన పనులను ఎంచుకొని, పదిమందీ పని పనులూ చేసుకుంటూ సుఖజీవనాన్ని అనుభవిస్తూ ఉంటారు. అలాగే సమాజం అనేది ఒక పెద్ద కుటుంబం. ఆ కుటుంబానికి అవసరమైన పనుల్లో ఏవరు చేయగలిగింది పారు చేస్తూ, అందరూ కలిసిమెలిసి సుఖజీవనాన్ని అనుభవించేటట్లుగా ప్రకృతి ఏర్పాటుచేసిపెట్టింది. సమాజంలో ప్రతిఒక్కడూ మరొకడిపై ఆధారపడిఉంటాడు. మరోలా చూస్తే ప్రతిఒక్కడూ మరొకణ్ణి సేవించగలిగిఉంటాడు. ఏ పని చేసేవాడు లేకపోయినా సమాజానికి లోతే. సాలివాడు కాయకపోతే కట్టెందుకు బట్టలుండవు. కుమ్మరివాడు చేయకపోతే ఇళ్ళల్లో కుండలుండవు. వడంగులు పనులలోకి దిగకపోతే బళ్ళు, నాగళ్ళు ఉండవు. వ్యవసాయదారుడు బురదలోకి దిగకపోతే తిండికి గింజలుండవు. ఈ విధంగా వృత్తులన్నీ ఆవశ్యకమైనవీ, పరిస్పర పరిపోషకమైనవీను. వీటిలో ఏవృత్తీఎక్కువకాదు, ఏవృత్తీ తక్కువదీకాదు. ప్రకృతి పశువులద్వారా పాలను అమర్చి కాచుకోమంటే, మనిషి తన సొంత తెలివిని ఉపయోగించి, రెండు ఉష్ణ రాళ్ళను వేసుకొన్నాడనుకోండి. అప్పుడు ఆ పాలు విరిగిపోతాయి. ఆదోషం మనిషిదేకాని ప్రకృతిదికాదు. అలాగే ప్రకృతి, మానవులు వృత్తివిద్యలను దర్శించే శక్తినిచ్చింది. ఆ విద్యలతో అన్నదమ్ములై కలిసిఉండే అవకాశాన్నీ కలిగించింది. ప్రతిఒక్కడూ మరొకడికి పని చేసిపెట్టేటట్లు, ప్రతిఒక్కడూ మరొకడిపై ఆధారపడేటట్లు ఏర్పాటుచేసి, సాంఘిక సహజీవనానికి చక్కనిబాటలు వేసింది. ఈ సహజీవన వ్యవస్థను దర్శించలేనివాళ్ళూ, సహజీవనానికి అవసరమైన పరిణామాన్ని ఇంకా పొందనివాళ్ళూ, తమతమ మానసిక వికారాలతో సృష్టించుకొన్న వే కులభేదాలు, కులతత్వాలు, కులాల్లో ఎక్కువతక్కువలున్నానన్నా ఎక్కువతక్కువలకు ఒక్క మానవుడి బుట్టిలోతప్ప మరెక్కడా చోటులేదు. పచ్చకామెల్ల రోగి లోకం

పచ్చగా ఉంది అన్నట్లు, మనిషి, తన పుణ్యలో పుట్టిన ఎక్కువ తక్కువలను ప్రకృతి కంతకూ ఆపాదిస్తూ తృప్తిపడాలని చూస్తూ ఉంటాడు. ప్రవర్తనలో పద్ధతిలేని పిల్లలు ఇంటిని నానారకాలుగా పాడుచేసినప్పుడు పెద్దలైనవారు ఆ పిల్లలకి జాగ్రత్తచెప్పి, ఆ ఇంటిని ఓర్పుతో మళ్ళీ మంచస్థితిలోకి తెచ్చుకుంటున్నట్లుగా కులాలకూ, ద్వేషాలకూ, కులాలకూ, ఎక్కువతక్కువలకూ, కులాలకూ, కల తత్త్వాలకూ ఏమీ సంబంధం లేదని గ్రహించి, భేదాలకు అతీతమైన సర్వసమత్వస్థితిని ఎప్పటికప్పుడు మనం స్థాపించుకొంటూ ఉండాలి. ఇంటిని పాడుచేశారని ఇట్లే పడగొట్టుకోంగదా ! అలాగే, తత్త్వాలు రెచ్చిపోతున్నాయని, ఆవశ్యకమైన వ్యవస్థను పోగొట్టుకోనక్కరలేదు. ఇంటిలో పాము దూరిందని ఇంటినే తగులబెట్టనక్కర్లేదు.

భేదదృష్టి కలవారు పాపండులవుతారుగాని పండితులు కాదు. సమదర్శనం కలవారే పండితులు. ఆమాట కృష్ణుడే చెప్పాడు- విద్యావినయసంపన్నునిలోను, బ్రాహ్మణునిలోను, గోవులోను, ఏనుగులోను, కుక్కలోను, కుక్కను చంపి తినేవాడిలోను ఒకే దైవ తత్త్వాన్ని దర్శించగలవాడే పండితుడని గీతాచార్యుడు నిర్వచించాడు.¹⁵ ఆ ఆచార్యునివాక్కి మనకు మూదల. కృష్ణుడు ఉపదేశిస్తున్న సమదర్శనస్థితి మనకు ఒంటబట్టెటట్లు చేసేటందుకే వేదవ్యాసుడు భారతంలో ధర్మవ్యాఖ్యాపాఖ్యానాన్ని ప్రత్యేకంగా వివరించాడు. ధర్మవ్యాధుడు తాను బోయవాడైనా కౌశికునివంటి బ్రాహ్మణునకు కళ్ళు తెరిపించిన పరమగురువు. అతని జీవితాన్ని ఆవర్ణంగా స్వీకరించి శ్రీలు సైతం తరించారు. వ్యాసుడు తానుద్దేశించిన ధర్మాద్వైతస్థితిని ధర్మవ్యాధునిద్వారా లోకానికి స్థాపించ గలిగాడు. ఆ ఉపాఖ్యానాన్ని నిత్యం పారాయణచేస్తే, మనిషికి

15. విద్యావినయ సంపన్నే బ్రాహ్మణే గవి హస్తిన

కుంచైవ కృపాకేవ వందితా స్సమదర్శినః ।

అంతరిగవలసిన వికారాలు తగిలగి, సమదర్శనస్థితి లభింపడుతుంది. శేష
దృష్టిమరణి వేదధృష్టికి మునిసి తమనుతాను మళ్ళించుకోవాలని
స్వామిని ఉపదేశింపెను.

వర్ణాలు - గుణకర్మలు :

మరణాంతిలో వచ్చిస్తున్న నాలుగు వర్ణాల గుణకర్మలు ఏవిధంగా
ఉంటాయో కళ్ళపైనుండి ఇలా వివరిస్తున్నాడు : మనస్సు శాంతించడం,
ఇంద్రియాలు నిగ్రహింపబడటం, తపస్సు, శుచిత్వం, ఓర్పు,
సూటియైన ప్రవర్తన, విజ్ఞానం, ఆ స్థితికలుగి, బ్రాహ్మణస్వభావం
కలవాడికి సహజకర్మలు. 16

పరాక్రమం, కీర్తి, ధైర్యం, దాక్షిణ్యం, యుద్ధంలో పారిపో
కుండా ఉండటం, దానం, కుశలతత్వం కలిగిఉండటం, తుత్త్రీయులకు
స్వాభావికమైన కర్మలు. 17

భూమిని పండించడం, పశుగణాలను రక్షించడం, వస్తు
సంపదను వినిమయం చేయడం వైశ్యస్వభావం కలవాడికి సహజ
మైన కర్మలు. 18

పరివర్తనచేయడం శూద్రస్వభావం కలవారికి సహజమైన
కర్మ. 19.

16. శమో దమస్తవశౌచం జెంతి రార్జవమేవచ ।

శాంతి మునిషానామూత్తమం బ్రాహ్మణ కర్మ స్వభావజమ్ ॥

17. కౌశ్యం శక్తిః శృతి ర్దాక్ష్యం యుద్ధేహ శ్శృవలాయనమ్ ।

దాన మిశ్వరణాగశ్చ జెత్త్రీం శర్మస్వభావజమ్ ॥

18. కృషి సోతకవజిజ్ఞం, వైశ్యం కర్మస్వభావజమ్ ।

19. పరివర్తనకం శూద్రకూద్రస్యాపి స్వభావజమ్ ॥

శాంతిపర్వంలో ధర్మజుడు భీష్ముణ్ణి వర్ణాశ్రమధర్మాలు వివరించుచుని కోరినప్పుడు భీష్ముడు వర్ణధర్మాలు ఇలా వివరించాడు. 20

“కోపంలేకుండటం, సత్యం పలకడం, పరశ్రీలపై దృష్టి లేకుండా ఉండటం, ద్రోహబుద్ధి లేకుండా ఉండటం అన్నివర్ణాలవారికీ ఉండి తీరవలసిన సామాన్య ధర్మాలు.

“బ్రాహ్మణుడికి దమం పరమధర్మం. అధ్యయనం ఎప్పుడూ చేయదగింది. దానిచే శాసించబడిన సర్వకర్మలనూ అతడు నిష్ఠతో నడపాలి. కాని మార్గం పట్టక కరుణకలిగి శాంతితో కర్మాచరణం నడుపుతుండగా ఉదాత్తమైనరీతిలో ధనం ఒనగూడినప్పుడు, దాన్ని సంతానానికీ - అర్హులైనవారికి - ధర్మంగా పంచుతూ, అహంకార మెరుగనివాడై బ్రాహ్మణుడు చరించాలి.

“యజనం, దానం, అధ్యయనం, ధర్మకొరకు చేసే హింస, ప్రజలు అనురాగమండేట్లుగా పరిపాలించడం, యుద్ధంలో ప్రాణాలు ఒడ్డి పోరాడటం ఊత్తియ ధర్మాలు. వీటిలో యుద్ధం ఊత్తియ నకు చెప్పుకోదగ్గ ధర్మం.

“అధ్యయనం, దానం, యజనం, వైశ్యుడు కూడా నిర్వహించాలి. ధర్మంగా ధనాన్ని సముపార్జించి, కూడబెట్టాలి. పశువులను రక్షించడం వైశ్యులకు మహాధర్మం.

“ఈ మూడువర్ణాలవారికీ చేద్దోడునాద్దోడుగా ఉండటం శూద్రునకు ధర్మం. రాజానుమతిలేకుండా శూద్రుడు ధనధాన్యాలను కూడబెట్టుకోరాదు. శ్రద్ధకలిగి సేవించడంలోనే శూద్రుని జీవితం పవిత్రం కాగలదు.”

మొదటి మూడువర్ణాలకూ, యజ్ఞవిధి, శ్రద్ధ ప్రధానధర్మం. యజ్ఞంకంటే అధికమైనది లేదుగదా! యజ్ఞకర్త సర్వాధికుడవుతున్నాడు.

ధర్మశాస్త్రాలను, పురాణేతిహాసాలను పరిశీలించినమీదట మనకు బోధపడే వర్ణధర్మాల గుణకర్మలు ఈ విధంగా ఉంటాయి :

1. బ్రాహ్మణుడు తాను వేదాన్ని అధ్యయనం చేయాలి, మిగిలినవారితో చేయించాలి. (సృష్టిలో అంతర్యామిగా ఉన్న వేదంతో తాను శ్రుతికుదుర్చుకుని, మిగిలినవారికి శ్రుతికుదుర్చుకునే శిక్షణను ఇవ్వాలి.) తాను యజ్ఞం చేయాలి, తోడివారితో యజ్ఞాలను చేయించాలి. (ఈసృష్టే దేవతలు చేస్తున్న యజ్ఞం. ఆయజ్ఞాన్ని దర్శించి, అనుకరించడానికే నరుడు యజ్ఞయాగాలను సృష్టిని అనుసరించి నెలకొల్పుకున్నాడు. సృష్టియజ్ఞంయెడల మేల్కొల్పు పొండడమే మానవుడు చేస్తున్న యజ్ఞయాగాదులకు గమ్యం. ఆదృష్టితో తాను యజ్ఞం చేస్తూ, తోడివారితో యజ్ఞం చేయించేవాడు బ్రాహ్మణుడు.) తననద్ద ఉన్నది తోడివారికి అవసరమైనపుడు, తనదగ్గరకు ఆవస్తుసంపద చేరినది వారి అవసరాన్ని తీర్చడంకొరకేనని గ్రహించి, దానంచేస్తాడు బ్రాహ్మణుడు, అలాగే, లోకహితార్థమై, ఇతరులనుంచి, ఆవశ్యకమైన వస్తుసంపదను అడిగి పుచ్చుకోవడానికీ బ్రాహ్మణుడు మొగమోటమి చెందడు.

తాను సమాజానికి ముఖమై, తనకొరకుగాక సమాజంకొరకు జీవించేవాడు బ్రాహ్మణుడు. మిగిలిన మూడువర్ణాల తమ్ముళ్ళకు తనను అన్నగా దర్శించి, ఆ తమ్ముళ్ళ శ్రేయస్సుకొరకే తన అస్తిత్వమని గ్రహించి వర్తించేవాడు బ్రాహ్మణుడు. బ్రాహ్మణుడు సమాజానికి తలవంటివాడు. తల ఉన్నప్పుడే మిగిలిన శరీరానికి ప్రపూర్ణత సిద్ధిస్తుంది. మిగిలిన శరీరం ఉన్నప్పుడే తలకు సార్థకత

లభిస్తుంది. బ్రాహ్మణధర్మం అనుష్ఠించేవారు అరుదైనపుడు మిగిలిన సమాజం తలలేని మొండెమై, దారితెన్నూ కనబడక కొట్టుమిట్టాడుతుంది.

2. మిగిలిన మూడువర్ణాలవారికీ దైబ్యతగలకుండా రక్షించేవాడు ఊత్త్రీయుడు. సమాజానికి ధర్మమార్గాన శిక్షణను ఈయడం బ్రాహ్మణుని బాధ్యత. సమాజం ధర్మమార్గంలో నడిచేటట్లు చూస్తూ, ధర్మాన్ని అనుసరించేవారికి రక్షణ, అనుసరించనివారికి శిక్షణ ఈయడం ఊత్త్రీయుని బాధ్యత. ఊత్త్రీయధర్మానికి బ్రాహ్మణధర్మం గురుత్వం నెరపుతుంది. ధర్మం అంటే చెప్పగలిగింది బ్రాహ్మణుడు. ఆధర్మాన్ని సమాజంలో అమలుపరచవలసినవాడు ఊత్త్రీయుడు. కాబట్టి మన పురాణేతిహాసాల్లో మహర్షులు కులగురువులై రాజవంశాలకు షధనిర్దేశం చేస్తూ ఉంటారు. రఘువంశానికి వసిష్ఠుడు ఈ బాధ్యత నిర్వహించాడు.

సమాజంలో బలవంతులు బలహీనుల్ని పీడించకుండా, దుర్మార్గులు సన్మార్గుల్ని రాపాడకుండా, ఒకరి గృహ దార సంపత్తులను మరొకరు వశపరచుకోకుండా చూడవలసినవాడు ఊత్త్రీయుడు. ఈ ధర్మనిర్వహణోసం అతడు యుద్ధం చేయవలసినస్తే, ఆ ధర్మయుద్ధం అతనికి పరమధర్మం అవుతుంది. కాబట్టి ఊత్త్రీయుడు యుద్ధానికి వెనుదీయరాదు. యుద్ధంలో వెన్నిచ్చి పారిపోరాదు. ధర్మనిర్వహణోసం జరపవలసినవచ్చిన హింసకూడా ధర్మమే అవుతుంది. కనుక ధర్మహింసకు ఊత్త్రీయుడు వెనుకాడరాదను. వెనుకాడితే సమాజానికి రక్షణ ఉండదు.

సూర్యుడు ఒకచోట ఉన్నా సూర్యునివెలుగు లోకమంతా ప్రసరించినట్లు, రాజైన ఊత్త్రీయుడు ఒకచోట ఉన్నా, అతడి ప్రభావం రాజ్యమంతటా అంతర్యామిగా ఉండాలి. ధర్మాన్ని ఆచరించే

సమయంలో అనురోధంగా, అధర్మంగా ప్రవర్తించే సమయంలో ప్రతిరోధంగా రాజమొక్క ఉనికి ప్రజలమనస్సుల్లో మెదలాలి. అలాంటివాడే నిజమైనరాజు. ఈసత్యాన్ని తెలియజెప్పడానికి విష్ణుంక లేనివాడు పృథివీపతి కాలేడని పెద్దలమాట. విష్ణువు అంటే విశ్వంగా వ్యాపించి ఉన్నవాడని అర్థం. అలాగే, రాజు తన ఆచరణమాయంలో, ఆజ్ఞలయోగంలో రాజ్యమంతటా వ్యాపించ గల్గాలి. అప్పుడు మాత్రమే, అతడు ప్రభువుగా మనగలడు.

ఈవిధంగా శక్తియుక్తులతో, ధైర్యసాహసాలతో మిగిలిన సమాజాన్ని కంటికిరెప్పలా కాచుకోవేవాడు ఓత్తియుడు. బాహ్యముడి పాడే సమాజానికి వెలుగుబాట చూపుతుంది; ఓత్తియుని బాహ్య సమాజాన్ని బాటతో నడుపుతుంది.

3. మానవుడికి కావలసిన వస్తుసంపదలన్నీ ఒకచోట లభించడం సాధ్యంకాదు. విభిన్న ప్రదేశాలలో వివిధ వస్తుసంపదలు లభ్యమవుతూ ఉంటాయి. ప్రతిమానవుడూ తనకు కావలసిన వస్తు సంపదలన్నిటికీ అవి దొరికే చోటుకల్లా వెళ్ళి, సేకరించి తెచ్చుకోవాటంటే ఇక వాడి స్వధర్మనిర్వహణకు వ్యవధి ఉండదు. కనుక మానవులకు కావలసిన వస్తుసంపదలన్నింటినీ ఒకచోటకుచేర్చి, వేరుతో ఓర్పుగా అందించగలిగే ధర్మంగలవాడుండాలి. ఆ ధర్మంగలవాడే వైశ్యులు అనబడతారు. తమకు ప్రకృతి యిచ్చిన సహజ వైశ్యుత్వంతో వాళ్ళు మానవుడికి కావలసిన నిత్యావసరవస్తు సముదాయాన్ని క్రీడగా అందిస్తూంటారు. వీరు చేస్తున్న ఈ సేవను అందుకోయూ మిగిలిన మూడువర్ణాలవారూ తమతమ ధర్మాల నిర్వహణతో నిష్క్రింతగా పనిచేస్తూ ఉంటారు.

మనువులను పోషించడం, సమాజానికి కావలసిన పాడిని అందించడం, ఈ మనువుల సాయంతో వ్యవసాయాన్ని చేయించి,

మట్టినుంచి ప్రాణాధారమైన సస్యాన్ని పితికి మిగిలినవారికి పంచదం వైశ్యుల ధర్మం. మిగిలిన మూడువర్ణాలవారికి పాడిపంట వస్తు సంపదలు సమకూర్చి సామాజిక జీవనాన్ని సర్వసంపదలతో, సంతృప్తితో సాగేటట్లు చూచే ధర్మం గలవారు వైశ్యులు.

4. పై మూడువర్ణాలవారికి వారివారి స్వధర్మ నిర్వహణలో చేదోడువాదోడుగా సాయపడగలిగే ధర్మం గలవారు శూద్రులు. వీరికి పరిచర్య చేయడంలో నేర్పు, పరిచర్యచేయడంవల్ల తృప్తి ఉంటాయి. ఒకరు చెప్పినట్లుగా చేసుకుంటూపోవడమే స్వభావంగా గలవారిని మనం చూస్తూనే ఉంటాం. చేయడం వారిస్వభావం. కనుక వారు చేస్తూనే ఉంటారు. ఆస్వభావం ఉన్నవారు ఎక్కువ. ఆలోచించలేరు. ప్రణాళికలు వేయమంటే వేయలేరు. పెత్తనం చేయమంటే చేయలేరు. కారణం- అది వారి స్వభావం కాదుగనుక. వీళ్ళు మిగిలిన మూడు వర్ణాలతో కలిసిపోయి వారిని సేవించడమే జీవిత పరమావధిగా కలిగిఉంటారు.

మనకు పనిచేసే పెడుతున్న శరీరభాగాలు వాటి ఆహారం కోసం వేరే తిప్పలుపడనవసరంలేనట్లుగా, మిగిలిన మూడువర్ణాల వారిని సేవిస్తున్న శూద్రులకు తమనుగూర్చి తాము ఆలోచించ వలసిన అవసరం ఉండదు. అలాంటి అవసరం కలుగనూకూడదు. ఈఉద్దేశంతోనే శూద్రుడు వేరే ధనధాన్యాలు కూడజెట్టుకో వక్కరలేదని చెప్పబడింది. మనం చూస్తున్న కుటుంబాల్లో చాలా మంది గృహిణులు ఈ శూద్రధర్మాన్నే వరిస్తూ ఉంటారు. భర్త చెప్పినట్లు చేసుకుపోతూ భర్తనీ,బిడ్డల్నీ, అతధి అభ్యాగతుల్నీ,బంధు మిత్రుల్నీ సేవించడమే స్వభావంగా కలిగి ఉంటారు. వారిని సేవించడంలోనే ఆనందాన్ని అనుభవిస్తూ, వాళ్ళందరకూ పెట్టగా, మిగిలింది ప్రసాదంగా స్వీకరిస్తూ, నిత్యతృప్తితో, నిరంకుశంగా జీవిస్తుంటారు. ఆ స్త్రీమూర్తులకు తమనుగూర్చి తా ములోచించు

కోవడం చేతగాదు. అలోచించుకోవలసిన ఆవశ్యకతా ఉండదు. శూద్రధర్మస్వరూపం ఇలా ఉంటుంది.

సమర్పణ అనేది శూద్రుడికి పుట్టుకతో వచ్చే గుణం. అతడు పుట్టినప్పటినుంచీ చేసేది తనదికాని పనే. వేదాల్లో ఏమి చెప్పబడిందో శూద్రుడు అది చేస్తున్నాడు. తోడివారి శ్రేయస్సుకు తన శాశ్వత శ్రమను సమర్పణం చేస్తున్నాడు. కాబట్టే, శూద్రుడు జన్మచేతనే శ్రేష్ఠుడవుతున్నాడని శాస్త్రాలు చెబుతున్నాయి. 20 ఈ సత్యాన్ని దృష్టిలో పెట్టుకునే మనపెద్దలు శూద్రులూ, స్త్రీలూ వేదం చదవక పోయినా పరవాలేదన్నారు. ఒక ఇంటిలో ఒక గోష్ఠి జరుగుతున్నప్పుడు ఆ ఇంటి ఇల్లాలు కూడా ఆ గోష్ఠిలో కూర్చుండిపోతే, గోష్ఠి పూర్తిచేసుకొని, ఆకలితోలేచినపెద్దలకి భోజనం ఉండదు. కాబట్టే, ధర్మశాస్త్రాలు శూద్రులూ, స్త్రీలూ తమతమ గుణకర్మలచేతనే ముక్తసీతిని పొందుతున్నారని దర్శించి, వారు వేదం చదవకపోయినా పరవాలేదన్నారు. ఈ సత్యాన్ని గ్రహించలేని పాపండులు తరువాత తరువాత శూద్రులూ, స్త్రీలూ వేదాలు చదువకూడదని తమ అల్పత్వానికి నిదర్శనమైన సిద్ధాంతాలను పుట్టించి, తాము చెబితే జనం నమ్మరేమోననే జడుపుతో అక్కడక్కడా పవిత్రగ్రంథాల్లో కూడా చొప్పించి పుణ్యంకట్టుకున్నారు.

వ్యాస కృష్ణుల వెలుగులో మనకు లభించే శాస్త్రగ్రంథాలను పరిశీలిస్తే, ఏవి ఋషిప్రోక్తాల్లో, ఏవి పండితుల ప్రక్షిప్తాల్లో ఇట్టే తేలిపోతాయి. ఈ సత్యాన్నే తిక్కనగారు అనుభవించారు. పండితుల చేతులమీదుగా కలుగలుపుగా జాతికి అందే వేదవాఙ్మయానికి భారతం మూడలగా నిలుస్తుందని చెప్పారు. వేదాలు, స్మృతులు,

20. విప్రదాం జ్ఞానతో కైక్యస్యం క్షత్రియాణాంతు వీర్యతః

వైశ్యాణాం ధనధనతః శూద్రాణామేవ జన్మతః. - మనుస్మృతి - 2-166

బహుపురాణవర్గాలు పఠించే పాఠకుడికి ఏది ద్రష్టలిచ్చిన దర్శనమో, ఏది పండితులు చొప్పించిన ప్రక్షిప్తమో తెలియాలంటే భారతాన్ని ఒకసారిచూస్తే సరిపోతుందని తిక్కనగారి అభిప్రాయం.

అవగాహనలో పొరపాట్లు :

ప్రస్తుత సమాజంలో వర్ణాలనుగూర్చి సరైన అవగాహన కరువవ్వడంవల్ల ఈ అంశాన్నిగూర్చి ఇంత చర్చించవలసివచ్చింది. మనం గతానుగతకంగా పడుతూ వస్తున్న పొరపాట్లు గ్రహించు.

1. జన్మకూ, వర్ణానికీ ముడిపెట్టడం. ఒకవర్ణధర్మం గల దంపతులకు జన్మించినవారు అందరూ అదే వర్ణధర్మానికి చెందినవారు కానక్కరలేదు. ఒకే బ్రహ్మసూచి నాలుగువర్ణాల ధర్మాలు రూపుకట్టుకున్నాయని మనమే చెప్పకంటున్నాం గదా ! అలాగే, ఒక దంపతులకు నాలుగు వర్ణాల సంతతి కలిగే అవకాశం లేదని ఎలా చెప్పగలం ? అందరికీ అన్నిరకాల సంతతి కలుగుతూ ఉంటారనీ, వాళ్ళలోను, మైథునంలోను, జనన మరణాల్లోను నరులంతా సమానమేననీ ధర్మరాజే సహుషుడికి వివరించాడు. గుణకర్మలనిబట్టిగాక కేవలం ఫట్టకనుబట్టే వర్ణనిర్ణయంజరిగితే సంకరత్వం ఏర్పడుతుందని కూడా చెప్పాడు. బ్రాహ్మణధర్మం గల వారికి పుట్టినవారిలో వైశ్యస్వభావం కలవారుండవచ్చు. వైశ్యునకు పుట్టినవారిలో బ్రాహ్మణస్వభావం కలిగినవారుండవచ్చు. అప్పుడు వారు తమతమ గుణకర్మలనుబట్టి వర్ణాన్ని నిర్ణయించుకోవాలిగాని, పుట్టుకను ప్రధానంగా తీసుకొంటే ధర్మజుడు చెప్పినట్లు సంకరత్వమే బలీయమైన ధర్మం అవుతుంది. శంతనుడి అన్నగారైన దేవాపితాను ఊత్తియవంశంలో పుట్టినప్పటికీ, తన బ్రాహ్మణ ప్రవృత్తిని గమనించుకొని, బాల్యంలోనే తపోవనానికి చేరుకున్నాడు. ఆకారణం చేతనే శంతనుడు రాజయ్యాడు²¹ ఈ విధంగా ఆపశ్యకత ఏర్పడినప్పుడు గుణకర్మలనుబట్టి వర్ణనిర్ణయం చేసుకోవలసి ఉంటుంది.

21. “....అందు దేవాపి బాల్యంబునంద తపోవనంబున కరిగిన శంతనుడు రాజయ్యె” ఆం. మ. భా - ఆది-4-113,

2. వర్ణాలూ, కులాలూ ఒకటని పొరపడటం. నేడు మనం శూద్రులని లెక్కకడుతున్న కులాలవారిలో భూములు కలిగి, పాడి పంట వృద్ధిచేసుకుంటూ తామే పదిమందికి పెట్టగలవారున్నాడు. వర్ణధర్మం ప్రకారం వారిది వైశ్యధర్మం అవుతుందిగాని శూద్ర ధర్మంకాదు. మరొకరిపై ఆధారపడి జీవించే స్వభావం కలవాడు మూలమే శూద్రుడవుతాడు. శూద్రుడంటే తప్పఅర్థం ఏమీలేదు. శ్రమచేసి జీవించేవాడని అర్థం. అలాగే మనం శూద్రులని పిలిచే వారితో దేశసరిహద్దుల్లో పోరాడే సైనికులుగా కూపొందినవారున్నాడు. వర్ణధర్మం ప్రకారం వారు క్షత్రియు లవుతారు. మనం బ్రాహ్మణులని పిలిచేవారిలో మరొకడిపై ఆధారపడి భృత్యులై జీవించేవారున్నారు. వర్ణధర్మం ప్రకారం వారు శూద్రులవుతారు. ఈ విధంగా కేవలం పుట్టుకనుబట్టికాక, గుణధర్మాలను అనుసరించి వర్ణాలను నిర్ణయించుకోవలసి ఉంటుంది అన్న సత్యాన్ని నొక్కిచెప్పడంతోనే ఇంత చర్చ చేయవలసి వచ్చింది. ఈ విషయంలో భారతం ఎలా మూడలగా నిలుస్తుందో కూడా నిరూపించడం జరిగింది.

దేవానిక్కాగల వర్ణ ధర్మాలు :

శ్రౌష్యియందంతటా వర్తిస్తున్న నాలుగువర్ణధర్మాలు మన శరీరనిర్మాణంలో కూడా పనిచేస్తున్నాయి. శరీరంలో ముఖం (నోరు) బ్రాహ్మణధర్మం నిర్వహిస్తోంది. నోటిద్వారా మనం తీసుకొనే ఆహారం హాస్యంగా ఉదరం అనే యజ్ఞశాలలోనికి ప్రవేశించి, ఆకలి అనే వైశ్వానరాగ్నికి సమర్పింపబడుతోంది. ఆయజ్ఞఫలంగానే మనరీ జీవించి ఉండటం సాధ్యమవుతోంది. మనశరీరంలోని దేవతలు అందరూ ఆవైశ్వానరాగ్నినుంచే తమతమ హవిర్భాగాలను అందు కొంటున్నాడు. మనం మనకు సహకరిస్తున్న కన్ను, ముక్కు, చెవి మొదలై నవాటికి వేరువేరుగా విస్తృత వేసి వడ్డించడంలేదుగదా ! వైశ్వానరాగ్ని మనం తీసుకున్న ఆహారాన్ని శక్తిగా మార్చి శరీర

భాగాలన్నిటికీ తగినరీతిలో అందిస్తోంది. ఆ అగ్నే ముఖంగా కలిగి, మనం శరీరంలోని మిగిలిన దేవతలందరూ హవిశ్భాగాలను స్వీకరించి వర్ణిల్లుతున్నాడు. కనుకనే దేవతలు అగ్నిముఖులని వేదం కీర్తిస్తూ ఉన్నది.22 ఆ యజ్ఞ ఫలంగానే ముఖంనుంచి వాక్కు వ్యక్తమవుతోంది. గోవుసారం క్షీరంగా దిగివచ్చినట్లు మానవశరీరసారం వాక్కుగా వ్యక్తమవుతోంది.

శరీరంలోని బాహువులు క్షత్రియధర్మంనుంచి రూపుకట్టుకున్నాయి. మిగిలిన శరీరానికి దెబ్బతగలకుండా రక్షించేవి బాహువులేకగా! తాముడగా మిగిలినశరీరానికి దెబ్బతగలనీయవని. మనం కాలుజారి నేలకొరగబోతుంటే శరీరంలోని మిగిలినభాగాలన్నిటికీ ముందుగా చేతులు వెళ్ళి నేలకుపోటీపడతాయి. రక్షణధర్మం బాహువులుగా రూపుకట్టుకోవడమే దీనికి కారణం.

తొడలు వైశ్యధర్మంనుంచి రూపుకట్టుకున్నాయి. వీటివల్లనే శరీరం స్థిరత్వాన్ని పొందుతుంది. పాదాలు శూద్రధర్మంనుంచి రూపుకట్టుకున్నాయి. మొత్తం శరీరాన్ని మోస్తూ, సేవించేవి పాదాలే గదా! ఈ విధంగా నాలుగువర్ణధర్మాలూ జీవుల శరీరాల్లో ఆయా భాగాలుగా రూపుకట్టుకొని వ్యక్తమవుతున్నాయి. ఈసత్యాన్ని దర్శించినవారు కాబట్టే ఋషులు విరాట్పురుషుని ముఖంనుంచి బ్రాహ్మణులూ, బాహువులనుంచి రాజన్యులూ, తొడలనుంచి వైశ్యశ్రేష్ఠులూ, పాదాలనుంచి శూద్రులూ జన్మించారని సత్యాన్ని చిత్రంగా చెప్పారు. మన శరీరభాగాలుగా రూపుకట్టుకుంటున్న ఆధర్మాలను దర్శించి, విరాట్పురుషుని శరీరభాగాలనుంచి ఆధర్మాలు దిగివస్తున్నట్లు దర్శించి కీర్తించారు. మానవశరీరంలో నాలుగు వర్ణధర్మాలూ వ్యక్తమై పనిచేస్తున్నట్లే మానవసమాజంలో కూడా

వ్యక్తమయి, పనిచేస్తూఉంటాయని దర్శించారు. ఆ ధర్మాలు శరీర భాగాలుగా రూపుకట్టుకున్నట్లే వ్యక్తుల స్వభావాలుగా కూడా రూపుకట్టుకుని వర్ధిల్లుతున్నాయని తెలుసుకున్నారు. గుణకర్మలుగా ఆ వర్ణధర్మాలు మానవులనుంచి వ్యక్తమవుతున్నాయి గనుక, గుణ కర్మలను బట్టి మానవుడు తనది ఏవర్ణమో తెలుసుకొని, ఆ వర్ణ ధర్మనిర్వహణమే జీవిత పరమావధిగా పెట్టుకోవాలని సత్యాన్ని అనుసరించి శాసించారు.

వర్ణధర్మాలు - మానవకర్తవ్యం :

మానవుడు తననుంచి వ్యక్తమవుతున్న గుణకర్మలసాయంతో తన స్వభావాన్ని దర్శించి, తనకున్న అభిరుచినిబట్టి తా నేవర్ణానికి చెందుతాడో నిర్ణయించుకుని, ఆ వర్ణధర్మాన్ని లోకహితార్థంగా ఆచరించాలి. తాత్కాలికమైన ఆవేశాలకూ, ప్రలోభాలకూ గురై, పుణ్యధర్మాన్ని ఆశ్రయించకూడదు. అలా ఆశ్రయిస్తే అది తన స్వధర్మం కాదుగనుక నైపుణ్యం చాలక దెబ్బతింటాడు. బోధించే దుకు అనువైన స్వభావంగల ఒకవ్యక్తి బోధనవల్లకన్నా వాణిజ్యం వల్ల ఎక్కువలాభం వస్తుందని ఆశపడి 'దుకాణం' తెరిస్తే, ఋషిమే : విగులుతుంది. కష్టించి పనిచేసే స్వభావంగలవ్యక్తి ఎక్కువ శ్రమం లభిస్తుందిగదా అని ఏ జమాఖర్చులు సరిచూసేపనో చేపడితే అది మానసిక శ్రమతో కూడుకున్నది గనుక, అతని మనస్సు అందుకు సిద్ధంగా లేదుగనుక నానాహైరానా పడవలనివస్తుంది.

ఒక వ్యక్తియొక్క మానసికమైన శక్తియుక్తులు, దేశోప యవాలయొక్క సౌకర్యం అతని స్వభావానికి అనుగుణంగా ఉంటాయి. చిత్రకారుని చేతులు సున్నితంగా, కుంచెపట్టడానికి మాత్రమే పనికి వస్తాయి. కుమ్మరిపని చేసేవాని చేతులు మోటుదనంతో ఇనుపవస్తువు లతో పోటీపడతాయి. బోధనకు పనికివచ్చేవాని శరీరం 'కుర్చీ'లో కూర్చోవడానికి వీలుగా ఉంటుంది. నాగలిపట్టేవాని శరీరం ఎండలక్కి

నానలకీ, మోటుపనులకీ తట్టుకోగలుగుతుంది. వాణిజ్యంచేసే స్వభావం గలవాడు ఉదయంనుంచి రాత్రివరకు వ్యాపారంలోనే కూర్చుండిపోతాడు. ఆ స్వభావం లేనివాడికి ఆ పని చెబితే వాడి తల ప్రాణం తోకకు వస్తుంది. ఒకే ఆహారం బరువులు మోసేవాడికి శరీర దార్ధ్యాన్ని ఇస్తుంది. అదే ఆహారాన్ని బోధనాస్వభావం గల వాడు స్వీకరిస్తే వాడి బోధనకు తగిన నిష్పత్తిలోనే శక్తిలభిస్తుంది. ఈ విధంగా వర్ణధర్మాలు అన్ని కక్ష్యల్లోను పనిచేస్తూ ఉంటాయి. కాబట్టి వ్యక్తి తన స్వధర్మాన్ని గుర్తించి, ఆ స్వధర్మంలో చెదరకుండా నిలబడగలిగినప్పుడు మాత్రమే సార్థకతను పొందుతాడు. గీతలో కృష్ణుడు ఈ సందర్భంలో ఇలా హెచ్చరిస్తున్నాడు - “తక్కువగా కనబడినప్పటికీ, దోషంతో కూడుకున్నదిగా అనిపించినప్పటికీ, తన స్వభావానికి సహజమైన కర్మను మానవుడు విడిచిపెట్టకూడదు. అగ్నితో ధూమం తప్పనిసరై నట్లు, ఏ కర్మతోనైనా ఎంతో కొంత దోషం కూడుకొనే ఉంటుంది. ఈ సత్యాన్ని గమనించి, వ్యక్తి స్వధర్మ నిర్వహణకు అంకితమైనపుడు సర్వపాపాలనుంచి విమోచనం పొందుతాడు” 23

మనం ఒక నాటకం చూస్తున్నప్పుడు ఆ నాటకంలో నటించిన నటుల్ని మెచ్చుకోవడం దేనిమీద ఆధారపడి ఉంటుంది? పెద్ద పాత్ర ధరించినవాణ్ణి మెచ్చుకోవడం, చిన్నపాత్ర ధరించిన వాడు మెప్పుదలకు అనర్హుడనుకోవడం ఉండదుగదా! పాత్ర చిన్నదిగాని, పెద్దదిగాని - నటుడు ఆ పాత్రకు తగ్గట్టు నటించినపుడు మనం హృదయ

23. సహజం కర్మ కాంక్షేయ నదోషమపి నత్యజేత్.

సర్వారమ్భాహి దోషేణ ధూమేనాగ్ని రివాపృతాః॥

“క్రేయాన్ స్వరక్మో విగుణాః పరధర్మా తన్విన్యుష్ఠితాత్.

స్వభావనియతం కర్మ కుర్వన్నాప్నోతి త్విషమ్॥

- భగవద్గీత 18-48, 49.

పూర్వకంగా మెచ్చుకుంటాం. అది రాజపాత్రా, లేక సేవకుడిపాత్రా, అది యువకపాత్రా, లేక ముసలిపాత్రా అన్నదాన్ని బట్టి మన మెచ్చుకోవడం ఉండదుగదా! అది ఏ పాత్రయినాసరే, ఎలాంటి పాత్ర అయినాసరే- ఆ పాత్రను నటించిన నటుడు పాత్రకు తగినట్లు నటిస్తే, మనకు నచ్చితీరుతుంది. అలాకాక పాత్ర స్వభావాన్ని మరచి, ఏ నటుడు మరొక నటుణ్ణి అతిక్రమించినా, పాత్రకు తగ్గట్టు నటించలేక పోయినా, మనం మెచ్చుకోలేం. నటులందరూ తమతమ పాత్రలకు న్యాయం చేకూర్చి, నాటకాన్ని రక్త కట్టించాలనేది మన కోరిక. అలాగే, ఈ సృష్టిరంగంలోకూడా ప్రతివ్యక్తికీ ఒక పాత్ర ఉంది. ఆ పాత్ర స్వభావమే అతని స్వధర్మంగా వ్యక్తమవుతుంది. స్వధర్మాన్ని సక్రమమార్గంలో నిర్వహించటమే పాత్రపోషణ. అలా నిర్వహించినపుడు మాత్రమే అతడు మిగతా సృష్టితో శ్రుతికలపగలుగుతాడు. అప్పుడే అతడికి ధర్మాద్వైతస్థితి సిద్ధిస్తుంది. ఈ సత్యాన్నే శ్రీకృష్ణుడు గీతలో స్థాపించాడు.

భారతకాలంనాటికే వర్ణధర్మాల నిర్వహణలో వ్యక్తులు రకరకాల పోకడలుపోయారు. కొందరు స్వధర్మంలో నిలబడటానికి యత్నించి, నిలబడలేకపోయారు. కొందరు పరధర్మాన్ని ఆశ్రయించి జీవితాన్ని భయావహం చేసుకున్నారు. ఇంకాకొందరు వర్ణధర్మాల నిర్వహణలో చిత్రమైన కోణాల్లో నిలబడ్డారు. కొందరు మాత్రమే సుదిపరకూ స్వధర్మంలో నిలబడగలిగారు. అదికూడా అతికష్టమిద. భారతంలోని ఆయుషాత్రన్ని పరిశీలిస్తే, ఆ పాత్రలు పోయిన పోకడల్ని బట్టి వర్ణధర్మస్వరూపం ఎలాంటిదో, దానియెడల మానవులు ఎలా వర్తించాలో మనకు స్పష్టపడుతుంది. ప్రధానమైన వ్యక్తులు వర్ణధర్మాలయెడల ఎలా ప్రవర్తించి, ఎలాంటి ఫలితాలను పొందారో కొంచెం వివరంగా చూద్దాం.

వర్ణధర్మనిర్వహణలో భీష్ముడు !

గంగా శంతనులకు పుట్టిన భీష్ముడిది ఒకవిశిష్టమైన వ్యక్తిత్వం. ఇతనిలో ఔత్తర్యం, బ్రాహ్మం - రెండూ కనబడతాయి. కొంచెం సూక్ష్మంగా పరిశీలిస్తే బ్రహ్మతేజస్సు నేపథ్యంగా కలిగి, తత్త్రియ ధర్మాన్ని స్వధర్మంగా నిర్వర్తించినట్లు స్పష్టమవుతుంది. గురువైన పరశురాముణ్ణి యుద్ధంలో ఓడించిన భీష్ముడు అపరవయస్సున కురు ఔత్తర మహాసంగ్రామంలో కూడా తన యుద్ధసామర్థ్యం చూపి, అర్జునుడంతటివాణ్ణి హడలగొట్టాడు. ఆయుధంపట్టినన్న కృష్ణుడిచేత ఆయుధంపట్టించి, భక్తుడిముందు భగవంతుడు ఓడిపోతాడని నిరూపించాడు. కాబట్టి, ప్రధానమైన గుణకర్మల్ని లెక్కలోనికి తీసుకున్నప్పుడు భీష్ముడు అనన్యసామాన్యమైన ఔత్తర ధర్మం మూర్తీభవించినవాడు.

భీష్ముడిలో వ్యక్తిత్వంపాలు ఎక్కువ. అతడు తన వ్యక్తిత్వాన్ని నిలబెట్టుకోవడానికే ఎక్కువగా ప్రయత్నించాడు. శంతనుడు సత్యవతిని చూసేటంతవరకూ కథ ఋజుమార్గంలో నడిచింది. దేవప్రతుడంతటివాడు (భీష్ముడు) తమకు రాజకాబోతున్నాడుగదాలని ప్రజలు ఉద్విఘ్నపడ్డారు. సత్యవతిని తండ్రికిచ్చి వివాహం చేయడానికై తాను వివాహమాడనని భీష్మణమైన ప్రతిజ్ఞ చేశాడు భీష్ముడు. ఈ ప్రతిజ్ఞతో కథ మలుపుతిరిగింది. సత్యవతి సంతానమైన చిత్రాంగద విచిత్రవీర్యులిద్దరూ అకాలమరణం పొందారు. అప్పుడు సత్యవతి భీష్ముణ్ణి చేరబిలిచి, వంశపరిస్థితి, రాజ్యపరిస్థితి వివరించింది. “ఎవరి సంతతికి రాజ్యాధికారం సంక్రమించడంకోసం నీవు వివాహాన్ని విరమించావో, ఆ చిత్రాంగద విచిత్రవీర్యులు ఇరువురూ తాము మిగలలేదు సరికదా, వంశాంకురాలను కూడా మనకి అందించలేదు. కాబట్టి, ఈవంశానికి మిగిలింది నీవు ఒక్కడే. రాజ్యాన్ని స్వీకరించి గృహస్థుడై సంతతిని పొందవలసింది” అని కోరింది.

భీష్ముడు చేసిన ప్రతిజ్ఞను విడిచిపెట్టలేనన్నాడు. భగవద్రతు డయ్యేటంతకు సిద్ధపడలేనన్నాడు 'చంద్రుడు. "చల్లదనాన్ని విడిచి పెట్టవచ్చు. సూర్యుడు తన ప్రజాన్ని విడిచిపెట్టవచ్చు. అగ్ని తన స్వభావమైన వేడిమిని విడిచిపెట్టవచ్చు. కాని, సేనుమాత్రం తన్ని కొరకు వేసి ప్రతిజ్ఞ విధువలేను. 24 అన్నాడు. ఈ సన్నివేశంలో లోకహితానికి భీష్ముడి వ్యక్తిత్వానికి పోటీ వచ్చినట్లయ్యింది. భీష్ముడు లోకహితంకన్నా వ్యక్తిత్వంవైపుకే మొగ్గాడు. లోక హితాన్ని విస్మరించేటంత అజ్ఞానా భీష్ముడు? కాదు. కాని, అతని వ్యక్తిత్వం లోకహితంతో రాజీపడలేకపోయింది. అప్పు డతను అనాదిగా వస్తున్న సంప్రదాయం ప్రకారం పూజ్యులైన బ్రాహ్మణోత్తముల్ని పూజించి, నియోగించి, అభిషేకం అంబాలికల క్షేత్రాలనుంచి వంశాంకురాలను పొందుదామని ధర్మమైన మార్గాన్ని తల్లికి సూచించాడు. అప్పుడు సత్యవతి వ్యాసుడు తన కొడుకని ఎదుకవరచి, అతణ్ణి నియోగించాలని సంకల్పించింది. భీష్ముడు ఆమె నిర్ణయానికి సంతోషించి, వ్యాసుడున్న దిక్కుకు తిరిగి పూజ్యభావంతో అతడికి నమస్కరించాడు.

తల్లి స్మరించడంతో ప్రత్యక్షమైన వ్యాసుడు ఆమెనుంచి కథారతా విన్నాడు. వ్యాసుడు పరాశరమహర్షి కృపవల్ల సత్యవతికి సద్యోగతాపన తల్లిగినవాడు. జన్మించగానే తల్లికి నమస్కరించి, మునిమాపుతో లోకహితార్థమై తపస్సు చేయడానికి కృష్ణద్వీపానికి తరలివెళ్ళినవాడు. అలాంటి తేజోమూర్తి లోకహితార్థమై తల్లి ఆజ్ఞాపించినపుడు వితరంతువునికూడా సంకోచించకుండా వంశాంకురాతను ప్రసాదించాడు. ఒక మహాతపస్వి వితరంతువుతో సంగమించడం సామాన్య ప్రతిభితో తూర్తిగా అధర్మం. అదే లోకహితంకోసం పరమాపవిత్రకార్యంకూడా వ్యాసుడు నిర్వహించాడు. తానున్న సీత

నుంచి లోకహితానికి ఆవశ్యకమైన స్థితికి తుణమాత్రంలో దిగి వచ్చాడు వ్యాసుడు. భీష్ముడు వ్యక్తిత్వ పరిధిని చెరుపుకొని లోక హితంతో తానుగో చేతులుకలపలేకపోయాడు. అప్పటినుంచీ భీష్ముడనే సూర్యుడికి గ్రహణం పట్టినట్లయ్యింది.

ఈ సందర్భంలో భీష్ముడు రాజ్యక్షేమానికి కావలసినదంతా చేశాడు. కాని తాను స్వయంగా చేయలేకపోయాడు. తాను ప్రతి జ్ఞాను విడిచిపెట్టకుండా, రాజ్యక్షేమానికి భంగం కలగకుండా మధ్యే మార్గాన్ని అనుసరించాలని కోరుకున్నాడు. చిత్రంగా భీష్ముని జీవితం ఈ సన్నివేశంనుంచీ అనుకోని మలుపుతిరిగింది. ఆపైన ఏ సందర్భం లోనూ స్వయంగా కలగజేసుకుని, ధర్మాధర్మాలను నిర్ణయించి తనవారిని నడిపించలేకపోయాడు. ఈ సన్నివేశంలో వ్యాసుడు దయ చూపినట్లే తరువాత తరువాత కృష్ణుడు కలగజేసుకోవలసినట్లయింది. వ్యాస కృష్ణులు కర్తవ్యాన్ని నిర్వహిస్తుండగా, వారితో తులతూగగల భీష్ముడు ఒకరకమైన ఉపేక్షాభావంతో దాదాపు ప్రేక్షకుడిగా మిగిలిపోయాడు. ఆ ఉపేక్షాభావానికి నాంది ఈ సన్నివేశంలోనే పడింది. కాబట్టే భీష్ముడనే సూర్యుడికి గ్రహణం పట్టిందని చెప్పవలసి వచ్చింది.

భీష్ముడు చాలా గట్టివాడు. తాననుకొన్న పద్ధతికి తాను కట్టు పడ్డాడు. ధృతరాష్ట్రపాండురాజుల్ని పెంచి పెద్దచేశాడు. వాళ్ళ సంతతికి విద్యనేర్పించి తీర్చిదిద్దాడు. వంశానికి పెద్దదిక్కుగా నిలిచాడు. అంతవరకూ బాగానేఉంది. ఆపైన భీష్ముడు ఇరుకున పడ్డాడు. ధృతరాష్ట్రానికి పద్ధతి అతడికి నచ్చలేదు. కౌరవులతోరణి అతడికి దుర్భరంగా తోచింది. అప్పుడు కర్తవ్యం ఏమిటో నిర్ణయించుకోవడానికి అతడు మధన పడ్డాడు. ధృతరాష్ట్రానికి కౌరవులకూ నచ్చచెప్పడానికి ప్రయత్నించాడు. వారు విసలేదు. అధర్మమార్గాన్ని వారు పிడతీదు సరికదా, ధర్మాన్ని, ధర్మపరుల్ని తుడముట్టించ

జాన్ని వారు ప్రయత్నాలు చేయసాగారు. అప్పుడే గనుక భీష్ముడు పెద్దరికంతో వచ్చుచెప్పడానికి యత్నించడంతో ఊరుకోకుండా తనకు, త్రియ ధర్మాన్ని చూపించి ఉన్నట్లయితే కథ కురుక్షేత్రందాకా పడిచేదికాదు. ఈ రాజ్యాన్ని తాను వదిలిపెట్టేశాను గదా అనుకున్నాడు తప్ప, పరిచలకల్లో అధర్మం తాండవించినప్పుడు లోక హితార్థమై త్రియధర్మాన్ని అవలంబించి, అధర్మానికి ఎదురుగా ధనుస్సుపట్టి నివళేకపోయాడు. అతడు నిలబడితేచాలు, యుద్ధం చేయనక్కరలేదు - ధృతరాష్ట్రాడా, అతని ఫుత్తలూ, వాళ్ళ పరివారం కుక్కినపేనుల్లా పడిఉండేవారు. కానీ భీష్ముడు వ్యక్తిగత నిర్ణయానికే కట్టుపడిపోయాడు.

అతడి దృష్టి ఇది - "నేను రాజ్యాధికారాన్ని ప్రతిజ్ఞాపూర్వకంగా వదులుకున్నాను. ఆపంశానికి చెందిన ఒకపెద్దగా మూత్రమే ఉండదనిచాను పెద్దగా మంచి చెడూ చెప్పడం నాధర్మం. వినడం, విచారణ వడం వారి ఇష్టం. అంతకుమించి నాకు కలగజేసుకోవడానికి అవకాశంలేదు. ఏది ఎలా జరగాలో అదలా జరుగుతుంది. అధర్మం ధర్మంచేతిలో ఓడిపోక తప్పదు. పైగా, ధర్మరక్షణార్థమై పురాణ పురుషుడే కృష్ణుడుగా దిగవచ్చాడు. కాబట్టి, బెంగలేదు. నాలాంటి వాడు చేయలేనిది అతడు చేయగలడు." ఈ విధమైన ఉపేక్షాభావంతోనే భీష్ముడు కడదాకా తనపాత్రను తనకు తానుగా పరిమితం చేసుకుంటూ వచ్చాడు.

చివరకు ధర్మధర్మాలకు యుద్ధరంగంగా నిలిచిన కురుక్షేత్ర మహాస్థలములో కూడా భీష్ముడు తన స్వధర్మాన్ని అధర్మానికి ఎదుర్పించాడు. ఇంత తెలిసి భీష్ముడు ఇలా ఎందుకు చేశాడన్నది చెప్పడం కష్టం. "అర్థానికి పురుషుడు దాసుడు, అందువల్ల ఇలా చేస్తున్నాను" అని యుద్ధరంగంలో అతడు చెప్పకున్న వివరణకూడా

సమగ్రమైంది కాదు. సరిపెట్టుకోవడానికి చేసిన ప్రయత్నమే అది. నిజానికి అతడిరాజ్యం ధృతరాష్ట్రాదులకు దక్కింది కానీ, ధృతరాష్ట్రాదుల ఉప్పుతిని బ్రతకవలసిన ఆవశ్యకత అతనికేముంది? ఒక చిత్రమైన బలహీనత భీష్ముడిలో పనిచేసి ఉండవచ్చు. ధృతరాష్ట్ర పాండురాజు లిరువురినీ తానే తన చేతులతో పెంచాడు. ధృతరాష్ట్రాడు సింహాసనం ఎక్కినప్పటినుంచీ అతణ్ణి కనిపెట్టుకొని ఉంటున్నాడు. ఇంతలో పాండురాజు కాలంచేశాడు. ధర్మరాజు ఇంద్రప్రస్థాన్ని రాజధానిగా చేసుకుని తన రాజ్యభాగాన్ని పరిపాలించడం ప్రారంభించినపుడు కూడా భీష్ముడు ఇంద్రప్రస్థానికి తరలివెళ్ళలేదు. హస్తినలో ధృతరాష్ట్రాడి దగ్గరే ఉండిపోయాడు. గ్రుడ్డిరాజుని కనిపెట్టుకుని ఉండటమే తన బాధ్యతగా భావించాడేమో! బహుశః ఈ బలహీనతతోనే చివరకు యుద్ధరంగంలో కూడా ధృతరాష్ట్రాడివైపు నిలబడ్డాడేమో ననిపిస్తుంది. కొడుకుల తరానుంచి మనుమల తరానికి దూకడానికి జంకాడేమో ననిపిస్తుంది. ధృతరాష్ట్రాడు తనకు కొడుకు అవుతాడు. ధర్మరాజుడు మనుమడు. కొడుకును వదలి మనుమణ్ణి చేరడం తగదనుకొన్నాడేమో! పైగా కొడుకు గ్రుడ్డివాడు. అతడి బాధ్యత తనకున్నది. రాజ్యం తనది కాదనుకున్నాడు గనుక తాను ధృతరాష్ట్రాడి ఉప్పుతింటున్నట్లుగా భావించుకొన్నాడేమో! కాబట్టే అర్థానికి పురుషుడు దాసుడని చెప్పిఉంటాడు. ఈ సందర్భంలో కూడా అతడిమీద లోకహితదృష్టికన్నా మానవసహజమైన పద్ధతులూ, బలహీనతలే ఎక్కువప్రభావాన్ని చూపించాయి.

భీష్ముడు తన తప్పును గ్రహించకపోలేదు. గ్రహించాడు. ధర్మపక్షాన నిలిచిన ధర్మరాజు “తాతా! మిమ్మల్ని యుద్ధంలో జయించే ఉపాయం ఏమిటి?” అని అడిగినప్పుడు, చిరునవ్వుతో “ఇప్పుడు సమయం కాదు” అన్నాడు. తాను యుద్ధంచేసిన పదిరోజులూ ధుర్యోధనుడి పక్షంలో విజృంభించి, పాండవపై న్యాయాన్ని భీకరంగా

వధించాడు. పాండవులమీద ఏమాత్రం ప్రేమనుగాని, మొగ
మోటమినిగాని, చూపించలేదు.

ఏనిమిదవనాడు భీష్ముడికి పాండవ పక్షపాతం ఉన్నదని నమ్మి
కర్ణుణ్ణి యుద్ధాన్ని నడిపించమని అడుగుతాడు దుర్యోధనుడు. భీష్ముడు
యుద్ధభూమినుంచి తప్పుకుంటే, అలాగే కదనరంగంలోకి వస్తా
నంటాడు కర్ణుడు. దుర్యోధనుడు సంతోషంతో భీష్ముణ్ణిచేరి, “చేసింది
చాలు, యుద్ధభూమినుంచి తప్పుకో” అంటాడు. తప్పుకొని కర్ణుణ్ణి
ప్రవేశపెట్టమంటాడు. భీష్ముడు చాలా బాధపడతాడు. 26 పాండ
వుల నిజస్థితిని వివరించి, మర్నాటినుంచీ మరింత విజృంభిస్తాడు.
తాను దుర్యోధనుడికి అక్కరలేదని తెలుసుకున్న భీష్ముడు
ఈ విధంగా దైవం తనకు అనుకూలించాడని భావించి తరువాత చేర
వచ్చిన ధర్మజుడికి తనను వధించే ఉపాయాన్ని సంతోషంతో వివరి
స్తాడు. అమర్నాటి యుద్ధంలో తనను పడగొట్టమని కోరుకుంటాడు
కూడా.

మొత్తంమీద వధోపాయాన్ని వివరించడంతో మళ్ళీ ఇన్నా
ళ్ళకు లోకహితంతో శ్రుతికలిపినవాడయ్యాడు భీష్ముడు. భీష్ము
డనే సూర్యుడికి పట్టిన గ్రహణం విడిచింది. అంపశయ్యపై ఒరిగిన
భీష్ముడికి కర్ణుడితోసహా అందరూ మోకరిల్లారు. ఆపైన భీష్ముడు
అందరికీ చెందిన వ్యక్తిలయి, దివ్యతేజస్సుతో వెలిగాడు.

కురుక్షేత్ర మహాసంగ్రామం ముగిసినతర్వాత అంపశయ్యపై
ఉత్తరాయణం కొరకు వేచిఉన్న భీష్ముడి దగ్గరికి ధర్మజుణ్ణి తీసుకు
వెడతాడు కృష్ణుడు. అప్పటికే కృష్ణుడు తానెక్కడున్నా భీష్ముడు
స్మరించేటప్పటికే భీష్ముడి దగ్గర ఉండటం ప్రారంభించాడు. తనతో
తాదాత్మ్యస్థితిని అనుభవిస్తున్న భీష్ముడికి ధర్మజుణ్ణి చూపి కృష్ణుడు

“ఇతను బంధువులను చంపానన్న బాధతో స్వధర్మంలో స్థిరపడలేక పోతున్నాడు. ఇతని సందేహాలు బాపి, కావలసిన ధర్మాలన్నీ బోధించి, కర్తవ్యోన్ముఖుణ్ణి చెయ్యవలసింది” అన్నాడు. “నీవు ఉండగా నేనా చెయ్యడం?” అన్నాడు వినయంతో భీష్ముడు. శరీరానికి తగిలిన గాయాలు విపరీతంగా బాధపెడుతున్నాయనీ, మనస్సు వివశమైన స్థితిలో ఉన్నదనీ చెప్పాడు. కృష్ణుడు “నీ గాయాలు నిన్ను బాధించవు. నీ మనస్సుకు స్వస్థత చేకూరడమే గాక, సకల లోకాలలోని అంశాలూ కోరినంతమాత్రాన స్పష్టంగా దర్శనమిస్తాయి”, అని బుజ్జగించి, “నేను చెప్పినప్పుడుగాక, నీవంటి భక్తులద్వారా పలికినప్పుడే నాకు తృప్తిగా ఉంటుంది” అన్నాడు. కృష్ణుడి ఆజ్ఞను శిరసా వహించి, సకలధర్మాలూ ధర్మజుడికి బోధించి, స్వధర్మోన్ముఖుణ్ణి చేసి, ఆచార్యుడై నాడు భీష్ముడు. యుద్ధానికి ముందు అర్జునుడియెడల కృష్ణుడు నిర్వహించిన బాధ్యతనే యుద్ధం తరువాత ధర్మజునికొరకు భీష్ముడు నిర్వహించాడు. నేపథ్యంలో వెలుగుతున్న బ్రహ్మతేజం భీష్ముడినుంచి బోధగా వ్యక్తమయ్యింది. చివరికి అతడు కృష్ణుణ్ణి కీర్తిస్తూ, కృష్ణుడిలో కలిసిపోయాడు.

వర్ణధర్మనిర్వహణలో ద్రోణుడు :

ద్రోణుడు భరద్వాజమహర్షి కుమారుడు. తండ్రి దగ్గర వేదాధ్యయనం చేశాడు. ఆ అధ్యయనంలో పాంచాలపతి అయిన పృష్ఠ భుజి కుమారుడు ద్రుపదుడు ఇతడికి సహాధ్యాయి. విద్యాభ్యాసానంతరం ద్రుపదుడు పాంచాలదేశానికి ప్రభువయ్యాడు. ద్రోణుడు అగ్ని వేశుడనే మహామునివల్ల ధనుర్విద్యలో ప్రావీణ్యంపొంది తండ్రి ఆదేశంతో కృపాచార్యుని చెల్లెలయిన కృపిని వివాహమాడాడు. ఆదంపతులకు అశ్వత్థామ పుట్టాడు. తోడిపిల్లలు పాలుత్రాగుతూ ఉండటం చూసి అశ్వత్థామ పాలకొరకు గోలచేశాడు. కొడుకుకోసం

సంపదను కోరి ద్రోణుడు పరశురాముడి దగ్గరకు వెళ్ళాడు. అప్పటికే సంపదలన్నింటినీ పంచిపెట్టిన పరశురాముడు కోరితే శస్త్రాస్త్రాల నీయగలనని చెప్పగా, అతనినుంచి దివ్యాస్త్రాలను ప్రయోగరహస్య మంత్రాలతో ఉపదేశమంది, చిన్ననాటిన్నే హితుడైన ద్రుపదుని వద్దకుపోయి, పరిచయం చేసుకున్నాడు. అతడు “సివెక్కడ, నేనెక్కడగిన్ను నేనెరగను” అని నీచంగా మాట్లాడి అవమానించాడు. ఆపైన ద్రోణుడు హస్తినకు చేరడం, భీష్ముడిచేత కురుకులానికి ధనుర్విద్యాగురువుగా నియమింపబడటం జరిగింది.

హస్తినాపురం ప్రవేశించేవరకూ ద్రోణుడు పరిపూర్ణమైన బ్రాహ్మణధర్మాన్ని అనుసరించాడు. హస్తినాపురంచేరి, రాజా, షాసంలో అడుగు పెట్టినప్పట్నుంచీ క్రమంగా బ్రాహ్మణధర్మం నుంచి ఊత్త్రీయధర్మంవైపుకు మొగ్గాడు. విలువిద్యనేర్పడంతో సరి పెట్టుకోకుండా యుద్ధాల్లో పాల్గొని ఊత్త్రీయునివలె పోరాడాడు. బ్రాహ్మణుడు సర్వవర్ణధర్మాలనీ ఆవశ్యకతనుబట్టి లోకహితంగా అనుష్ఠించవచ్చునని మనుస్మృతి చెబుతోంది.²⁷ దాని ప్రకారం ద్రోణుడు ఊత్త్రీయధర్మాన్ని ఆచరించాడందామా - అతడు లోక హితానికి వ్యతిరేకంగా అధర్మయుద్ధాల్లో పాల్గొని పోరాడాడు. అంతే కాక, ధృతరాష్ట్రుడి ఉపహ్నినటానికి సిద్ధపడటంతో అతడు రాజ భృత్యుడై, శూద్రధర్మాన్ని కూడా కలుపుకొన్నవాడయ్యాడు. ఈ స్థితులకు దిగజారడంవల్ల తనది వస్తుతః బ్రాహ్మణధర్మమైనా, అధర్మాన్ని ఆచరిస్తున్న రాజునీ, రాజకుమారులీ ఆజ్ఞాపించలేక పోయాడు. పోనీ, తనకు నచ్చనపుడు విడిచిపెట్టడమైనా అతడికి చేత కాలేదు. అంతరాలాపాన చొప్పుకొని, అధర్మవ్యూహానికి కొమ్ముకాశాడు.

27. “సేవాపర్యం చ ర్ష్యాం చ ధంధనేకృత్యమేవ చ

కృషి ర్షణేజ్య వేత్తత్వే బ్రహ్మవిద్యాహ్మణో జనః” మనుస్మృతి

స్వధర్మం - ధర్మాద్వైతసిద్ధి

స్వధర్మాన్ని నిలబెట్టుకొని, లోకహితంతో శ్రుతికల్పడం అతనికి చేతకాలేదు.

ద్రోణుడు తనపై పూర్తిగా బ్రాహ్మణ ధర్మాన్ని పనిచేయ నిచ్చినా, తేక, పూర్తిగా శుద్ధియధర్మాన్ని అనుసరించినా, అతడు అధర్మాన్ని ఎదిరించి ఉండేవాడే కానీ, తనకు నచ్చనిచోట చేతులు ముడుచుకుని నిలబడి ఉండేవాడు కాదు. దీన్నిబట్టి చూస్తే, అతని పైన శూద్రధర్మం (భృత్యుధర్మం) కూడా ఎక్కువ ప్రభావాన్ని చూపించిందనిపిస్తుంది. ద్రుపదుడు తనను అవమానించాడన్న కోపం క్రమంగా అతణ్ణి ఉసిగ్గి కొనివచ్చి వదలిపెట్టింది. అప్పుడే అతడు కోపించకుండా, తన ధర్మాన్ని తాను నిల్పుకొన్నట్లయితే ఇంత క్రిందకు పడిపోయిఉండేవాడు కాడేమో!

అయితే ఈ సందర్భంలో మనం మరో సూక్ష్మాన్ని కూడా గుర్తుంచుకోవాలి. ద్రోణుడు తన ప్రవర్తనకు భీష్ముణ్ణి ఆదర్శంగా పెట్టుకున్నట్లు కనిపిస్తుంది. భీష్ముడంటే అతడికి ఎనలేని గౌరవం. భీష్ముడేగదా కోరి ద్రోణుణ్ణి కురుకులగురువును చేసింది! భీష్ముడు ఉపేక్షాభావాన్ని విడిచి, విజృంభించి ఉన్నట్లయితే ద్రోణుడు కూడా చేయికలిపి ఉండేవాడు. అలా జరగకపోవడం వల్ల భీష్ముడికి సహచరుడిగా ద్రోణుడు మిగిలిపోయాడనిపిస్తుంది. ఒకరు కురువృద్ధు; మరొకరు గురువృద్ధు. ఇరువురూ చిత్రమైన స్థితిలోపడి, లోకహితంతో సకాలంలో చేతులుకలవలేకపోయారు. చివరివరకూ ద్రోణుడు కారవుల పక్షాన నిలవడానికి భీష్ముడియెడల అతనికి గల గౌరవమే కారణమని చెప్పక తప్పదు. దీనికితోడు ధృతరాష్ట్రుడి ఉప్పుతినడం వల్ల గురువుగా ఉండవలసిన తాను అలా ఉండలేకపోవడమే కాక, తన ఇష్టానికి పూర్తి వ్యతిరేకంగా పనిచేయవలసి వచ్చింది. పరధర్మా లయిన శుద్ధియధృత్యుధర్మాలమధ్య చిక్కుకొని, అతని స్వధర్మమైన బ్రాహ్మణధర్మం నలిగిపోసాగింది.

కృష్ణరామబారం విఫలమైనప్పటినుంచి ద్రోణుడిలోని బ్రాహ్మణుడు మేల్కొనడం ప్రారంభించాడు. దుర్యోధనాడులకు నచ్చు చెప్పడానికి ద్రోణుడు యత్నించాడు. కానీ ఫలితం లేకపోయింది. కురుక్షేత్ర మహాసంగ్రామంలో భీష్ముడితో తనకున్న సేవా ధర్మాన్ని ధృతరాష్ట్రానికి యెడల తనకున్న భృత్యుధర్మాన్ని పాటించి ఇష్టంలేకపోయినా వేయకతప్పడన్నట్లు, అధర్మమైనవిలబడే పోరాటాడు, యుద్ధం జరుగుతున్నకొద్దీ ఆతనిలో బ్రాహ్మణ ధర్మానికి, క్షత్రియ భృత్యుధర్మాలకీ అంతర్యుద్ధం ప్రారంభమయ్యింది. తాను ఈ స్థితికి దిగజారిపోయినందుకు అంతులేనివేదను కలిగింది. ఆ వేదను ఆపుకోలేక ధర్మోధనుడితోనే ఇలా అన్నాడు :

“అన్ని విధంబులం బడిచి యైనను నక్కటికంబు లేక నా

రి నై టిమాని కానలఁ జరింపఁగఁబెంచినఁ బోయి వచ్చి య
య్యన్నయఁ దమ్ములుం దమకు నయ్యసగం బిల వేడి కానకి
ట్లున్నను వారి మామోసుట కోర్చితి నేనొక బ్రాహ్మణుండనే” 28

తాను బ్రాహ్మణ ధర్మానుసరించి తప్పి చరించానని, బహుకుని నొచ్చుకున్నాడని అయినప్పటికీ క్షత్రియోచితంగా యుద్ధం చేస్తూనే ఉన్నాడు.

చివరిదశలో అశ్వత్థామ చనిపోయాడని భీముడు చెప్పినప్పటికీ విశ్వసించకుండా, ఘోరంగా పోరాడుతున్న ద్రోణుడిదగ్గరకు మహర్షులైన విశ్వమిత్రుడు, జమదగ్ని, భరద్వాజుడు, గౌతముడు, కశ్యపుడు, వసిష్ఠుడు, అత్రి మొదలైనవారంతా కలిసివచ్చి ద్రోణుడితో “భారద్వాజా ! నీవు బ్రాహ్మణుడవు. వేదవేదాంగ విదుడవు. నీకు సంగ్రామం చేయటం ధర్మమా? ఇంతకుముందు చేస్తే చేశావు - నీకు కాలం పూర్తయ్యింది. ఇక సమరంనుంచి విరమించడం మేలు.

మామాటవిని, విల్లరేబులు ప్రక్కనజెట్టి శాంతినిపొందు" అనెను. 29 మహర్షుల మాటలతో ద్రోణుడికి కర్తవ్యం బోధ పడింది. అశ్వత్థామవోయవట్లు ధర్మరాజు చేబితే నమ్ముతానని ద్రోణుడు కోరగా కృష్ణుడి ఆజ్ఞపై ధర్మరాజు అలాగే చెప్పాడు. అదైనా ద్రోణుడు అస్త్రసన్న్యసించేసి అంతర్ముఖుడై ఊర్ధ్వ లోకాంతరేగాడు. ఆతరువాత అతడిశవాన్ని పట్టుకొని, దానితలను పరికాడు ధర్మవ్యముడు.

బ్రాహ్మణధర్మంనుంచి తప్పి, లోకహితాన్ని విస్మరించి నందుకు పశ్చాత్తాపపడడంతో ద్రోణుడుచేసిన పాపానికి పరిహారం కలిగింది. అందువల్లనే మహర్షులంతా కలిసివచ్చి అతణ్ణి నిజధర్మం లోనికి మేలుకొల్పి ఊర్ధ్వలోకాలకు సాగనంపారు. ద్రోణుడు వస్తుతః చెడ్డవాడుకాడు. తాత్కాలికమైన స్థితిగతులవల్లన, ఆవేశాల వలన స్వధర్మంనుంచి చెదిరినవాడు. చెదిరినందుకు తగిన ఫలితం అనుభవించి, మధనపడి అదృష్టవశాన చివరిక్షణాల్లో స్వధర్మంలోకి మేలుకున్నాడు.

వర్ణధర్మనిర్వహణలో అశ్వత్థామ :

ద్రోణుడికి కృపికి జన్మించిన ఏకైక సంతానం అశ్వత్థామ. పుట్టుకతో బ్రాహ్మణధర్మం ఇతనికుండు వ్యక్తిమయినప్పటికీ ఇతనితో రజోగుణిహాలు ఎక్కువ. తండ్రి హస్తినపు చేరడంతో ఆ రజోగుణానికి రాచరికంతో సహజాసం అబ్బింది. క్రమంగా, అతణ్ణి బ్రాహ్మణధర్మంనుంచి ప్రక్కకులాగింది. రాజకుమారులతో కూడి, అశ్వత్థామ తానుకూడా యుద్ధియ్యనివలె ప్రవర్తించసాగాడు. యుద్ధాల్లో అనుభవ్చూ పాల్గొన్నాడు. అర్జునుడితో సాటిగా విలువిద్య నేర్చుకున్నాడు.

ధర్మాధర్మాలు తెలిసికూడా ద్రోణుడిలాగానే దుర్యోధనుడి వైపే నిలిచాడు. కురుక్షేత్ర మహాసంగ్రామంలో అధర్మపక్షాన నిలిచిన ఇతనికి ద్రోణుడికి ఉన్న పాటి వివేకంకూడా లేదు. యుద్ధంలో జలాబలాలు తేల్చుకుందామనుకున్నాడుతప్ప, ధర్మాధర్మాలు అతడికి స్పృహలోలేవు. నడిమివైష్ణవానికి నామాలు దట్టం అన్నట్లు, స్వధర్మమైన బ్రాహ్మణత్వాన్నించి పరధర్మమైన శూద్రీయత్వం వైపుకు తూలిన అశ్వత్థామ శూద్రీయత్వంలో ఉన్నాడాన్ని రంగరించుకున్నాడు. తొడలు విరిగి పడిఉన్న తన మిత్రుడూ, ప్రభువూ అయిఉన్నదుర్యోధనుణ్ణి తృప్తిపరిచేటందుకుగాను నిద్రపోతున్న ఉపపాండవ ధృష్టద్యుమ్నాదుల్ని చంపివేయడానికి సంకల్పించాడు. కృపాచార్యుడూ, కృతవర్కా “అలిసి నిద్రిస్తున్నవాళ్ళను రాత్రిపూట చంపడం అధర్మం, తెల్లవారగానే సంహరించవచ్చు” అని అశ్వత్థామకు నచ్చచెప్పడానికి ప్రయత్నించారు. కానీ అశ్వత్థామ విని పించుకోలేదు. పాండవులు అందరినీ ధర్మం ప్రకారమే చంపారా, నేను వాళ్ళను ధర్మం ప్రకారం చంపడానికి ?” అని ఎదురు ప్రశ్నించాడు. 30

అశ్వత్థామకు తాను పరధర్మాన్ని ఆశ్రయించినట్లు పూర్తిగా తెలుసు. ఉపపాండవవధకుముందు కృపాచార్య కృతవర్మలతో అతడికి జరిగిన సంభాషణల్లో అతనే ఇలా చెప్పాడు. “ప్రజాపతి ప్రజల ప్రేమించి విప్రులకు దమంబును, శూద్రీయులకుఁ దేజంబును, వైశ్యులకు దక్షత్వంబును, శూద్రులకుఁ ద్రివర్ణానుకూలతయు వలయు ఊంబులుగా విధించెగావున శాంతుండుగాని విప్రుండును, దేజస్విగాని రాజును, దక్షుండుగాని వైశ్యుండును, ద్రివర్ణానుకూలుడుగాని శూద్రుండును నిందబడుదు రది యిట్లుండె-నేనును విప్రులంబునందు

30. “.....వారె కాదె చెడఁగ్రొచ్చితి సంగరధర్మ సేతువున్”

జనపూజితంబైన వంశంబునందు జనియించి భాగ్యహీనతవలన రాజోచితధర్మంబనుష్ఠించితి. నడుమ నా నిష్ఠ వదలి విప్రధర్మంబు మహనీయంబయినది యాచరించువాడనగుట నామదికింజూడ మేలై యుండదు". 31

తాను చేస్తున్నది తప్పని తెలిసినా అతడి ఆవేశం అతణ్ణి వెనక్కు తిరగనియలేదు. అయితే, ఇతడిలో ఒక విశిష్టగుణం ఉంది. అదే రుద్రభక్తి. పాండవ శిబిరాలను సమీపిస్తున్నప్పుడు శివుడు భూతాకారంలో అశ్వత్థామని ఎదుర్కొంటాడు. తాను ఎదుర్కొన్నది భూతమేనని భావించి అశ్వత్థామ దానితో పోరాడ యత్నించి విఫలమవుతాడు. అప్పుడతడికి తన యిష్టదైవమయిన ఈశ్వరుడు గుర్తుకువస్తాడు. ఈశ్వరధ్యానంలో నిమగ్నుడైన అశ్వత్థామముందు ఒక బంగారు వేదిక సాక్షాత్కరిస్తుంది. వేదికపైన అగ్నిజ్వాలలూ, వేదికచుట్టూ వివిధ వర్ణరూపాలతో ప్రమథులూ సాక్షాత్కరిస్తారు. అశ్వత్థామ అగ్నులను మరింత రగుల్కొల్పి, ఆ జ్వాలలకు తనను తాను సమర్పించుకుంటాడు. ఆ సమర్పణతో శివుడు సాక్షాత్కరిస్తాడు. తాను కృష్ణుడిపై గల ప్రేమతో శిబిరాలకు రక్షగా నిలిచాననీ, ఇక వారికాలంతీరింది కనుక వారిని సంహరించవచ్చుననీ చెప్పి, ఖడ్గాన్ని ఒకదాన్ని అందించి, తేజోరూపంలో అతనిలో ప్రవేశిస్తాడు. ఆపైన అశ్వత్థామ విజృంభిస్తాడు.

ఉపపాండవాదులకు కాలంతీరిందన్నసంగతి కృష్ణుడికి తెలుసు. కనుకనే ఆ రాత్రి పాండవులను మరొకచోట నిలిపివేశాడు కృష్ణుడు. మర్నాటి ఉదయం పాండవులకు ఉపపాండవవధవార్త తెలిసింది. ద్రౌపది ఆ వార్తవిని నరకిన అరటిచెట్టులా పడిపోయింది. భీముణ్ణి పోయి అశ్వత్థామనిపట్టి పరాధవించమంది. భీముడు కోపంతో

ఉగ్రుడూ బయల్దేరాడు. ధర్మజుడితో చెప్పి అతని వెనుక కృష్ణార్జునులు బయలుదేరారు.

అశ్వత్థామ పాండ్వలసకుల గర్భాలతో సహా అపాండవం అయిపోవాలని సంకల్పించి బ్రహ్మశిరోనామాస్త్రాన్ని ప్రయోగించాడు. అర్జునుడు దాన్ని ఉపసంహరించడానికి తానూ ఒక బ్రహ్మశిరోనామాస్త్రాన్ని విడిచాడు. రెండింటికీ జరిగే పోరాటంతో జగత్తు కంపించినట్లయ్యింది. ఆ సందర్భంలో వారిని కలిసిన వ్యాసుడు లోకహితంకోసం యిరువురూ అస్త్రాలు ఉపసంహరించుకోవలసిందిగా ఆదేశించాడు. అర్జునుడు ఉపసంహరించాడు. అశ్వత్థామ తనకు చేతగాడన్నాడు. ఈ అస్త్రాన్ని అశ్వత్థామకు పదేశించిన ద్రోణుడు ఎలా ఉపసంహరించుకోవాలో అతడికి చెప్పలేదు. పైగా ఎట్టి పరిస్థితుల తోనూ, ఎవ్వరిమీదా ప్రయోగించవద్దని ఆదేశించాడు. అశ్వత్థామ గుర్వాజ్ఞను ధిక్కరించాడు.

కృష్ణుడు ఉత్తరగర్భాన్ని మాత్రం విడచిపెట్టమని కోరాడు. అశ్వత్థామకు ఆ కోరిక కృష్ణుడు పక్షపాతబుద్ధితో కోరుతున్నట్లు తోచిందితప్ప, లోకహితంకోసమనీ, వంశాంతురాన్ని నిలపటంకోసమనీ తట్టలేదు. 32. అతడు కృష్ణుని కోరికను మన్నించలేదు. అప్పుడు కృష్ణుడు “నీవు ఆ బిడ్డప్రాణాన్ని హరించినా నేనతడికి ప్రాణంపోసి ఆయువునిస్తాను” అన్నాడు. అశ్వత్థామ అవహేళనగా చూశాడు. 33. అప్పుడు కృష్ణుడు ఉత్తరగర్భంలో పరీక్షిత్తు పుట్టే విధం ముందుగానే పెద్దలు చెప్పారనీ, అతడు పుట్టి వంశాన్ని నిలిపి రాజ్యాన్ని రక్షిస్తాడని చెప్పి, బాలఘాతకుడైన అతణ్ణి ఇలా శపిం

32. “పక్షపాతంబున నీవిట్లు వలికన నేనట్లెజేయుదు ?.....”

అం. మ. భా - సౌ పిక - 2-83.

33. “అనినవిని నగుచుఁ గుంభజ తనయుండిట్లు నియె - నత్రదగ్గుని బ్రతికిం చిన మేలికాదె నీవి న్నునువు నెఱింగెదము కాక నరనభదీనన్”

అం. మ. భా - సౌ పిక - 2-85

శపించాడు - “నీకు ఆహారం దొరకదు. సహాయం లభించదు. దుర్వాసన కొట్టే రక్తంతో తడిసిన ఒంటితో మూడు వేల సంవత్సరాలు తిరుగుతూ ఉండు. నీవు చూస్తుండగానే పరీక్షిస్తూ, అతడి కుమారుడైన జనమే జయుడూ రాజ్యాన్ని చక్కగా పాలిస్తూ ఉంటారు”.

అప్పుడు వ్యాసుడు అశ్వత్థామతో “బ్రాహ్మణుడవై నప్పటికీ నీవు క్రూరకర్మకు రోయలేదు. నా వాక్యాలు కూడా అత్యుపేక్షకుండా ఈ పాపకర్మను చేశావు. నీవు కృష్ణుడు అన్నట్లే అయిపోతావు” అన్నాడు.³⁴ అశ్వత్థామ “నీవు మనుష్యులలోనే ఉండిపోతా”వని వ్యాసుడికి ప్రతిశాపమిచ్చి, తన శిరోరత్నాన్ని భీముడికిచ్చి, వెళ్ళిపోతాడు.³⁵

200-59209

50-200

KRI

మానవాళి అభ్యుదయంకోసం దిగివచ్చిన వ్యాసుడికి అశ్వత్థామ తాను శాపమిచ్చానని అనుకొన్నా అది వ్యాసుడికి వరమే. వేద వ్యాసుడు మనుష్యులతో ఉండటానికే దిగివచ్చాడు గదా !

ACENO. 2435

ఉపపాండవవధలో అశ్వత్థామ ఉన్నాడైతే విజృంభించినా వారిని వధించమని అప్పగించింది శివుడేగనుక అశ్వత్థామ అధర్మం చేసినట్లు కాలేదు. లయకాలుడైన రుద్రునికి కూలిపుచ్చుకోని ఉపకరణంగా సహకరించినవాడయ్యాడు. అంతటితో సరిపెట్టుకొనిఉంటే అశ్వత్థామస్థితి అధ్వానమయ్యేదికాదు. అప్పటివరకూ అతడి కూడని ఆవేశాలుకూడా ప్రకృతి తన ప్రణాళికకు అనుగుణంగా ఉపయోగించుకుంటూ వచ్చింది. ఆపై న అతని ప్రవర్తన అవతారపురుషుడికే అసహ్యమైంది. అపాండవం కావాలని అతడు సంకల్పించడం లోక హితానికి విరుద్ధం. అతని హృదయంలో లోకహితానికీ, రాజ్యక్షేమానికీ కాస్తంత చోటు ఉన్నదేమో చూద్దామని కృష్ణుడంతటి

34. ఆం. మ. భా.సౌప్తిక - 2-87

35. ఆం. మ. భా.సౌప్తిక-2-88.

వాడు ఉత్తరగర్భాన్ని వదిలిపెట్టమని నోరు తెరిచి అడిగాడు. లోక హితార్థమై అశ్వత్థామకు, కృష్ణుడిలో చెల్లెలి మనుష్యుణ్ణి బ్రతికించుకోవాలన్న పక్షపాతబుద్ధి కనబడింది. అతడిచూపు అంతకన్న వైశిష్ట్యం లేదు. లోకహితమే ధ్యేయంగా పెట్టుకున్న కృష్ణుడికి మొగ్గు మోటుమీ లేదు. “నీవు ప్రాణాలుతీస్తే నేను పోస్తాను” అన్నాడు. అశ్వత్థామకు అశ్వత్థామ కన్నులపై కప్పినపొర తొలగలేదు. కృష్ణుడి పక్షపాతబుద్ధి తారస్థాయినందుకుంటోందన్న హేళనభావమే అతడికి కలిగింది. అప్పుడు కృష్ణుడు అశ్వత్థామను శపించాడు. పరీక్షిత్తు, అతడి వారసులూ పరిపాలిస్తూఉంటే శాపాన్ని అనుభవిస్తూ కళ్యాణ చూడమన్నాడు. “కన్నుమూసుకుంటే వెలుగు నీకు కనబడదే కానీ, వెలుగు మూసిపోదు. నీవు అడ్డినంతమాత్రాన లోకహితం దెబ్బతినదు” అని కృష్ణుడు శాపంద్వారా అశ్వత్థామకు ఇచ్చిన సంకేతం. ఈ సత్యాన్ని కృష్ణుడితో సమానంగా దర్శించిన వ్యాసుడు, కృష్ణుడు శపించగానే ‘తథాస్తు’ అన్నాడు. కృష్ణుడుగానీ, వ్యాసుడుగానీ శాపమిచ్చిన సన్నివేశం ఇదొక్కటే. ఆ అవకాశం అశ్వత్థామకే దక్కింది. పరధర్మం ఎంతటి భయావహస్థితికి కొనిపోతుందో అశ్వత్థామ జీవితం నిరూపిస్తోంది. అందుకే అన్నాడు కృష్ణుడు “స్వధర్మే నిధనం శ్రేయః పరధర్మో భయావహః” అని. 36

పరధర్మవిర్వహణలో విదురుడు :

మాండవ్యమునిచే శపించబడిన యముడు వేదవ్యాసునకూ, అంబిక దాసి అయిన శూద్రవనితకూ విదురుడై జన్మించాడు. శాప భావ శూద్రయోనియందు జన్మించినప్పటికీ లోకహితాన్ని కోరిన నిజవీరమూర్తి బ్రాహ్మణధర్మాన్ని అనుసరించింది. సత్త్వగుణ విశేషమైన విదురుడు ధృతరాష్ట్రుణ్ణి, అతని కొడుకుల్ని సరయిన దారిలోనికి తీసుకురావాలని జీవితమంతా కృషి చేశాడు. విదురుడి

నీతివాక్యాలను ధృతరాష్ట్రుడు తనకు నిద్రపట్టనప్పుడుమాత్రం కేవలం మత్తుమందుగా వాడుకున్నా, ఆభోధలు ఆచరింపదలచిన ముముక్షువులకు మాత్రం శరదీపికలై నేటికీ వెలుగునిస్తూనే ఉన్నాయి. ధృతరాష్ట్రుడు విదురుడి ఉపదేశం విసలేడు, విదురుడు లేకుండా మనలేడు. పరిపూర్ణ కుటిలబుద్ధి అయిన ధృతరాష్ట్రుడికి విదురుడి సాన్నిధ్యం కొంత వెరపును కలిగించేది. కాబట్టి, అతని వాక్కులకు తట్టుకోలేక దూరంగా ఉంచుదామనుకునేవాడు. ఆ వాక్కులలోని చల్లదనమే రాగద్వేషాలలో ఉడికిపోతున్న తన మనస్సుకు ఉపశమనమని అనుభవంలో గ్రహించినవాడు గనుక, మళ్ళీ పిలిపించుకొని బలిమాలుకునేవాడు.

విదురుడు మొగమోటమి లేనివాడు. ఇది ధర్మం, ఇది అధర్మం అని చెప్పడానికి అతడు ఎప్పుడూ జంకలేదు. భీష్మాదులు పైతం నోరు మెదపని వస్త్రాపహరణాది సన్నివేశాల్లో కూడా విదురుడు నోరు తెరచి ధర్మాన్ని ఘోషించాడు. పాండవ పక్షపాతి అని దుర్యోధనాదులు పనిగట్టుకొని పదేపదే ప్రకటించినా అతడు పట్టించుకోలేదు. ధర్మబుద్ధులైన పాండవులకు హితంకోరడానికి సహకరించడానికి కూడా జంకలేదు. లాక్షగృహంగూర్చి సంకేతభాషలో ధర్మజ్ఞుని హెచ్చరించింది. విదురుడు. ఆగృహంనుంచి అరణ్యంనరకూ సారంగాన్ని త్రవ్వించిందీ విదురుడే. ఈ సన్నివేశాలవల్లనే విదురుడంటే పాండవులకు అమితమైన అభిమానం ఏర్పడింది.

విదురుడంటే పాండవులకు ఇష్టమని గ్రహించిన ధృతరాష్ట్రుడు పాండవులను ఎప్పుడు పిలిపించాలన్నా విదురుణ్ణి నియోగించేవాడు. తనకు ఇష్టంలేకున్నా రాజాజ్ఞగా విదురుడు ఆ విధిని నిర్వహిస్తూ ఉండేవాడు. బోయవాడు వలవేసి పక్షులను పట్టినట్లు ధృతరాష్ట్రుడు విదురుణ్ణిపంపి పాండవులను రాబట్టేవాడు. ఒకప్రక్క రాజాజ్ఞను నిర్వహిస్తూనే మరొకప్రక్క మొగమోటమి లేకుండా ధర్మాన్ని

నొక్కి చెప్పేవాడు విదురుడు. అంతేకాదు, ధర్మమార్గానికి తన పరిధిమేరకు తాను సహకరిస్తూ ఉండేవాడు.

తన స్వధర్మం లోకహితానికి సమర్పించినవాడు ధృతరాష్ట్రానికి కొలువులో ఇతడొక్కడే. కనుకనే దుర్యోధనుడు పెద్దలందరినీ పిలిచి, పెద్ద విందు ఏర్పాటుచేసి, మొగమోటపెట్టజూచినా, అతని విందుకు అంగీకరించకుండా కృష్ణుడు విదురుడి ఇంట్లోనే ఆతిథ్యం స్వీకరించాడు. ఇక్కడనుండి కావలసింది ఆడంబరాలు, ఆర్భాటాలు కావు. అతనికి కావలసింది తన స్వరూపమైన లోకహితానికి స్వధర్మాన్ని సమర్పించడం. అది చేసినవాడు విదురుడు. కాబట్టి విదురుడికే ఆ అదృష్టం దక్కింది. ఈ సందర్భంలో భీష్మాదులుసైతం విదురుడిముందు తేలిపోయారు.

ఉపస్థావ్యంనుంచి వచ్చిన సంజయడిమాటలతో కల్లోలీత మనస్కుడైన ధృతరాష్ట్రాడు విదురుణ్ణి పిలిపించుకొని, నిద్రరావడం లేదు, ఏమైనా కొన్ని నీతివాక్యాలు చెప్పమంటాడు. విదురుడు కోసేపు నీతులు చెప్పి, పాండవుల ప్రసక్తి తెస్తాడు. “ఆ ప్రసక్తి వద్దు, పూర్వం చెప్పిన నీతుల్లాంటివే మరికొన్ని చెప్పు” అంటాడు ధృతరాష్ట్రాడు. ఇలా కొంతసేపు అయినతర్వాత ధృతరాష్ట్రాడు, “నీతులు చాలు, కొంత పరమార్థదృష్టిని కలిగించే వాక్యాలు చెప్పు” అంటాడు. అప్పుడు విదురుడు, “నేను శూద్రవనితకు పుట్టిన వాణ్ణి, పరమార్థ దర్శనాన్ని ఉపదేశించడం నాకు అంగీకారం కానిపని.³⁷ నీవుకొండు పరమార్థాన్ని వివరించగలవాడు సనత్కుజుడు. ఆ మహానీయుడిద్వారానే నీవు వినాలి” అని అతణ్ణి స్మరిస్తాడు. సనత్కుజుడు సాక్షాత్కరించి, విదురుడి కోరికపై

37. “...నేను శూద్రుడై విజ్ఞుండు వేదాంశవేద్యుండులగు సర్థంబులు నా కోరికచరణులు.” ఆం. మా. భా - ఉద్యోగ - 2-102.

కృతరాష్ట్రానికి పరమార్థం బోధిస్తాడు. ఈ సందర్భంలో విదురుడు శూద్రుణ్ణి చెప్పడంలో రెండురకాలయిన కారణాలు గోచరిస్తాయి. మొదటిది: వినయం విదురుడిసామ్యం. తాను అనుసరించేది బ్రాహ్మణ ధర్మమే అయినా, సేవాభావం తనకు ఇస్తుం కనుక ప్రపన్నుడై వినయంతో, తాను శూద్రుడనని చెప్పుకునేవాడు. ఇక, రెండవ కారణం : మనం ఎంతచెప్పినా అంధరాజుకు అంతంతమాత్రంగానే అందుతుంది. సనత్కుజాతుడు అంతటి మహనీయుడి సాన్నిధ్యం వల్లనైనా, అన్నగారిలో కావలసిన మార్పు వస్తుండేమోనని గావించడం - మొత్తంమీద విదురుడు ఎంత ప్రయత్నించినా గుడ్డిరాజే గలిచాడు.

విదురుడి ప్రవర్తనలో యమం మూర్తీభవించి ఉంటుంది. చురి అతడు యముడుగదా ! కానీ శపించబడ్డవాడు. కాబట్టే, అతడిమాట ఎవ్వరూ వినలేదేమో ! శాపనిర్వహణకు శూద్రుడినని చెప్పుకున్నా, సేవాభావాన్ని అభ్యసించినా, అతడినుంచి వ్యక్తమయ్యింది శమదమాది గుణసంపన్నమైన పరిపూర్ణ బ్రాహ్మణత్వం. ఆ స్వధర్మాన్ని అతడు లోకహితానికి సమర్పించుకున్నాడు. విదురుడి ఉనికి కారవుల కొలుపుకూటంలోనైనా, హృదయం కృష్ణుడితోను, అతడి ప్రణాళికతోను నడిచింది.

ద్రోణుడు బ్రాహ్మణుడని సమర్థించడంకన్నా విదురుడు బ్రాహ్మణధర్మం మూర్తీభవించిన వినయసంపన్నుడైన శూద్రుడని కీర్తించడంలో ఎక్కువ పరమార్థం గోచరిస్తుంది. గుణకర్మ విభాగాన్నిబట్టి చాతుర్వర్ణ్యం ఉంటుందని ప్రతిపాదనచేసిన కృష్ణ వ్యాసుల సిద్ధాంతాలకు విదురుడు సజీవవ్యాఖ్యానం అనవచ్చు.

వర్ణధర్మనిర్వహణలో ధర్మవ్యాధుడు :

ధర్మవ్యాధుడు పూర్వజన్మలో బ్రాహ్మణధర్మాన్ని అనుసరించినవాడు. వేదవేదాంగ పాఠంగతుడు, ఒక తాజపుత్రుడితో

సేవించేసి, ధనుర్వేదాన్ని కూడా నేర్పాడు. అతడితో కలిసి, వేటకుపోయి, మృగాలను వేటాడుతూఉండగా అతడు వేసిన ఒక బాణం అతలమధ్యలో తపస్సుచేసుకుంటున్న మునికి తగిలింది. ఆ ముని 'హా' అని అరచి పడిపోయాడు. బాధతో భూమిపై పడి దొర్లుతున్న ఆ మునిదిగ్గరకు ఇతడు చేరాడు. ఆ ముని ఇతణ్ణిచూసి కోపంతో “బ్రాహ్మణుడవైనప్పటికీ, పాపప్రవర్తనతో శూద్రకర్మల్ని ఆచరించావు. నీవాచరించిన కర్మనుబట్టి పైజన్మలో వ్యాధుడవై పుడతావు” అని శపించాడు. “తెలియక తప్పుచేశాను, క్షమించండి. దుర్భరమైన పుట్టుకను ప్రసాదించకండి” అని అతడు వేడుకున్నాడు. అతడి పశ్చాత్తాపాన్ని గ్రహించి, ఆ ముని “నీకు ఎరుకుల కులంలో పుట్టుకతప్పదు. కానీ, ధర్మాలన్నిటి విరుక నీకుంటుంది. తల్లిదండ్రుల్ని భక్తితో కొలుస్తావు. పెద్దలసేవతో పరమశుభాన్ని పొందగల నీకు ఈ జరిగిన కథకూడా గుర్తుఉంటుంది. ఆపై జన్మలో నీవు మళ్ళీ బ్రాహ్మణుడివవుతావు” అని అనుగ్రహించాడు. 38 ఆ ముని శరీరా న్నుంచి బాణాన్ని తీసివేసి, తగినసేవచేసి, అతణ్ణి తృప్తిపరచిన ఇతడు ధర్మవ్యాధుడై పుట్టాడు. అనగా, ఒకబ్రాహ్మణుడు తాను చేసిన కర్మదోషంవల్ల ఈజన్మ ఎత్తవలసివచ్చింది.

ధర్మవ్యాధుడు తన వంశాచారప్రకారం మాంసవిక్రయశాలను నుట్టుగా నిర్వహించాడు. తాను మాంసం తినడు, జంతువులను చంపడు. చంపిన జంతువులను కొనితెచ్చి, కావలసినవారికి విహారసాన్ని విక్రయిస్తూ ఉంటాడు. ఎవరి ఆహారం వారు తినడం స్వభావమని అతని ఉద్దేశం. హింసాహింసల విషయంలోను, ధర్మచరణ విషయంలోను ఇతడు చక్కని ధర్మాదైవతస్థితిని ఉపదేశించాడు.

తనకు కలిగిన ధర్మదర్శనానికి తల్లిదండ్రుల సేవే కారణమని ఇతడు నొక్కిచెప్పాడు. బిడ్డలకు తల్లిదండ్రులు దైవం; భార్యకు భర్త దైవం - ఈరీతిగా దైవం మన ఎదుటనే తిరుగుతున్నాడు. ఎరిగి సేవించినవారికి ఎరుక లభించగలదు. ఇది ధర్మవ్యాధుని అనుభవం; ఉపదేశం. ఈ ఉపదేశాన్ని స్వీకరించి, ఎందరెందరో తరించారు. కథలో చెప్పబడిన పతివ్రత అలా తరించినవారిలో ఒకతే. ఆమెచే పంపబడిన కౌశికుడనే బ్రాహ్మణ యువకుడు ధర్మవ్యాధుని చేతలకూ బోధలకూ ప్రభావితుడై తనను తాను దిద్దుకున్నాడు. తల్లిదండ్రులకన్నా తపస్సే ముఖ్యమనుకొన్న కౌశికుడు, తల్లిదండ్రుల సేవే నిజమైన తపస్సుని దర్శించాడు. ఈవిధంగా అన్ని వర్ణాలవారిచే, అన్ని తరహాలవారిచే ఆరాధింపబడ్డ పరమగురువు ధర్మవ్యాధుడు.

ఇతనిలో ఒక చిత్రమైన సమన్వయ దృక్పథం దర్శనం ఇస్తుంది. తాతతండ్రులనుండి వస్తున్న వంశాచారాన్ని ఇతడు వదలిపెట్టలేదు. సమాజానికి తమవంశం చేస్తూవచ్చిన సేవను క్రమశిక్షణతో కొనసాగించాడు. మరొకప్రక్క తనలో బ్రాహ్మణత్వాన్ని దర్శించి చేరువైనవారికి గురువై చేయూత నిచ్చాడు. విదురుడిలాగా, తాను శూద్రవంశంలో పుట్టానని ఇతడు మొగమోటపడలేదు.

ధర్మవ్యాధుడు తన పూర్వకథను ఎరిగిన జ్ఞాని. తన స్వభావమూ, ఆ స్వభావంనుంచి దిగివచ్చే గుణకర్మలూ బ్రాహ్మణధర్మాన్ని అనుసరిస్తున్నాయని అతడికి తెలుసు. అలాగే, తాను పూర్వజన్మలో ఆచరించిన కూడని వేటా, దానివల్ల మునిగి కలిగిన బాధా, తనకు ఈ బోయజన్మను ప్రసాదించాయనికూడా తెలుసు. మానవుడి జన్మల పరంపరపై స్వభావమూ, గుణకర్మల ప్రభావంతో వాయి, పూర్వజన్మలో ఆ గుణకర్మల్ని తప్ప ఆచరించిన కర్మల ప్రభావంకూడా ఉంటున్నది అతడు తన అనుభవంతో గ్రహించాడు. కాబట్టి,

మాంసవిక్రయశాలలో తనకు ప్రాప్తించిన బోయధర్మాన్నీ, సంసార జీవులకు చేయూతనివ్వడంలో తనను వరించిన బ్రాహ్మణధర్మాన్నీ సద్వినియోగపరచుకొని ధన్యత చెందాడు.

సామాన్యంగా జీవి తన గుణకర్మలకు అనుగుణమైన వాతావరణంలోనే జన్మిస్తూ ఉంటాడు. కొన్ని ప్రత్యేకసందర్భాల్లో, అనగా, తన గుణకర్మలకు తగని కర్మలు ఆచరించినపుడు, తన గుణకర్మలకు చిత్రమైన శిక్షణ ఆవశ్యకమైనపుడు తన స్వభావానికి తగని వాతావరణంలో జన్మ ఎత్తుతాడు. అప్పుడతడు తన స్వభావానికీ, తానున్న వాతావరణానికీ పొత్తుకుదరడంలేదని ఘర్షణపడకూడదనీ, ఆ స్వభావమూ, ఈ వాతావరణమూ తనకు ఎలా, ఎందుకు సిద్ధించాయో దర్శించడానికి యత్నించి, జీవితాన్ని సద్వినియోగపరచుకోవాలనీ ధర్మవ్యాధుడి కథద్వారా మనకు అందే సందేశం. ఇదే ధర్మవ్యాధుడు తనజీవితంలో అనుభవించిన ధర్మాదైవ్యతస్థితి. కుల (వంశ) ధర్మానికీ, వర్ణధర్మానికీ ఘర్షణలేకుండా జీవితాన్ని తీర్చిదిద్దుకుని పరమధర్మంతో శ్రుతికలిపి, పరమగురువుగా ఆరాధింపబడ్డవాడు ధర్మవ్యాధుడు.

వర్ణధర్మనిష్ఠహణలో తద్గుడు :

కర్ణుడు దుర్వాసుడి వరప్రభావంవల్ల కుంతికి కన్యగా ఉన్నప్పుడు సూర్యుడివల్ల కలిగినవాడు. అనుకోని సన్నివేశానికి తట్టుకోలేని కుంతి అతణ్ణి పేటికలో పెట్టి నదిలో వదిలింది. ఆ బిడ్డ బిడ్డలులేని సూతుడికి దొరికాడు. సూతుడు, అతని భార్య రాధ దేవుడిచ్చిన బిడ్డగా అతణ్ణి పెంచుకున్నారు. అతడు నలుగురిలో సూతపుత్రుడిగానే చెల్లుబడి కాస్తాగాడు.

కర్ణుడిలో ఉన్నది తుత్త్రీయధర్మం. సూర్యరశ్మివంటి ఆ ధర్మం కులమనే అరచేతిని అడ్డుపెడితే ఆగేదికాదు. కుమారాశ్రుతిదాన్య

ప్రదర్శనంలో అర్జునుడు చూపిన అశ్రువిద్యాప్రదర్శనకు అందరూ మురిసిపోతున్న వేళ రంగద్వారందగ్గర నిలిచిన కర్ణుడు భుజాస్థానం చేశాడు. ఆధ్వనికి దద్దరిల్లిపోయిన పాండవులు ద్రోణుడిదగ్గరకు చేరారు. కౌరవులు దుర్యోధనుడిచుట్టూ మూగారు.39 కర్ణుడు రంగంలోకి ప్రవేశించి, అర్జునుణ్ణి ఆక్షేపించి, ద్రోణుడి అనుమతి పొంది, అర్జునుడుచూపిన అశ్రువిద్యలన్నీ అవలీలగా చూపాడు. ఆపైన అర్జునుడితో ద్వంద్వయుద్ధాన్ని కోరాడు. ద్వంద్వయుద్ధం ప్రారంభమైంది. భీకరంగా సాగుతోంది. కుంతి ఒకసారి మూర్ఛ పోయి తేరుకొంది. ఇంతలో కృపాచార్యుడు ఇద్దరినీ ఆపి అర్జునుడు సక్షాత్త్రియుడని చెప్పి, మరి నీతల్లిదండ్రులెవరని ప్రశ్నించాడు. అర్జునుడితో ద్వంద్వయుద్ధంలో పాల్గొనడానికి నీఅర్హత ఏమిటో నిరూపించుకోమన్నాడు. కర్ణుడు సిగ్గుతో తలవంచుకొన్నాడు. అప్పుడు దుర్యోధనుడు కలుగజేసుకొని “వంశం, శ్రౌర్యం, సేన-ఈ మూడిటిలో ఏఒక్కటి ఉన్నవాడైనా రాజనబడతాడు. ఇతడు రాజయితేగాని అర్జునుడితో పోరాడడానికి పనికిరాడంటే నేనిప్పుడే ఇతణ్ణి అంగ రాజ్యాన్నిచ్చి అభిషేకిస్తున్నా” నన్నాడు.

ఆపైన ఏయుద్ధంలోనూ కర్ణుడికి కులం అడ్డురాలేదు. అతణ్ణి ఎవ్వరూ యుద్ధం చేయడానికి అనర్హుడనలేదు. పైగా, కౌరవపక్షంలో ఇంకెవరన్నా ధర్మజుడికి బెంగలేదుగాని కర్ణుడి పరాక్రమం గుర్తు వచ్చినప్పుడు అతడికి నిద్రపట్టేదికాదు.40 ఈవిధంగా ఎవ్వరెవ్వరూ చెట్టినా ఆగకుండా కర్ణుడిలోని శక్తియధర్మం విజృంభించి,

39. ఆం. మ. భా - ఆదిపర్వం - 6-28.

40. “విసవయ్య కర్ణు గర్వం బని నాతడభేద్యకవచుడగుటయు విలునే ర్జును నకవి బాహువిక్రమమును దలచిననాడు గన్నుమూయదు నాకున్.

అరణ్య - 1-270

అతణ్ణి అంగరాజుగా, దుర్యోధనుడి ప్రాణమిత్రుడిగా, ధర్మజుడి హృదయానికి శూలపుబోటుగా నిలబెట్టింది. కాబట్టి కులం పేరిట కర్ణుడికి అన్యాయం చేద్దామని ప్రయత్నించినా జరగలేదు. వర్ణ ధర్మాన్ని ఎవ్వరూ వారించలేరు.

మరయితే కర్ణుడి పతనానికి కారకులెవరు? అతణ్ణి శాపాలెందుకు చుట్టుముట్టాయి? అనన్యసామాన్యమైన సామర్థ్యం, త్యాగనిరతి ఉండకూడా కర్ణుడు శత్రుడై ఎందుకు నేలకొరగవలసి వచ్చింది? ఈవిషయాలను సూర్చి ఆలోచించినపుడు స్థూలదృష్టికి నాటి సమాజం కర్ణుడికి అన్యాయంచేసిందనిపిస్తుంది. సూక్ష్మదృష్టితో చూసినపుడు కర్ణుడి పతనానికి కారణం కర్ణుడేనని బోధపడుతుంది.

ప్రతివ్యక్తికి రెండుజీవితాలు ఉంటాయని చెప్పకున్నాం. ఒకటి వ్యక్తిగతజీవితం, రెండవది సామాజికజీవితం. వ్యక్తిగతజీవితంలో కర్ణుడు మహాన్నతస్థితిని పొందినవాడు. అతడి త్యాగనిరతి, స్నేహబంధం, బ్రాహ్మణభక్తి అనన్యసామాన్యమైనవి. అడిగినవారికి లేవని ఎరుగడు. బ్రాహ్మణుడు కోరితే ప్రాణాలను సయితం ఈయగలడు. ఎటువంటి విషమపరిస్థితుల్లోనైనా స్నేహానికి ప్రాణం పెడతాడు. ఎంతటిదయనా ఆడినమాటను నిలబెట్టుకోవడానికే యత్నిస్తాడు. ఇవన్నీ ఇతడి వ్యక్తిగత సద్గుణాలు.

కర్ణుడి సామాజిక జీవితం ప్రభువులతోను, ప్రజాపాలనతోను ముడిపెట్టుకొనిఉంది. దుర్యోధనుడు చెప్పినట్లు ధృతరాష్ట్రాధిపతిగా ఉన్నాడు. కర్ణుడు చెప్పినట్లు దుర్యోధనుడు కర్తవ్యాన్ని నిర్ణయిస్తాడు. కురుసభలో ప్రధాన కార్యక్రమం ఏదైనా జరిగిందంటే దానివెనుక కర్ణుడి ప్రేరణ ఉందన్నమాట. కాబట్టే “కర్ణనితల భారతం” అన్న ఆభాణకం లోకమంతటా ఏర్పడింది. సామాజికజీవితంలో కర్ణుడు నీచుడని చెప్పక తప్పదు. అసలు ఇతడి సామాజికజీవితం పాండవులయెడల ఈర్ష్యతో

కర్ణధర్మం - ధర్మాజ్ఞానతస్థితి

ప్రారంభమైంది. కుమారాశ్రువిద్యాప్రదర్శనలో ఇతడి ప్రవర్తన ఎంత వీరోచితమో అంత ఈర్ష్యాపూరితమో. దాన్ని గమనించిన కృపాచార్యుడు కర్ణుడి సామర్థ్యాన్ని, ఆ సామర్థ్యాన్ని రెచ్చగొడుతున్న అతడి ఈర్ష్యానీ చూసి కలవరపడ్డాడు. ఏవిధంగానైనా ఇతణ్ణి రంగంలోంచి తప్పించకపోతే రాజవంశానికి ముప్పుని భావించి కులం అన్న అడ్డుపుల్ల వేశాడు. కొంచెం జాగ్రత్తగా ఈ ఘట్టాన్ని చదివితే, కేవలం కర్ణుణ్ణి రంగం నుండి తప్పించి రాజవంశానికి ముప్పు తప్పించడానికే కృపాచార్యుడు యుద్ధాన్ని మధ్యలో ఆపి కర్ణుణ్ణి తల్లిదండ్రుల పేర్లు అడిగినట్లు భోధపడుతుంది. నిజంగా అశ్రువిద్యాప్రదర్శనలో ద్వంద్వ యుద్ధంలో పాల్గొనడానికి కులగోత్రాల ప్రసక్తి తప్పనిసరయితే యుద్ధం ప్రారంభించేముందే ఆ ప్రసక్తి ద్రోణుడో, కృపాచార్యుడో తెచ్చిఉండేవారే. ఈ సందర్భంలో కృపాచార్యుడికి కర్ణుణ్ణి ద్వేషించడం ముఖ్యంకాదు. రాజవంశాన్ని, ఆ వంశశ్రావణాన్ని నిలపాలనీ, అది తన ధర్మమనీ, అతడు ఉద్దేశపడ్డాడు.

అలాగే ద్రోణాచార్యుడు కర్ణుడికి బ్రహ్మాస్త్రాన్ని ఇవ్వడానికి నిరాకరించడంలోకూడా కర్ణుడి ప్రవర్తనలోని లోటుపాట్లే కారణమని భోధపడుతుంది. వ్యక్తి సమర్థుడూ, కాదా అన్నది ఒక్కటే ముఖ్యంకాదు. ఆ సామర్థ్యాన్ని దేనికొరకు వినియోగిస్తున్నాడో అన్నది ముఖ్యం. ఈ ఉద్దేశంతోనే ద్రోణాచార్యుడు విలువిద్య నేర్పేటప్పుడు ఎవరియెడల ఎలా ప్రవర్తించాలో వారియెడల అలా ప్రవర్తించాడని అనిపిస్తుంది. అతడికి కొడుకైన అశ్వత్థామ అంటే అంతులేని మమకారం. కొడుకు పోయాడని తెలిస్తే ప్రాణాలని విడిచేటంత మమకారమిది. అయినప్పటికీ అశ్వత్థామ ఆవేశ పరుడనీ, యుద్ధరంగంలో ఇతడి ఆవేశం ఉన్నాడనీ కాగలదనీ, గ్రహించి బ్రహ్మశిరోనామకాస్త్రాన్ని ప్రయోగించడం మాత్రమే చెప్పి ఉపసంహరించే విధానాన్ని ఉపదేశించలేదు. పైగా

అస్త్రాన్ని మానవులమీద ఎప్పుడూ ప్రయోగించవద్దని ఆదేశించాడు. సంయమనం గల అర్జునుడికి మాత్రమే బ్రహ్మశిరో నామకాస్త్రాన్ని ప్రయోగ ఉపసంహార వివరాలతో ఉపదేశించాడు. ఏకలవ్యుడి విషయంలో కూడా ద్రోణుడు ఈపద్ధతినే అవలంబించాడు. ఏకలవ్యుడు అనిశ్చరసావ్యమైన సామర్థ్యం, అనన్యసామాన్యమైన గురుభక్తి కలిగినవాడన్నమాట నిజమే. కాని అతడి ప్రవృత్తి లోక హితమైంది కాదు. అది గ్రహించిన ద్రోణుడు తన ప్రతిమను పెట్టుకొన్నంతమాత్రాన ఇంతవాడయ్యాడన్న వ్యామోహంలేకుండా బాటవ్రేలు కోసిమ్మని ఏకలవ్యుణ్ణి కోరాడు. తరువాత తరువాత ఏకలవ్యుడు, అతడి బృందం ధర్మానికి, దైవానికి వ్యతిరేకంగానిలిచి పోరాడిన సత్యం మనకి విదితమే.⁴¹ ఈ దృష్టితోనే ద్రోణుడు కర్ణుడికి బ్రహ్మాస్త్రాన్ని ఇవ్వడానికి నిరాకరించినట్లు మనం గ్రహించ వలసి ఉంటుంది. తనను చంప పుట్టిన ధృష్టద్యుమ్నుడికి కూడా విలువిద్యనేర్పిన మనసి ద్రోణుడు ! కర్ణుడి కులగోత్రాలతో నిమిత్తం లేకుండా రాజకుమారులతో కలిసి తనచెంత విలువిద్యనేర్చే అవకాశాన్ని కలిగించినవాడు ద్రోణుడు. అర్హతఉన్నంతవరకు విలువిద్యను కోరినవారికి నేర్పేటందుకు అతడు సిద్ధమే. అర్హతనుమించి అస్త్ర ప్రధానం చేయమని కోరినప్పుడుమాత్రం, రాజ్యక్షేమాన్ని, లోక హితాన్ని దృష్టిలోపెట్టుకుని అతడు కాదంటూవచ్చినట్లు సూక్ష్మ దృష్టితో చూచినపుడు మనకు బోధపడుతుంది. రాజ్యక్షేమాన్ని దృష్టిలోపెట్టుకొని వివేకంతో ప్రవర్తించగల సంయమి కనుకనే ద్రోణుణ్ణికోరి కురుకుల గురువుగా భీష్ముడు నియమించుకొన్నాడని మనం గ్రహించవలసి ఉంటుంది. తన కొడుకుమీద తన కేంతటి మమకారమున్నా, దుర్యోధనాదులు చక్రవర్తిబిడ్డలైనా, ఏకలవ్యుడు

41: జరాసంధుడు మధురపై దండెత్తి వచ్చినప్పుడు ఏకలవ్యుడతని సేనాధిపతి.

హింద్రకు వాసుదేవుడు కృష్ణునిపై దండెత్తి వచ్చినప్పుడు ఏకలవ్యుడు

అతని సహకారి.

(హరివంశం - ఉత్తరభాగం)

తన ప్రతిమను పెట్టుకొని కనీవినీ ఎరుగని సామర్థ్యాన్ని పొందినా, కర్ణుడు సుయోధనుడి ప్రాణమిత్రుడైనా రాజ్యక్షేమాన్ని దృష్టిలో పెట్టుకున్న ద్రోణుడు వీటిని వేటిని లెక్కపెట్టలేదు. విలువిద్య నేర్పడంలో అతడికి ఒక ప్రణాళిక ఉంది. ఆ ప్రణాళిక ప్రకారమే ఎవరికి ఎంతవరకూ నేర్పవచ్చో వారికి అంతవరకూ నేర్పుతూ వచ్చాడతను. ఈ విధమైన బౌచిత్యాన్ని పాటించడంతో నాటి ధర్మసంస్థాపన కార్యక్రమానికి ద్రోణుడివల్ల చాలా బలం చేకూరిందని చెప్పవచ్చు. వ్యక్తిగా ద్రోణుడు భృత్యధర్మాన్ని పాటించి, తన ఇష్టానికి వ్యతిరేకంగా భృతరాష్ట్రాడిపైపు పనిచేసినా, విలువిద్య నేర్పే గురువుగామాత్రం అతడు చూపిన సంయమనం ఆదర్శ ప్రాయమైంది.

కుమారాశ్రువిద్యాపదర్శనంలో పాండవులపట్ల కర్ణుడినుండి వ్యక్తమైన ఉత్సాహంతో దుర్యోధనుడికి పాండవులపట్ల గల అసూయ చేతులు కలిపింది. ఈర్ష్యసూయలమధ్య స్నేహం దినదినప్రవర్ధమైన మవుతూవచ్చింది. కర్ణుడున్నాడన్న ధైర్యంతో, కర్ణుడిస్తున్న ప్రేరణతో దుర్యోధనుడి దుష్కృత్యాలకు 'హద్దు' లేకుండా పోయింది.

భారతకథను మలుపుతిప్పిన ద్రాపదీవస్త్రాపహరణాని ప్రేరకుడు కర్ణుడు. ద్రాపదిని సభలోనికి దాసిగా తోడ్కొనిరమ్మ దుర్యోధనుడు ప్రాతికామిని పంపాడు. తప్పనిసరియి సభలోనికివచ్చి ద్రౌపదిని దుశ్శాసనాడు తలపట్టి ఈడ్చి సభామధ్యంలోకి తెచ్చాడు. అప్పుడు ద్రాపది “ధర్మజుడు నన్నోడి తనోడైనా? తనోడనో? నేను ధర్మవిజితనా? అధర్మవిజితనా?” అని ప్రశ్నించుచు అంత సభలో ఎవ్వరూ మాట్లాడలేదు. దుర్యోధనుడి తమ జైత్రవికర్ణములేచి ద్రాపది దాసికాదని నిర్ధారించి చెప్పాడు. అప్పు

కర్ణుడు కలగజేసుకొని వికర్ణుణ్ణి ఆటేపిస్తూ ద్రాపదిని తీసుకురావడం ధర్మవేదనాడు. “దీనికి అనేకమంది భర్తలు. కానన ఇది ఒంధకి. ఇలాంటిదాన్ని విగతవస్త్రునుచేసి తెచ్చినప్పటికీ అధర్మంకాదు” అన్నాడు.⁴² ఆ మాటలు విన్న దుర్యోధనుడు వెంటనే దుశ్శాసనుణ్ణి ద్రాపదీవస్త్రాప్రహరణానికి ఆజ్ఞాపించాడు. కర్ణుడు విగతవస్త్రునైనా చేసి తీసుకురావచ్చును అని అనకుండాఉంటే ఆ ఊహ దుర్యోధనుడికి వచ్చేదీకాదు, వస్త్రాప్రహరణ ప్రయత్నం జరిగేదీకాదు. ఈసన్నివేశం కర్ణుడిది ఎంతసేనస్వభావమో చాటిచెబుతోంది. కృష్ణుడియెడల ద్రాపదికున్న విశ్వాసంతో ఆమెకు వలువలు నడిచివచ్చాయి. కర్ణుడి మాట, దుశ్శాసనుడు ఎంతప్రయత్నించినా, నెరవేరలేదు. ఆమె విగతవస్త్రుకాలేదు. అప్పటికైనా అతడికి బుద్ధిరాలేదు. అంతలోనే ఆమెతో “తరుణీ! అయిదుగురు భర్తలు ఉండటంకన్నా ఒక భర్త ఉండటం తగినపని. జూదంలో నిన్ను ఓడిపోనివానిగా చూసి, తగినభర్తను ఎంచుకో” అని ఎకసక్కెమాడాడు.⁴³ కర్ణుడిమాటవిన్న దుర్యోధనుడు తనను భర్తగా స్వీకరించమని ద్రాపదికి పైగచేస్తూ, తనతొడమీద కూర్చోమని తొడను చూపించాడు. వెంటనే ఆ తొడల్ని రణంలో విరగగొడతానని భీముడు ప్రతిజ్ఞ చేశాడు. ఆపైన అంతులేనన్ని దుశ్శకునాలు ఎల్లెడలా కానవచ్చాయి. ఈ సందర్భంలో కర్ణుడి ఎకసక్కెపుమాటలు దుర్యోధనుడి మరణం

42. “....మరి వికవస్త్రయై యున్న దీని సభకుం దోడ్కొనివచ్చుట ధర్మపు గాదంటి భార్యకు దైవవిహతుండైన భర్త యొక్కరుండ యిది యనేక భర్తృక గావున బంధకి యనంబడు నిట్టిదానిని విగతవస్త్రంజేసి తెచ్చిన ధర్మవిరోధంబులేదని కర్ణుండు....” - ఆం. మ. భా - సభ - 2-228.

43. “తరుణీ యేవురకంటె నొక్కరుండ భర్త యగుట లగు జూదంబున నాలి నోటు వడనివానిగోడగు భర్తల బడయుమింక నమచు భాధయుం దుల్లసమాధెనంత” - ఆం. మ. భా - సభ - 2-248.

ఎలాఉంటుందో నిర్ణయించడానికి పనికివచ్చాయి. కర్ణుడి మాటే దుర్యోధనుడి చేతగా రూపొందుతూ ఉండటంతో కౌరవుల భవిష్యత్తు కర్ణుడి చేతిలో ఉన్నట్లయ్యింది. కౌరవులు కర్ణుణ్ణి అనుసరించారు. కర్ణుణ్ణి అతడిక్షుర్య నడిపించింది. ఆ నడక కురుక్షేత్రం వరకూ సాగింది.

ఒకరకంగా చూస్తే కర్ణుడు సేనాధర్మానికి కూడా పరిపూర్ణమైన న్యాయాన్ని చేకూర్చలేకపోయాడనిపిస్తుంది. దుర్యోధనుడు తనను ఎంతగా నమ్ముకున్నాడో అతడికి తెలుసు. తా నేం చెబితే అది వింటాడనీ తెలుసు. కానీ అతణ్ణి మంచిమార్గంలో పెట్టాలన్న ఊహ సేపిహితుడిగా కర్ణుడికి రాలేదు. సేపిహితులిద్దరూ తమకు గల ఈర్ష్యసూయలకు పాండవులను బలిచేద్దామనుకున్నారేతప్ప, సేపిహితులుగా ఒకరిశ్రేయస్సును ఒకరు కోరుకోవడం వారికి చేత కాలేదు. కర్ణుడు దుర్యోధనుడి కోరికను తీర్చడానికి ప్రయత్నించాడు తప్ప, దుర్యోధనుడి శ్రేయస్సును గమనించలేకపోయాడు. అతడి ఈర్ష్య దుర్యోధనుడి శ్రేయస్సును గమనించకుండా చేసింది.

పోనీ, తాననుకున్న సేనాధర్మాన్నయినా కర్ణుడు సవ్యంగా నిర్వర్తించగలిగాడని చెప్పలేం. ఘోషయాత్రకు ప్రేరేపించినవాడు కర్ణుడు. ఘోషయాత్రలో గంధర్వుల చేతిలో ఓడి, ఆ గంధర్వుల చేతికి చిక్కిన దుర్యోధనుణ్ణి విడిచి, యుద్ధభూమినుంచి తొలిగి పోయినవాడూ కర్ణుడే. పరశురాముడివల్ల శాపంపొంది కూడా 'కృతాస్త్రిండనైతి' అని బ్రహ్మత్రుం తనకు సిద్ధించినట్లు దుర్యోధనుడితో అబద్ధమాడాడు కర్ణుడు.⁴⁴ దుర్యోధనుడు బ్రహ్మత్రుం లేకపోతే తన సామర్థ్యాన్ని తక్కువగా అంచనా కడతాడేమో

44. "అదివ పరశురామ నాశ్రయించితిః గృతా

స్త్రిండనైతి నన్ను భండనమున

మార్కానంగలేదు మగలిజ్జగంబున" ఆం. మ . భ - కాంతి-1-27

నన్న భావంతో ప్రాణస్నేహితుడితో అబద్ధమాడటానికి వెనుదీయని వాడు కర్ణుడు. దుర్యోధనుడు, కర్ణుడు కవచకుండలాలు కలవాడని ధైర్యంతో ఉంటూవచ్చాడు. కర్ణుడు తనదానకండాతితో బ్రాహ్మణ రూపంలో వచ్చినవాడు ఇంద్రుడని తెలిసికూడా, సూర్యుడు చెబుతున్నా వినకుండా, కవచకుండలాలు దానంచేసేశాడు. అలాగే అర్జునుడు తప్ప మిగిలిన నలుగురిలో ఎవరుచిక్కినా చంపకుండా వదిలి వేస్తానని కుంతికి మాట ఇచ్చాడు. కుంతికి మాట ఇచ్చినట్లు దుర్యోధనుడికి చెప్పనైనా చెప్పలేదు.

వ్యక్తిగత విద్వేషాలకుపోయి భీష్ముడితో పంతంపట్టి భీష్ముడు పక్షిపోయేవధకూ యుద్ధభూమిలో ప్రవేశించనన్నాడు కర్ణుడు. ప్రవేశించలేదు కూడా. ప్రాణస్నేహితుడికి ఈయవలసిన బహుమాన మేనా ఇది! తొలినుండి భీష్ముడూ, కర్ణుడూ - ఇరువురూ యుద్ధభూమిలో ఉండి ఉంటే యుద్ధం మరొకలా సాగిఉండేది. కృష్ణుడికి మరింత పనితగిలిఉండేది. ఈ విధంగా కర్ణుడు ఒక స్నేహితుడిగా కూడా దీలుగా నిలబడలేకపోయాడు. అతడికి దుర్యోధనుడంటే ప్రేమా, విశ్వాసమూ, భక్తి అపారంగా ఉన్నమాట నిజమే. కాని క్షారాచరణలోనికి వచ్చేటప్పటికి మనస్సులో ఉన్నంతగా అవి వ్యక్తంకాలేకపోయాయి. అతడి మానసిక ఆవేశాలూ, పంతాలూ, పట్టుపులూ అతడికి తగనట్లుగా అతణ్ణి నడిపించాయి. కర్ణుడు మానసిక ఉద్వేగాలచేతిలో కీలుబొమ్మగా ఈ సన్నివేశాల్లో కనిపిస్తాడు. బాధ్యత తెలియనివాడి సారధ్యాన్ని నమ్ముకుంటే జీవితం ఎలా ఉంటుందో ఈతడి సారధ్యంలో నడిచిన దుర్యోధనుణ్ణి చూస్తే మనకి బోధపడుతుంది. యుద్ధంలో పాండవపక్షపాతులైన భీష్మ ద్రోణులు వహించినపాటి బాధ్యతను కూడా వహించలేకపోయాడు కర్ణుడు. ప్రాణస్నేహితుడు చేయవలసిన పనేనా ఇది ?

కర్ణుడి జీవితం ఆవేశాల, ఆదర్శాల కలగలుపని గ్రహించిన కృష్ణుడు రాయబారానికి వెళ్ళివస్తూ కర్ణుణ్ణి తనతో కొంతదూరం రమ్మన్నాడు. అతడి జన్మరహస్యాన్ని చెప్పి “పాండవులపై పుకు మొగ్గి తే చక్రవర్తివి కాగల”వన్నాడు. “ద్రాపది నిన్ను ఆరవభర్తగా స్వీకరిస్తుం”దన్నాడు. ఇవన్నీ అతడి హృదయపులోతులు కను గొనేందుకు కృష్ణుడు పలికిన పలుకులు. అప్పుడు కర్ణుడు స్నేహానికే ప్రాధాన్యమిస్తాడు. స్నేహితుడితోనే ఉండిపోతానంటాడు. తనను నమ్ముకోన్న దుర్యోధనుణ్ణి విడిచి చక్రవర్తిత్వాన్ని అపేక్షించలే నంటాడు.45 కర్ణుడి హృదయంలోని ఈ స్నేహశీలతను లోకానికి తెలియజెప్పటానికే కృష్ణుడు ఆ సన్నివేశాన్ని కల్పించాడు. అంతే కాక మరొక ప్రయోజనం కూడా ఈ సన్నివేశంవల్ల సమకూడింది. కర్ణుడు తాము నడుస్తున్నదారి తప్పనీ, ఆ తప్పకు కురుక్షేత్ర మహా సంగ్రామంలో శిక్షను అనుభవించబోతున్నామనీ, దానికి తగిన దుశ్శక్తునాలు కూడా స్పష్టంగా కనబడుతున్నాయనీ, తామలా వెళ్ళిపోవలసిందేననీ తన సమాధానంలో సూచిస్తాడు.46 సంయమనం కలిగిన ధర్మరాజే చక్రవర్తి కావలసినవాడని అంటాడు.47 ఈ సన్ని

45. ఆం. మ. భా - ఉద్యోగ - 39,40.

46. “అనుజులు ఋత్విజులుగ నీ పనియిటు సేయుమని నీ వుపద్రష్టవుగా విను కురుకుమార పశువిశననమున రణయజ్ఞ మతఁడు సమ్మతిఁజేయున్”

“దానం బుజ్జభూమియగు కురుక్షేత్రంబున మముఁబొండ్లెల్లన్ సదతి

వదయుదురుగాక :” ఆం. మ. భా - ఉద్యోగ - 4-45,46.

“కలవు నిమి త్రస్వప్నంబులు కౌరవ పాండవులకుఁ బోటగుదానన్

గెలుపయ్యుధిష్ఠిరునకును గలదెఱుగుదు నీవు నెప్పగానేమిటికిన్”

ఆం. మ. భా - ఉద్యోగ-4-50

47. “....నట్టిదార్మికుఁడాధిపత్యంబుఁజేయవలవదీ శాశ్వతంబుగ

వసుధకెల్ల” - ఆం. మ. భా - ఉద్యోగ - 4-44

వేశం వరకూ కర్ణుడి ఆలోచనాసరళీ, ప్రవర్తనా వేరు; ఈ సన్నివేశం నుంచి మిగిలిన గాథలో కర్ణుడి తీరు వేరు. ఇంతకుపూర్వం ఈర్ష్యా వేశాలతో ఊగితూగిన కర్ణుడు ఈ సన్నివేశం నుంచి కృష్ణుడి స్పర్శకు ఫలమూ అన్నట్లు తమది తప్పని ఒప్పుకుని తప్పుకు తగినశిక్ష అనుభవించక తప్పదన్నాడు. ఈ సత్యదర్శనం చివరివరకూ ఇతడిలో కొనసాగింది. యుద్ధం జరుగుతున్నప్పుడు దుర్యోధనుడితో కూడా ఒకానొక సందర్భంలో “మనం చేసినదానికి మనం అనుభవిస్తున్నాం” అంటాడు.⁴⁸

కృష్ణుడితో సంభాషణ తర్వాత అతడు కుంతికి ఇచ్చినమాటా భీష్ముడితోడి పంతం స్నేహధర్మానికి తగనివైనా, లోకహితానికి అనుగుణంగా జరిగాయి. లోకహితంతో అతడు శ్రుతికలహాలని కలపకపోవచ్చును. కృష్ణుడి స్పర్శవల్ల చిత్రంగా అతడికి తెలియకుండానే అతడి ప్రవృత్తి లోకహితంతో చేతులు కలిపింది. కర్ణుడిలో ఈమార్పు తీసుకువచ్చేటందుకే తనరథంలోకి ఆహ్వానించాడు కర్ణుణ్ణి కృష్ణుడు. స్థూలదృష్టికి కర్ణుణ్ణి తమవైపుకి లాక్కోవడానికి కృష్ణుడు ప్రయత్నించినట్లూ, కర్ణుడు అంగీకరించకుండా తన నిర్ణయానికి కట్టుబడిఉన్నట్లూ కనిపించే ఈ సన్నివేశం వెరుక ఇంతకథ ఉంది.

48. “అనవిని కర్ణః దీప్తినియే నగ్గురు దూఱగనేల యాతః దో
పినటుల పోదుఁగాక నరుభీరము లావును నెక్కుదై న వా
ని నుడువవచ్చునే విధియ నేర్చు విషంబిడి యిల్లుగాల్చి కా
ననమున కేఁగఁజేసి యొకనాకముఁగంటిమె గొంతినంతరిన్.”

“కావున మనసైంద్రపునిన్

దైవము తెగటార్చె వంతఁదలలి మనమునం

జేవనెడనేం పోరం

గా విధిసంచినటుయ్యెఁ గడఁగనవలయున్.”

కర్ణుడి జీవితంలో ఆవేశాల పెనుతుఫానును తొలగించి ఆదర్శానికి (సేవాధర్మానికి) కట్టుబడేటట్లుగా చేసేటందుకు, అతడి ఆవేశాలు లోకహితానికి అనుగుణంగా రూపుదిద్దుకొనేటందుకు కృష్ణుడు తన సాన్నిధ్యాన్ని కర్ణుడికి ప్రసాదించినట్లు సూక్ష్మదృష్టితో చూసినపుడు బోధపడుతుంది.

భారతకాలనాటికే వర్ణధర్మాలు, కులధర్మాలు కలగలుపుగా చేసుకోబడ్డాయనీ, కులంనుంచి వర్ణధర్మాన్ని వేరుగా చూసి స్వీకరించడం ఎక్కువమందికి చేతకాకపోయిందనీ కర్ణుడిగాథలో మనకు స్పష్టంగా బోధపడుతూనే ఉంది. భీమాదులు కులాన్ని ఎత్తిచూపి కర్ణుణ్ణి పేళనచేయగలిగారుగా ! కాని వర్ణధర్మం సూర్యరశ్మిలాంటిదనీ, సూర్యరశ్మి పొగమంచును కరగించుకొని చొచ్చుకుపోయినట్లు, అడ్డంకులను అతిక్రమించి తగినస్థానాన్ని పొంద గలదనీ కర్ణుడి జీవితం మనకు బోధపడుతుంది. కర్ణుడు శాపాలపాలు అవడానికిగాని, జీవితంలో తక్కువగా చూడబడటానికిగాని అతడి లోపం లోపాలే ప్రధాన కారణమనీ, ఈ లోపాలవల్లే అనన్యసామాన్య మైన అతడి సామర్థ్యం తేజస్సును కోల్పోయిందనీ కూడా మనకు బోధపడుతుంది.

ఈ లోకంలో ఎవ్వరూ ఎవ్వరినీ కులం పేరుతోనో మరేపేరు తోనో ఎక్కువకాలం అణచిపెట్టలేరు. ఎవడిధర్మం వాడినుంచి వ్యక్తమై సమాజంలో అర్హమైనస్థితిని వాడికి సిద్ధిపజేసి తీరుతుంది. అది తప్పదు. ఆపాలని ప్రయత్నించినా ఎవ్వరూ ఆపలేరు. వ్యక్తి వైకి రావడమో, పతనమైపోవడమో ఆవ్యక్తి చేతుల్లోనే ఉంటుంది. ఎవ్వరూ ఎవ్వరినీ పడగొట్టలేరు, వైకి తేనూలేరు. ఎవడిప్రవర్తన వాడికి ఖరీదైనో, శిక్షణ ఇస్తుంది. ఒకడిపేతనానికి మరొకడు శారణమని భావించడం, బాధపడటం మానవుల బలహీనతలేతప్ప

సత్యంమాత్రం కాదు. కర్ణుడిద్వారా వ్యాసుడు లోకానికి అందిస్తున్న సందేశం ఇది.

వల్ల ధర్మనిర్వహణలో సంజయుడు :

మహాభారతంలో మనకు సూతపుత్రుడుగా పరిచయమయ్యే సంజయుడు సమదర్శి, సత్త్వగుణ సంపన్నుడూను. అతడు ఉన్నది ధృతరాష్ట్రానికి సేవలో అయినా, అతడి హితాన్ని కోరాడేతప్ప, ప్రియాన్ని పలికి అతడి మెప్పుకు ఎన్నడూ ఆశపడలేదు. తన ఉనికి వల్ల యజమాని ప్రవర్తనలో మార్పువచ్చి అతడు ఉద్ధరింపబడాలని కోరించాడేతప్ప, యజమానినుంచి అతడు కోరింది మరేమీ లేదు. ఈ సత్యం ధృతరాష్ట్రానికి బాగా తెలుసు. కేవలం సేవకుడిగా కాక, ధృతరాష్ట్రానికి సన్నిహితుడిగా, శ్రేయస్సుకోరే ఆత్మ బంధువుగా మెలిగాడు సంజయుడు. ఇతడు ఎప్పుడు ఎవరికి ఎదురు పడినా అవతలివారు తమతో సమానంగా కారవించారే తప్ప, కులాన్ని బట్టి గానై, మరొకదాన్ని బట్టిగాని ఇతణ్ణి తక్కువగా చూసిన సన్నివేశాలులేవు. ఉపస్థావ్యానికి రాయబారానికి వెళ్ళినప్పుడు ధర్మజుడు, శ్రీకృష్ణుడు, అర్జునుడు ఇతడితో వర్తించిన తీరు ఇతడు ఎంతటివాడో మనకు తెలియజేస్తుంది.

ధృతరాష్ట్రానికి ప్రవర్తన తనకు నచ్చనపుడు స్పష్టంగా అతడితోనే చెప్పగలగడై ర్యవంతుడూ, ఋజువర్తనుడూ సంజయుడు. అతడు చెప్పదలచింది ధృతరాష్ట్రానికి నేరుగా చెప్పాడుతప్ప, ధృతరాష్ట్రానికి సూర్య ఇంకెవరి దగ్గరా తక్కువ చేసి మాట్లాడి ఎరుగడు. ధర్మానికి విరుద్ధంగా, తన ఇష్టానికి వ్యతిరేకంగా రాయబారాన్ని నిర్వహించినప్పుడు చండవుల దగ్గరకు ధృతరాష్ట్రాడు పంపినపుడు చండవుల సన్నిధిలో అతడు ప్రవర్తించిన తీరు అతడి రాజభక్తిని, బాధ్యతాయుతమైన అగ్రాంభీర్యాన్ని తెలియజేస్తుంది. ఇతడి ఈ

గాంధీర్యం ధర్మజ్ఞ కృష్ణాదులనే ముగ్ధులని చేసింది. సంజయుడికి పాండవులంటే ప్రాణం. వారికి న్యాయంజరగాలని నిత్యం కోరుకొనే వాడతను. కాని, రాయబారానికి వచ్చినపుడు చక్రవర్తి అయిన ధృతరాష్ట్రుడి సంకల్పానికి అనుగుణంగా భాషించాడు, ప్రవర్తించాడుతప్ప, తన స్వభావాన్ని ఎక్కడా బయటపడనీయలేదు. చక్రవర్తి ఉద్దేశం ప్రకారం ప్రవర్తించి, తిరిగివెళ్ళి అతడితో రాయబార పర్యవసానాన్ని గూర్చి చెప్పేముందు మొగమోటమి లేకుండా “నీవు చేస్తున్నది అధర్మం. ఇది పద్ధతికాదు. కొడుకుల ప్రవర్తనయెడల నీవు చూపుతున్న ఉపేక్ష నీ వంశాన్నే కాల్చివేయగలదు. ధర్మాత్ముడైన ధర్మజుడు విజృంభించేటంతవరకే ఇదంతా. అతడు విజృంభించిన తర్వాత మరల్చడం మనతరం కాదు” అని తీవ్రంగా మందలిస్తాడు.⁴⁹ ప్రవర్తనలో ఈవిధమైన ఔచిత్యాన్ని చూపగలగటానికి అతడి జీవితంలో అపారమైన సాధన జరిగి ఉండాలి.

సంజయుడు వ్యాసుడి శిష్యుడు. వ్యాసుడి స్పర్శా, వెలుగు ఇతణ్ణి ఆవరించి నడిచాయని భారతగాథలో మనకు స్పష్టపడుతుంది. పాండవులు పంపిన సందేశాలన్నీ సావధానంగా విని కర్తవ్యోన్ముఖుడు కావలసిందిపోయి, ఇరుపక్షాలకూ బలాబలాల్లో గల తాత్కాలికతమ్యాల్ని వివరించి చెప్పమంటాడు ధృతరాష్ట్రుడు. “నీకు ఒంటరిగా చెప్పను. నీతండ్రి అయిన సాత్యవతేయుణ్ణి భక్తితో స్మరింపజేయించు. అలాగే గాంధారి దేవిని కూడా పిలిపించు. వారిరువురి సన్నిధిలో నీకు చెబుతాను. నీలో అసూయాదులు విజృంభిస్తే పూరితమౌగలవారు వారే” అంటాడు సంజయుడు. సంజయుడు చెప్పినట్లు చేస్తాడు ధృతరాష్ట్రుడు. సాక్షాత్కరించిన వ్యాసుడు సర్వజ్ఞుడు కనుక, నేరుగా సంజయుణ్ణి చూసి “నీకు సర్వమూ తెలుసుగదా, ఇక వివరించి చెప్ప” అంటాడు. సంజయుడు “అటువైపు కృష్ణుడున్నాడు

ఇట్లువైపు అతడికి సముణ్ణి చూపు” అని ధృతరాష్ట్రుణ్ణి ప్రశ్నించి, కృష్ణుడియొక్క ప్రభావాన్ని, లీలావైభవాన్ని దార్శనికంగా పరిస్తాడు. ఆవర్ణనకు ముగ్ధుడైన ధృతరాష్ట్రుడు “ఈసత్యం నాకు బోధపడలేదుగదా, నీకెలా బోధపడింది?” అని అడుగుతాడు. అప్పుడు సంజయుడు “విద్య అవిద్య అని రెండు ఉన్నాయి. అవిద్యా దూషితుడై తమోగస్తుడైనవాడు విష్ణుణ్ణి తెలియలేదు. విద్యా సంపన్నుడు మాత్రమే తెలియగలడు” అని చెబుతాడు. అప్పుడు ధృతరాష్ట్రుడు “విద్య అంటే ఏమిటి? ఎటువంటి విద్యతో నీవు అతణ్ణి చూడగలిగావు? అవిద్య అంటే అది ఎలాంటిది? వివరించి చెప్పు” అంటాడు. అప్పుడు సంజయుడు సాత్విక, రాజస, తామస వికారాలకు తోడుగాక ధర్మాన్ని ఆచరిస్తూ భావశుద్ధిని కలిగి ఉంటాను నేను. దీనివల్లనే అచ్యుతుణ్ణి తెలియగలిగాను. విద్య అంటే ఇదే. నీకుగాని, మరొకరికిగాని అతణ్ణి తెలియడానికి మార్గం ఇదే. దీనికి భిన్నమైనదే అవిద్య” అని వివరిస్తాడు. వేదవ్యాసుడుకూడా, సంజయుడు కృష్ణుడి ఉన్నరూపు ఎరిగినవాడనీ, అతడు చెప్పినట్లు చేయమనీ చెబుతాడు. అటువై న ధృతరాష్ట్రుడి కోరికపై సంజయుడు వాసుదేవ నామాన్ని నిర్వచించి వివరిస్తాడు. అతణ్ణిచేతే ఉపాయం కూడా బోధపరుస్తాడు. సంజయుడి హక్కుకు ఉన్న శక్తి ఎటువంటిదోగానీ, ధృతరాష్ట్రుడి లాంటివాడు పరవశించాడు. ‘కృష్ణుణ్ణి చూడగలిగితే ఎంతబావుండును!’ అనుకొన్నాడు. కృష్ణుడి పాదాలను ఆశ్రయిస్తానన్నాడు (తాత్కాలికంగానైనా) 50. ఈ సందర్భంలో ధృతరాష్ట్రుడిపాలిటి పరమగురువునా దర్శనమిస్తాడు సంజయుడు. వ్యాసుడు తన సన్నిధిలో ఈ పన్ని వేళాన్ని నడిపించడం విశేషం.

ఇక కుర్ముక్షేత్రపురామం ప్రారంభం అవుతోందనగా ధృతరాష్ట్రుణ్ణి సమీక్షిస్తాడు వేదవ్యాసుడు. “జరగబోయే యుద్ధాన్ని

చూస్తావా, దివ్యదృష్టిని ఇస్తాను” అంటాడు. “చూడలేను. యుద్ధ సన్నివేశాలను వినాలని ఉన్నది. వినిపించే ఏర్పాటును అనుగ్రహించండి” అంటాడు ధృతరాష్ట్రుడు. అప్పుడు సంజయుణ్ణి ఆపనికి నియోగిస్తాడు వ్యాసుడు. నియోగిస్తూ ఆపనికి ఆవశ్యకమైన కొన్ని ప్రత్యేకసాకార్యాలను అతడికి అనుగ్రహిస్తాడు. వ్యాసానుగ్రహం వల్ల అతడికి యుద్ధభూమి అంతా కలియదిరిగేటప్పుడు శస్త్రాస్త్రాలవల్ల ఏమీ బాధ ఉండదు. ఇరు తెరగులవారి దివారాత్ర ప్రవర్తనలు స్పష్టంగా తెలుస్తాయి. వారి రహస్యసమాలోచనలు వినబడతాయి. వాళ్ళమనస్సుల పోకడలు బోధపడతాయి. యుద్ధానికి సంబంధించి వర్తిస్తున్న దివ్యుల ఆలాపాలూ, రూపాలూ, తలపులూ తెలుస్తూఉంటాయి. ఈవిధమైన దివ్యావకాశాన్ని అనుగ్రహించి సమరగాఢను వినిపించేటందుకు సంజయుణ్ణి నియోగించాడు వ్యాసుడు. 51

యుద్ధపంచకమంతా సంజయుడిరోటినుంచీ ధృతరాష్ట్రుడు విన్నాడే. కృష్ణార్జునులు కలలో కైలాసానికి వెళ్ళివచ్చిన ఘట్టం, అశ్వత్థామ అత్మసమర్పణకు మెచ్చి శివుడు సాక్షాత్కరించిన ఘట్టం సంజయుడు దర్శించి వివరించినవే. సకల వేదవాఙ్మయానికి మూదల అయినదీ, ధర్మాద్వైతసిద్ధిని ప్రతిపాదించినదీ అయిన కృష్ణుడి ఉపదేశాన్ని (భగవద్గీతను) ధృతరాష్ట్రుడికి వివరించింది సంజయుడే. నరుడు పొందిన కృష్ణుడి విశ్వరూపసందర్శనం నరుడితోపాటు దర్శించింది సంజయుడు ఒక్కడే. ఈసన్నివేశాల్లో సంజయుడు వేద వ్యాసుడి మఱోరూపుగా మనకు సాక్షాత్కరిస్తాడు.

యుద్ధరంగంలో ఒకసారి సాత్యకి సంజయుణ్ణి పట్టి వధించబోతాడు. వెంటనే వ్యాసుడు సాక్షాత్కరించి అతణ్ణి వారిస్తాడు. 52

51. ఆం. మ. భ - భీష్మ - 6-8.

52. ఆం. మ. భ - శల్య - 2-8.

వ్యాసుడు సంజయుణ్ణి వెన్నంటి ఉన్నాడనటానికి ఇది ఒక నిదర్శనం. చూడగా కృష్ణార్జునులనడుమ ఎంత ఆత్మీయత ఉందో వ్యాససంజయుల నడుమ అంత సన్నిహితత్వం ఉన్నట్లు స్పష్టమవుతుంది. కృష్ణుడి ప్రణాళికకు అర్జునుడు సహకరించినట్లు వ్యాసుడి ప్రణాళికకు సహకరించినవాడు సంజయుడు.

విడ్డలందరి యుద్ధంలో కోల్పోయిన ధృతరాష్ట్రుణ్ణి చివరి వరకూ కనిపెట్టుకుని ఉన్నవాడు సంజయుడు. అతడు ఆశ్రమవాసానికి ఏగినా అక్కడకు కూడా పోయి సేవించాడు. చుట్టుకొనివస్తున్న దావాగ్నికే శరీరాన్ని అర్పించబోతున్న ధృతరాష్ట్రుణ్ణి యోగయుక్తుడు కావలసిందిగా ఆదేశిస్తాడు ఇతను. 53 ఇతడి ఆదేశాన్ని అందుకొని యోగయుక్తుడై శరీరాన్ని విడిచి ఊర్ధ్వలోకాలకు చేరుకుంటాడు ధృతరాష్ట్రుడు. కన్నులు లేని ధృతరాష్ట్రుణ్ణి కడతేర్చే వరకూ, మూఘ్నడైన ధృతరాష్ట్రుడు ముక్తుడయ్యేవరకూ కనిపెట్టుకొని ఉన్నవాడు ఇతను.

ఈవిధంగా సూతపుత్రుడైన సంజయుడినుంచి వ్యక్తమైనది పరిపూర్ణమైన బ్రాహ్మణధర్మం. రజస్తమస్సులకతీతమైన శుద్ధ సత్త్వంలో నిలిచి జీవితయాత్రను సాగించినవాడితను. సత్త్వగుణం నుంచి బ్రాహ్మణధర్మం వ్యక్తమయిందన్న విష్ణుపురాణ వాక్యాన్ని మనం ఈసందర్భంలో గుర్తుచేసుకోవాల్సి ఉంది. కేవలం సాధకుడుగా కాక, సిద్ధుడుగా, పరిశుద్ధుడుగా వ్యాసుడి అనుంగు శిష్యుడిగా, అతడి అభివ్యక్తమైన వాహకగా దర్శనమిచ్చే సంజయుడు బ్రాహ్మణధర్మం అవలంబించేవారికే ఆదర్శప్రాయుడు, ఆరాధ్య పురుషుడు.

వర్ణధర్మనిర్వహణచో ధృతరాష్ట్రుడు :

ధృతరాష్ట్రుడు కుటిల స్వభావుడు. స్వార్థపరుడు. లోభి; నటుడు. లోకాన్ని వంచించగల నేర్పరి. అపారమైన మేధాసంపత్తి గలవాడు. అసాధారణమైన ప్రజ్ఞగలవాడు. అమాయకంగా ముఖం పెట్టి తనకు కళ్ళులేవన్న సాకుతో సానుభూతి సంపాదించుకోగల సమర్థుడు. అన్నిటినిమించి కృతఘ్నుడు. అంగవైకల్యంగల ఇతడికి ధర్మశాస్త్రం ప్రకారం రాజ్యాధికారం లేదు. ఆమాట తానే స్వయంగా దుర్యోధనుడితో చెప్పుకున్నాడు.⁵⁴ కాని అన్న అనే గౌరవంతో పాండురాజు తణ్ణి సింహాసనం మీద కూర్చుంటే తాను దిగ్విజయాలు చేసి రాజ్యాన్ని విస్తరింపజేశాడు.

పాండురాజు మరణానంతరం కుంతి పాండవులతో హస్తినకు చేరింది. రాజ్యం పాండవులదనీ, పైగా ధర్మరాజు అన్నదమ్ము అంబలిబో చెద్దవాడనీ, అతడికి రాజ్యం అప్పజెప్పడమే తన కర్తవ్యమనీ ధృతరాష్ట్రుడికి తెలుసు. తన కొడుకులకు రాజ్యం కట్టబెట్టాలని అతని ప్రగాఢ వాంఛ. భీష్మాకులుండగా అది సాధ్యం కాదని వెచ్చి గతిలేక ధర్మరాజును యువరాజుగా అభిషేకించాడు.

పాండవుల యెడల ప్రజల్లో పెరుగుతున్న ఆరాధనాభావాన్ని చూసి బెంగ పెట్టుకున్న దుర్యోధనుడు వారిని హస్తిననుంచి తప్పిస్తే తప్ప తనకు ప్రజలహృదయాల్లో అస్తిత్వం ఉండదని నిశ్చయించి పాండవులను వారణావతానికి పంపవలసిందిగా ధృతరాష్ట్రుణ్ణి కోరాడు. తనూ అలాంటి అలోచనే ఉన్నదనీ, భీష్మాకుల్ని చూచి జంకుతున్నాననీ చెప్పి ధృతరాష్ట్రుడు తాక్యాన్ని ప్రయోగించి పాండవులను తల్లితో వారణావతానికి సాగనంపాడు.

54. "....నంగవైకల్యంబునం బరచక్రంబులకుం బ్రతివ్యాసంబులు రచియింప నేరమింజేసి రాజ్యంబున నడగకున్న ..." - ఆం. మ. భా - ఆది-౨-144

పాండవులు ద్రౌపదిని పెళ్ళాడి ద్రుపదుడి పురంలో ఆనందంగా ఉన్నారన్న వార్తవిని దుర్యోధనాదులతో వారిని మట్టు పెట్టడమేలాగా అని ఆలోచించి, చేసేదిలేక భీష్ముడి ఆజ్ఞపై పిలిపించాడు. అతడి మాటదాటలేక అర్ధరాజ్యం ఇచ్చాడు. రాచబిడ్డల్లో, ముఖ్యంగా దుర్యోధనాదుల్లో రేగుతున్న ఈర్ష్యా సూయల్ని గమనించిన భీష్ముడు రాజ్యాన్ని చెరిసగంచేస్తే ఆ అర్ధరాజ్యంతోనే నా ధృతరాష్ట్రమా, అతడి పుత్రులూ సంతృప్తి పడతారని భావించి ఉంటాడు. కాని అంత తేలిగ్గా సర్దుకొనేవారా ధృతరాష్ట్రమా, అతని పుత్రులూ ?

అర్ధరాజ్యాన్నికూడా పాండవులకు దక్కనీయడం ధృతరాష్ట్రానికి, అతనికొడుకులకూ ససేమిరా ఇవ్వలేదు. పాండవులను ఎలాగైనా నిలువనీడలేనివాళ్ళుగా చేయాలన్నది ధృతరాష్ట్రాడికోరిక. కాని ధృతరాష్ట్రాడు పరమలౌకుడు. తానేదీ కోరిచేస్తున్నట్లు కనబడడు. దుర్యోధనుడిచేత అడిగించుకొని, అతడిమాట కాదనలేదన్నట్లు నటించి తన కోరిక తీర్చుకోవాలని చూస్తాడు. దుర్యోధనుడిమాట విని ధర్మరాజును కోరి జూదానికి పిలిపించినవాడితనే. జూదంలో మాయ జరుగుతున్నట్లు తెలిసినా తెలియనట్లు నటించగలిగినవాడూ, ద్రౌపదికి కనీవినీ ఎరుగని పరాధవాన్ని తన కొడుకులు చేయడానికి సమకట్టినా చీమయినా కుట్టనట్లు క్యూర్చుగలిగినవాడూ ఇతనే. చివరకు ద్రౌపది పాతివ్రత్యమహిమ తననూ, తనవంశాన్నీ విపత్తులపాలు చేయగలదని తెలిసినప్పుడు లౌక్యంతో ద్రౌపదిని పిలిచి, ఆమె పాతివ్రత్యాన్ని పొగడి పాండవులదాస్యవిముక్తిని ఆమెకు వరంగా ఇచ్చి, ఆమె కోరకుండానే వారిరాజ్యాన్ని వాళ్ళకు అప్పగించి అప్పటికే స్థిమితపడ్డాడు.

ఇంత కన జరిగిన తరువాతకూడా ధృతరాష్ట్రాడు తన కుటిలబుద్ధికి స్వస్తిచెప్పలేదు. కొడుకు మాటను ఊతగా తీసుకొని మళ్ళీ జూదానికి సిద్ధపించాడు పాండవుల్ని. ధర్మరాజు పూర్వంలాగే ఓడి

పోయాడు. ఓడిన పాండవులకు అరణ్యవాస అజ్ఞాతవాసాలు విధింప బడ్డాయి. పాండవులు అరణ్యాలకు బయల్దేరుతున్నారు. ధృతరాష్ట్రుడు పాండవులను నిలపవచ్చుగదా ! పూర్వంలాగే వాళ్ళ రాజ్యం వాళ్ళకి ఇవ్వవచ్చుగదా ! అతడు ఈయలేదు. ఇచ్చేందుకు కాదుగదా జూదానికి మళ్ళీ పిలిపించింది ! పాండవులను నిలపమని విదురుడు మొరపెట్టుకుంటూనే ఉన్నాడు. గ్రుడ్డివాడైన ధృతరాష్ట్రుడు ఆకాశేపూ చెవిటివాడుగా కూడా ఉండగలిగాడు.

అజ్ఞాతవాసం అయిపోయినతర్వాత తాను రాజ్యం ఈయ కుండానూ, పాండవులు యుద్ధానికి రాకుండానూ ఉండేందుకు మార్గాన్ని చూడమని సంజయుణ్ణి పాండవుల దగ్గరకు పంపించాడు. ధృతరాష్ట్రుడెంత తాక్కుడో ధర్మరాజుకూడా అంతతాక్కుడూను. సామాన్యంగా లోకంలో ధృతరాష్ట్రధర్మరాజుల్ని అమాయకులుగా లెక్కకడుతూ ఉంటారు. నిజానికి భారతం మొత్తంమీద వీరిద్దరే అసాధ్యులు. వీరిద్దరూ ఒకళ్ళను మించినవారు ఒకరు. కాకపోతే ధృతరాష్ట్రుడిది స్వార్థబుద్ధి, ధర్మజుడిది పరమార్థదృష్టి. ధృతరాష్ట్రుడి గమ్యం సాంతకొడుకుల సౌభాగ్యం. ధర్మజుని గమ్యం శ్రీకృష్ణుడి నిర్దేశాన్ని అనుసరించి నడుచుకోవడం. వీరిలోని ఈ స్వభావభేదమే వీరి వ్యక్తిత్వాల్లో చెప్పలేనంత అంతరాన్ని సృష్టించగలిగింది. స్వధర్మానికి స్వార్థం గమ్యమైతే వ్యక్తి ధృతరాష్ట్రుడవుతాడు, పరమార్థం గమ్యమైతే వ్యక్తి ధర్మజుడవుతాడు అన్నది వ్యాసుని ఇతిహాసగత సందేశం.

ధృతరాష్ట్రుడు వినడని తెలిసికూడా ఆ విషయాన్ని తేల్చి చూపడానికి కృష్ణుడు ధృతరాష్ట్రుని కొలువునకు రాయబారానికి వచ్చాడు. చెప్పవలసిందంతా చెప్పాడు. కొడుకులు తనమాటలు వినరన్నసోకుతో తప్పించుకోచూశాడు ధృతరాష్ట్రుడు. చివరకు

కృష్ణుడి విశ్వరూపాన్ని చూసిన తర్వాతకూడా ధృతరాష్ట్రుడు తన స్థితిలో తానుండగలిగాడు. యుద్ధక్షేత్రంలో అర్జునుణ్ణి కర్తవ్య స్మృతుణ్ణి చేయగలిగిన కృష్ణుడి విశ్వరూపం కురుసభలో ధృతరాష్ట్రుడి కరడుగట్టిన స్వార్థాన్ని కదిలించలేకపోయింది. అంటే కృష్ణుడి విశ్వరూపానికి ప్రభావంలేదని అర్థంకాదు. అప్రభావం తన మీద పడకుండా ధృతరాష్ట్రుడు జాగ్రత్తపడగలిగాడని తాత్పర్యం.

ఇంకాకొద్దినేపట్లో కురుక్షేత్రమహాసంగ్రామం ప్రారంభం కాబోతోందనగా ధృతరాష్ట్రుడికి వ్యాసుడు గోచరించాడు. “ఇప్పటికీ జనక్షయం కాకుండా చూడటం నీ చేతుల్లోనేఉంది. నీవు తలుచుకొంటే ఈయుద్ధం ఆగిపోతుంది. ఈ చివరిక్షణాల్లోనయినా వివేకాన్ని ప్రదర్శించు” అని తెలియచెప్పప్రయత్నించాడు. కాని ధృతరాష్ట్రుడు “చేయగలిగిందిలేదు. పక్షాలు పాకాన్నితప్పాయి” అని ఘనపరిచాడేతప్ప, అప్పటికికూడా స్వార్థాన్ని వదులుకోలేక పోయాడు. తాను పెంచుకన్న స్వార్థానికి ఫలితం ఎలాఉంటుందో కురుక్షేత్రమహాసంగ్రామంలో చవిచూశాడు. తొలినుంచి తుది వరకూ ధృతరాష్ట్రుడి జీవితంలో స్వార్థమే కనబడుతుంది. తన స్వార్థాన్ని స్వార్థంతో నింపడమేకాక, తనస్వార్థం బయటకు కనబడకుండా తన సొంత కోడుకుల చర్యలనే చాటుగా చేసుకోగలిగిన ధృతరాష్ట్రుడు ఎంతటి వంచనాశిల్పం కలవాడో వర్ణించనలవికాదు. చేసిన దంతా తానే ఉండి కూడా తనలో ఏమీ దోషంలేదని లోకమేకాక పెద్దలుకూడా భావించాలని ఇతడి కోరిక. యుద్ధానికిముందు నచ్చ చెప్పినచ్చిన వ్యాసుడితో ఇతడన్న పలుకులు చూడండి :

“హితమును ధర్మముం దలచి యిమ్మెయిఁజెప్పితి రిట్లు మున్ను వా
సుతుల నయంబుజ్ఞై దణ్ణి మూఁగితి వారలఁబంపు సేయ నే

... జతురుడఁ గాను బ్రాధవముసాలదు నాదెసఁదప్పులేమి మీ
మతిఁడలపోసి యీశలుకు మానుఁడు పాకముదప్పెఁగార్యముల్" 55

ఈవిధంగా తరచిచూస్తే ధృతరాష్ట్రుడిస్వార్థంలో అనూహ్యమైన లోతులు ఎన్నెన్నో ఉన్నాయని తెలుస్తుంది. తనకొడుకులకు రాజ్యందక్కాలని పాండవుల్ని ఇబ్బందులపాలుచేశాడు. తాను అమాయకుడు, మంచివాడు, దోషమెరగనివాడు అనిపించుకోవాలని తప్పంతా తనకొడుకులపైన త్రోసేస్తూవచ్చాడు. తనబిడ్డలకోసం తమ్ముడిబిడ్డల్ని, తాను నిర్దోషిననిపించుకోవడంకోసం తనబిడ్డల్ని వెలిశేమేగల ధృతరాష్ట్రుడిస్వార్థం చివరకు అతనివంశాన్నే బలి తీసుకుంది.

స్వధర్మాచరణ ధర్మంవైపుగాక, స్వార్థంవైపు మొగ్గితే దాని ప్రయాణం ఎలాసాగుతుందో, ఆప్రయాణపు గమ్యం ఎంతదుర్భరంగా ఉంటుందో తెలియబరుస్తుంది ధృతరాష్ట్రుడి జీవితం.

ధృతరాష్ట్రుడిది ఒక అరుదైన, చిత్రమైన జీవితక్షణం. ఇతనికి దేనిమీదా నమ్మకంలేదు. దేనిప్రభావానికీ ఇతడు జీవితంలో లోనుకాలేదు. అది మంచిగానీ, చెడుగానీ, అవతలివారు మహానుభావులూ, అవతారపురుషులూగానీ, దుష్టులూ, దుర్మార్గులూకానీ - ఇతనిమీద ప్రత్యేకమైన ప్రభావాన్ని చూపలేకపోయారు. తనమార్గాన తాను పోయాడు ధృతరాష్ట్రుడు. తనకు గౌరవం ఇచ్చి సింహాసనం ఎక్కించిన పాండురాజు ప్రేమ ఇతడిపై పనిచేయలేదు. తనపై పితృభావంతో పాండవులు చూపిన వినయవిధేయతలు ఇతడిపై పనిచేయలేదు. చెవినిల్లుగట్టుకొనిపోడిన విదురుడి వాక్కులు ఇతని మనస్తత్వాన్ని తాకలేదు. భీష్మద్రోణాదుల నిరంతర సాన్నిధ్యం ఇతణ్ణి చిన్నమొత్తు మార్చలేదు. జన్మఇచ్చిన వ్యాసుడి చెలుగూ, బోధా

ఇతణ్ణి అణ మూత్రం కదిలించలేదు. సనత్కుజాతుడి పరమార్థబోధ ఇతడిపై ఫలించలేదు. కృష్ణుడి విశ్వరూపం ఇతని ప్రయాణాన్ని మలుపు త్రిప్పలేదు. చివరకు ఎవరికొరకు ఈ కథంతా నడిపాడో అబిడ్డలందరూ మరణించక తప్పదని తెలిసినప్పుడు కూడా ఇతడు తన బుద్ధిని మరల్చుకోలేదు. అన్నిటికీ అతీతమైన వైరాగ్యస్థితివంటి శూన్యస్థితి బకటి ధృతరాష్ట్రుడిలో మనకు కనబడతుంది. “ఎవరు ఎన్ని చెప్పినా, ఎవరిమాట విన్నా వినకపోయినా జరగవలసింది జరుగుతుంది గదా, దానికొరకు మనమార్గాన్ని మార్చుకోవలసిన అవసరం ఏమిటి?” అన్నది ధృతరాష్ట్రుడి వేదాంతం. ఈ వేదాంతాన్ని గమనించినవాడు ధర్మరాజు. కాబట్టే అతడు చెప్పినట్లు నడుచుకున్నాడు. భవితవ్యం ఎలాగూ దైవాధీనం గనుక, దాన్ని ధృతరాష్ట్రుడి చేతులతోనే అల్లించినవాడు యుధిష్ఠిరుడు. “ధర్మజుడు మెత్తనిపులి, ధర్మం అధర్మం నీపై పెట్టాడు” అని సంజయుడు చెప్పినా గ్రహించి లెక్కచేయకుండా తన మార్గాన తాను సాగిపోగలిగినవాడు ధృతరాష్ట్రుడు.

వర ధర్మనిర్వహణలో పాండురాజు :

పాండురాజు క్షత్రియధర్మాన్ని ఉదాత్తమైనరీతిలో నిర్వహించడానికి సిద్ధపడినవాడు. శాస్త్రప్రకారం రాజ్యం తనదే అయినప్పటికీ అన్నగారియెడల తనకుగల విశేషకారవంతో అతణ్ణి సింహాసనాన్ని అధిష్టించజేసి తాను ఎనలేని దిగ్విజయయాత్రల్ని సలిపాడు. ప్రజల్ని, తన కుటుంబసభ్యల్ని తన వీరోచితమైన ప్రవర్తనతో ఆనందింపజేశాడు.

పాండురాజుకు వేట అంటే ఇష్టం. వేటపై వేడుకతో భార్యలతో కలిసి ఒకసారి అరణ్యానికి చేరుకున్నాడు. అక్కడ అతని వేడుక క్రమంగా వ్యసనంగా మారింది. రాజులకు వేట ధర్మమే. ప్రజారక్షణకు అవసరమైనపుడు రాజు కూరమృగాల్ని వధించితీరాలి. అలాగే ఆహార

పదార్థాలుగా కూడా జంతువులను వేటాడి స్వీకరించవచ్చు. కాని ఈ రెండు కారణాలలో దేనికి చెందకుండా ఎక్కువభాగం వేడుకగా, వ్యసనంగా సాగింది పాండురాజు వేట. ధృతరాష్ట్రుడు ఇష్టాన్నా లన్నిటినీ వారికి ఎప్పటికప్పుడు సమకూరుస్తూనే ఉన్నాడు. అతనికి ఆహారంకోసం జంతువులను చంపితీరవలసిన అవసరంలేదు.

అలాంటి సమయంలో ఒకనాడు ఎంతప్రయత్నించినా మృగాలు దొరక్క, రతిక్రీడ సలుపుతున్న ఒక మృగమిథునిని చూసి అధర్మ ముని ఎంచకుండా బాణంవేశాడు. వ్యసనానికిలోనైన అతడికి మృగాలు దొరికాయి, తన వినోదం ఫలించిందనిపించిందితప్ప, అవి రతిసౌఖ్యాన్ని అనుభవిస్తున్నాయనీ, ఆసౌఖ్యానికి కూడా తన సౌఖ్యానికి ఉన్నంత విలువ ఉన్నదనీ తట్టలేదు. పైగా అవి కేవలం మృగాలజంటా? కాదు. కిందముడనే మునీ, అతడి పత్నీ ఆ రూపాల్లో విహరిస్తున్నారు. వ్యసనపరుడైన పాండురాజుకి గుణపాఠం చెప్పడానికా అన్నట్లుంది వీరికథ.

కిందముడు పాండురాజును నిలదీశాడు. పాండురాజు తనను తాను సమర్థించుకోబోయాడు. అగస్త్యుడు రాజులకు మృగవధ ధర్మ బద్ధం చేశాడని చెబుతూ, తానుచేసింది ధర్మమేనని సూచించాడు. 56 కిందముడికి కోపంవచ్చి “మాదంపతులు రతిసౌఖ్యాన్ని అనుభవిస్తుండగా నీవు కొట్టావుకాబట్టి, నీవు నీ సతీసౌఖ్యాన్ని అపేక్షించిన క్షణంలో ఇలాగే మరణిస్తావు” అని శపించాడు అప్పటికిగాని పాండురాజు తాను చేసిందేమిటో తెలుసుకోలేకపోయాడు. “ఏమిటి ఈ అన్యాయం?” అని కిందముడు నిలదీసినపుడే, చేసిన తప్పును ఒప్పు

56. “తొల్లి యగస్త్య మహామనీంద్రుండు మృగమాంసంబున నిత్యశ్రాద్ధంబు చేయుచుండి రాజులకు మృగవధ దోషంబు లేకుండ నిర్మించె దీని నీకు వినిపింపదగునే ?” - ఆం. మ. ధా - ఆది-5-57

కొని క్షమాపణ చెప్పకుంటే బహుశః కిందముడు శపించేవాడు కాదేమో! అలాకాక పాండురాజు తన వ్యసనానికి ధర్మపురంగు పూయడానికి ప్రయత్నించాడు. అగస్త్యుని మాటలను తనకు అనుకూలంగా మలచుకోవాలని చూశాడు. దానితో కిందముడు శపించాడు.

తరువాత పాండురాజు తప్ప తెలుసుకున్నాడు. అహింసా వృత్తితో, తపశ్చరణతో కుంతీమాద్రుల సేవలను అందుకొంటూ ప్రశాంతంగా జీవించసాగాడు. వేటను మరి తలపెట్టలేదు సరిగదా, వానప్రస్థాన్ని స్వీకరించాడు. విధిప్రేరణతో మరల తన కర్తవ్యాన్ని గ్రహించుకొని కుంతీమాద్రులవలన సంతతినిపొంది రాజ్యానికి వారసులుగా, ధర్మానికి రక్షకులుగా సమర్పించాడు. ఆపైన మాద్రతోడి సంగమాన్నికోరి మరణించాడు.

స్వధర్మాన్ని విడిచిపెట్టి పరధర్మాన్ని అవలంబించడం ఎంత భయావహమో, స్వధర్మాన్ని బాధ్యతగా కాక, వేడుకగా వ్యసనంగా మార్చుకోవడంకూడా అంత భయావహమైనదే - అన్న సత్యం పాండురాజు కథలో మనకు బోధపడుతుంది. కాబట్టే యోగిగా జీవించదలచినవాని ఆహార విహారాలు, చేష్టలు, కర్తవ్యనిర్వహణలు మొదలైనవన్నీ యుక్తమైన తీరులో సాగాలని కృష్ణుడు గీతలో చెప్పాడు⁵⁷. అంటే జీవితంలో సమత్వాన్ని తప్పకూడదన్నమాట. కీప్పితే మానవుడు దుఃఖాన్ని అనుభవించకతప్పదు.

రాజ్యంవిషయంగానీ, సుఖశంపదలవిషయంగానీ, వ్యవహారాల విషయంగానీ తనను అంటని ఒక చిత్రమైన నిర్లిప్తత ఇతని

57. "యుక్తాహార విహారస్య యుక్త చేష్టస్య కర్మసు

యుక్తస్వస్నానబోధస్య యోగో భవతి దుఃఖహా" ■ - భగవద్గీత-6-17

జీవితం మొత్తాన్ని ఆవరించి ఉంది. అందులో ప్రత్యేకంగా ధర్మ దృష్టిలేదు, అధర్మదృష్టిలేదు.

వర్ణధర్మనిర్వహణలో కారవులు :

కారవుల్లో మనకు బాగా తెలిసినవారు దుర్యోధనుడు, దుశ్శాసనుడు, వికర్ణుడు మాత్రమే. ముఖ్యంగా కారవులు అనగానే దుర్యోధన దుశ్శాసనులే మనకు గుర్తుపవస్తారు. వీళ్ళిద్దరిలో స్వభావ స్వరూపాలు మనకు పూర్తిగా లభించినవి దుర్యోధనుడివి మాత్రమే. దుశ్శాసనుడు అన్నచేతి ఆయుధంగా మాత్రమే కనబడతాడు. కారవులు క్షత్రియధర్మాన్ని అనుసరించారు. యుద్ధాల్లో వీరోచితంగా పోరాడారు. కాని తమ స్వధర్మాన్ని లోకహితంకోసం కాక తమకోసం వినియోగించుకోవాలని చూశారు. స్వధర్మ నిర్వహణకోసం తామున్నామనికాక, తమకోసం స్వధర్మం ఉన్నట్లు భావించి తమ అహంకారానికి శక్తేయ క్తులన్నిటినీ బలిపెట్టుకున్న అయోధ్యులు వీళ్ళు.

కారవులకు తల దుర్యోధనుడు. తలనుబట్టే శరీరమని వేరే చెప్పనక్కరలేదు. కర్ణుడు ఈర్ష్యాపరుడై తే దుర్యోధనుడు అహంకారి, అసూయాపరుడు. ఆ అహంకారంతో రాజ్యానికి వారసులైన పాండవులను అర్ధరాజ్యం కాదుగదా, అయిదూళ్ళు కూడా ఇవ్వడానికి ఇష్టపడకపోగా, సూదిమొసమోపే చోటుకూడా ఇవ్వనని ప్రకటించాడు. రాజ్యాధిపత్యం ఎట్టిపరిస్థితుల్లోను తనను విడిచిపోవడం అతడికి ఇష్టం లేదు. తాను మానధనుడననీ, సార్వభౌముడననీ దుర్యోధనుడి అహంకారపూర్వకమైన విశ్వాసం.

ఈ అహంకారంతో పాండవుల్ని చిన్నచూపు చూచాడు. వాళ్ళపరాక్రమాల్ని గూర్చి భయం వేస్తున్నా తానే గొప్పవాణ్ణి

తన అహంకారంతో పలికించుకొంటూ ఉండేవాడు. అర్జునుణ్ణిగూర్చి ఇతడికి భయం. కర్ణుడు దొరకగానే ఇతడి మనస్సు ఎగిరిగంతులేసింది. ఆ రాత్రినుంచీ ఇతడికి హాయిగా నిద్రపట్టింది.

అహంకారంతో ఎంతటి అధర్మానికైనా ఇతడు జంకలేదు. రాజ్యకాంక్షతో, పాండవులపట్ల గల అసూయతో చిన్నప్పటినుంచీ వారిపై పాములా విషంకక్కుతూనే ఉన్నాడు. విమాన్నాలు తినిపించడం దగ్గర్నుంచి లక్కయిల్లు ముట్టించడం, మాయజూదం ఆడించడం, వదినగారి వస్త్రాపహరణానికి నిండుసభలో ప్రయత్నించడం, చివరకు వాళ్ళను అరణ్యాలపాలుచేయడం మొదలైన ఇతని ఘోరకృత్యాలకు అంతులేదు. రాజ్యంలో తనకుతప్ప, పాండవులకు అణుమాత్రమైనా చోటుండకూడదని ఇతడి నిర్ణయం. పాండవులపైగల విరోధంతో కర్ణుణ్ణి అంగరాజ్యానికి అభిషిక్తుణ్ణునా చేశాడుగానీ, అన్నదమ్ములూ, సరైనవారసులూ అయిన పాండవులకు అయిదూళ్ళు ఇవ్వడానికి కూడా ఇతడికి ప్రాణంబప్పలేదు.

ఈ విధమైన అసూయా అహంకారాలతో, స్వధర్మమైన ఊత్త్రీయ ధర్మాన్ని పూర్తిగా స్వార్థానికి వినియోగించుకోవడానికీ, అహంకారాన్ని తృప్తిపరచుకోవడానికీ ప్రయత్నించి, అది సృష్టిధర్మానికి వ్యతిరేకం కనుక, తొడలు విరిగి నేలకు బడిగిపోయాడు. స్వధర్మాన్ని అధర్మంగా వాడుకొని అంతమై పోయారు కౌరవులు. స్వధర్మ నిర్వహణకు కావలసిన సాధన, సంయమనం వీరిలో లోపించాయి. నిజానికి వీరు పుట్టించే అసూయ నుంచి, తనకన్నా ముందు కుంతికి కొడుకు కలిగాడన్న అసూయతో ఉదరతౌడనం చేసుకున్న గాంధారి కొడుకులుగదా వీరు! ఆక్షణంలో ఆమె చూపిన అసూయే శతరూపాలతో విజృంభించింది.

ఉన్నాది ఈ లోకంలో ఉంటున్నప్పటికీ తనలోకంలోనే తా నలా ఉంటున్నాడో అసూయా అహంకారాలనే ఉన్నాదాల్కు

లోనయినవారు తమలోకంలో తాము విహరిస్తూఉంటారు. కాబట్టి ఈ లోకానికి దిగిరారు. కనుక, స్వధర్మనిర్వహణలో తమకుతామే గమ్యమవుతారు. తమకున్న శక్తియుక్తులు తమను పెంచుకోవడం కోసమేననీ, తమలో నివసిస్తున్న భూతాలయిన అహంకార అసూయాదులను తృప్తిపరచడం కోసమేననీ పూర్తిగా విశ్వసించి విజృంభిస్తారు. కట్టెలు కొట్టడం చేతకానివాడు కట్టెమీద వేయ బోయిన గొడ్డలిని తనకాలిమీద వేసుకొని నరుక్కున్నట్లు, స్వధర్మ మనే సాధనాన్ని వినియోగించుకోవడం తెలియనివారు దానితో తమను తామే హతమార్చుకుంటారు.

మనిషి తన స్వభావాన్ని ఈర్ష్యాసూయ మదమాత్సర్యాది భూతాలుగల చెరసాలనుంచి విడిపించుకొని లోకహితంతో శ్రుతి కలిపి సుఖపడటం ఎలాగో తెలియజెప్పేటందుకే కృష్ణుడు గీతను ఉపదేశించాడు. వ్యాసుడు జాగ్రత్తగా దానిని గ్రంథస్థం చేశాడు. ఇక్కడో చిన్న ధర్మసూక్ష్మముంది. మనిషి తాను బాగుపడాలని తనకు తానుగా సంకల్పించినపుడే గీతగాని, మరొకటిగాని మనిషికి సహకరించగలుగుతుంది. లేనివాడికి ఆ సహకారం అందదు. కారణం- వారు అందుకోవడానికి సిద్ధంగాలేరుగనుక. ఈ సత్యాన్ని నిరూపించడానికే కృష్ణుడు కారవుల కొలువుకూటానికి స్వయంగావెళ్ళి ధర్మాధర్మాలను వివరించి విశ్వరూపాన్నికూడా చూపించాడు. బాగుపడాలన్న సంకల్పంలేని ధృతరాష్ట్రాడికీ, అతడి సంతానానికీ కృష్ణుడి సందేశంగానీ, దివ్యదర్శనంగానీ కనువిప్పును కలిగించలేక పోయాాయి. అలాంటప్పుడు సృష్టి ఆవృత్తుల్ని ఇంక తీమించదు. దెబ్బకొట్టబడిన ధర్మం తిరిగి దెబ్బకొడుతుందని మనువుచెప్పినట్లు, ఆ వృత్తుల అధర్మమే ఆవృత్తుల్ని హతమారుస్తుంది. ఆ అధర్మ పరుల్ని హతమార్చడానికి నియోగింపబడినవారు నిమిత్తమాత్రులు మాత్రమే. స్వధర్మ నిర్వహణలో దారితప్పినవారు ఫలాంటి

దుఃస్థితిని పొందుతాలో కారవుల జీవితాల్లో దర్శించిన వ్యాసుడు ఆ ధర్మనాన్ని ఇతిహాసరూపంలో మానవాళికి అందించాడు.

తానుచేసేది అధర్మమని తెలిసికూడా దానినే ఆచరించే స్వభావం తనకు ఉండటం గమనించినవాడు దుర్యోధనుడు. అట్టి తన స్వభావానికి గర్వపడ్డవాడుకూడాను. దాని పరిణామం ఎలా ఉంటుందో ఇతడి జన్మ నిరూపించింది. 58

వల్ల ధర్మనిష్ఠహితో పాండవులు :

వ్యక్తుల పుట్టుక, తల్లిదండ్రులు, సంప్రదాయం, 'హోదాలు', విద్యాభ్యాసం, క్రమశిక్షణ అనే విషయాల ననుసరించి ఆ వ్యక్తులను గూర్చి అర్థంచేసుకోవడం లోకసహజం. ఇలా అర్థంచేసుకోవడంలో ఉన్న విలువలు ఏవీ నిజమైనవి కావని పాండవుల్లో జీవితాలు ఋజువుచేస్తాయి. కారవులు రాజధానిలో ధృతరాష్ట్రాడి కొడుకులుగా పుట్టి పెరిగి పరిచయమయ్యారు. పాండవులు పుట్టిస్తోన్న వారితో సరికొద్దరాలదాకా బంధువులకుగానీ, పెద్దలకుగానీ పరిచితులు కారు. అందులోనూ ఆ తండ్రికొడుకులనడం సంచేహాస్పదం. ఇన్నిటిని మించి వానిచేసేది వీరి జీవలక్షణం. దాన్ని బట్టి ఉంటుంది దే వగలించానినిబట్టి దే నానుగ్రహం లభిస్తుంది. ఆ ఒక్కదాని మీద ఆధారపడి ప్రజల్లో విలువలు పెరుగుతాయి. ఆ విలువల ముందు మిగిలిన విలువల్ని ప్రజలే కాలక్రమంలో రద్దుచేసుకుంటారు.

దుర్యోధనాదులు రాజకుమారులనే విషయం కొట్టవచ్చినట్లు కనబడుతున్నా పాండవుల ప్రాబల్యం పెరగడం జరిగింది. రాజ

58. జానామి ధర్మం నచ మే ప్రవృత్తిః

జానామ్యధర్మం నచ మే నివృత్తిః

కేనాపి దేవేన హృది స్థితేషు

యథా ప్రవృత్తిః కథాకరోమి - సంస్కృతభారతం - ఉద్యోగం

ధానిలో ప్రవేశిస్తున్న బాలురైన పాండవుల్నిచూసే ఆబాల
గోపాలం ముగ్ధులయ్యారు. 59 అప్పటినుంచీ ప్రజలంతా తమ హృదయ
సింహాసనంమీద యువరాజుగా భావిచక్రవర్తిగా ధర్మజుడికి పట్టం
కట్టేశారు. పాండవుల ప్రాబల్యాన్ని తప్పించడానికి ధృతరాష్ట్రా
కౌరవులూ చేసిన ప్రయత్నాలన్నీ వారు తమ ప్రాబల్యాన్ని ప్రజల
దృష్టిలో కోల్పోవడానికి పనిచేశాయి, లాక్షాగృహదహనం, మాయ
జూదాలూ మొదలైనవన్నీ ధృతరాష్ట్ర కౌరవుల స్వభావాలు ప్రజ
లకు తేటతెల్లం కావడానికి, పాండవులపట్ల వారికిగల ఆరాధన
మరింత స్థిరపడటానికి పనికివచ్చాయి.

పాండవులు మొట్టమొదటగా ధృతరాష్ట్రాదులకు పరిచయం
అయ్యింది ఎవ్వరో అపరిచితులైన ఋషులవలన. వారు ఆ వంశం
వారు అనడానికి గుర్తు కుంతీదేవి ఒక్కతే. అయినా ఎవ్వరూ వారి
జన్మను గురించి ప్రశ్నించలేకపోయారు. సూదిమోపినంత సంచు
చిక్కితే ధృతరాష్ట్రాడే త్రోసిపుచ్చేవాడు. జీవలక్షణాల్ని అంటి
పెట్టుకొని ఉన్న దైవగుణాల్ని, ఆసురగుణాల్ని గ్రహించి
అంతర్యామియైన దైవం ప్రజలరూపాన సముచితంగా ప్రవర్తించడం
ఎలా సత్యమో పాండవుల జీవితాలు నిరూపిస్తాయి. దుర్యోధనాదులు
వారి జన్మనుగూర్చి గేళిచేయడానికి ప్రయత్నించినా వినిపించుకొన్న
వారు లేరు. కృష్ణుడు ఒక వ్యక్తిగా పాండవుల్ని ఆదరించడానికి
ముందు ఆవ్యక్తికి వెనుకగా ఉన్న అంతర్యామి తేజస్సు పాండవు
లను ఆదరించి అభిమానించినట్లు తోస్తుంది. ధర్మం ఉన్నచోట

59. పీఠం దైవత కై బ్రథవించిన వారగుటేమి సందియం

చీరమణియ కాంతినువమింపగ వేల్పుల కాక యిట్టి యా

కార విశేషసంపద బ్రకాశత తేజము పేర్కొనాడ నా

ధరణమర్చులే యని ముదంబున బౌరులు దమ్ము జూడగన్."

దైవానుకూల్యం ఉంటుంది అన్న 'యతో ధర్మస్తతో జయః' అనే సూక్తి మూఢవిశ్వాసం కాదని వీరి కథాగతి నిరూపించింది.

ధర్మశీలతకూ, సుఖదుఃఖాలకూ సంబంధంలేదనే సత్యాన్ని నిరూపించింది కూడా వీరే. ధర్మాన్ని నమ్మినవాడు ధర్మగతిని అనుసరించి జీవితాన్ని అర్పించి మలుచుకుంటాడుగానీ, అవకాశవాది లాగా సుఖసన్నివేశాలను పట్టుకోవడానికి యత్నించడు. వాడికి సుఖమనే మాటకి తన సంతృప్తి ఒక్కటే అర్థం. ఆసురసంపత్తిగల ధృతరాష్ట్రానికి సుఖం అంటే తన కుమారులకు రాజ్యం దక్కడేమో నన్న దుఃఖం. దుర్యోధనుడికి సుఖం అంటే ఇతరులు తనకన్నా సంపన్నులవుతారేమోనన్న బాధ. కర్ణుడికి సుఖం అంటే ఈర్ష్య. పాండవులకు సుఖం అంటే తాము తప్పచేయలేదనే భావం. మిగిలిన నలుగురూ ఈ సుఖపరీక్ష విషయంలో చిన్నచిన్న చికాకులు చెందినా, దృష్టి చెదరకుండా నిలిచి కట్టుకొచ్చినవాడు ధర్మరాజు.

కౌరవులకు తమ జీవితం అంటే తమను గురించి ఇతరులకుగల దృష్టి. పాండవులకు జీవితం అంటే తామూ, తమ బాధ్యతల విలువలూ. వ్యక్తిత్వంలేని వ్యక్తులు కౌరవులు. వ్యక్తిత్వస్థానంలో వాళ్ళకు పట్టుదలలుంటాయి. పాండవులకు వ్యక్తిత్వం అంటే ఆత్మప్రకాశం. అది ధర్మప్రవర్తనగా వ్యక్తం కావాలని దీక్షబూనారు గనుక, దైవ కిరణాలు వారి చేష్టారూపాలుగా వ్యక్తిత్వాన్ని చూపాయి. ఈ ధర్మమార్గాన్ని బోధించేరచన భారతంలో కనిపిస్తుంది. కౌరవులు వందమంది ఉన్నా రచనలో పరిచయమయ్యేది దుర్యోధనుడు ఒక్కడే. పాండవులు అయిదుగురే ఉన్నా ఎవరిచేష్టలతో, రూపు రేఖలతో వారు చదువరులముందు చిరపరిచితులుగా తయారవుతూ ఉంటారు. పాండవులేకాదు - ద్రౌపది, సుభద్ర, అభిమన్యుడు మొదలైనవాళ్ళుకూడాను. ఇక, భానుమతీ, ఆమె పిల్లలూ ఎలా ఉంటారో తిన్నగా తెలియదు. పద్దెనిమిది పర్వాలూ చదివినవారికి

కూడా. దుశ్శాసనాదులకు దారాపుత్త్రాదులు ఉన్నారో లేదో కూడా చదువరులకు గుర్తుండదు. ఇది రచయిత పక్షపాతబుద్ధికాదు. లోకంలో కూడా అంతే. ఒక అరవిందయోగికో, రమణ మహర్షికో సంబంధించిన వాళ్ళంతా వారినిబట్టి లోకానికి పరిచయం అవుతారు. ఒక హంతకునికో, సంఘవిద్రోహికో శీలవంతులైన భార్యాబిడ్డలున్నా, వారికి జాలిగాలిపే జీవిత ఘట్టాలున్నా, ప్రజలదృష్టి వాళ్ళమీద పడదు. ఈ లోకధర్మాన్ని వ్యాసుడు తన రచనలో ప్రతిబింబింపజేసి నట్లు కనిపిస్తుంది.

పాండురాజు శాపం విషయం తెలిసికూడా పాండవుల జననాన్ని గురించి నలుగురూ ప్రశ్నించకపోవడం, కర్ణజననాన్నిగూర్చి సమాజం కొంత రచ్చచేసుడం - వారివారి జీవలక్షణాల్లోని మంచి చెడ్డలనుబట్టేగాని, ఇలాంటి సందర్భాల్లో జరిగిన సన్నివేశాలకు ఎక్కువ ప్రాధాన్యం ఉండదని తెలుస్తుంది. సమాజం అంతర్యామి స్వరూపం కనుక, దానివృష్టిలో పూజ్యత, అపూజ్యత అనేవి వ్యక్తిగత గుణగణాలనుబట్టేగాని, జన్మనుబట్టికాదని పాండవుల జననం, కర్ణజననం ఋజువుచేస్తాయి. పాండవులకు ఉనికిలేకుండా చేద్దామని ప్రయత్నించినపుడల్లా దుర్యోధనాదులు దొరికిపోతూనే వచ్చారు. అతలతో కట్టేసినప్పుడు, విషాన్నం తినిపించినప్పుడు, లక్కయిల్లు కాల్చినపుడు, మాయజూదం ఆడినప్పుడు వారి ప్రయత్నం ఫలించక పోగా, ఊహించనంత చెడ్డపేరు వచ్చింది. ఘోషయాత్రసమయంలో దుర్యోధనుడు గంధర్వులకు చిక్కినపుడు, సంగతి తెలిసిన ధర్మజుడు దుర్యోధనుణ్ణి విడిపించడానికి భీమాష్ట్రముల్ని పంపిస్తాడు. వాళ్ళు తమకు ఇష్టంలేకపోయినా అన్న ఆజ్ఞను శిరసావహిస్తారు. ఇది కేవలం ధర్మజుడు పరమార్థదృష్టితో తీసుకున్న నిర్ణయంతప్ప, దీనినుంచి అతడు ఆశించిన ప్రయోజనం ఏమీలేదు. కాని తమను మట్టుపెట్టజూచిన దుర్యోధనుణ్ణి రక్షించిన అజాతశత్రువుగా అతడికి ఎనలేని కీర్తి

వచ్చింది. ఈవిధంగా దుర్యోధనాదులు అనుకున్న ఫలితాలకు బదులుగా అనుకోని దుష్ఫలితాన్ని పొందడం, ధర్మజుడు అనుకుని చేయకపోయినా అతనికి అమితమైన కీర్తి లభిస్తారావడం 'ధర్మ నిస్తారకమయ్య సత్యశుభదాయకమయ్య దైవముండెడిన్' అన్న విశ్వాసానికి వ్యాఖ్యానాలుగా ఉన్నాయి.

భీమాదులు ధర్మజుడిలోని ధర్మమూర్తికి శిరస్సువంచారు. ధర్మజుడు వ్యాస కృష్ణులుగా వ్యక్తమవుతున్న పరతత్వానికి తమ్ములతో కలుపుకొని తనను సమర్పించుకొన్నాడు. ఇంద్రియాలు మనస్సుతో కలిసి బుద్ధిని, ఆపైన, ఆత్మనూ చేరుకున్నట్లు, పాండవులు ద్రాపదితో కలిసి వ్యాసుణ్ణి, ఆపైన కృష్ణుణ్ణి శరణాగతి చెంది తరించారు.

వ్యాసుణ్ణి కేవలం తాతగానే కాక, తరింపజేసే పరమగురువుగా, కృష్ణుణ్ణి కేవలం బావగానే కాక, త్రోవచూపి నడిపించే మహానుభావుడిగా దర్శించిన పాండవులు వారిరువురి సారథ్యంలో స్వధర్మమైన ఊత్తీయధర్మాన్ని లోకహితానికి సమర్పణగా చేసి, జీవితాన్ని ధర్మోత్తరంగా నడపసాగారు. తమ అడుగుజాడల్లో కోరి నడుస్తున్న పాండవుల్ని కంటికి రెప్పలా చూసుకొంటూ వచ్చారు వ్యాస కృష్ణులు. ఏకారణంచేతనైనా మానవసహజమైన ఆవేశాలకో, విషాదాలకో లోనై, స్వధర్మాన్ని సక్రమంగా నిర్వహించలేని స్థితి ఏర్పడినపుడు వారు కలుగజేసుకొని వెన్నుతట్టి, వలసిన బోధచేసి, నిజస్థితిలో నిలుపుతూ వచ్చారు. ముఖ్యంగా యుద్ధానికిముందు అర్జునుణ్ణి, యుద్ధంతర్వాత ధర్మజుణ్ణి స్వధర్మంలో నిలబెట్టటంలో కృష్ణుడు వహించిన పాత్ర అనితరసాధ్యమైనది. లోకహితంగా స్వధర్మాన్ని నిర్వహించడానికి సిద్ధపడిన వారికి దైవమనుంచి ఎలాంటిరక్షణ ఉంటుందో, పాండవులగా మనకు బోధపరుస్తుంది. స్వధర్మాన్ని లోకహితంగా ఆచరించేవ్యక్తి తాత్కాలికమైన ఆవేశాలకో, విషాదాలకో లోనై,

తనకు తెలియకుండానే తాను దారితప్పి పోతున్నప్పుడు దైవం కలగజేసుకొని, కనువిప్పు కలిగించి, చేయూతనిచ్చి మళ్ళీ నిజస్థితిలో నిలుపుతాడన్న సత్యాన్ని నివర్తనపూర్వకంగా నిరూపిస్తుంది పాండవుల గాథ. హృదయాన్ని దైవానికి సమర్పించి స్వధర్మానికి లోకహితాన్ని గమ్యంచేసి ధర్మంతో కలిసి నడిచేవ్యక్తకి అందరూ అనుకొనే సుఖభోగాలు ఒకప్పుడు అందుబాటులో ఉండవచ్చు, మరొకప్పుడు దూరంకావచ్చు. కాని, ఎందరికో లభించని తృప్తి, ప్రశాంతి అతణ్ణి నిరంతరం వరిస్తాయనీ, దైవయొక్క సాన్నిధ్యంతోపాటు సాహచర్యాన్ని కూడా అవి అనుగ్రహిస్తాయనీ పాండవులగాథ మనకు అందించే పరమోపదేశం.

వర్ణధర్మనిర్వహణలో శ్రీకృష్ణుడు :

సముద్రపులోతును తెలుసుకోవడానికి ప్రయత్నించడం లాంటిదే శ్రీకృష్ణుడి పాత్రను పరామర్శించడం. ఇతడు సర్వధర్మాలకూ మొదలు, సర్వధర్మాలకూ మూడల అని వ్యాసాది మహర్షుల దర్శనం. చూడగలిగినవారికి చూడగలిగినంతగా దర్శనమిచ్చే పరిపూర్ణ పురుషుడు శ్రీకృష్ణుడు.

కృష్ణావతారమే లోకహితార్థం దిగివచ్చింది కాబట్టి కృష్ణుడి జీవితంలో తనకొకకు ఆచరించిన ధర్మమంటూ కనిపించదు. లోకహితార్థమై ఆవశ్యకతనుబట్టి ఇతడినుంచి నాలుగు వర్ణధర్మాలూ ఆయా సందర్భాల్లో వ్యక్తమయ్యాయి. గోవులను లాలించేటప్పుడు ఇతడు శూద్రుడు. గోవులకు పాలించేటప్పుడు ఇతడు వైశ్యుడు. ఆర్తులకు ఆశ్రయం అధయమిచ్చి రక్షించేటప్పుడు ఇతడు క్షత్రియుడు. తన ఉపదేశంతో అజ్ఞాన తిమిరాలను హరిస్తున్నప్పుడు ఇతడు బ్రాహ్మణోత్తముడు. పరిత్రమైన ఈ నాలుగు ధర్మాలకూ

కృష్ణుడు తన శరీరాన్ని వాహికగా నిలిపాడు. తాను దానికి అతీతంగా ఆచరించి ఉన్నాడు. ఆ వాహికనుంచి లోకానికి ఏధర్మం అవసరమైతే ఆధర్మం వ్యక్తమవుతూ ఉంటుంది.

తమ స్వధర్మాన్ని లోకహితంగా ఆచరించడానికి సంకల్పించిన వారు సాధువులు. స్వధర్మాన్ని విడిచి పరధర్మాన్ని చేపట్టిన వారు కాని, లేదా, స్వధర్మాన్ని స్వార్థంకొరకు వినియోగించుకొనే వారు గాని దుష్కృతులు. సాధువులకు రక్షణ ఇచ్చేందుకు, దుష్కృతులకు శిక్షణ ఇచ్చేటందుకు అన్ని కాలాల్లో దిగివస్తూనే ఉంటానని కృష్ణుడు చెప్పాడు. ప్రజలను స్వధర్మంలో సాధువులుగా సమర్థులుగా నిలపడమే ధర్మసంస్థాపన. దానికొరకే పురాణపురుషుడు మరలమరల దిగివచ్చేది. ఆ ధర్మసంస్థాపన ప్రణాళికలో ఇమడని వ్యక్తులు కొందరుంటారు. లోకశ్రేయస్సుకు కంటకంగా ప్రవర్తించే వారికి వారి ప్రవర్తనకు తగిన శిక్షణ ఇవ్వబడుతుంది. వారు మరీ వినిపించుకోనప్పుడు, వారుండటం లోకానికి ప్రమాదకరమైనప్పుడు శిక్షణలో ఒకభాగంగా వారికి శరీరాలు తొలగింపబడతాయి. అన్యాయం అక్రమం చేసే వ్యక్తుల్ని పదవులనుంచి తొలగించడం లాంటిదే ఈ దేహాలనుంచి తొలగించడంకూడా. కాబట్టే కృష్ణుడు దేహాలను తొలగించడం పెద్ద విశేషం కాదని అర్జునుడికి బోధించాడు. కాకపోతే దేహాలను కోల్పోయేవారి సంఖ్య అక్షౌహిణులలో ఉండటం విశేషమే. కాబట్టే కృష్ణుడంతటి పరిపూర్ణ అవతారం దిగిరావలసి వచ్చింది.

భారతకాలం ద్వీపరకలియుగాలకు సంధి. కృష్ణనిర్యాణంతో కలియుగం ప్రారంభమైంది. చేయవలసిన ధర్మసంస్థాపన చేసే రాజోయే క్రొత్తయుగానికి సమగ్రమైన ధర్మస్వరూపాన్ని ఉపదేశించడానికే శ్రీకృష్ణుడు దిగివచ్చినట్లు తోస్తుంది. అతడిచ్చిన సందేశమే అంతకు ముందున్న వేదశాస్త్రాలకూ, ఆ తరువాత వెలుస్తున్న వెలవ బోతున్న ధర్మదర్శనాలకు మూదల. కాబట్టే ఏ మహానుభావుడు

దిగివచ్చినా భగవద్గీతను ఆశ్రయించి, ఉపాసించి, ఉపదేశించడం జరుగుతోంది.

భారతకాలంనాటికి వర్ణధర్మాలను సృష్టిధర్మాలుగా గుర్తుంచుకొనేవారి సంఖ్య తగ్గింది. స్వధర్మనిర్వహణకు గమ్యం లోకహితమని తెలిసి వర్తించేవారి సంఖ్యకూడా తగ్గింది. స్వధర్మ నిర్వహణలో ఒడుదుడుకులు ఎదురైనా తట్టుకొని నిలబడటం ఆవశ్యకమనీ, అలా నిలబడినప్పుడు మాత్రమే ధర్మాద్వైతస్థితి సిద్ధించే అవకాశం ఉన్నదనీ గ్రహించగలిగేవారిసంఖ్యకూడా తగ్గింది. స్వధర్మనిర్వహణ అర్థార్జనకోసం, కామత్పప్తికోసం అని భావించి స్వధర్మాన్ని తమ అర్థకామాలను తీర్చే దానిగా మాత్రమే వినియోగించుకొనే దుష్టులసంఖ్య పెరిగింది. అర్థకామాలకు జీవితంలో ప్రథమస్థానం ఇచ్చినవాడికి తోడివాడితో ఘర్షణ రాకతప్పదు. ఆ ఘర్షణ ప్రతిబింబిద్ధరిమభ్యా రగలడం ప్రారంభించి ధర్మగ్లానిని సృష్టించింది. ఆగ్లానినుంచి భూమిని రక్షించడంకోసం కృష్ణుడి రాక తప్పనిసరియింది. కృష్ణుడు దిగివచ్చి ధర్మపక్షాన నిలిచి అధర్మ పక్షాన్ని అంతమొందించి శాశ్వతమైన ధర్మాన్ని మరొక్కసారి సామాన్యుడికికూడా బోధపడేరీరుగా ఉపదేశించే ఆ ఉపదేశానికి ఉదాహరణగా తన జీవితాన్నే అందించి, తనపాదాన్ని బాణానికి అప్పగించాడు. మళ్ళీవలసినప్పుడల్లా వస్తాననీ, ఇదే సందేశాన్ని ఇస్తాననీ మాట ఇచ్చాడు.

వ్యాసుడు అతడి సందేశాన్ని గ్రంథస్థంచేసి మానవాళికి అందించాడు. ఆ సందేశం అనుభవంలోనికి వచ్చేటందుకు అతడి జీవితంతోముడిపెట్టుకున్న కౌరవపాండవగాథను మహేతిహాసంగా మలచి అందించాడు. అతడి లీలామయజీవితాన్ని శాశ్వతసృష్టిలీలలో దర్శించి భాగవతంగా గానం చేశాడు. భూమిపైన ఏనాడు ఏనరుడు విషాదంలో పడినా సేదతీర్చి దారిచూపి నడిపేటందుకు గీత దేశ

కాలాలకు అతీతంగా నిలబడి తరతరాల మానవుల్ని తరింపజేస్తోంది. దానివివరణగా భారతం, దాని అనుభూతిగా భాగవతం మానవ జీవితంలో శాశ్వతమైన ఆనందాన్ని పండిస్తున్నాయి. కృష్ణుడు స్వధర్మంలో మానవులను నిలిపి శిక్షణ ఇచ్చేటందుకు నాటినుంచి వ్యాసవాఙ్మయభవనంనుంచి వ్యక్తమవుతూ మానవాళికి అభయ మిస్తునే ఉన్నాడు.

ఆశ్రమ ధర్మాలు -

ధర్మాద్వైతస్థితి

జీవుల స్వభావమూ, ఆస్వభావంనుండి దిగివచ్చే గుణకర్మలూ జీవుల్ని నాలుగు వర్ణాలుగా విభజిస్తున్నట్లే శరీరంయొక్క పరిణామం జీవులజీవితాన్ని చతురాశ్రమాలుగా విభాగిస్తోంది. వేదాల్లో సృష్టి ధర్మాలుగా వర్ణింపబడ్డ వర్ణాశ్రమధర్మాలకు¹ మానవ జీవితంలో ఎంతటిపాత్ర ఉందో, వాటియెడల మానవుడు ఏవిధంగా ప్రతిస్పందించ వలసి ఉందో తెలియజెప్పటానికే వెలిశాయి స్త్రుతులు. సృష్టి పరిణామాన్ని, సృష్టిలోని మానవపరిణామాన్ని తమ జ్ఞాన నేత్రంతో దర్శించిన స్మృతికారులు సమాజంలో అన్నిస్థాయిలవారిని దృష్టిలోపెట్టుకొని ప్రతిజీవి జీవిత ప్రయాణానికీ, మార్గాన్ని నిర్దేశించగలిగేటట్లుగా స్మృతుల్ని బాధ్యతతో తీర్చిదిద్దారు. శ్రుతి స్మృతులు దర్శింపజేసి, ఎర్దేశిస్తున్న వర్ణాశ్రమ ధర్మాలను అనుభవంలోనికి తీసుకురావడంతో

. వేదాల్లో చతురాశ్రమ విభాగం ప్రత్యేకంగా నిర్వచింపబడలేదు. కాని ఆయా ఆశ్రమస్థితులూ, వాటి స్వభావాల్నూ సూచింపబడ్డాయి. వేదహృదయాన్ని మానవ జీవితంలో అనువర్తింపదలచిన స్మృతికారులు - ముఖ్యంగా మనువు - చతురాశ్రమ విభాగాన్ని నిర్వచించి, తగినవిధుల్ని వేదానికి అనుగుణమైన తీరుతో నిర్దేశించాడు. మిగిలిన స్మృతికారులు ఇతణ్ణి అనుసరించి మరింత వివరించాడు.

చాటు వాటి అనుష్ఠానంలో మానవులకు కావలసిన సమన్వయాన్ని అందించేటందుకు రూపుకట్టుకున్నవే పురాణేతిహాసాలు. వేదాలను వ్యాసంచేయడంతో ప్రారంభమైన వ్యాసునికృషి అనంతమైన వేద వాఙ్మయానికి మూదల అనదగిన మహాభారతాన్ని అందించడంవరకూ కొనసాగిందని చెప్పుకున్నాం. ఆ మహాభారతం వర్ణధర్మం విషయంలో ఎలాంటి సమ్యగ్దర్శనాన్ని అందిస్తున్నదో తగునూత్రం తెలుసుకున్నాం. ఇక చతురాశ్రమాల విషయంలో మహాభారతం అందిస్తున్న సమన్వయాన్ని దర్శించడానికి ప్రయత్నిద్దాం.

భీష్ముని వివరణ :

చతురాశ్రమాలైన బ్రహ్మచర్య, గృహస్థ, వానప్రస్థ, సన్న్యాసాశ్రమాలను గూర్చి వివరించమని కోరిన ధర్మజుడికి భీష్మచార్యుడిలా వివరిస్తున్నాడు -

1. బ్రహ్మచర్యాశ్రమం :

గురుదేవుని సేవించడం, ఆగమాలను అధ్యయనం చేయడం, జనులు గుమిగూడి జరుపుకునే జాతరలను, ఉత్సవాలను, వాదోపవాదాలను నిరసించడం, కూడని కుతూహలంతో వాటిలోనికి చొచ్చుకుపోకుండా ఉండటం, భిక్షుమైత్తగా వచ్చిన ఆహారాన్ని స్వీకరించడం, పట్కర్మలైన యజన యాజన అధ్యయన అధ్యాపన, దాన, ప్రతిగ్రహాల నిర్వహణలో రాగభరత్వంగానీ, గాఢ ద్వేషంగానీ పొందక, ఎవ్వరితోనూ పగగాక, విద్యపై దృష్టినినిలిపి నిష్ఠతో నిర్మలంగా జీవించడం బ్రహ్మచర్యాశ్రమధర్మం.

2. గృహస్థాశ్రమం :

ఏకపత్నీవ్రతం, కరుణా, సత్యవాక్కు, ఓరిమీ కలిగి ఉండటం, సజ్జనసాంగత్యం కోరి పొందటం, దేవతల్ని, పితృదేవతల్ని అతిథుల్ని మంచిమనస్సుతో సేవించడం, నిత్యాగ్నిహోత్రాన్ని

నెరపడం, మిగిలిన మూడ్రాశులవారిని (విద్యాభ్యాసం చేసే బ్రహ్మచారులను, వానప్రస్థులను, సన్న్యాసం స్వీకరించినవారిని) శక్తి వంచనలేకుండా సేవించడం గృహస్థాశ్రమధర్మాలుగా బ్రహ్మ కల్పించాడు.

3. వానప్రస్థాశ్రమం :

భార్యతోకూడిగానీ, తానొక్కడైనాగానీ వనానికి చేరు కుంటాడు. అభిమానాన్ని, అహంకారాన్ని విడిచిపెడతాడు. ఇంద్రి యాలను మర్చిస్తాడు. జడలుధరిస్తాడు. తాపసశాస్త్రాలను అధ్యయనం చేస్తాడు. అవి అనుభవానికి తెచ్చుకున్నవారితో గోష్ఠుల్లో పాల్గొంటూ ఉంటాడు. బిడ్డలపై గల ప్రత్యేకమైన వాత్సల్యాన్ని విడిచిపెట్టి, సమస్థితిని పొందుతాడు. ఇలా ప్రవర్తించడం వానప్రస్థుడి ధర్మం.

4. సన్న్యాసాశ్రమం :

ఇక్కడా, అక్కడా అనిలేక ఎక్కడైనా ఒక్కటిగా ఉంటూ ఉంటాడు. ఆకలి అయినవేళకు ఏది దొరికితే దాన్ని ఆహారంగా స్వీకరిస్తాడు. తానెక్కడ ఉండగా చీకటిపడుతుందో అక్కడ నిద్ర పోతాడు. నిత్యాగ్నిహోత్రాన్ని విడిచిపెడతాడు. ఇంద్రియజయాన్ని పొంది భోగాల్లో తన కిది కావాలన్న కోరికలేక నిర్లిప్తుడవుతాడు. తనని ఇతరులు స్తుతించినా మ్రొక్కినా పట్టించుకోడు. ఈవిధంగా యతి నిర్మముడై వర్తిస్తాడు.²

చతురాశ్రమాల స్వరూపస్వభావాలు :

మానవజీవితంలో తొలిదశలో పెరుగుతున్న వయస్సుతో పాటు వ్యక్తి తన స్వధర్మానికి పదనుపెట్టుకోవడం, తన గుణ కర్మలతో సమాజాన్ని అర్పించగల నైపుణ్యాన్ని అభ్యసించడం జరుగుతుంది. యావనంలో అడుగుపెట్టగానే సృష్టిధర్మమైన దాంపత్య

ధర్మాన్ని స్వీకరించి, గృహస్థై సంతతిని పొందటం జరుగుతుంది. పిల్లలు పెరిగి పెద్దవాళ్ళయిన తర్వాత వాళ్ళకు పెళ్ళిళ్ళు చేసి బాధ్యతలు అప్పగించి తాను నిర్లిప్తతను అలవరచుకోవడం ప్రారంభమవుతుంది. ఆపైన పండిపోతున్న శరీరాన్ని గమనించి మమకారాన్ని విడిచి, అంతర్ముఖుడై శరీరాన్ని విడిచిపెట్టడం జరుగుతుంది. ప్రధానమైన ఈ నాలుగుస్థితుల్నే మనపెద్దలు నాలుగు ఆశ్రమాలుగా దర్శించారు.

బ్రాహ్మణ క్షత్రియ వైశ్య వర్ణాలవారు ఈ చతురాశ్రమాలను నిర్వహించవలసి ఉంటుంది. శూద్ర స్వభావం కలవాడు తన తండ్రి, పెద్దల సారధ్యంలో తన వృత్తిలో శిక్షణపొంది గృహస్థై సమర్పణబుద్ధికలిగి మిగిలిన మూడువర్ణాలవారిని సేవించడమే జీవిత పరమావధిగా గ్రహించవలసి ఉంటుంది. మొదటి మూడువర్ణాలవారికీ బ్రహ్మచర్యాశ్రమంలో గురుకులవాసాన్ని తప్పనిసరిగా చెప్పి శూద్రుడికి చెప్పకపోవడంలో గ్రహించవలసిన సూక్ష్మం ఒకటి ఉంది అనిపిస్తుంది. శూద్రధర్మం గలవాడు తాను సేవించే యజమానినే దైవంగా భావిస్తూ ఆయజమాని శ్రేయస్సే తన శ్రేయస్సుగా జీవించడంలో ఆత్మపరంగా నిరంతరమైన పరిశుద్ధిని పొందుతున్నాడు. మిగిలిన మూడువర్ణాలవారిని గురుకులవాసంలో వేదాధ్యయనాది శిక్షణతో అంతర్యామితో శ్రుతి కుదరడంవల్ల మాత్రమే ఈ పరిశుద్ధి లభిస్తున్నది. గురుకులశిక్షణలేని బ్రాహ్మణ క్షత్రియ వైశ్య ధర్మాల వారు పద్ధతిలేని తమ ప్రవర్తనతో సామాజికవ్యవస్థను అస్తవ్యస్తం చేయగలరు. బాధ్యతాయుతమైన జీవితాలను సమాజంలో నిర్వహించవలసిన ఈ మూడువర్ణాలవారికీ గురుకులవాసం తప్పనిసరిగా చెప్పబడింది ఈ కారణంవల్లనే అని తోస్తుంది. మూడువర్ణాల వారూ చెప్పినట్లు చేసుకుపోయే శూద్రునికి ధర్మధర్మాలతో

పనిలేదు. తాను సేవిస్తున్న యజమాని వాక్యే తనకర్తవ్యంగా సాగి పోతాడతను. మిగిలిన మూడు వర్ణాలవారి విషయం అలాంటిది కాదు. బ్రాహ్మణుడు సమాజానికి మార్గాన్ని చూపవలసినవాడు. క్షత్రియుడు సమాజానికి రక్షణ కల్పించవలసినవాడు. వైశ్యుడు వస్తుసంపదల వినియోగాన్ని, కృషి, వాణిజ్యాల్ని ధర్మబద్ధంగా నిర్వహించవలసినవాడు. ఈ ముగ్గురికీ చీన్నతనంలో ధార్మికమైన దృక్పథం అలవడకపోతే, హృదయంలో దైవచింతన పుట్టకపోతే, జీవితంలో కఠోన్ముఖంగా సాగాలన్న దర్శనం లభించదు. ఈ దర్శనం లభించనివాడు వీరిప్రవర్తన వీరితీగా ఉంటుందో మనం ఊహించవచ్చు. సమాజంలో ఒకరికోసం ఒకరు బ్రతకవలసిందిపోయి, ఒకరి నొకరు పీడించడానికి సిద్ధపడటం తటస్థిస్తుంది. కనుక ఈ మూడు వర్ణాలవారికీ గురుకులావాసంలో ధార్మికమైన శిక్షణ ఆవశ్యకమని ఋషులు దర్శించి ఉంటారు.

1. బ్రాహ్మచర్యశ్రమ :

బ్రాహ్మణుడికి ఎదిరుదవవట, క్షత్రియుడికి పదకొండవవట, వైశ్యుడికి పన్నెండవవట ఉపనయనం చేసి గురుకులాల్లో గురువులకు అప్పచెబుతారు⁴. గాయత్రిని ఉపదేశించడంతో విద్యాభ్యాసం ప్రారంభం అవుతుంది. గానం చేసే వారిని రక్షించేది గాయత్రిల దీని ఉపాసనతో విద్యార్థులకు తమతమ బుద్ధులను ప్రచోదనం చేస్తున్న పరమధర్మంతో శ్రుతికుదురుతుంది. ఆ పరమధర్మప్రేరణతో

4. “ఉపనయనం బ్రాహ్మణస్యాష్టమే”

గౌతమసూత్రాలు - 1-8

“ఏకాదశ ద్వాదశయోః క్షత్రియ వైశ్యయోః”

- గౌతమసూత్రాలు - 1-13

“గర్భాదిః సుఖ్యా వర్జితాం” గౌతమసూత్రాలు - 1-10

వయస్సును గర్భమైనప్పటినుండి గణనములోనికి తీసుకొంటారు.

స్వధర్మ శిక్షణ సాగుతుంది. ఉపనయనమంటే దగ్గరకు చేర్చేది అని అర్థం. పరమధర్మం దగ్గరకు బాలుణ్ణి చేర్చేదే ఉపనయనం. మానవుడు ప్రకృతి తనకిచ్చిన సంతతిని పెంచి, పోషించి, ఊహ తెలిసేవయసు రాగానే పరమధర్మస్మరకు ఆ బిడ్డల్ని సమర్పించి లోకహితార్థమై స్వధర్మంలో శిక్షణ పొందేటందుకు వారిని గురుకులాల్లో అప్ప గించాలని పెద్దలు ఏర్పాటు చేసిన సంప్రదాయం.

గురుకులావాసం ప్రారంభమైనప్పటినుంచీ విద్యార్థి స్వధర్మానికి తగిన పదనుపెట్టుకోవడం ప్రారంభించాలి. జీవిత నిర్వహణకు కావలసిన శిక్షణను గురువునుంచి పొందుతూ స్వధర్మానికి తగిన తీరులో తనను తాను తీర్చిదిద్దుకొనే ఈ వయస్సులో విద్యార్థి మనస్సులో ఇతర విషయాలకు చోటుండకూడదు. ఈ వయస్సులో తానభ్యసించిన విద్యతోనే జీవితాంతం తాను సమాజాన్ని అర్పించ వలసి ఉంటుంది. ఒక సాధనగా, తపస్సుగా విద్యను అభ్యసించ వలసిన వయస్సుది. వర్షాకాలంలో వేసిన విత్తనానికి, మిగిలిన కాలాల్లో వేసిన విత్తనానికి ఎంత తేడా ఉంటుందో, విద్యార్థి దశలో అభ్యసించిన విద్యకూ, ఆ దశదాటిన తర్వాత చేసే విద్యాభ్యాస ప్రయత్నాలకూ అంతే తేడా ఉంటుంది. కాబట్టే బ్రహ్మచర్యాశ్రమ ధర్మాల్లో గోష్ఠుల్లో పాల్గొనవద్దనీ, జాతర్లూ మొదలైనవి నిరసించ మనీ చెప్పడం జరిగింది.

భిక్షమెత్తగా లభించిన ఆహారాన్ని గురువుఅనుజ్ఞతో స్వీకరించాలనీ, రాగద్వేషాలకు అతీతంగా జీవించడం అలవరచుకోవాలనీ చెప్పడంలో అహంకారాది వికారాలకు అతీతంగా విద్యార్థిని నిలిపి సహాధ్యాయులతో సహజేవనాన్ని అనుభవించేసే శిక్షణ ఇమిడి ఉంది.

మొత్తంమీద బ్రహ్మచర్యాశ్రమంలో విద్యార్థి సాధించ వలసిన అంశాలు రెండు - మొదటిది సర్వాంతర్యామితో శ్రుతికలప

గలిగిన సత్త్వవర్తన, రెండవది సమాజాన్ని తాను సేవింపవలసిన స్వధర్మానికి సంబంధించిన సమగ్రశిక్షణ. ఈ రెండంశాల్లో శిక్షణ పొందుతున్న బాలుడు శిక్షణ సంపూర్ణమయ్యేసరికి యువకు డవు తాడు. ఆపైన అతడు గృహస్థాశ్రమాన్ని స్వీకరించి తాను శిక్షణ పొందిన స్వధర్మంతో సమాజాన్ని అర్పించవలసి ఉంటుంది. బ్రహ్మచర్యాశ్రమంలో గాయత్రిని ఉపదేశంపొంది స్వధర్మంలో శిక్షణ పొందటం ఎంతబాధ్యతో, బ్రహ్మచర్యాశ్రమం పూర్తికాగానే గృహస్థుడయి శ్రమశిక్షణాయతమైన కుటుంబజీవితాన్ని రూపొందించుకొని లోకహితంగా స్వధర్మాన్ని ఆచరించడమూ అంతే పవిత్రమైన బాధ్యత.

2. గృహస్థాశ్రమం :

గురుకులాల్లో విద్యాభ్యాసం పూర్తయిన యువకులకు స్నాతకోత్సవాన్ని జరిపి, సమాజంలోకి బాధ్యతగల పౌరులుగా పంపబోయే ముందు గురువు తన చరమసందేశాన్ని ఇస్తూ "...సత్యాన్నే పలుకు, ధర్మాన్నే ఆచరించు. స్వాధ్యాయంలో పరాకాష్ఠకు. ఆచార్యునికి గురుదక్షిణ సమర్పించి గృహస్థాశ్రమాన్ని స్వీకరించు. సంతతి అనే తంతువును తెంచకు..."⁵ అని ధర్మస్వరూపాన్ని తెలియజెప్పి గృహస్థాశ్రమ జీవితంలోకి ప్రవేశించమని ఆశీర్వాదిస్తాడు.

దాంపత్యధర్మమనేది నరులు మాత్రమే కనిపెట్టిందీ కాదు; కేనలూ నరుల్లో మాత్రమే వర్తించేదీ కాదు. సృష్టిలోగల వృక్షజాలంలో, పశుపక్ష్యాదుల్లో సర్వత్రా వర్తించే సృష్టిధర్మం. వృక్షజంతువర్గాల్లో (మానవుడుకూడా జంతువర్గంలోనివాడే) తరాలనుండి

5. "...సత్యం వద, ధర్మం చర, స్వాధ్యాయా న్మా ప్రమదః, ఆచార్యాయ ప్రియం ధన మహృత్య ప్రజాతంతుం మావ్యవచ్ఛత్తిః,

తరాలు దిగినచ్చి వర్ధిల్లేటందుకు వర్తిస్తున్న ధర్మం. మన పెద్దలందరూ ఈ ధర్మాన్ని ఆచరించుకొంటూ వచ్చినందువల్లనే మనం ఈ సృష్టిలోకి రాగలిగాం. అలాగే మన తర్వాతి తరాన్ని దాంపత్యధర్మాన్ని అవలంబించి పొంది ప్రకృతికి సమర్పించవలసిన బాధ్యత మనమీద ఉంది. ఈ బాధ్యతనే పితృణం అంటారు. కనుకనే వేదం సంతతి అనే దారాన్ని తెంచవద్దని నొక్కిచెబుతోంది. దేవునికి గుడికట్టడం ఎలాంటిదో జీవికి శరీరాన్ని కల్పించి సమర్పించడం కూడా అలాంటిదే. అంత పవిత్రమైనదే. ఆ సజీవదేహాలయాల నిర్మాణానికే దాంపత్యధర్మం ఉద్దేశింపబడింది.

గృహస్థాశ్రమం చాలానిండై నది. బాధ్యతాయుతమైనది. మిగిలిన మూడు ఆశ్రమాలవారికీ కల్పవృక్షంలాంటిది. ఇంకా గృహస్థులుకాని బ్రహ్మచారులకూ, గృహస్థధర్మాన్ని వదలిన వానప్రస్థులకూ, శరీరాన్నే వదలబోతున్న సన్న్యాసులకూ సేవచేయవలసిన బాధ్యత గృహస్థాశ్రమంలోనివారిదే. శరీరానికి ప్రాణం ఎలాంటిదో సామాజిక వ్యవస్థకు గృహస్థాశ్రమం అలాంటిది. ఈ సత్యాన్ని తెలియచెబుతూనే మనువు “ఏరీతిగా సర్వజీవులూ వాయువును ఆశ్రయించి ప్రాణాలను నిలుపుకుంటున్నాయో, ఆరీతిగానే అన్ని ఆశ్రమాలవారూ గృహస్థునిపై ఆధారపడి ఉన్నారు”⁶, “ఏవిధంగా సమస్త వదీనదాలు సముద్రంలో స్థితిని పొందుతున్నాయో, ఆ విధంగానే అన్ని ఆశ్రమాలవారూ గృహస్థాశ్రమంలోనే ఉనికిని గలిగిఉంటున్నారు”⁷ అన్నాడు.

కుటుంబం సమాజాన్ని అర్పించే యజ్ఞశాల. అందుకే కుటుంబ పెద్ద యజమాని అవుతున్నాడు. యజమాని అంటే యజ్ఞాన్ని నిర్వహిస్తాడు.

8. “యథా వాయుం సమాశ్రిత్య సర్వే జీవంతి జంతవః

తథా గృహస్థమాశ్రిత్య వర్తంత ఇతరాశ్రమాః” ||-మనుస్మృతి - 3-77.

7. “యథా వదీనదాః సర్వే సాగరే యంతి సంస్థితమ్ ।

తద్వైవాశ్రమిణః సర్వే గృహస్థే యంతి సంస్థితమ్” ||-మనుస్మృతి-3-80,

హించేవాడు. ఆయజమాని లోకహితంకోసం చేస్తున్న స్వధర్మాచరణమనే యజ్ఞానికి సహకరించేవారే ఆలుబిడ్డలు, బంధుమిత్రాదులు. ఆ యజ్ఞం నిర్విఘ్నంగా సాగుతున్నంతవరకే సాంఘికవ్యవస్థ సుస్థిరంగా నిలబడుతుంది. మానవుడు తాను చేయదలచిన సేవా, చూడదలచిన ప్రజ్ఞ, చేయడానికి, చూడడానికి చక్కని అవకాశమే గృహస్థాశ్రమం.

మానవజీవితంలో షట్పు ఉన్నవయస్సే గృహస్థాశ్రమం. ఆ తరువాత శరీరశక్తి క్రమంగా అదృశ్యం కావడం ప్రారంభిస్తుంది. హారతి కర్పూరంలా మనం చూస్తూ ఉండగానే ఆ శక్తి హరించిపోతుంది. కాబట్టి గృహస్థాశ్రమకాలాన్ని మానవుడు సద్వినియోగపరుచుకోవాలి. ఆ సద్వినియోగపరుచుకోవడంకోసమే బ్రహ్మచర్యాశ్రమంలో అతను పొందిన శిక్షణ అంతానూ.

అన్ని కాలాల్లోనూ కొంతమంది తెలియక గృహస్థాశ్రమాన్ని మోక్షధర్మానికి అడ్డంకిగా భ్రమపడేవారుంటూనే ఉంటారు. బ్రహ్మచర్యాశ్రమంలోనే తుదివరకూ ఉండిపోతే స్వచ్ఛమైన మోక్షం వస్తుందనీ, గృహస్థాశ్రమ స్వీకారంవల్ల జీవితం కొంత మైల పడుతుందనీ భావించేవారుంటారు. ఆలుబిడ్డల, బంధుమిత్రుల-తోడి సంబంధాలు బంధాలనీ, ఆ ఊరిలోకి దిగకుండా ఉంటేనే మంచిదనీ ఊహించేవారుంటారు. ఇలా భావించేవారినీ, ఊహించేవారినీ యధార్థస్థితిలోనికి మేలుకొలిపేటందుకే భారతంలో జరక్కారుని కథ ప్రత్యేకంగా వివరించబడింది. ఆకథ ఇలా నడుస్తుంది - జరక్కారుడు మునికుమారుడు. పరమతపోనిధి. కాని అతడు బ్రహ్మచర్యాశ్రమంలోనే ఉండిపోవాలని నిశ్చయించుకొని అరణ్యాల్లో తిరుగుతూ ఉండగా ఒక చిత్రమైన దృశ్యాన్ని చూశాడు. ఒక చెట్టు కొమ్మకు కొందరు మునులు తల్లక్రిందుగా వ్రేలాడుతూ సూర్యకిరణాలనే ఆహారంగా స్వీకరిస్తూ ప్రొద్దువెళ్ళబుచ్చుతున్నారు.

ఆ చెట్టు వేళ్ళను ఒక ఎలుక కొరికి వేస్తోంది. ఇంకొక్క వేరుమాత్రమే మిగిలి ఉంది. ఆ చెట్టు పడిపోవడానికి సిద్ధంగా ఉంది. జరత్కారువు వాళ్ళను చూసి ఆశ్చర్యపడి సమీపించి నమస్కరించి, “ఓ మహానుభావులారా ! ఉగ్రమైనరీతిలో మీరు తలక్రిందుగా వేళ్ళాడుతున్నారు. ఇదికూడా ఒక తపస్సే అయితే, నాకు కూడా ఉపదేశించండి. నేనుకూడా ఆచరిస్తాను” అన్నాడు. అప్పుడా ఋషులు దీనవదనులై “పుణ్యాత్ముడా ! ఇదేమి తపం ? మేము దుష్కృతులమవడంవల్ల, ఆధారంలేక సంతానచ్ఛేదాన్ని పొంది అధోల్లోకాల్లోనికి పడబోతున్నాం. మందభాగ్యులమైన మావంశంలో జరత్కారుడనే ఒక పాపాత్ముడు పుట్టి భార్యను స్వీకరించడానికి, సంతతిని పొందడానికి ఇష్టపడకున్నాడు. మేమతని తాతముత్తాతలం. నూ ఆధారాన్ని కాలుడు మూషికమై తరతరానికి కొరుక్కుంటూరాగా, ఇంకా ఒక్క వేరు మాత్రమే మిగిలిఉంది. జరత్కారువు సంతతిని పొందకపోతే ఈ వేరుకూడా తెగిపోయి మేము క్రిందిలోకాల్లోకి పడిపోతాం. అతడు పెళ్ళిచేసుకొని సంతతిని పొందితే ఉద్ధ్వగతుల్ని పొందుతాం. నీవెవరో మాచుట్టంవలె ప్రేమతో మాపలుకుల్ని ఆదరిస్తున్నావు. నీవు ఎరుగుంటే ఆ జరత్కారునికి మేముపడే ఈ అవస్థల్ని తెలియజెప్ప” అన్నారు. ఆ మాటలు విని జరత్కారువు కరిగిపోయాడు. అతని చిత్తం కరుణతో నిండిపోయింది. సంతానార్థమై వివాహాన్ని చేసుకోవడానికి సిద్ధపడి, తన పితృదేవతలతో “మీరు నా పితృదేవతలు. నా కారాధ్యులు. నేను మీకు ఆత్మజుడనై న జరత్కారువు అనేవాడిని. ఇంతకుముందు వివాహం చేసుకోవాలనే ఆలోచన నాకు లేదు. కాని మిమ్మల్ని ఈ స్థితిలో చూసిన తర్వాత మీ హితాన్ని కోరేవాడినై సంతోషంగా భార్యను స్వీకరించేందుకు నిర్ణయించుకున్నాను” అని వారి ఆశీస్సులకై తలవంచాడు. అప్పుడా పితృదేవతలీలా అన్నారు-

“తగిన సుపుత్రులంబడసి ధర్మపు దప్పక తమ్ము నుత్తముల్
పొగడంగ మనస్థూహమతుల్ పొందుగతుల్ కడు ఘోరనిష్ఠతోఁ
దగిలి తపంబు సేసియును దక్షిణ లిమ్ముగనిచ్చి యజ్ఞముల్
నెగడంగజేసియుం బడయనేర రపుత్త్రులైన దుర్మతుల్” 8

“కాబట్టి నీవు భార్యను స్వీకరించి, సత్సంతానాన్ని పొంది
నూకు ఊర్ధ్వగతులను ప్రసాదించవలసింది”. వారి ఆశీస్సులను
స్వీకరించి జరత్కారువు తన పేరే కల వాసుకి చెల్లెలైన జరత్కారు
వనే కన్యను వివాహమాడి, ఆ స్త్రీకుడనే కారణజన్మణ్ణి కన్నాడు.
అతడే జనమేజయుడు సంకల్పించిన సర్పయాగాన్ని, తన ప్రభావంతో
నిలుపుచేసి, నాగకులాన్ని ఆదుకున్నాడు. 9

వివాహం సంసారబంధాన్ని కల్పిస్తుందనీ, పునరావృత్తి
పథానికి దిగజారుస్తుందనీ భావించిన జరత్కారువు పితృదేవతలు
పడుతున్న అవసరము గమనించి సత్యాన్ని దర్శించాడు. వివాహం
చూసవును కల్పించుకొన్నదికాదనీ, ప్రకృతిధర్మమనీ వెనుక తరాల
వారికి ఊర్ధ్వగతుల్ని ప్రసాదించి తరువాతి తరాలను నిలబెట్టేదనీ
గ్రహించాడు. దాంపత్యధర్మం ఒకపవిత్రమైన బాధ్యతేగానీ, బరువు
కాదనీ, దాని నిజస్వరూపాన్ని తెలుసుకొని ప్రవర్తిస్తే పరమార్థ
సాధనకు అన్నివిధాలా సహకరిస్తుందనీ దర్శించాడు. వివాహం
అన్నది స్వవిషయమనే భ్రమనుంచి సృష్టిధర్మమనే సత్యంలోనికి
మేల్కొన్నాడు. సుఖంకొరకు స్వీకరించినపుడు గృహస్థధర్మం బంధం
అవుతుందికానీ, సంతతికొరకూ, దేవపితృతిథులనూ ఆశ్రీతులనూ
సేవించేటందుకూ స్వీకరించినపుడు గృహస్థాశ్రమనిర్వహణలో మోక్ష
ద్వారం దానికదిగా తెరచుకుంటుందని తెలుసుకున్నాడు.

8. ఆం. మ. ధా - ఆది-2-140.

9. ఆం. మ. ధా - ఆది-2-158-161.

గృహస్థాశ్రమమయొక్క ప్రాధాన్యాన్ని తెలియజెప్పే సన్నివేశాలు పాండురాజు జీవితంలో కూడా జరిగాయి. కిందమునిశాపం పొందిన తర్వాత జరిగిన సన్నివేశానికి బాధపడ్డ పాండురాజు కుంతీమాద్రులను హస్తినకు చేరుకోమన్నాడు. తాను యతిగా మారి ఘోరతపస్సును ఆచరిస్తానన్నాడు. కుంతీమాద్రులు అతణ్ణి విడిచి ఉండలేమన్నారు. వాళ్ళకోరికపై పాండురాజు వానప్రస్థాన్ని స్వీకరించి వాళ్ళతో కలిసి ఉంటూ తపస్సు చేయసాగాడు.

ఒకనాడు శతశృంగ పర్వతంపై ఋషులూ, దేవతలూ ఊర్ధ్వగతుల్లో ప్రయాణం చేయడం చూశాడు పాండురాజు. విశేషమేమిటని వారినడిగాడు. వారు “నేడమావాస్య, బ్రహ్మదేవుణ్ణి చూసి వచ్చేటందుకు దేవతలూ, పితృదేవతలూ, ఋషులూ అందరం బ్రహ్మలోకానికి వెళుతున్నాం” అన్నారు. పాండురాజుకు కూడా బ్రహ్మదేవుడి దర్శనం చేసుకోవాలనిపించింది. భార్యలతోకూడి వాళ్ళను అనుసరించాడు. కొంతసేపటికి ఋషులు వెనక్కి తిరిగి చూసి, కుంతీమాద్రులను చూసి పాండురాజుతో “వీళ్ళు మృదువైన వాళ్ళు. వీళ్ళతో కూడి నీవు మమ్మల్ని అనుసరించలేవు. ఇవి దేవపథాలు. మీరు నిలిచిపోండి” అన్నారు. వాళ్ళమాటల్లోని అంతరార్థం గ్రహించగలిగాడు పాండురాజు. గ్రహించి వాళ్ళతో “స్వర్గద్వారాన్ని ప్రవేశించడానికి సంతతిపొందిన వాళ్ళుగానీ తగిన వాళ్ళు కారటగదా! అపుత్రస్య గతిర్నాస్తి” అనే వేదవచనంకూడా ఉన్నది. నేను అపుత్రకుణ్ణి. ఏమిచేయగలను?” అని దీనపదముడై మునులను వేడుకున్నాడు. జరగబోయేది దర్శించగలిగిన ఆ ఋషులు పాండురాజును ఓదార్చి “నీవు అపుత్రగుణివి కావు. నీకు ధర్మానింశక్రకాశ్వినుల వరాలవల్ల అక్షయమైన లోకాలు లభించగలవు. కాబట్టి సంతానార్థం యత్నం చేయవలసింది” అన్నారు.

అప్పుడు పాండురాజు ఒక్క పితృఋణంతప్ప మిగిలిన దేవ ఋషి ఋణాలు తీరిపోయాయని తెలుసుకొని, పితృఋణం ఎలా తీరు తుండా అని శాధపడసాగాడు. కిందమునిశాపంవల్ల తనకు సంతతి కలిగే అవకాశంలేదని వ్యధచెంది, ఒకనాడు ఏకాంతంలో కుంతితో “సంతతి లేనివారికి దానతపోయజ్ఞాలవల్ల ఊర్ధ్వగతులు ప్రాప్తించవు. సంతతిపొందినవారే అందరిలో పూజ్యులు. కాబట్టి నీవు సంతతిని ధర్మమార్గంలో పొందవలసింది. సంతతిలేకుండా బ్రతికినా, చని పోయినా ఒక్కటే. ఇహపరాలు రెండూ సంతతిలేనివారికి శూన్యం. కావున నాచే నియోగింపబడి సంతతి పొందవలసింది” అని ఆమెను బతిమాలి, బప్పించి, ఆమెకుగల వరప్రభావంవల్ల దేవతల అనుగ్రహంతో బిడ్డల్ని పొందాడు.¹⁰

మునిదంపతుల్ని కొట్టానన్న పశ్చాత్తాపంతో పాండురాజు యత్యాశ్రమాన్నే స్వీకరిస్తానన్నాడు. కుంతిమాత్రుల కోరిక కాదన లేక వానప్రస్థంలో నిలిచాడు. ఆపైన జరిగిన సన్నివేశాల్లో పుత్రులు లేని జీవితానికి అర్థమేలేదని తెలుసుకున్న పాండురాజు గృహస్థాశ్రమానికి దిగివచ్చి, కుంతిదేవిని వేడి, బప్పించి, క్షేత్రజుల్ని పొంది తృప్తి పడ్డాడు.

గృహస్థాశ్రమంయొక్క పవిత్ర స్వరూపాన్ని తెలియజేసే ప్రధానమైనగాథను వ్యాసభగవానుడే భాగవతంలో పొందు పరిచాడు. బ్రహ్మ తననుండి వ్యక్తమైన కర్మమప్రజాపతిని సృష్టి చేయవలసిందిగా ఆజ్ఞాపిస్తాడు. కర్మమప్రజాపతి నారాయణుణ్ణిగూర్చి తపస్సుచేస్తాడు. తపస్సుకుమెచ్చి సాక్షాత్కరించిన నారాయణుడు వరం కోరమంటాడు అప్పుడు కర్మమప్రజాపతి సృష్టికార్యనిర్వహణకు తగిన భార్యను ప్రసాదించుమని కోరతాడు. నారాయణుడి సంకల్పం ప్రకారం స్వామృతమమమమ కుమారై అయిన దేవహూతితో

10. ఆం. మ. భ. ఆది - 5.47-137.

కర్దముడికి వివాహం జరుగుతుంది. ఆపైన నారాయణుడే వారికి పుత్రుడుగా జన్మిస్తాడు. అతడే కపిలుడు.11

ఈవిధంగా గృహస్థాశ్రమంయొక్క ఆవశ్యకత, సవివ్రత వేద వాఙ్మయంనుంచి వ్యాస వాఙ్మయంవరకూ కీర్తింపబడుతూనే ఉన్నాయి. ముఖ్యంగా భారతం చతురాశ్రమాల్లో గృహస్థాశ్రమం యొక్క స్వరూపాన్ని విశదపరచి జిజ్ఞాసువులకు మార్గనిర్దేశం చేస్తోంది. ఈ సత్యాన్ని గ్రహించే నన్నయగారు “శ్రీ వాణీ గిరిజా శ్చిరాయ దధతో...” అన్న ప్రార్థనాశ్లోకంలో త్రిమూర్తులను గృహస్థులుగా నొక్కిచెబుతూ ఆంధ్రవాఙ్మయానికి సింహద్వారం తెరిచారు.

3. వానప్రస్థాశ్రమం :

గృహస్థాశ్రమంలో బిడ్డల్ని పెంచి, పెద్దచేసి, తీర్చిదిద్ది వారిని గృహస్థులుగా చేయడంతో వ్యక్తిజీవితం ఒక స్థాయికి వస్తుంది. తన బిడ్డలు తనంతవారై, బాధ్యతలను సక్రమంగా నిర్వహించుకొనేస్థితికి ఎదిగేటప్పటికి, తృప్తితో తరువాతి ఆశ్రమమైన వానప్రస్థంలో అడుగుపెడతాడు మానవుడు. ఇక తాను బిడ్డలదగ్గర ఉండవలసిన ఆవశ్యకత ఉండదు గనుక, భార్యతో కలిసిగానీ, తానొక్కడూగానీ, ప్రశాంతజీవనానికై ఏ వనానికో తరలి వెడతాడు. “వ్యక్తి తనజుట్టు నెరయటానీ, తన సంతానానికి సంతానానీ చూసి అప్పుడు అరణ్యాన్ని ఆశ్రయించాలి” అంటాడు మనువు.12

వానప్రస్థాశ్రమధర్మంలో అడవులకు చేరడం అనేది నియమంగా చెప్పడంలో చాలావిశేషముంది. బిడ్డలు పెరిగి పెద్దవారై ప్రయోజకులైన తర్వాతకూడా తాను గృహంలోనే ఉండిపోతే అక్కరలేని

1. ఆంధ్రమహాభాగవతం - తృతీయస్కంధం-739-840.

12. “గృహస్థస్తు యదా పశ్యే ద్వలి పరిత మాత్మనః

అవత్యన్యైవ దావత్యం తాదారణ్యం నమాశ్రయేత్” -మనుస్మృతి-8.2.

సన్నివేశాలు రూపుకట్టుకోవడానికి అవకాశం ఉంది. తన సంస్కారంలో లోటుఉంటే బిడ్డలుచేసే ప్రతిపనిలో వేలుపెట్టడం, వాళ్ళు అసహ్యించుకోవడం, తాను పెంచిన తనబిడ్డలే తనను లెక్కచేయడం లేదని తాను బాధపడి నలుగురితో చెప్పకోవడం - వీటన్నిటివల్లా ఇన్నేళ్ళుగా తానాచరించిన బిడ్డల్ని తీర్చిదిద్దడమనే సత్కర్మమంచి దుఃఖాన్ని కోరి తెచ్చుకోవడమవుతుంది. ఒకవేళ బిడ్డల సంస్కారంలో లోటుఉంటే, వాళ్ళు తమవయస్సుకు తగిన విషయాలకే ప్రాముఖ్యమిచ్చి తల్లిదండ్రుల దైవచింతనకు అనుకోకుండానే విఘ్నాలు కలిగించడం, వారిని తల్లిదండ్రులుగా కాక, ముసలివారుగా భావించి నిర్లక్ష్యం చేయడం మొదలైన దుఃస్థితుల కాస్కారం ఏర్పడుతుంది. వీటన్నిటిని దృష్టిలో పెట్టుకొని బాధ్యతలు పూర్తికాగానే బిడ్డలకు అంటిపెట్టుకోవాలనే మమకారం వదలి. బిడ్డలూ, తామూ కూడా సుఖపడాలనే వివేకం కలిగి, ననవాసానికి తరలడం మంచిది అని మన పెద్దలు ఈ సదాచారాన్ని నెలకొల్పారు - అప్పటివరకూ జీవిత భాగస్వామినిగా ఉన్నభార్య ఒక స్నేహితురాలిగా, సన్నిహితురాలిగా అనుసరిస్తే అభ్యంతరం లేదన్నారు.

ఇంద్రియ ప్రవృత్తుల్ని మెల్లగా తనలోనికి లాగుకోవడానికి ప్రయత్నిస్తూ మానాహంకారాల్ని విడిచిపెట్టాలన్నారు. అంటే తాను ఇదివరకు అనుభవించిన అంతస్థా, 'హాదా', పొందిన సమ్మానాలూ, గౌరవాల్నూ మొదలైన స్మృతులు మనస్సుపైన పనిచేయకూడదు. అవి పనిచేయడం మొదలుపెడితే వాటినిగూర్చి నెమరు వేసుకోవడంతోనో నలుగురితో చెప్పకోవడంతోనో జీవిత కాలం వ్యయమయిపోతుంది. కనుక స్మృతుల్ని సన్నద్ధులంచాలి. అపైన జడలు ధరించమన్నారు. అంటే కేశసంస్కారం మొదలైన విషయాలపై దృష్టిని విడవాలని అర్థం. జుట్టును వదలిపెట్టలేనివాడు తరువాతికాలంలో శరీరాన్ని ఏం వదలగలడు? అంతేకాక

కేకసంస్కారాదులకు కావలసిన అంగబలం, అర్థబలం - వీటి అవసరం కేకుడా తొలగించుకోవడం అవశ్యకమని ఇందలి సూచన.

అంతర్మఖత్వాన్ని కలిగించే తాపస శాస్త్రాలను అధ్యయనం చేస్తూ వాటిని విప్పిచెప్పే పెద్దల గోష్ఠిలో నిత్యమూ పాల్గొన మన్నారు. ఈ సజ్జనసాంగత్యంవల్లనే వైనచెప్పిన మానాహంకారాల్ని విడిచిపెట్టడం మొదలైనవి క్రమంగా విడిచిపెట్టడానికి సాధ్య పడుతుంది. ఈ సజ్జనసాంగత్యమే మెల్లగా మానవుణ్ణి యత్యాశ మంలో ప్రవేశపెడుతుంది. ఇల్లువిడిచిపెట్టి సంతోషంగా వనప్రస్థితి చెందే ప్రయత్నంలో తమకు వైరాగ్యసాధన పరిపూర్ణత చెందటం, బిడ్డలకు అంకురార్పణ జరగడం ఇమిడిఉన్నది. ఇది చేయలేని దుర్బలులచేత బలవంతంగా మృత్యువు ఈ పని చేయిస్తుంది. మృత్యువుతో ఒకేసారి కత్తిరింపబడటంకన్న, వైరాగ్యంతో పండు పండి రాలడంవంటి క్రమపరిణామాన్ని వానప్రస్థం నేర్పుతుంది.

ఈ వానప్రస్థధర్మంలోని సూక్ష్మశాలను గమనించిన వ్యాసుడు, పాండురాజు మరణానంతరం పాండవులతో కుంతి హస్తినలో ప్రవేశించగానే ఇక మారణహోమానికి కౌరవులు నాంది పలుకుతారని గ్రహించి తల్లియైన సత్యవతిని తపోవనానికి చేరుకో మన్నాడు. కురువంశాన్ని నిలిపి రాజ్యాన్ని రక్షించాలన్న సత్యవతి సంకల్పం ధృతరాష్ట్ర పాండురాజులతో తీరింది. ఇకపై న కౌరవులు ఆ వంశనాశనానికి నిష్పరగల్చబోతున్నారు. ఇంకా సత్యవతి అక్కడే ఉంటే ఆ దారుణాలన్నీ ఆమె తన కళ్ళతో చూడవలసి వస్తుంది. ఆ దారుణాలకు కారణం తాను కాకపోయినా, దుఃఖం ఆవిడకు తప్పదు. ఆవిడ తృప్తితోనే జీవితాన్ని చాలించాలని వ్యాసుడు వానప్రస్థధర్మాన్ని అవలంబించమని ఆమెకు మార్గ నిర్దేశం చేశాడు. ఆమె తన పుత్రునిమాట అనుసరించింది. ఆవిడతో

పాటు అంబిక అంబాలికలు కూడా వనానికి చేరుకున్నారు. కొంత కాలం ఘోరమైన తపస్సు ఆచరించి, వాళ్ళు ముగ్ధురూ పుణ్య లోకాలకు చేరుకున్నారు.¹³

కురుక్షేత్ర మహాసంగ్రామం తర్వాత ధృతరాష్ట్రా, గాంధారి పాండవుల పోషణలో ఉన్నారు. ధర్మరాజు వాళ్ళిద్దరినీ నెత్తిన పెట్టుకొని కొలిచినా, భీముడుమాత్రం అన్నకు తెలియ కుండా ఈటెలవంటి మాటలతో పొడుస్తూనే ఉండేవాడు. ధృత రాష్ట్రాడు ఆ మాటలకు తట్టుకోనూలేడు. ధర్మరాజుకు చెప్పకోనూ లేడు. మొదలే పుత్రులందరినీ కోలుపోయి భరించలేనంత దుఃఖంతో చేసిన తప్పులకు మధనపడుతున్న ధృతరాష్ట్ర దంపతులకు భీముడి పలుకులు శూలాల్లా తగిలేవి. ఇలా బరువుగా పదిహేనేళ్ళు గడిచాయి. క్రమంగా వైరాగ్యభావాన్ని అలవరచుకొన్న ధృత రాష్ట్రాడు “క్షత్రియుడైనవాడు యుద్ధంలోనైనా మరణించాలి, లేదా, తపోవనంలోనైనా మరణించాలి. ఇంటిలోమాత్రం మరణించకూడదు” అన్న నిర్ణయానికి వచ్చాడు. వ్యాసుడి అనుజ్ఞను పొంది, పాండవులదగ్గరా, ప్రజలదగ్గరా సెలవు పుచ్చుకొని గాంధారి కుంతులు అనుసరించగా తపోవనానికి చేరుకున్నాడు.¹⁴

ఇలాంటి సన్నివేశాల్ని పరిశీలించి చూసినప్పుడు వానప్రస్థా శ్రమంలోని ప్రశాంతతా, ఆ ఆశ్రమంయొక్క ఆవశ్యకతా బోధ పడుతుంది. బ్రహ్మచర్యాశ్రమం గృహస్థాశ్రమంలో నిర్వహించ వలసిన స్వధర్మాచరణకు శిక్షణను ఇచ్చినట్లు, వానప్రస్థాశ్రమం యత్యాశ్రమస్థితిని పొందేందుకు కావలసిన శిక్షణ ఇస్తుంది.

13. అం. మ. ఛ - 5- 158 - 161.

14. అం. మ. ఛ - 13-177,

ర్మలను ఆచరించాలని గీత ఉపదేశిస్తున్నది.16 నాలుగో శ్రమలలో వ్యక్తి ఎలాంటి ప్రవర్తనతో ఉండాలో ముక్తులైనవారు ఆ ఆశ్రమాలను అనుష్ఠించినప్పుడే సామాన్యులకు బోధపడుతుంది. అప్పుడు వారుకూడా ముక్తజీవులవలె చతురాశ్రమాలనూ నిర్వహించడానికి ప్రయత్నిస్తారు. శ్రేష్ఠులైనవారి ఆచరణనే సామాన్యులూ అనుసరిస్తారనీ, వారు రూపొందించిన ప్రమాణానికి అనుగుణంగానే లోకం వర్తిస్తుందనీ కృష్ణుడు చెబుతున్నాడు.17. ఈవిధంగా ముక్తులైనప్పటికీ చతురాశ్రమాలనూ జగద్ధితంగా నిర్వహించేవారి కోవకు ప్రతినిధి ఈ సమాధానమిస్తున్న జనకుడే. పరిపూర్ణయోగజీవితానికి ఉదాహరణగా శ్రీకృష్ణుడు జనకుడి ప్రవర్తననుగీతలో సూచించడాన్ని మనం ఈ సందర్భంలో స్మరించుకోవాలి.18

ఇక రెండవ అంశం-బహుజన్మల పుణ్యావిశేషంచేత ముక్తుడై పుట్టిన వ్యక్తి గృహస్థ వానప్రస్థ సన్న్యాసాశ్రమాలను అనుష్ఠించకపోయినా దోషంకాదు అన్నది. ఈకోవకు ప్రతినిధి ఈ ప్రశ్న జనకుణ్ణి వేసిన శుకుడే. పూర్వపుణ్యావిశేషంతో ముక్తులై జన్మించినవారికి దివ్యదేహాలు లభిస్తాయి. సామాన్య మానవుల దేహాలకూ, ముక్తులు ధరించిన దేహాలకూ చాలా అంతరం ఉంటుంది. కాబట్టి ముక్తజీవులు తాము దిగినచ్చిన ప్రాణాలికలో చతురాశ్రమ నిర్వహణ ఆవశ్యకమైతే నిర్వహిస్తారు. లేదా బ్రహ్మచర్యాశ్రమంలోనే ఉండిపోతారు.

16. సక్తాః కర్మ జ్యుద్విద్వాంసో యథా కుర్వన్తి భారత ।

కుర్వాదిద్వాం సప్రధాన కర్మకీర్ష్య ర్లోక సజ్గృహమ్॥-భగవద్గీత - 3-25.

17. యద్యదాచరతి శ్రేష్ఠ స్తత్ర దేవేకలో జనః

సమత్ప్రమాణం కురుతే లోక స్తనమవర్తతే ॥ - భగవద్గీత - 3-21

18. “కర్మజైవహి సంపిది ముక్తా జనకాయః....” భగవద్గీత - 3-20.

లేదా తమప్రణాళికకు అవశ్యకమైన ఆశ్రమాలనుమాత్రం నిర్వహించుకొని వెళ్ళిపోతారు.19 ఈవిధంగా తాము దిగివచ్చిన ప్రణాళికను అనుసరించి వారి ఆశ్రమ నిర్వహణ ఉంటుంది. రజస్తమస్సుల ప్రభావాలకు అతీతుణ్ణి చేసి మానవుణ్ణి సత్త్వస్థితిలో నిలబడమే ఆశ్రమాలకు గమ్యం గనుక, తాము ఏ ఆశ్రమంలో ఉన్నా ముక్తజీవులు ఈ సత్త్వస్థితిలో ఉంటారు. వారిని దివ్యదేహాలు కనుక వారి ప్రణాళికకు అనుగుణంగా మాత్రమే ఆ దేహాలు పనిచేస్తాయి. శుకుడు ఆదిశంకరులు మొదలైనవారు ఈకోవకు చెందినవారు. వీరినిచూసి సామాన్యజనులు కూడా బ్రహ్మచర్యాశ్రమంలోనే నిలబడటం గొప్పదనిగానీ, మంచిదనిగానీ భావించి మిగిలిన మూడాశ్రమాలనూ పరిత్యజించడానికి ప్రయత్నిస్తే ఆ సామాన్యుల దేహాలు అందుకు సిద్ధంగా ఉండవు కనుక, సాధనపేరిట అక్కరలేని శ్రమపడవలసి వస్తుంది. ఇది అన్యాయం, అనావశ్యకంకూడా. ఇలాంటివారిని దృష్టిలోపెట్టుకునే తెనాలి రామకృష్ణుడు తన పాండురంగ మాహాత్మ్యంలో “వ్యాససుతాదులందలంచి వానికి మంగలకత్తి మ్రింగబోకు”డని హెచ్చరించాడు20. గారడీవాడు కత్తినిమ్రింగాడని మనం మ్రింగాడానికి ప్రయత్నిస్తే కొంపమునుగుతుంది, సిద్ధపురుషుల్ని చూసి సామాన్యులు ఒక్కసారిగా అలా ఉండటానికి సిద్ధపడితే, అలా ఉండటమే సిద్ధి అనుకుంటే, సిద్ధికిబదులు ఇంద్రియ ప్రవృత్తులకు అంతర్యుద్ధం ప్రారంభమవుతుంది. ముందు సిద్ధులు చెప్పినట్లు చేస్తే, తరువాత క్రమంగా వారిలా ప్రవర్తించడం అప్రయత్నంగా చేతనవుతుంది.

మొత్తంమీద మహాభారతంలోని ఈ శుక జనక సంవాదం ఆశ్రమాల నిజస్వరూపాన్ని, గమ్యాన్ని, తెలియజెప్పి ధర్మాద్వైతస్థితిని ప్రతిపాదిస్తోంది. అంటే ఏదృష్టితో చతురాశ్రమ విభాగాన్ని స్వీకరించి ఆచరిస్తే మానవుడికి ధర్మాద్వైతస్థితి అనుభవానికి వస్తుందో తెలియజెపుతోంది.

19. శ్రీకృష్ణుడు వానప్రస్థ యత్యాశ్రమాలను ప్రత్యేకంగా తలపెట్టకుండానే తనువు చాలించాడు.

20. పాండురంగ మాహాత్మ్యం - 5-230.

అర్థకామాలు -

ధర్మాద్వైతస్థితి

అర్థకామాల స్వరూప స్వభావాలు :

సృష్టిగా దిగిరావడానికి సంకల్పించిన పరమధర్మస్వరూపుడికి సృష్టిలీలను నిర్వహించాలన్న కోరిక మహాకామం కాగా, అతని నుంచి వ్యక్తమవుతున్న పంచభూతాలు, అందలి వివిధద్రవ్యాలు, వాటి కలయికలు, అర్థం (ద్రవ్యం, పదార్థం)గా ఉపయోగపడు తున్నాయి. తననుంచి వ్యక్తమవుతున్న ద్రవ్యసంపదతో సృష్టిధర్మ నిర్వహణం జరుగుతుంటే అతడంతర్యామియై వర్తిస్తున్నాడు. వివిధ రూపాలు ధరిస్తూ వర్తిస్తున్నాడు. ఆరూపులలో ఒక రూపయిన నరుడికి జీవించాలనే ఇచ్ఛ, జీవించడానికి కావలసిన శరీరం, పరమ పురుషుడికిలాగానే మహాకామ, పరమ అర్థాలుగా సిద్ధించాయి (ఇవి మానవకల్పితాలు కావు గనుక).

మానవుని స్వభావంనుంచి గుణకర్మలుగా అతని స్వధర్మం వ్యక్తమవుతుంది. ఆస్వధర్మంతో లోకాన్ని సేవిస్తుండగా అతడికి జీవించడానికి అవసరమైన వస్తుసంపదలు సమకూరడం, సుఖభోగాలు అతనిచే అనుభవించబడడం జరుగుతోంది. అనగా ధర్మాన్నుంచి అర్థ కామాలు సిద్ధిస్తున్నాయన్న మాట ! ఈసత్యాన్ని గ్రహించి, వివేకం

గల మానవుడు, ధర్మాన్నుంచి తనకు లభిస్తున్న అర్థకామాలను ఆ ధర్మనిర్వహణకు పరిపోషకాలుగా మాత్రమే స్వీకరించి, అనుభవిస్తాడు. అప్పుడతనిది ధర్మోత్తరమైన జీవితం అవుతుంది. ధర్మాన్నుంచి ప్రభవించిన అర్థకామాలు తిరిగి ధర్మాచరణకే సహకరిస్తూ, ధర్మంలోనే సంగమిస్తుండగా, అతనిజీవితం సృష్టిక్రీడను నిర్వహిస్తున్న పరమపురుషుని తలపిస్తుంది.

కాని, సామాన్యంగా లోకంలో మనం ఇంకొకలా చూస్తూ ఉంటాం. మనిషికి వస్తుసంపదలమీదనో సుఖభోగాలమీదనో కోరిక కలుగుతుంది. ఆ కోరికను తీర్చుకొనేటందుకు తనకు చేతనైన స్వధర్మాన్ని తప్పనిసరియై ఆచరించి, ఆ వస్తుసంపదలనూ, భోగభాగ్యాలనూ పొందటానికి ప్రయత్నిస్తూ ఉంటాడు. తాననుకొన్నవి కొన్ని లభించగా, మరికొన్ని కొత్తవి సాధించుకోవలసిన 'జాబితా'లో చేరుతూఉంటాయి. ఈవిధంగా పెరుగుతున్న 'జాబితా'లోని అంశాలను సాధించుకోవడంకోసం మానవుడు తనకు చేతనైన సీతీలో లోకాన్ని సేవిస్తూ, శ్రమిస్తూఉంటాడు. ఈ సందర్భంలో కూడా మానవుడు ఆచరిస్తున్నది స్వధర్మమే. కాని, అర్థంపై గలిగిన కోరిక ఇక్కడ స్వధర్మాచరణకు ప్రేరణను ఇస్తోంది. అనగా అర్థకామాలను తీర్చుకొనేటందుకు మానవుడు స్వధర్మాన్ని ఆశ్రయిస్తున్నాడన్న మాట ! అతని దృష్టిలో అర్థకామాలకున్న విలువ స్వధర్మాచరణకు ఉండదు. తన అర్థకామాలను సమకూర్చిపెట్టే శాసనగా మాత్రమే అతడు స్వధర్మాన్ని భావిస్తాడు. దీనితో స్వధర్మాచరణపై శ్రద్ధా, స్వధర్మాచరణలో ధర్మనిష్ఠా సన్నగిల్లుతాయి. తాను అనుకొన్నది సాధించుకోవడం ముఖ్యంగనుక, నీతి తప్పి ప్రవర్తించడానికి కూడా అతడు వెనుకాడదు. క్రమంగా పవిత్రతను కోల్పోయి, అన్నివిధాలా పతనమైపోయే ప్రమాదం ఉంది. ఈస్థితిలోఉన్న సంసార జీవులను చూసే, వేదవ్యాసుడు వేదనతో ఇలా అన్నాడు - "ధర్మంపల్లనే

అర్థకామాలు కలుగుచున్నాయి. అలాంటి ధర్మాన్ని ఆచరించడమే ప్రధానంగా పెట్టుకోండయ్యా అని చేతులెత్తి ఆక్రోశిస్తున్నాను. కాని, నా యీ ఆక్రోశాన్ని ఎవ్వడూ వినిపించుకోడేమి ?”¹

ధర్మాచరణవల్ల అర్థకామాలు అప్రయత్నంగా సమకూరుతాయన్న సూక్ష్మం తెలీక, తన అర్థకామాలను తీర్చుకోనేటందుకు ధర్మాచరణాన్ని బానిసగా భావించే స్థితికి మానవుడు దిగజారి పోతున్నాడేమిటి? ఈ వెజ్టినుంచి ఎప్పటికీ వీడు బయట పడతాడు? అన్నది వ్యాసుని వేదన. సముద్రం తనలోనికి చేరరమ్మని నదుల్ని బతిమాలుతోందా? బతిమాలనక్కరలేకుండానే, కనీసం కోరనైనా కోరకుండానే నదులు అప్రయత్నంగా వచ్చి, సముద్రంలో పడుతున్నాయి గదా! అలాగే, స్వధర్మాచరణలో సిద్ధహస్తుడై నిలిచిన వ్యక్తికి ఆవశ్యకమైన అర్థకామాలన్నీ. అప్రయత్నంగా అమరి, సేవిస్తాయని శ్రీకృష్ణుడు గీతలో విశదపరిచాడు.² ఇలా చెప్పడంలో మరో చక్కటి ఔచిత్యం కూడా ఉంది. నదులనీరు విభిన్నరుచులతో ఉన్నప్పటికీ సముద్రంతో కలిసేటప్పటికి సముద్రపురుచినే పొందుతున్నాయి. అలాగే, అర్థకామాలు కూడా స్వధర్మాచరణకు పరిపోషకాలై, స్వధర్మంతో కలిసిపోయి, స్వధర్మరూపంగా వర్తించాలని కృష్ణుని ఉపదేశం. కాబట్టే, మన సనాతన సంప్రదాయంలో అర్థకామాలకు ప్రత్యేకమైన అస్తిత్వం లేదు. మనిషి తాను చేయదలచిన ప్రయాణానికి తన పాదాల సాయం స్వీకరించినట్లు, స్వధర్మం

1. ఊర్ధ్వబాహు రివ్రామ్యేష నచకశ్చి చ్చుణోతి మామ్ ।

ధర్మా దర్థశ్చ కామశ్చ సధర్మః కిం నసేవ్యతే ॥

మహాభారతం - స్వర్గపర్వము - 18-5.

2. అపూర్యమాణ మచలంప్రతిష్ఠం సముద్ర మాపః ప్రవిశన్తి యద్యత్ ।

తద్వత్కామాయం ప్రవిశన్తి సర్వే సకాన్తిమాప్నోతి సకామకామ్ ॥

అర్థకామాలనే తన పాదాలతో ముందుకు సాగుతుందని మహానీయుల దివ్యజీవితాలనుంచి మనకు బోధపడుతుంది.

మానవజీవితంలో అర్థకామాల పాత్ర :

మానవజీవితంలో అర్థకామాల పాత్ర రెండువిధాలుగా ఉంటుంది. మొదటిది, శరీరానికి సంబంధించినది. రెండవది, శరీరంతో తానాచరించే స్వధర్మానికి సంబంధించినది. ధర్మాచరణకు ఏకైక సాధనమైన శరీరాన్ని మానవుడు వివేకంతో వాడుకోవలసి ఉంది. రుచికోసం ఆహారాన్ని స్వీకరించడంగాక, ఆవశ్యకత ఉన్నంతవరకే శరీరానికి రుచియైనఆహారాన్ని అందించాలి. ఆవశ్యకతలహద్దులు దాటి రుచులకు, అభిరుచులకు ప్రాముఖ్యమిచ్చినపుడు శరీరారోగ్యం దెబ్బ తింటుంది. అలాగే స్త్రీపురుష సంబంధమైన కామంయొక్క యధార్థ స్వరూపాన్ని దర్శించి, సంతతికొరకు మాత్రమే కామాన్ని సద్వినియోగపరుచుకొన్నప్పుడు, అది ప్రాజపత్యయజ్ఞమై, సత్సంతతిని అనుగ్రహిస్తుంది. అలాకాక, స్త్రీపురుషసంబంధమైన కామాన్ని కోరికగా రూపొందించుకున్నప్పుడు ఆకోరికను తీర్చుకొనేటందుకు ప్రకృతి ధర్మాల్ని అతిక్రమించి అధఃపతనం చెందినపుడు, శరీరం దెబ్బతినడంతో పాటు అనారోగ్యవంతులూ, అంగవైకల్యాలు కలవారూ, అధర్మ పరులూ అయిన సంతతికలిగి, జీవితం చక్రవారతం (తుఫాను)గా మారే ప్రమాదం ఉంది. అన్నపానీయాదుల విషయంలోను, శ్రమవిశ్రాంతిల విషయంలోను, స్త్రీపురుషసంబంధమైన కామానుభవ విషయం లోను మానవుడు క్రమాన్ని తప్పి, తోచినట్లు ప్రవర్తిస్తే, ధర్మాచరణకు ఏకైకసాధనమైన శరీరం, తాను మానవుడికి పనికివచ్చే బదులు, రోగగ్రస్తమై, జీవితాన్ని దుర్భరమయేటట్లు చేస్తుంది. శరీరం యెడల తానాచరించిన సకల అపచారాలకూ శరీరంతోనే శిక్ష ననుభవించాల్సి వస్తుంది. శరీరసాయంతో పదిమందికి సహకరించగల మానవుడు పద్ధతి తప్పినపుడు, పదిమంది సాయంతో జీవితయాత్రను గడుపుకోవలసిన దీనస్థితిలో పడిపోతాడు. శరీరంతో చేయవలసింది

పోయి, శరీరానికి చేయించుకోవడంలోనే జీవితం వ్యర్థంగా గడిచి పోతుంది. ఇదంతా శరీరం యెడల అర్థకామాల విషయంలో పద్ధతి తప్పి ప్రవర్తించినందుకు ఫలం. అలాకాక, అర్థకామాల విషయంలో శరీరతత్వాన్ని ఎరిగి ప్రవర్తించినపుడు జీవితం నిత్యోత్సవంగా నడుస్తుంది.

మానవుడు శరీరంతో ఆచరించే స్వధర్మనిర్వహణలో అర్థకామాలను పరిపోషకాలుగా మాత్రమే స్వీకరించగలగాలి. స్వధర్మాచరణలో నిష్ఠకలిగి, తోడిజీవులను అర్పిస్తున్నప్పుడు అర్థకామాలు తనను అప్రయత్నంగా వరించి వచ్చిచేరతాయని గ్రహించగలగాలి. తానుగా కోరకుండా సడిచివచ్చినవానితో యదృచ్ఛాలాభసంతుష్టుడై మెలగగలగాలి. తనకూ, తననాశ్రయించినవారికీ కూడా గుడ్డ గూడా అమర్చుకోవడం ఆవశ్యకమే. స్వధర్మాచరణలో నిలిచిన వారికి అవి అప్రయత్నంగా అమరుతాయి. వాటి సాయంతో అతని స్వధర్మాచరణ మరింత పద్ధతిలోసాగాలి. అలాకాక, తాను కోరినంత అర్థసంపదలను, కామభోగాలను అనుభవించడానికి సాధనంగా స్వధర్మాన్ని వినియోగించుకున్నప్పుడు మానవుడి జీవితం అశాంతి, అసంతృప్తులతో నిండిపోతుంది. అంతేకాక, శరీరంయెడల అర్థకామాల విషయంలో పద్ధతి తప్పినపుడు దుఃఖానుభవాలను ప్రసాదిస్తూ శరీరం ఎలా బుద్ధి చెబుతుందో, అలాగే తనచుట్టూ ఉన్న జీవరాసులతో అర్థకామాల విషయంలో పద్ధతితప్పి ప్రవర్తించినపుడు, అడుగడుగునా తగిన గుణపాఠాలను ప్రకృతి నేర్పుతుండేగానీ, విడిచిపెట్టదు. హద్దుమీరి ప్రవర్తించినపుడు తగినశిక్ష అనుభవించకుండా తప్పించుకోవడం ఈ ప్రకృతిలో ఎవ్వరికీ సాధ్యంకాదు. నిప్పు తనను ముట్టుకున్నప్పుడు, తనను ముట్టుకోన్నవాడు సేవకుడైనా యజమానియైనా ఒకేతీరులో ప్రవర్తిస్తుంది. అలాంటిదే ప్రకృతి కూడా.

భారతగాథ - అర్థ కామాలు

అర్థ కామాలు కూడా అగ్నిలాంటివే. అగ్నితో చేవుడికే దీపారాధన చేయవచ్చు, ఇంటిలో వంట చేసుకోవచ్చు, అశ్రద్ధగా ఉన్నా,

వివేకాన్ని కోల్పోయినా, ఆ అగ్నితో ఇంటినే తగులబెట్టుకోవచ్చు. అలా అవివేకంతో ప్రవర్తించి, వంశాన్ని నిర్వంశం చేసుకున్నవాడే ధృతరాష్ట్రుడు. అందుకే అతని కథను అన్నివివరాలతో మానవజాతికి ఉదాహరణగా అందించాడు వేదవ్యాసుడు. ధృతరాష్ట్రుడు, అతని పుత్రులు, పుత్రుల మిత్రులు జీవితానికి అర్థమే పరమార్థం అనుకొన్నాడు. ఆ అర్థాన్ని తామనుకొన్నట్లు తమదిగా నిలబెట్టుకోవాలన్న తాపత్రయంతో పాండవులచేత విషాన్నాన్ని తినిపించారు. వాళ్ళను లతలతో కట్టేశారు. లక్కయింటిలో పెట్టి నిప్పు అంటించారు. మాయజూదం ఆడి అడవులపాలుచేశారు. ఎన్నిప్రయత్నాలు చేసినా చివరకు తామనుకొన్న అర్థాన్ని (రాజ్యాన్ని) దక్కించుకోకుండానే పరలోకాన్ని చేరారు. జీవితంలో స్వధర్మాన్ని అర్థార్థజ్ఞులకు వినియోగించుకుంటే, ఎలాంటి గుణపాతాలు ప్రకృతి నేర్పుతుందో గ్రహించి నేర్చుకోవడంకోసం ధృతరాష్ట్రుడు ఒక్కడే భార్యతో మిగిలాడు. అతడే తనకుటిలబుద్ధితో కౌరవులలోని దుష్టత్వాన్ని కావాలని ఉపేక్షించి పెంచాడు గనుక, అతనికే పాతాలు చెప్పాలి గనుక, అతణ్ణి కౌరవుల తర్వాత కూడా కొంతకాలం బ్రతికిఉండేట్లు చేసి, పాతాలు నేర్పింది ప్రకృతి.

ధృతరాష్ట్రుని బృందానిది కామోత్తరమైన జీవితం. కూడని రాజ్యకాంక్ష వాళ్ళజీవితాన్ని పరిపాలించింది. ధర్మానికి విరుద్ధమైన కోర్కెలు నెరవేరుతున్నట్లు కనబడినా, నెరవేరడం సాధ్యంకాదని నిరూపించారు ధృతరాష్ట్రుడూ, అతని పుత్రులూ. లక్కయిల్లు కార్లినపుడు, మాయజూదం ఆడినప్పుడు, 'ఇకపైన రాజ్యంమాడే. మాకి ఎదురులేదు' అని రొమ్ము విరుచుకున్నారు కౌరవులు. కనబడకుండా సంతోషపడ్డాడు ధృతరాష్ట్రుడు. కోరిక తీరినట్లు కనిపించినా, అర్థం సిద్ధించినట్లు అనిపించినా, ధర్మానికి విరుద్ధమైన వారి అర్థకామాలు వారిని కట్టగట్టి కురుక్షేత్రమహాసంగ్రామంలో దోషులుగా నిలబెట్టి, చిత్రంగా వధించాయి.

ఇక, పాండవులది ధర్మోత్తరమైన జీవితం. అంటే, వారిజీవితం స్వధర్మాచరణకి అంకితమై నడిచింది. అర్థకామాలు ధర్మానికి విరుద్ధం కానంతవరకే వర్తించి, సహకరించాయి. ధర్మరాజుకు తనతండ్రిదే రాజ్యమని తెలుసు. అంగవైకల్యంగల అంధరాజు రాజ్యానికి ధర్మశాస్త్రం ప్రకారం అర్హుడు కాడనీ తెలుసు. అయినా, అతడు పెదతండ్రికి బదిగే ఉన్నాడు. పెదతండ్రి రాజ్యంమొత్తానికే తనను యువరాజుగా చేసినప్పుడు తనరాజ్యం తనకు దక్కిందని పొంగిపోలేదు. కొంతకాలంపోయినతర్వాత కుటిలబుద్ధితో పెదతండ్రి అర్ధరాజ్యాన్నే పంచిపెట్టి, ఇంద్రప్రస్థానికి పంపినపుడు తన రాజ్యంలో తనకు సగమే దక్కిందని క్రుంగిపోనూలేదు. ఆ ఇంద్రప్రస్థంనుంచే స్వధర్మాచరణం ప్రారంభించాడు. గీతలో కృష్ణుడు చెప్పినట్లు 'యదృచ్ఛాలాభసంతుప్తుడై' ముందుకుసాగాడు. భీమార్జునులు విజృంభించడంతో సార్వభౌముడై, రాజసూయాన్ని నిర్వహించాడు. ధర్మానికి అవిరుద్ధాలయిన అతని అర్థకామాలే అతణ్ణి అర్ధరాజ్యస్థితినుంచి సార్వభౌముని స్థితివరకూ పెంచాయి. పెంచడమే కాక, రాజసూయానికి ఆహూతుడై వచ్చిన కురురాజును మయసభలో గేలిచేసి పంపాయి. 'ఇప్పటికయినా అర్థకామాల పాత్రనూ, పవిత్రతనూ అర్థంచేసుకో'మని ఆహ్వానం. కాని అతనికి అర్థంకాలేదు.

సార్వభౌముడైన ధర్మజుణ్ణి ధృతరాష్ట్రుడు కొడుకులతో జూదానికి ఆహ్వానించాడు. ధర్మజుడు తనకు తానుగా ఏదీ సంకల్పించడు. మరొకడు సంకల్పిస్తే కాదనడు. అక్కడికీ జూదం మంచిది కాదని దుర్యోధనాదులకు నచ్చచెప్పజూశాడు. దుర్యోధనుడు బలవంతపెట్టాడు. జూదానికి ఆహ్వానింపబడిన ఊత్రియుడు జూదం ఆడననడం ఊత్రియధర్మంకాదు గనుక, ధర్మజుడు అంగీకరించాడు. పిలవబడిన జూదం నుండి విరమించడం అంటే, ఊత్రియునకు యుద్ధంలో వెన్నిచ్చి పారిపోవడంతో సమానం. కనుకనే దుర్యోధనుడు

ధర్మరాజును ఇరుకునపెట్టి జూదానికి సిద్ధపరిచాడు. పరిస్థితులను గమనించినధర్మరాజుడువిధాతే ధృతరాష్ట్రుడిరూపంలోజూదానికి నియోగిస్తున్నాడు అనుకొని, జూదమాడసాగాడు. ఇది జూదంలో రాజ్యాన్ని, అన్నదమ్ముల్నీ, తననీ కోల్పోయి, నిస్సహాయుడై చూస్తున్న ధర్మరాజుడికి ద్రాపది ఉన్నదని గుర్తుచేశాడు శకుని. ఆమెను కూడా ఒడ్డి ఓడాడు ధర్మరాజు. ధర్మరాజు తనకు తానుగా ద్రాపదిని ఒడ్డి ఓడలేదు. జూదానికి ఒప్పించినట్లే ద్రాపదిని ఒడ్డడానికి కూడా ఇరుకునపెట్టి ఒప్పించారు దుర్యోధనాదులు. పందెం ఓడిన ధర్మరాజుడు పందెం మేరకు తమ్ములతో కలిసి, దాసుడై నిలిచాడు. అప్పుడు ప్రారంభమైంది ద్రాపదీవస్త్రాపహరణఘట్టం. ధర్మం చెప్పమని ద్రాపది సభను అడిగింది. సభ మూగనోము పట్టింది. “ధర్మరాజు ముందు నన్ను ఓడి తరువాత తాను ఓడిపోయాడా? ముందు తనను ఓడి తరువాత నన్ను ఒడ్డాడా?” అని ప్రశ్నించిందామె. దానికెవ్వరూ మారుపలుకలేదు. భీష్ముడు “ఈ ధర్మాన్ని తేల్చి చెప్పవలసింది ధర్మరాజే” అన్నాడు. ధర్మరాజు మానాన్ని వహించాడు.

ధర్మరాజు కోరి జూదానికి దిగినవాడు కాదు. బలవంతం చేయబడి జూదానికి దింపబడ్డాడు. కోరి ద్రాపదిని ఒడ్డలేదు. బలవంతం చేయబడి ఒడ్డాడు. ఈ జూదం తాను కామాభిలాషతో గానీ, అర్థసిద్ధి కోసంగానీ ప్రారంభించింది కాదు. జూదానికి పిలవబడినపుడు ఆడటం క్షత్రియధర్మం గనుక స్వధర్మంగా మూత్రమే అతను జూదాన్ని ఆడాడు. స్వధర్మాచరణమే మానవజీవితానికి గమ్యంగనుక ఇప్పుడు ధర్మాధర్మాలను నిరూపించవలసింది కూడా అప్పుధర్మాన్ని రూపం

3. అవింఘనీయ మీ దుర్వ్యవసాయంబనుచు సత్యవచనుడు ధర్మార్థవిదుం డప్పుడు ధృతరాష్ట్రవిధాత్యు నియోగమున కొడంబడి యంతన్.

- ఆం. మ. భా - సభా - 2-154,

దిస్తున్న పరమధర్మమే. ఆ పరమధర్మానికి తన స్వధర్మాన్ని శరణాగతి చేసి, మానంగా నిలిచాడు ధర్మజుడు. ఆ పరమధర్మమే కృష్ణుని రూపం ధరించి, ద్రావణికి వస్త్రాలను ప్రసాదించింది. ఆ మెను నగ్నంగా చేయడం దుర్యోధనాదులకు సాధ్యంకాలేదు. అర్థకామాలను స్వధర్మానికి శరణాగతిచేసి, స్వధర్మాన్ని పరమధర్మానికి శరణాగతి చేయడం ధర్మజుని సాధన. కనుకనే తనకు శరణాగతిచేసిన ధర్మజుణ్ణి పరమధర్మ స్వరూపుడైన కృష్ణుడు పెన్నంటి నడిచాడు.

“అరణ్యవాసం జరిగేటప్పుడు జరిగింది అన్యాయం కనుక, కౌరవులు ఆడింది మాయజూదం గనుక, స్వధర్మాన్ని ఉపయోగించి యుద్ధాన్ని ప్రకటించి, మన రాజ్యం మనం వీరోచితంగా తెచ్చుకొందాం” అన్నార ద్రావణి భీములు. కాని ధర్మజుడు అందుకు అంగీకరించలేదు. “ఆడింది మాయజూదమే అయినా, ఆడినమాటా, ఓడినమాటా నిజమేగదా ! కాబట్టి, అనుకొన్నప్రకారం అరణ్యాజ్ఞాతవాసాల తరువాత స్వధర్మాన్ని ఉపయోగించాలని ధర్మజుని నిర్ణయం. ఈ నిర్ణయం ధర్మశరీరుడైన వ్యాసుణ్ణి ముగ్ధుణ్ణిచేసింది. వెంటనే ఆయన సాక్షాత్కరించి, ‘ప్రతిస్మృతి’ అనే విద్యను ధర్మజునకు ఉపదేశించాడు. వ్యాసాజ్ఞతో ఆవిద్యను ధర్మజుడు అర్జునునకుపదేశించడంతో అరణ్యవాసం రూపురేకలు మారిపోయాయి. భూమిమీద జరగవలసిన ధర్మసంస్థాపన కార్యక్రమంలో తమ పాత్రను నిర్వహించేటందుకు పాండవులు స్వధర్మాన్ని దేవతల సాన్నిధ్యంలో సమర్థమూ, పవిత్రమూ చేసుకొనే అవకాశంగా పరిణమించింది అరణ్యవాసం.

అజ్ఞాతవాసం పాండవులకు అర్థసంపత్తిని చేహూర్చిపెట్టింది. స్వధర్మాన్ని పవిత్రీకరించుకొని, నడచివచ్చిన అర్థసంపత్తితో ముందుకు సాగాడు ధర్మజుడు. తమరాజ్యాన్ని తాము కోరడం ధర్మానికి విరుద్ధంకాని కామమే గనుక, కృష్ణుని మూడలగాపెట్టుకొని,

దుర్యోధనుడు యుద్ధం తప్పనిసరి చేసినపుడు ధర్మరాజు ధర్మబలంతో తనను ధర్మంగా వరించిన బలం (తోడిరాజుల సహాయ సంపత్తి)తో యుద్ధానికి సిద్ధపడ్డాడు.

కురుక్షేత్ర మహాసంగ్రామంలో ఒకవైపు స్వధర్మాచరణమే జీవితపరమార్థంగా పెట్టుకున్న ధర్మరాజు, మరొకవైపు అర్థకామాలను తీర్చుకోవడమే జీవితపరమావధిగా పెట్టుకొని తనలో రగిలిన అర్థకామాలకు స్వధర్మంచేత ఊడిగం చేయించుకొంటున్న దుర్యోధనుడూ తమతమ బలాబలాల్తో నిలబడ్డారు. సకలధర్మాలకూ మూడల అయిన శ్రీకృష్ణుడు చిత్రమైనరీతిలో పాండవులచేత యుద్ధాన్ని నిర్వహింపజేశాడు. అర్థకామాల ప్రలోభంలోపడి, చేయరాని అపరాధాలు, అపచారాలు చేసి, 'ముద్దాయిలై' నిలబడ్డ దుర్యోధనాదులను, వారితో నడచినవారిని, ధర్మబద్ధంగా చంపవలసిన అవసరంలేదని నిర్ణయించాడు కృష్ణుడు. ఎవరెవరు ఏ యే విధాల్లో చనిపోవడానికి అవకాశం ఉందో, వారివారిని ఆయా విధాల్లో చంపవచ్చని నిర్దేశించి, దగ్గరఉండి చంపించాడు. జీవితంలో ఇతరులతో సంబంధించిన సన్నివేశాల్లో ధర్మాధర్మాలను చూసి ప్రవర్తించడం నేర్చుకొనని దుష్టులను యుద్ధంలో ధర్మబద్ధంగా చంపాలనడం హాస్యాస్పదమన్నాడు కృష్ణుడు. తమదాకా వచ్చినపుడు ధర్మపక్షాలను వల్లించేవారు వంచకులని కృష్ణుని నిర్ణయం. ఈ విధంగా ధర్మాదైవతమూర్తియైన కృష్ణుడు మానవజీవితంలో ధర్మార్థ కామాల పాత్ర ఏమిటో స్పష్టంచేశాడు.

శరీరపోషణలో అర్థకామాల పాత్ర తెలిసి వర్తించకపోతే, శరీరం నానావికారాలకూ లోనై, ఆరోగ్యమనే ధర్మాదైవతస్థితిని కోల్పోయి, మనిషిని దుఃఖపెడుతుంది. జీవితంలో అర్థకామాలకున్న స్థానం తెలిసి ప్రవర్తించకపోతే, జీవితం దుర్భరమవుతుంది. సుఖసంతోషాలన్నవి ఎండమావులై మనిషిని త్రిప్పలుపెడతాయి. ఈ సత్యాన్ని కురుపాండవగాథలో దర్శనం చేయించడానికే వ్యాస

భగవానుడు ఆగాథను ఇతిహాసంగా మలచియిచ్చాడు. “అర్థకామాలను స్వధర్మానికి శరణాగతి చేసి, స్వధర్మాన్ని పరమధర్మానికి శరణాగతి చేసిన ధర్మాదైవ్యతమూర్తికే జీవితంలో జయం లభిస్తుంది.” అని ఉపదేశించడం కొరకై ఈ ఇతిహాసాన్ని మొదటగా ‘జయ’మని పిలిచాడు వ్యాసుడు.

అర్థకామాలు - ప్రభువులపాత్ర :

వ్యక్తి అర్థకామాలను స్వధర్మాచరణకు పరిపోషకాలుగా మాత్రమే అనుభవించాలనీ, అలా అనుభవించినప్పుడు మాత్రమే నిజమైన సుఖాన్ని పొందగలడనీ చెప్పుకున్నాం. అయితే, మానవసమాజంలో అందరూ ఈ ధర్మస్థితిలో ఉండేవారే ఉంటారని చెప్పలేం. పరిణామమనే నిచ్చెనకున్న మెట్లలో ఎవరిమెట్టు మీద వారుంటారు. ఒకేకుటుంబంలో పిల్లలు, కుట్టవాళ్ళు, యువకులు, మధ్యవయస్కులు, వృద్ధులు - ఈవిధంగా విభిన్న వయోవస్థలలో ఉన్నవారు ఉండటానికి అవకాశం ఉన్నదిగదా! అలాగే సమాజంలో ధర్మమార్గం యెడల నిద్రపోతున్నవారు, స్వప్నజగత్తులో విహరిస్తున్నవారు, అప్పుడేమేలోంటున్నవారు, ఇంకా పూర్తిగా కనురెప్పలు విడనివారు, రెండు కళ్ళతో చూడటానికి యత్నిస్తున్నవారు, మూడవదైన జ్ఞాననేత్రం కూడా వికసించినవారు - ఇలా - అనేక స్థితుల్లో ఉన్నవారు ఏకకాలంలో ఉంటూ ఉంటారు. వీరిలో ఒకరికి ధర్మం అనిపించింది. మరొకరికి ధర్మం అనిపించకపోవచ్చు. ఒకరికి అధర్మంగా కనిపించింది. మరొకరికి ఆచరణీయంగా కనిపించవచ్చు. ఒకరికి జాలికలిగించే సన్నివేశం మరొకరికి వినోదాన్నిచ్చే సన్నివేశం కావచ్చు. అర్థకామాలయెడల ఇన్నిదశలలో ఉన్నవారి ప్రవర్తన ఎన్ని విధాలుగా ఉంటుందో మనం ఊహించవచ్చు. ఒకరి ఆస్తిని మరొకరికి ఆక్రమించుకోవాలనిపించవచ్చు. ఒకరి వస్తుసంపదను మరొకరు దొంగిలించడానికి ప్రయత్నించవచ్చు. ఒకరి గృహిణి అందచందాలను,

శీలసంస్కారాలను వోచుకోకపోతే మరొకరికి నిద్రపట్టకపోవచ్చు. ఒక వ్యక్తి తన మార్గానికి అడ్డువస్తున్నాడన్నప్పుడు, మరొకడు అతణ్ణి హతమార్చడానికి యత్నించవచ్చు. తనకన్నా హోదాలో, బలంలో తక్కువగా ఉన్నవారిచేత సేవచేయించుకొని, సరైన ప్రతిఫలం ముట్టచెప్పడానికి ఇష్టపడనివారుండవచ్చు. ఈవిధంగా ఊహించలేనన్ని విధాల్లో వివిధస్థితుల్లో ఉన్న మానవులు ప్రవర్తించడానికి ఎప్పుడూ అవకాశం ఉంది. మరి, వీళ్ళందరినీ ధర్మమార్గంలో నడిపించడం సాధ్యమా? సాధ్యంచేయడానికే తత్త్వియ ధర్మ పరిపాలకులైన ప్రభువులు ఉన్నది.

ధర్మం యెడల మేల్కొన్న మానవుడు భక్తితో ధర్మ మార్గాన్ని అనుసరిస్తాడు. ధర్మంయెడల ఇంకా మేల్కొనని మానవుణ్ణి ప్రభువు దండంతో భయపెట్టి, ధర్మమార్గంలో నడిపించాలి. తానాచరించే ప్రతి అధర్మకార్యం తనకు ప్రభువురూపంలో శిక్షవిధిస్తుంది అన్న భయం లేకపోతే, ధర్మం యెడల నిద్రిస్తున్నవాడు ధర్మాన్ని ఆచరించడు. ఆచరించాలని కూడా ఊహించడు.

విభిన్న ప్రవృత్తులతో నిండిన సమాజాన్ని ఆప్రవృత్తులకు తగిన పద్ధతులతో ప్రభువు పరిపాలించాలి. రక్షణ అవసరమైనచోట రక్షణనివ్వాలి. శిక్షణ అవసరమైనచోట శిక్షణ నివ్వాలి. పోషణ అవసరమైనచోట పోషణనివ్వాలి. మన్నన అవసరమైనచోట మన్నించాలి. ఆరాధన ఆవశ్యకమైనచోట ఆరాధించాలి. ఈవిధంగా పరిపాలకుడు ఔచిత్యాన్ని ఎరిగి ప్రవర్తించగలగాలి. 'యథా రాజా తథా ప్రజాః' అన్న సత్యాన్ని గ్రహించి, పరిపాలకుడు తననుతాను దిద్దుకున్నప్పుడే సమాజాన్ని సరైన తీరులో నడపగలడు. తన ప్రతి బింబమే తన రాజ్యప్రజల ప్రవర్తనలో కనబడుతుందని పరిపాలకుడు ఘృతసకూఢుడు. కాబట్టే, భీష్ముడు రాజుకు రాజ్యాలను జయించడం

కన్నా తనను తాను జయించడం ముఖ్యమని చెప్పాడు. 4 ఏనుగు పాదపు గుర్తులో అన్నిజంతువుల పాదాలూ ఇమిడిపోతున్నట్లు, రాజ ధర్మంలో సకల ధర్మాలూ ఇమిడి ఉంటాయని భీష్ముడు ధర్మరాజుకు వివరించాడు. 5 రాజ సర్వాధికుడనీ, సర్వధర్మాలనూ సమదృష్టితో నడిపించవలసినవాడనీ, భీష్ముని బోధ. విశ్వంగా వ్యాపించిఉన్న విష్ణుని ప్రతీనిధిగా, ఆ విష్ణుని అంశగలిగి, విష్ణువునలె రాజ రాజ్య ప్రజల్ని అన్ని విధాలా రక్షించుకోవాలి. ఈ సత్యాన్ని తెలియజెబు తూనే మనపెద్దలు విష్ణ్వంశ లేనివాడు పృథ్వీపతి కాలేడన్నారు. ఈకారణం చేతనే పురాణపురుషుడు అనేక పర్యాయాలు ప్రభువుగా దిగివచ్చాడు. రామావతారంలో తాను ప్రభువుగా ప్రజలకు మార్గ దర్శకుడయ్యాడు. కృష్ణావతారంలో ప్రభువులను ధర్మమార్గాన నడిపించి, ప్రజలను పాలించే పరిపాలకులకే ఆదర్శపురుషుడయ్యాడు. ఈవిధంగా పురాణపురుషుడు రాజధర్మాన్ని వెన్నంటి ఉండి, సాంఘిక వ్యవస్థను ధర్మం తప్పకుండా రక్షించుకుంటూ వస్తున్నాడు.

అర్థకామసముపార్జనలో ప్రజలు ధర్మం తప్పకుండా చూడ వలసినవారు పరిపాలకులు - మరి ఆ పరిపాలకులే అర్థకామాల విషయంలో ప్రలోభపడితే? కంచే చేను మేసినట్లవుతుంది. తల్లే బిడ్డలకు విషం పెట్టినట్లవుతుంది. అలా పరిపాలకులు ధర్మాన్ని తప్పి అర్థకామా లను కోరినప్పుడే పరశురాముడు పరిపాలకుల్ని వెతికివెతికించంపాడు.

4. "తనుద్రాన తొలుత గెలువన్

మనుజుపతికి వలయుచిదవ మార్తుర గెలువన్

మనమునదలించునదియును

దను గెలువనిపతికి గెలువదరమే పగఱన్." - ఆం. మ. భా - కాంతి - 2-276.

5. "ఏనుగు హజ్జలో నెల్ల సత్త్వంబుల హజ్జలు నడగెనయట్ల పోతె రాజితక్ష త్తధర్మమునకు లోనయి సర్వధర్మంబులుఁజను....."

- ఆం. మ. భా - కాంతి - 2-289.

మళ్ళీ ద్వాపరయుగం చివరలో ధృతరాష్ట్రాడూ, అతనిపుత్తులూ ప్రభువులై ఉండి, అర్థకామాల యెడల ప్రలోభంతో ఉన్నాడమెత్తిన వారిలా ప్రవర్తించినపుడు వారినీ, వారిననుసరించినవారినీ పూర్తిగా ఒకచోట చేరనిచ్చి, కురుక్షేత్ర మహాసంగ్రామమనే అగ్నిగుండాన్ని రగిల్చాడు కృష్ణుడు. ఆగుండంనుంచి విజృంభించిన అగ్నిజ్వాలల్లో కామార్థాలకు దాసులైనవారంతా బలిపశువులై ప్రవేశించారు. తరువాత ధర్మాత్తుడైన ధర్మరాజుకు రాజ్యశాధ్యతను అప్పగించిన కృష్ణుడు అంతటితో ఊరుకోలేదు. సకల ధర్మవిదుడైన భీష్మాచార్యుని దగ్గరకు ధర్మజ్ఞుణ్ణి వెంటబెట్టుకుని తీసుకువెళ్ళాడు. కృష్ణుని ఆజ్ఞతో భీష్ముడు పరిపాలకుడికి తెలియవలసిన అంశాలన్నిటినీ విపులంగా వివరించాడు. అప్పటికేగాని ధర్మరాజుకు పూర్తిగా సింహాసనం అప్పజెప్పలేదు. శ్రీకృష్ణుడు ఈవిధంగా అర్థకామాల విషయంలో ప్రభువుల పాత్రను కూడా నిరూపించడంతో మహాభారతానికి మరింత సమగ్రత అబ్బింది.



దాంపత్యధర్మం -

ధర్మాద్వైతస్థితి

లోకవ్యవహారంలో స్త్రీ పురుషసంబంధమైన కోరికే కామం అన్నపదానికి అర్థంగా రూఢియై ఉంది. నిజానికి కామం అన్న పదానికి కోరిక అని అర్థం. స్త్రీ పురుష సంబంధమైన ఆకర్షణ కూడా ఒకకోరిక కనుక, అది కూడా కామం అని వ్యవహారంలోకి వచ్చింది. క్రమంగా కామం అంటే అదేనన్న భావం సామాన్యజనంలో స్థిరపడింది. ఈ స్త్రీపురుష సంబంధమైన కోరిక ఏవిధమైన పరిణామదశలను పొంది పవిత్రీకరింపబడి పాతివ్రత్యము, ఏకపత్నీవ్రతము మొదలైన ఆదర్శ పథాలుగా తీర్చిదిద్దబడిందో మహాభారతం చక్కగా వివరిస్తుంది. పాతివ్రత్యధర్మంపై సూక్ష్మదృష్టిని ప్రసరింపజేసి, ధర్మాద్వైతస్థితిని ప్రతిపాదిస్తుంది. మహాభారతం దర్శింపజేస్తున్న దాంపత్యధర్మ పరిణామక్రమాన్ని, దాంపత్యధర్మ స్వరూపాన్ని, పాతివ్రత్యధర్మం లోని ధర్మాద్వైతస్థితిని ఈ అధ్యాయంలో పరిశీలిద్దాం.

1. దాంపత్యధర్మ పరిణామం :

ఆర్యధర్మ పరినిష్ఠితమైన వివాహాన్ని చిత్రించడం మాత్రమే భారతప్రయోజనం కాదు. సరలోకంలో వివాహవ్యవస్థ నెలకొన్న

విధాన్ని, దాని ఆరంభావస్థలను మహాభారతం వివరిస్తుంది. మానవుడు ప్రకృతి తనకు ప్రసాదించిన వివేకంతో దాంపత్యసాఖ్యాన్ని క్రమంగా ఎలా ధర్మబద్ధంగా మలుచుకొన్నాడో భారతం విశదపరుస్తుంది.

పశుపత్యోదులలో కామానుభవసందర్భాన వావివరుస లుండవు. ఒక భార్యకు ఒకభర్త, ఒకభర్తకు ఒకభార్య అన్న నియమం కూడా ఉండదు. ఋతుకాలసమయంలో అవి స్వేచ్ఛగా కామసాఖ్యాన్ని అనుభవిస్తూఉంటాయి. తొలిదశలో మానవులు కూడా పశుపత్యోదుల పద్ధతిలో స్వేచ్ఛగా ప్రవర్తించేవారు. తమకు నచ్చినస్త్రీలతో ఋతుకాలాల్లో సంగమసుఖాన్ని అనుభవిస్తూ సంతతిని పొందుతూ ఉండేవారు.

ఉతధ్యుడు అనే మునికి మమత అనే భార్య ఉంది. ఆమె గర్భవతియై ఉండగా బృహస్పతి అభ్యాగతుడై వచ్చి, దేవరన్యాయాన ఆమెను పొందగోరాడు. మమత గర్భంలోఉన్న శిశువు ఇది అధర్మం అని ఆక్రోశించాడు. అనగా ఒకనిసంతతి గర్భంలో పెరుగుతూండగా మరియొకడు ఆ స్త్రీనుండి సంతతిని పొందగోరడం ధర్మంకాదని గర్భస్థ శిశువు నిర్ణయించాడన్నమాట ! కోపం వచ్చి బృహస్పతి ఆ శిశువును అుధుడవు కమ్మని శపించాడు. ఆ శిశువే పుట్టి, పెరిగి, దీర్ఘతముడు అయ్యాడు.1

ఇలా కాలం గడుస్తూ ఉండగా మరొక సంఘటన జరిగింది. ఉద్దాలనుడనే ముని యొక్క భార్య ఋతుమతియై ఉండగా ఒక వృద్ధ బ్రాహ్మణుడు అతిథిగా వచ్చి పుత్రుని కోరకు ఆమె పొందును గోరాడు. ఉద్దాలనుని కొడుకైన శ్వేతకేతువు సాధ్యమైన తన తల్లిని వృద్ధబ్రాహ్మణుడు కామించడానికి ఇష్టపడక “ఇది మొదలుగా

1 ఆంధ్రమహాభారతం - ఆదిపర్వం - చతుర్థ - 126 వచనం.

స్త్రీలు పరపురుషులచే కోరబడటానికి వీలులేదు. పరపురుష సంగమం వల్ల సకలపాతకాలూ కలుగుతాయి. వివాహమైన స్త్రీలకు నేను ఇట్టి కట్టడిని ఏర్పాటు చేస్తున్నాను” అని వైవాహిక జీవితాన్ని ధర్మబద్ధం చేశాడు. అప్పటినుంచి ఈ ధర్మం మానవజాతికి శిరోధార్యమై అనుష్ఠింపబడుతోంది.2

వైవాహిక జీవితాన్ని పరమపవిత్రంగా నడుపుకొనేవారి సంతతికి ఎలాంటి తేజస్సు లభిస్తుందో మరొక గాథలో నిరూపింపబడింది. భృగునిభార్య పులోమ. గర్భిణియైన పులోమను అగ్నిహోత్రానికై అగ్నులను విహరించుమని చెప్పి భృగుడు స్నానానికి నదికి వెళ్ళాడు. అంతలో పులోముడనే రాక్షసుడు అగ్నిహోత్రాన్ని సమీపించి, పులోమను చూసి, ఉన్నట్టుడై, ఈమె ఎవ్వరు అని అగ్నిహోత్రుణ్ణి అడిగాడు. అబద్ధం ఆడటానికి భయపడ్డ అగ్నిహోత్రుడు ఈమె భృగువత్ని అని చెప్పాడు. అప్పుడు పులోముడు “ఈమెను ముందుగా నేను ప్రేమించాను. తరువాత భృగువుతో ఈమెకు వివాహం జరిగింది” అంటూ ఒక అడవిపందిగా మారి, ఆసాధ్యమణిని ఎత్తుకుని పరుగెత్తసాగాడు. జరుగుతున్న ఘోరాన్ని గమనించిన గర్భస్థశిశువు రాక్షసుడిపై కోపించి, గర్భంనుండి బయటకు వెలువడ్డాడు. అలా వెలుపడ్డ చ్యవనుని తేజస్సు వేయిసూర్యులను మించిపోయింది. ప్రళయకాలంలో విజృంభించే భీకరమైన అగ్నిహోత్రాన్ని తలపించింది. ఆ తేజాన్ని చూడగానే పులోముడు బూడిదకుప్పగా మారిపోయాడు. మహాసాధ్వియైన పులోమ ఆశ్చర్యకరంగా జన్మించిన శిశువునెత్తుకుని ఆశ్రమానికి చేరుకుంది.3 పవిత్రమైన వైవాహికజీవితానికి ఫలమైన సంతతికి ఎంతటి శక్తి ఉంటుందో, దాంపత్య ధర్మాన్ని పవిత్రంగా నిర్వహించుకొన్న దంపతులకు

2. ఆం. మ. భా - ఆది - పంచమ - 93 వచనం, 94 పద్యం.

3. ఆం. మ. భా - ఆది - ప్రథమ - 129-132

ఎలాంటి రక్షణ ఉంటుందో, వారి శీలం వారిని ఎలా కాపాడుకుందో ఈగాథలో ప్రస్ఫుటం చేయబడింది. ఇట్టి దివ్యత్వాన్ని గమనించే మానవుడు క్రమంగా వైవాహికజీవితాన్ని పవిత్రీకరించుకొంటూ వచ్చాడని భారతం సూచిస్తుఉంది.

మనకు సర్వసామాన్యంగా అనిపిస్తూ, కనిపిస్తూన్న దాంపత్య ధర్మం మన ఊహకు అందనంత పవిత్రమైంది. మనలో ఎక్కువమంది అనుకుంటున్నట్లు స్త్రీ పురుష సంబంధం కేవలం ఒకసరదాగాని, ఒక చేడుకగాని కాదు. అది ఒక పవిత్రమైన బాధ్యత. ప్రకృతిలో తమ తరువాతి తరాలు నిలబడేటందుకు మానవులు ఆచరించవలసిన మహత్తరయజ్ఞం. ఈ యజ్ఞానికి ఉపకరణాలుగానే మానవుల్లో స్త్రీ పురుషభేదం, స్త్రీ పురుషుల్లో ఒకరియెడల ఒకరికి చిత్రమైన ఆకర్షణ ప్రకృతిచేత కల్పించబడ్డాయి. కనుకనే ద్రవ్యలు అధిలోకం, అధిజ్యోతిషం, అధివిద్య అనబడే బ్రహ్మవిద్యార్జన శాఖలతోపాటు అధిప్రజం (వివాహమై సంతతిని పొందటం) కూడా యజ్ఞమందలి భాగంగా దర్శించారు. దీన్నే ప్రాజాపత్య ధర్మం అని పిలిచారు. సంతానాన్ని పొందేటందుకు స్త్రీ పురుషులు ఆచరించే యజ్ఞంగా దాంపత్యధర్మాన్ని శతపథబ్రాహ్మణం దర్శించి, వర్ణించింది.* అందులో ఇలా ఉంది - “యజమానుడు (యజ్ఞంచేస్తున్నవాడు) రేతస్సు రూపంలో (ఆ రూపాన్ని పొంది) అగ్నిగుండమైన భార్య యొక్క యోనిని తడుపుతున్నాడు. (సంవత్సరపురుషుడైన ప్రజాపతి వర్షంతో భూమిని తడిపినట్లు.) దేవతలు గార్వాపత్యాన్ని అగ్నిగా చయనంచేసి దేహంరూపంలో యజ్ఞశాలను ఆరోహిస్తున్నారు. అదృశ్యరూపంలో వాళ్ళు దీనిని నడుపుతున్నారు.”⁴ వాళ్ళు ఇలా

* శతపథ బ్రాహ్మణం - కాణ్యసంహిత - 9వకాండ, 1వ అధ్యాయం, 1వ బ్రాహ్మణం, 11వ ఖండిక, 1-10 మంత్రాలు.

4. దేవా గార్వాపత్యం చిత్వా సమారోహన్ ఆయంవై రోకో గర్వాపత్య ఇమమేవ తతోకం సంస్కృత్య సమారోహంతే తమ ఏవ అనతి దృశ్యమవశ్యన్.

అంటున్నారు - “చీకటిరూపమైన పాపాన్ని ఈవిధంగా పోగొట్టే ధర్మంగాక!”⁵ “వాళ్ళు చేతనాన్ని పేర్చువారై ఇష్టికలనూ చూశారు?”⁶ (ఇష్టికలు అనగా ఇష్టముగల కామం రూపంలో నిర్మింపబడ్డ ఇటికలవంటి దేహకణాలు.) “ఆదేవతలు వాటిని సమీకరణం చేసి, అగ్నికి పోయ్యిరూపమైన యోనియందు రేతస్సురూపంతో రడుపుతున్నారు.”⁷

“ఈగార్హ పత్యయజ్ఞమున యోనియే పోయ్యి. వీరు సంవత్సరము నందు పురుషుని ప్రతిష్ఠ చేసి సమీకరణం చేస్తున్నారు.”⁸ “దాని యందు వారు పాపస్వరూపమైన శ్లేష్మధాతువును నిర్మించి బుడగగా ఏర్పరచి మావిని చేస్తున్నారు.”⁹ “సారం పిండినట్లు యజమానిని ప్రాణిగా గర్భాన ప్రతిష్ఠించడమే యజ్ఞంగా ఆచరిస్తున్నారు.”¹⁰ “దొంగ ఎలా కనిపించకుండా లీనంగా తీసుకువస్తాడో వారు అలా తీసుకువస్తున్నారు.”¹¹ “దీనికి అధిదేవతయైన నిర్వతిదేవికి ఎవడూ నమస్కారభావం చూపిస్తాడో వాడు పాపంనుంచి విముక్తుడూ అవుతాడు.”¹² “ఈ నైఋతి సూర్యతేజస్సు కలది.”¹³ “ఆమెకు ఎవడు

గర్హ. యథేదం తమా పాపానం అపహనామః

6. తే చేతయమానాః ఏతా ఇష్టికా అపశ్యన్.

7. యత్రదేభాః సమస్కుర్వన్ తం ఉభాయాం యానాం రేభో భూతం అసించంతః.

8. యోనిర్వాముఖా తస్మాన్ ఏతాన్ సంవత్సరే ప్రతిష్ఠాం సమస్కుర్వన్ ఇమమేవలోకం. అయంచైలోకః గార్హ పత్యం.

9. తస్మిన్ ఏనం ప్రాజనయన్ తస్య యః పాపా యః శ్లేష్మా యదుల్బణం యజ్జరాయః.

10. అసువ్యంతం యజమద మిచ్ఛేతి.

11. యథా తస్కరః ప్రలాయ ఏతి ఏవం ప్రలాయ విహీతి.

12. ‘ఏద్వాన్ సమిచ్ఛేతి ఏతత్ నమోదేవీ నిర్వతే తుభ్యమస్తు’ ఇతి నమ స్కారేణవా ఏనం అపహతే పాప్యనా.

13. తిగ్భ తేజావై నిర్వతిః

అక్క-గా ఈవిధమైన హామాన్ని నిర్వర్తిస్తున్నాడో శృష్టికారకు వాడు గర్భభూమిని బంధిస్తున్నాడు." 14 ఇది దేవతలకు సంబంధించిన ప్రాజాపత్యయజ్ఞకర్మ.

వ్యాసభగవానుడు యజ్ఞవేదికనుంచి ద్రాపది ఉద్భవించిందని చెప్పడానికి ప్రధానభూమిక ఇదే. భౌతికకక్ష్యలో జరిగిన వాస్తవమైన కథను శాశ్వతధర్మరూపమైన పీఠికలో పొదిగి, కల్పనాత్మకంగా సంహితను నిర్మించడమే ఇతిహాస నిర్మాణంలో గల విశిష్టత. అక్కడ ద్రాపది అనే పాత్ర భౌతికసత్యం. యజ్ఞవేదికయందు ఉద్భవించడం యజ్ఞధర్మనిరూపణాత్మకమైన కల్పనం. ఈరెండింటి మేలికలయికయే ఇతిహాసమనబడే గ్రంథం. ద్రుపదుడు ద్రాపదిని కామకర్మయందుకాక, యజ్ఞరూపమైన దాంపత్య కామధర్మమునందు ఉద్భవింపజేశాడని అర్థం. జీవయొక్క ప్రవర్తనమే ధర్మానుబద్ధమై, సంస్కారపూర్వకం అయినపుడు వేదకర్మ అవుతుంది. పాంధులు ఎక్కడ దొరికితే అక్కడ వెలయిచ్చి పొందే అధ్యాత్మానికి, శుచిగా, రుచిగా వండి, వడ్డించే ఇంటి భోజనానికి. గల భేదం వంటిది యిది. పవిత్ర గ్రంథాలు దర్శింపజేస్తున్న ఈ వెలుగులో నడుపుకోవడం ప్రారంభించినపుడు జీవితమే లోకహితార్థమైన పవిత్రయజ్ఞంగా రూపుదిద్దుకుంటుంది. కనుకనే కృష్ణుడు యజ్ఞార్థదృష్టితో కర్మలను ఆచరించమని ఉపదేశిస్తున్నాడు.

మానవుల్లో యశావనావిర్భావం నుంచి కలికే భావ పరం పరలను సుకుమారంగా తమ కావ్యాల్లో వర్ణించిన కవులూ ఉండవచ్చు. అంతటితో ఆగక, తెరచాటు తొలగించి, మోటుగా వర్ణించనిదే తృప్తిపడని రెండవతరగతి కవులూ ఉండవచ్చు. కామ కర్మ మరింత బహిర్గతం చేయగలిగామని గర్వించే కాముక సాహిత్య

14. తస్యా ఏతత్ ఆనంజనోతి య తత్ దైవత్యం కర్మకరోతి ఏషాం

15. ఇంద్రానాం అవస్థనాయ ఇతి.

సప్తల అశ్లేల రచనలూ ఉండవచ్చు. కాని మానవపరిణామం, ఆ పరిణామంలో వైవాహిక వ్యవస్థ రూపుకట్టుకున్న తీరుతెన్నులు, క్రమంగా దాంపత్యధర్మాన్ని మహత్తరయజ్ఞంగా దర్శించి ఏకపక్షీ వ్రతం, పాతివ్రత్యం నెలకొల్పుకొన్న విధం, వాటి నిర్వహణంలో మానవుడికి ఆవశ్యకమైన సమన్వయం మహాభారతంలో ఈయబడినంత సమగ్రంగా, స్పష్టంగా మరే గ్రంథంలోనూ ఈయబడలేదని నిరాఘటంగా చెప్పవచ్చు. మానవుడికి నిత్యజీవితంలో ఆవశ్యకమైన, ఇటువంటి సమన్వయ దర్శనాన్ని అందించడంచేతనే ఏ ఆశ్రయాన్ని కోరకుండా ఇప్పటికీ అయిదువేల సంవత్సరాలనుంచి మానవజాతిచే ఆశ్రయింపబడుతోంది. ఆశ్రయించినవారికి మార్గనిర్దేశమూ చేస్తోంది మహాభారతం.

2. వివిధవివాహాలు : వ్యాససమన్వయం :

వివాహాలు ఎనిమిదివిధాలని మనుస్మృతి చెబుతోంది. అవి - 1. బ్రాహ్మం, 2. దైవం, 3. ఆర్షం, 4. ప్రాజాపత్యం, 5. ఆసురం, 6. గాంధర్వం, 7. రాక్షసం, 8. పైశాచం. వీటిలో పైశాచ వివాహాన్ని అధమమైనదిగా చెబుతున్న మనువు ఎనిమిదివిధాల వివాహాల లక్షణాలను ఇలా వివరించాడు.15

1. బ్రాహ్మం: వేదాధ్యయనం చేసి, ఆచారవంతుడైన ఒక బ్రహ్మచారిని తానుగా రప్పించి, అతడికి వస్త్రాదులను బహూకరించి, మర్యాదచేసి అలంకరింపబడ్డ కన్యను సమర్పించడం బ్రాహ్మం.16

15. బ్రాహ్మదైవస్త దైవార్షః ప్రాజాపత్యస్తథాసురః
గాంధర్వరాక్షసశ్చైవ పైశాచశ్చాష్టమోఽధమః - మను - 3-21

16. ఆచార్యచార్యుత్వా చ క్రుతిశిలవతే స్వయమ
అసూయ దానం కన్యాయా బ్రాహ్మ-ధర్మః ప్రకీర్తితః. - మను - 3-27

2. దైవం : జ్యోతిష్టోమం మొదలైన యజ్ఞాల్లో ఆధ్వర్యవంచేసే
ఋత్విజుడికి అలంకరింపబడ్డ కన్యను సమర్పించడం దైవం.17
3. ఆర్షం : యాగాది సిద్ధికోసంగాని, కన్యకు ఇవ్వడానికిగాని
ధేనుద్వయాన్నో, బలీవర్దద్వయాన్నో వరుడిదగ్గరనుంచి
తీసుకుని శాస్త్రప్రకారం వరుడికి కన్యనివ్వడం ఆర్షం.18
4. ప్రాజాపత్యం : మీ ఇద్దరూ కలిసి ధర్మాన్ని ఆచరించండి
అని చెప్పి తల్లిదండ్రులు వరుణ్ణి పూజించి పిల్లనీయడం ప్రాజా
పత్యం.19
5. ఆసురం : జ్ఞాతులకూ, పిల్లకూ కోరిన ధనాన్నిచ్చి, వారి
యిష్టంతో వెళ్ళిచేసుకోవడం ఆసురం.20
6. గాంధర్వం : స్త్రీపురుషులు పరస్పరాకృష్టులయి, కలియడం
గాంధర్వం. ఇది కామసంబంధమైనదీ, మైథునకర్మకు
ఏర్పడినదీను.21
7. రాక్షసం : కన్యకబంధువులు సమ్మతించనప్పుడు వారిని
చంపిగాని, వరికిగాని, చీల్చిగాని, బంధునాశానికై బాధపడు
తున్న కన్యను బలవంతంగా తెచ్చుకోవడం రాక్షసం. 22

-
17. యజ్ఞేకు వితతే సమ్యగ్కర్త్విజే కర్మ కుర్వతే
అలంకృత్య సుతాదానం దైవం ధర్మ్యం ప్రచక్షతే.
 18. ఏకం గోమిధునం ద్వేవా వరాదాదాయ ధర్మతః
కన్యాప్రదానం విధివ దార్షో ధర్మ స్స ఉచ్యతే.
 19. సహోభౌ చరతాం ధర్మమితి వాచానుభాష్యచ
కన్యాప్రదాన మభ్యర్చ్య ప్రాజాపత్యోవిధిః స్మృతః
 20. జ్ఞాతిభ్యో ద్రవిణం దత్వా కన్యాయై చైవ శక్తితః
కన్యాప్రదానం స్వాచ్ఛంద్యాదాసురో ధర్మఉచ్యతే.
 21. ఇచ్ఛయాఽన్యోన్య సంయోగః కన్యాయాశ్చ వరస్మచ
గాంధర్వస్సతు విజ్ఞేయా మైథున్యః కామసంభవః.
 22. హ్యవ్యా చిక్వా చ భిత్వాచ క్రోశంతీం రుదతీం గృహాత్
ప్రసహ్య కన్యాహరణం రాక్షసో విధిరుచ్యతే.

8. పైశాచం : నిద్రిస్తున్నస్త్రీనిగాని, కైపుతో ఉన్నదాన్ని గాని, ఏమరుపాటున ఉన్నదాన్నిగాని, బాలాత్కారంగా ఏకాంతంలో క్రీడించడం పైశాచం. ఎనిమిదవదైన ఈ వివాహం చాలా అధమమైంది. 23

ఇవికాక స్వయంవరం అనే వివాహవిధానం ఒకటి పురాణేతిహాసాల్లో ప్రసిద్ధంగా కనబడుతోంది. సీతాస్వయంవరం, ద్రాపదీ స్వయంవరం, దమయంతీ స్వయంవరం మొదలైనవి ఇందుకు ఉదాహరణలు. చూడగా ఈవిధానం క్షత్రియులకు మాత్రమే పరిమితంగా కనబడుతోంది. పెద్దలందరి సమక్షంలో స్వయంవరానికి విచ్చేసిన రాకుమారుల్లో వధువు తనకు నచ్చిన రాకుమారుణ్ణి ఎంచుకోవడంగాని, పెద్దలచేత నిర్ణయించబడ్డ పరీక్షల్లో నెగ్గిన రాకుమారుణ్ణి వధువు వరించడంగాని జరగడం ఈ స్వయంవరవివాహంలోని సంప్రదాయం.

ఈ నవవిధవివాహాల్లో మహాభారతంలో ప్రధానంగా నాలుగు విధాలైన వివాహాలు ప్రసక్తం చేయబడ్డాయి. అవి బ్రాహ్మం, గాంధర్వం, రాక్షసం, స్వయంవరం. వీటిలో గాంధర్వరాక్షసాలు శాస్త్రసమ్మతాలే అయినప్పటికీ అంతక్షేమదాయకాలు కావని వేదవ్యాసుని ఉదాహరణపూర్వకమైన ఉపదేశం.

శకుంతలాదుష్యంతులు జరుపుకున్నది గాంధర్వ వివాహం. వారిరువురు ఒకరిని ఒకరు ఇష్టపడి దంపతులు అయ్యారు. క్షత్రియులకు గాంధర్వవివాహం శాస్త్రసమ్మతమని దుష్యంతుడు శకుంతలకు నచ్చచెప్పగా ఆమె అందుకు అంగీకరించింది. ఆవిధంగా నచ్చజెప్పి వివాహమాడిన దుష్యంతుడే తర్వాత శకుంతలను

23. సుప్రా మతం ప్రమతం వ రహో యత్రోపగచ్ఛతి

స పాపిష్ఠో వివాహానాం పైశాచ్యామౌష్ఠాధయః - మను : 3-47-34

తీసుకు వెళ్ళకపోగా ఆమెకు బిడ్డ కలిగినతరువాత కన్యనిచే పంపబడినట్లు “నీవెవరివో నాకు తెలియ”దని నిరసించి, అవమానించాడు. శకుంతల ఎన్నివిధాలుగా నచ్చచెప్పినా, ధర్మప్రబోధం చేసినా, చివరకు పరిష్కారంలో పుత్రస్వర్గను పరీక్షించుకోమన్నా అతడేమాత్రం దారికెరాలేదు. అప్పుడు ఆకాశవాణి కలుగజేసికొని అందరికీ వివరణలుగా సత్యాన్ని తెలియజెప్పవలసివచ్చింది. ఆకాశవాణి చెప్పిన తరువాత ప్రజాపవాదానికి భయపడి తాను ఇలా అబద్ధమాడానని చెప్పి, సర్దుకొని, దుష్యంతుడు భార్యనూ కొడుకునూ స్వీకరించాడు. ఈసందర్భంలో దివ్యవాణి ఓలకడమంటే మరొకరి సాక్ష్యం లేకపోవడంవల్ల గాంధర్వవివాహంలో స్త్రీకి రక్షణ లేదని తెలియజేయడమే. ఒకవేళ ఆకాశవాణి కలుగజేసుకోలేదనుకుందాం. అప్పుడు దుష్యంతుడు తెలిసికూడా ప్రజాపవాదానికి భయపడి భార్యను, బిడ్డను గాలికి వదిలివేసేవాడన్నమాట ! శకుంతల ధర్మనిష్ఠకు ముగ్ధతచెంది, ఆ అబలను రక్షింపగోరి, దివ్యవాణి కలుగజేసుకున్నది గాబట్టి కదా కథ సుఖాంతమైంది ! చక్రవర్తి, ధర్మరక్షకుడు అయిన దుష్యంతుడు ఋష్యాశ్రమంలోని కన్యతో ఇలా ప్రవర్తించాడంటే ఇంక సామాన్యుల విషయం ఏం చెప్పగలం ? ఈ సత్యాన్ని తెలియజేయడానికే మొగమెంటమి ఎరుగని వ్యాసుడు లోకహితాన్నికోరి, శకుంతలాదుష్యంతులగాఢను జరిగింది జరిగినట్టుగా మహాభారతంలో వివరించాడు. 24

భారతంలోనే తపతీసంవరణుల ప్రేమకథలో ఈ గాంధర్వ వివాహం నిరసించబడింది. సంవరణుడు క్షత్రియుడు. సూర్యుని పుత్రికయైన తపతీని ప్రేమించాడు. క్షత్రియులకు గాంధర్వ వివాహం శాస్త్రసమ్మతంగానూ ఆవిధానాన్ని అనుసరిద్దాం అన్నాడు.

24. ఆంధ్రమహాభారతం - ఆదిపర్వం - చతుర్థాధ్యాయం.

తపతి అందుకు అంగీకరించలేదు. అది పద్ధతికాదనీ, స్త్రీకి స్వేచ్ఛ లేదనీ, తన తండ్రిని అడిగి స్వీకరించమనీ స్పష్టంగా చెప్పింది. ఆపైన సంవరణుని స్థితిని చూసిన వసిష్ఠుడు మధ్యవర్తిత్వం నెరపి, సూర్యుణ్ణి ఒప్పించి, తపతీసంవరణులకు వివాహం జరిపించాడు. 25 శకుంతలకు లేని మెలకువ తపతికి ఉంది. కాబట్టే ఆమెజీవితంలో ఎటువంటి సమస్యలకు చోటులేకుండా పోయింది. గాంధర్వం త్తత్త్రియులకు శాస్త్రసమ్మతమైన వివాహమే అయినా అది అంతగా అనుసరణీయం కాదని భారతం ఉదాహరణ పూర్వకంగా ఉపదేశిస్తోంది. స్త్రీపురుషులు ఒకరియెడల ఒకరు ప్రేమ కలిగి ఉండటం దాంపత్యధర్మ నిర్వహణకి ఎంత అవసరమో, ఆ ప్రేమించుకున్న స్త్రీపురుషులకు పెద్దల రక్షణకూడా అంతే అవసరం. ఈ సత్యాన్ని గుర్తించినపెద్దలు తమసన్నిధిలోనే తమబిడ్డలు కోరినవారిని వివాహమాడేందుకు వీలుగా సమన్వయధోరణిలో స్వయంవర సంప్రదాయాన్ని ఏర్పాటుచేసి ఉంటారు.

గాంధర్వంలాగానే రాక్షస వివాహంకూడా అంతగా అనుసరణీయం కాదని భారతం ఉపదేశిస్తోంది. భీష్ముడు తన తమ్ముడైన విచిత్రవీర్యునికోసం కాశీరాజపుత్రికలను రాక్షస వివాహపద్ధతిలో జయించి తీసుకువచ్చాడు. కాశీరాజు తన కుమార్తెలకోసం ఏర్పాటుచేసిన స్వయంవరం భీష్ముడి రంగప్రవేశంతో రాక్షసంగా రూపొందింది. అడ్డుపడ్డ సాశ్వదులను జయించి భీష్ముడు అంబ అంబిక అంబాలికలను తమ్మునికై కొనితెచ్చాడు. భీష్ముడు అనుసరించిన రాక్షసవిధానం శాస్త్రసమ్మతమే. కాని కథ అడ్డంతిరిగింది. అంబ తన మనస్సును సాశ్వుడికి అప్పించానని బయటపెట్టింది. భీష్ముడు సగౌరవంగా ఆమెను సాశ్వుడి దగ్గరకు సాగనంపాడు. భీష్ముడితో అంబకోసం పోట్లాడిన సాశ్వుడు ఓడిపోయానన్న

అవమానంతో అంబను నిరాకరించాడు. అంబ భీష్ముడిపై పగబట్టింది. ఆమెకు ఆశ్రయమిచ్చిన పరశురాముడు భీష్ముణ్ణి 'దారిలోకి' తెచ్చామని చూశాడు. కాని సాధ్యంకాకపోయింది. ఆజన్మలో పగసాధించడం సాధ్యపడక తరువాతి జన్మలో శిఖండిగా జన్మించి, భీష్ముడి మరణానికి ఉపకరణం అయ్యింది అంబ.26 అర్జునుడు శిఖండిని అడ్డుపెట్టుకోవడంతో అంగనాపూర్వుల ఎదుట యుద్ధంచేయని భీష్ముడు అస్త్రసన్నాహం చేశాడు. ఆపైన అర్జునుడు భీష్ముని పడగొట్టాడు. ఈవిధంగా శిఖండి ఎదురై తే తాను అస్త్రసన్నాహం చేస్తానని తన వధోపాయాన్ని భీష్ముడే ధర్మజుడికి చెప్పివా భీష్ముడివధకు కారణం కాగలిగానన్న తృప్తిమాత్రం శిఖండికి దక్కింది.

రాక్షస వివాహవిధానంలో వధువుల మనస్సు తెలుసుకోవడానికి అవకాశంలేదు కాబట్టి ఇంతటి ముప్పు వాటిల్లింది. శాస్త్రు సమ్మతమే అయినప్పటికీ ప్రత్యేక పరిస్థితుల్లో తప్ప రాక్షస వివాహవిధానం అనుసరణీయం కాదని వ్యాసుని కథాగతమైన హేచ్ఛాక. రాక్షస విధానం ఎటువంటి పరిస్థితుల్లో అనల బింశవచ్చునో వ్యాసుడే భాగవతంలో చూపించాడు. భాగవతంలోని రుక్మిణీకల్యాణం రాక్షస పక్షానికే జరిగింది. తన్ను రాక్షస విధానంలో కొనిపోవలసిందిగా రుక్మిణి తానే కృష్ణుడికి విన్నపం పంపింది. ఆమె ఆరాధనను మన్నించి కృష్ణుడు వచ్చాడు. రుక్మిణిని కొనిపోతున్నప్పుడు రుక్మి, శిశుపాలుడు అడ్డగించి, కృష్ణుడిచేతుల్లో ఓడిపోవడంతో రుక్మిణీ కృష్ణుల వివాహం రాక్షసం అయ్యింది.27 ఈ సందర్భంలో వధువు మనస్సెరిగి వరుడు మనసుకోవడంవల్ల, వధువే మనసారా వరుణ్ణి కోరుకోవడంవల్ల విధానం రాక్షసం అయినా కథంతా శుభప్రదంగా నడిచింది. రుక్మిణీ కల్యాణంలాంటి విశిష్టఘట్టాల్లోతప్ప, అంబే, వధువులే మనసారా

26. ఆంధ్రమహాభారతం - ఆది - చతుర్థః ఉద్యోగ - శతర్థ

27. ఆంధ్రమహాభాగవతం - ధర్మ - పూర్వభాగం.

వేడుకున్నప్పుడుతప్ప, రాక్షస విధానం అనుసరణీయం కాదని వ్యాస భగవానుని నిషేధాత్మకమైన నిర్దేశం; వివరణాత్మకమైన ఉపదేశం; సమన్వయాత్మకమైన సందేశం.

స్త్రీవిషయంలో శీలసౌందర్యాలు ప్రాధాన్యం వహించినట్లు పురుషుని విషయంలో వివేకసామర్థ్యాలు ప్రాముఖ్యాన్ని వహిస్తాయి. తన సామర్థ్యాన్ని చూపి, తనకుసాటి మరొకరులేరని నిరూపించి, తుత్త్రియుడు వధువును స్వీకరించవచ్చును అని మనుస్మృతి అంగీకరించి, దాన్ని రాక్షస విధానంగా పేర్కొంది. ఈ విధానాన్ని కూడా దృష్టిలోపెట్టుకొనే కొన్ని స్వయంవర గాథల్లో వరులకు సామర్థ్య పరీక్షను ఏర్పాటు చేసేవారు. ఆ పరీక్షల్లో నెగ్గినవాణ్ణి వధువు వరించేది. ఈ పరీక్షానిర్వహణం వధువు సమ్మతితోనే జరిగేది కనుక అంతా సవ్యంగా నడిచేది. ఈ విధంగా గాంధర్వ రాక్షసాలను సంస్కరించి మనపెద్దలు స్వయంవరవిధానానికి రూపుకేళలు దిద్దినట్లు తోస్తుంది. ఇది గాంధర్వ రాక్షసాలలోని దొంగగులను తొలగించి మెరుగులకు నిలువరించే ప్రయత్నం. స్త్రీలలో రెండు తరహాలవారు ఉంటారు. కొందరు భర్త సమర్థుడు కావాలని కోరుకుంటారు. మరి కొందరు భర్త అందచందాలకు ప్రాముఖ్యం యిస్తారు. ఈ రెండు తరహాలవారిని దృష్టిలోపెట్టుకొని స్వయంవర విధానంలో వరుడు సామర్థ్యాన్ని నిరూపించుకొనే పద్ధతి ఒకటి, వధువు వరుణ్ణి ఎంచుకొనే పద్ధతి ఒకటి ఏర్పాటుచేయబడిఉంటాయి.

3. పాతివ్రత్యస్వరూపం - కుంతి - గాంధారి :

పాతివ్రత్యం యొక్క స్వరూపస్వభావాలను మహాభారతం ప్రదర్శించిన తీరు అసన్యసామాన్యమైనదీ, మానవుడికి నిత్యజీవితంలో అక్కరకు వచ్చేదీను. సామాన్యంగా పాతివ్రత్యంపైన లోకంలో కొన్ని రూఢియైన అభిప్రాయాలు ఉన్నాయి. స్త్రీ ఒకే భర్తను

కలిగిఉండి, అతణ్ణి జీవితాంతం దేవుడిగా ఆరాధించడం పాతివ్రత్యమని లోకసామాన్యమైన అభిప్రాయం. ఈ భావన సముచితమైనదే. ఈదృష్టితో గాంధారిని మనం పతివ్రతగా అంగీకరించి, అభిమానిస్తాం. సహధర్మచారిణియైన గాంధారి భర్తకోసం లోకాన్ని చూడటం నుంచి కూడా విరమించుకొంది. తనను తండ్రి జాత్యంధుడైన ధృతరాష్ట్రానికి ఈయబోతున్నాడన్న వార్తినగానే గాంధారి తండ్రి నిర్ణయం ప్రకారం ఆక్షణమే తనను ధృతరాష్ట్రానికి సమర్పించుకొంది. భర్తచూడలేని లోకాన్ని తాను కూడా చూడటానికి ఇష్టపడక కన్నులకు వస్త్రాన్ని కట్టేసుకుంది. ఆపైన గాంధారి ధృతరాష్ట్రానికి వివాహం జరిగింది. జీవితాంతం తనకన్నులకు వస్త్రాన్ని కట్టుకునే ఉన్నది గాంధారి. ఈకారణంచేత అందరిహృదయాల్లోను పతివ్రతగా స్థానాన్ని స్థిరపరచుకుంది.

మరి కుంతి? కుంతిని గూర్చి రకరకాల అభిప్రాయాలు జనబాహుళ్యంలో వినిపిస్తుఉంటాయి. కొందరు పెళ్ళికాకముందు పురుషుడివల్ల మోసపోయి గర్భవతియైన స్త్రీలతో కుంతిని పోలుస్తూ ఉంటారు. ఇంకొందరు ఆమె పాండవులను భర్తవల్ల కాక దేవతలవల్ల కన్నదని నీచంగా మాట్లాడుతూ ఉంటారు. మొత్తం మీద కుంతి యొక్క దాంపత్య జీవితాన్ని గూర్చి సామాన్య లోకంలో సదవగాహన తక్కువనే చెప్పాలి.

ముందుగా ఏ అభిప్రాయాన్ని ఏర్పరచుకోకుండా, మహాభారతంలోని కుంతిప్రాతను తొలిచుచి తుదివరకూ సూక్ష్మ దృష్టితో పరిశీలించినపుడు కుంతి ఎక్కువమంది అభిప్రాయపడుతున్న స్థితికి చెందినది కాదనీ, ఆమెను అర్థంచేసుకోవడానికి సహృదయం, సంయమనం, సమ్యగ్దర్శనం, ఆవశ్యకమనీ తెలుస్తుంది. ఈవిధమైన సూక్ష్మ దృష్టితో కుంతిగాథను పరిశీలించడానికి ప్రయత్నిద్దాం.

కుంతిచేసిన సేవలకు మెచ్చి ఋషుల్లో శాపాలిచ్చే ఋషిగా పేరుపడ్డ దుర్యోధనుడు కుంతికి వరాన్ని ఇచ్చాడు. ఆమె ఆ వరాన్ని పరీక్షించుకోరి సూర్యుణ్ణి స్మరించి ధ్యానించింది. సూర్యుడు సాక్షాత్కరించాడు. కుంతి బెంబేలుపడింది. సూర్యుడు తన రాక వృథా పోకూడదనీ, పుత్రుణ్ణి అనుగ్రహిస్తాననీ చెప్పాడు. కుంతి తనకు అలాంటి కోరిక లేదనీ, కేవలం బాల్యచాపల్యంతో ముని ఇచ్చిన వరాన్ని పరీక్షించాలన్న కుతూహలంతో మాత్రమే మంత్రం జపించాననీ, తమించి తనను వదలిపెట్టమనీ వేడుకుంది. సూర్యుడు ఆమె కన్యాత్వానికి భంగంరాదని చెప్పి సద్యోగర్భాన పుత్రుణ్ణి ప్రసాదించాడు. ఊహించని సన్నివేశంలో చిక్కుకున్న కుంతి సూర్యుడి మహిమవల్ల రూపుకట్టుకున్న పేటికలో కన్నబిడ్డను పెట్టి, కన్నీరు కారుస్తూ, నదిలో వదిలింది. 28

తరువాత కుంతికి పాండురాజుతో వివాహమయ్యింది. కింద ముడి శాపంవల్ల సంతానం పొందడానికి అవకాశాన్ని కోల్పోయిన పాండురాజుకు పుత్రసంతతి కావాలని కోరిక కలిగింది. జీవితంలో నిజమైన తృప్తిని పొందటానికిగాని, వంశం నిలబడటానికిగాని, పితృణాం తీర్పుకోవడానికిగాని పుత్రసంతతిని పొందడం ఒక్కటే మార్గమని నిశ్చయించుకున్నాడు పాండురాజు.

కుంతిని తననియోగంవల్ల సద్బ్రాహ్మణులతో పుత్రులను పొంది, తనకు తృప్తిని, ముక్తిని కలిగించవలసిందిగా కోరాడు. కుంతి పాండురాజుకు అంకితమైన మనస్సులో మరొకమూర్తిని నిలుపలేనన్నది. సంతతి పొందడానికి పవిత్రమైనమార్గం మరొకటుందని వ్యుషితాశ్వుడు అనే రాజకథను భర్తకు వినిపించింది. వ్యుషితాశ్వుడు అనేరాజు తనభార్యయైన భద్రయందు అనవరతకామాసక్తుడై తయవ్యాధితో మరణించాడు. అప్పుడు భద్ర భర్త శవాన్ని కౌగిలిండు

కొని రోదిస్తూ, “నిన్ను విడిచి ఉండలేను. నీతోనే నేనూ వస్తాను. నీవలా కాదంటే నీకు ప్రతిరూపాలైన పుత్రుల్ని నాకు ప్రసాదించు” అని కోరింది. “తప్పకుండా పుత్రులు ఉదయిస్తారు. ఋతుమతివైన ఎనిమిదవనాడుగాని, పథ్నాలుగవనాడుగాని శుచివై శయనించి నన్ను తలుచుకో” అని భర్త శరీరంనుంచి భద్రకు దివ్యవాణి విని పించింది. ఆమె అలాగే చేసి ఏడుగురుకొడుకుల్ని పొందింది. ఈ కథ చెప్పి కుంతి “మీరుకూడా మాయందు ఇలాగే పుత్రులను అనుగ్రహించవలసింది” అని ప్రాధేయపడింది. పుష్పితాశువుడు సంకల్ప మాత్రంచేత భార్యకు బిడ్డల్ని ప్రసాదించాడుగదా! అలాగే తమ భర్త తమకూ సంతతిని ప్రసాదించాలని కుంతి ప్రార్థన.

అప్పుడు పాండురాజు వివాహవ్యవస్థ ఎలా రూపుకట్టుకున్నదీ వివరించి ‘భర్తచేత నియోగింపబడకుండా భార్య ఏమీ చేయరాదు. భర్తచేత నియోగింపబడిన పని చేయకుండా ఉండరాదు’ అన్న మను ధర్మాన్ని వివరించి, ఇంకా యిలా అన్నాడు - “పూర్వం కల్మాష పాడుడనే రాజుని చేత నియోగింపబడి అతడిభార్యయైన మదయంతి వసిష్ఠుడివల్ల అశ్మకుడనే పుత్రుణ్ణి పొందింది. వెనక్కుతిరిగి చూసుకొంటే మా జన్మం కూడా ఇలాంటిదేకదా! మహా మునియైన వేదవ్యాసుడివల్లగదా మావంశం నిలిచింది! ఈ సన్నివేశాలనుబట్టి సత్యాన్ని బోధపరుచుకొని, నా నియోగాన్ని ఆచరించు”. ఈవిధంగా కుంతికి నచ్చజెప్పి పాండురాజు పుత్రసంతతిని పొందాడన్నకోరిక తనకు గాఢంకాగా భార్యను ఇలా ప్రార్థిస్తున్నాడు.

“అలయక ధర్మశాస్త్రములయందుఁ బురాణములందుఁజెప్ప నుత్పల దళనేత్ర విందును యపత్యము మేలని కావునన్ యశో నిలయులఁబుత్రులంబడయు నీకొనరించెన సంగుతాంగుళీ దళ విలసన్నదీయ కరతామరసద్వయయోజితంబలిన్”. 29

దీనపదనుడై, చేతులుజోడించి నమస్కరిస్తున్న భర్తను చూసిన కుంతికి హృదయం ద్రవించింది. భర్తకు పుత్రసంతతిని ప్రసాదించడమే తనకు కర్తవ్యమని ఆమె నిర్ణయించుకొంది. ఆపైన తనకు దుర్వాసుడిచ్చిన వరప్రభావాన్ని పాడురాజుకు వివరించింది. అతడి అభీష్టానుసారం ధర్మానిలశక్తులను ఆరాధించి ధర్మజ్ఞభీమారును లను పొంది అతనికి సమర్పించుకొంది.

మాదికికూడా పుత్రసంతతిని పొందాలన్న కోరిక కలిగింది. ఆ కోరికను భర్తకు ఏకాంతంలో విన్నవించుకొంది. దుర్వాసుడు ఉపదేశించిన మంత్రప్రభావంతో మాదికికూడా సంతతి కలిగేటట్లు చేయమని కుంతిని కోరాడు పాడురాజు. కుంతి అశ్వినీదేవతలను ప్రార్థించి మాదికి వారి అనుగ్రహంతో కవలలైన నకులసహ దేవులు కలిగేటట్లు చేసింది.

కుంతికి పుత్రసంతతి కలిగిందన్న వార్త వినగానే ఉదర తాడనం చేసుకొంది గాంధారి. తత్ఫలితంగా ఆమెకు గర్భపాత మైంది. గర్భంనుంచి పడిన ఆ మాంసపేళినుంచి వ్యాసుడి కరుణవల్ల నూర్గురుపుత్రులు, ఒక్కపుత్రిక పుట్టుకువచ్చారు.

తనవలెనే తన సవతికికూడా సంతతి కలగాలని కోరుకుంది కుంతి. దుర్వాసుడు తనకు ఇచ్చిన మంత్రాన్ని మాదికోసం వినియోగపరచడంలో ఆమె ఒకవిధమైన గురుత్వాన్ని నెరపింది. అంతకుమించిన వాత్సల్యాన్ని వర్ణించింది. తోడికోడలికి తనకన్నా ముందుగా సంతతి కలిగిందన్న ఈర్ష్యతో ఉదరతాడనం చేసుకొన్న గాంధారి సామాన్యస్త్రీస్వభావాన్ని ప్రదర్శించగా, సవతికి సంతతి కలిగేటట్లు చేసిన కుంతి తనలోగల దివ్యత్వాన్ని, సమదృష్టిని ప్రస్ఫుటపరిచింది.

భారతగాధను సమగ్రంగా, సహస్వమూర్త్యుకంగా పరిశీలించి నప్పుడు కుంతియొక్క పవిత్రత, ఉత్తమత్వం మనకు బోధపడతాయి. ఆమెలో కామవాంఛ ఉన్నట్లే కనబడును. సూర్యుడు దిగివచ్చిన నాడు కూడా ఆమెకు ఎట్టికోరికా కలగలేదు. బాల్యచాపల్యంవల్ల పరాన్ని పరిశీలించాలన్న కఠూహలంతో మాత్రమే మంత్రాన్ని జపించాననీ, మరే కోరికతోనూ కాదనీ సూర్యుడికి వివరించి చెప్పింది కుంతి. తాను కన్యననీ, తనను మన్నించి వదిలివేయమనీ వేడుకొంది. తన రాక వ్యర్థంకారాదనీ, కాదనీ, సద్యోగర్భాన పుత్రుడు కలుగు తాడనీ, కన్యాత్వానికి మాత్రం ఎట్టి భంగం కలగదనీ నచ్చచెప్పి, సూర్యుడే పుత్రుణ్ణి ప్రసాదించాడు. ఈసన్నివేశంలో కుంతికి కామ వాంఛ అణుమాత్రం కూడా లేదు కాబట్టే ఆమె కన్యాత్వానికి భంగం కలగదని సూర్యుడు చెప్పినట్లు తోస్తుంది. ఈ నిర్ణయమే పరాశరుడు కోరి పొందిన సత్యవతికి కూడా వర్తించింది. ఆ సన్నివేశంలో సత్యవతి మనస్సుకు ఎటువంటి కామస్పర్శా లేకపోవడమే ఆమె కన్యాత్వానికి భంగం కలగలేదన్నట్లు చెప్పబడింది. ఈ నిర్ణయమే వంశాంకురాలను నిలబెట్టడానికి అందిన అంబాలికలను సంగమించిన వ్యాసుడికి వర్తిస్తుంది. ఆ సందర్భంలో అతడిమనస్సుకు కామస్పర్శ లేదుకాబట్టే వారిని పొందిన తరువాతకూడా వ్యాసుడు ఆజన్మ బ్రహ్మచారిగానే కీర్తింపబడ్డాడు.

మామూలులోకంలో కూడా ఇటువంటి తేడాను మనం నిత్యం గమనించి పాటిస్తూనే ఉంటాం. ఒక స్త్రీని పరపురుషుడు ముట్టుకోవడం పాపం, అధర్మం అంటున్న మనమే అదే స్త్రీని వైద్యుడు పరిశీలించడం, ప్రసవించే సమయంలో సేవించడం ధర్మం అంటున్నాం. ఈసందర్భంలో ధర్మం అనేది వైద్యుడు భౌతికంగా ఆచరిస్తున్న కర్మనుబట్టిగాక, మానసికంగా పాటిస్తున్న వైద్యధర్మాన్నిబట్టేదా!

పరపురుషుడు తాకనపుడు అతడి మనస్సుకు కామస్పర్శ ఉంది కాబట్టి అది అధర్మం అవుతోంది. వైద్యుడు తాకనప్పుడు అతని మనస్సులో ఉన్నది మాతృవాత్సల్యాన్ని పోలిన బాధ్యతాయుతమైన సేవాభావం కనుక అది ధర్మం అవుతోంది. సూక్ష్మమైన ఈ ధర్మతత్వాన్ని అనుసరించే భారతంలో కుంతి మొదలైనవారు కన్యాత్వాన్ని కోల్పోలేదని చెప్పడం జరిగింది. ఆలాగే దేవతలతోడి సంతతిని పొందిన సమయంలోకూడా కుంతి మనస్సుకు కామస్పర్శ ఏమాత్రం లేదు. ఆమె మనస్సులో నిండి ఉన్నది భర్త తనకు అప్పగించిన బాధ్యత మాత్రమే.

ఇంతటి పవిత్రమూర్తి కనుకనే దుర్వాసుడు ఆమెకు వరం అనుగ్రహించడం, మంత్రప్రభావంచేత ఆవాహన చేసినంతమాత్రాన దేవతలు ఆమెదగ్గరకు నడిచిరావడం, ధర్మతేజోమూర్తులైన ధర్మజ భీష్మాదులు ఆమెకు కొడుకులై జన్మించడం జరిగిందని సూక్ష్మ దృష్టిని ప్రసరింపజేసినప్పుడు తెలుస్తుంది. చెట్టుయొక్కసారం ఆచెట్టు యొక్క పండ్లలో వ్యక్తమైనట్లు దంపతుల దాంపత్యంలోని తిరుతెన్నులే వారి సంతానంలో గుణగణాలుగా మనకు వ్యక్తం అవుతాయి. ఈ దృష్టితో గాంధారీ కుంతుల సంతానాలను మనం పరిశీలించినప్పుడు కుంతి అనుసరించిన దాంపత్య ధర్మం గాంధారి అనుసరించిన దాంపత్యధర్మంకన్నా ఎంత విశిష్టమైనదో మనకు బోధపడుతుంది. అయితే అదే కుంతికి పుట్టిన కర్ణుడు నీచుడెలా అయ్యాడని సందేహం రావచ్చు. కర్ణుడు కుంతి అంగీకారంతో పుట్టినవాడు కాదు. కనుకనే లోకాన్ని గూర్చిన అనంగీకారవిషయకమైన ఈర్ష్య అతడి జీవలక్షణం అయ్యింది. ఇక యుధిష్ఠిర భీష్మాదులు ఆమె అంగీకారాన పుట్టినవారు. ఈ అంగీకారం కూడా భర్తయెడలగల సమర్పణబుద్ధితో గుబాళించిందేగానీ, కాముకం కాదు. కనుకనే మహానుభావులజన్మకు కారణమైంది.

భర్త చూడని లోకాన్ని తాను కూడా చూడజాలనని కళ్ళకు వస్త్రం కప్పకున్న గాంధారి పతివ్రతాధర్మాన్నే అనుసరించి భర్త తృప్తికోసం తనను తాను త్యాగం చేసుకున్న కుంతి అంతకు మించిన పతివ్రతాధర్మాన్ని అవలంబించింది. ఈగాథను సూక్ష్మంగా పరిశీలించినపుడు ఒక సత్యం దర్శనమిస్తుంది. భర్తకు కన్నులు లేవని తానుకూడా కన్నులు కప్పకోవడం మేలా! తన కళ్ళతో భర్తకు కళ్ళులేని లోటును తీర్చడం మేలా అని ఆలోచించినపుడు గాంధారి అనుసరించిన మార్గంయొక్క తీరుతెన్నులు మనకు బోధపడతాయి. తన కళ్ళతో భర్తను నశిపించాలని ఆమెకు ఊహారాలేదు. పోని ధృతరాష్ట్రానికికైనా భార్యకళ్ళతో చూడాలన్న సగంతుం కలగలేదు. ఎంత అంధమైనది వీరి దాంపత్యలోచనం! పాండురాజు అన్నగారిలా ప్రవర్తించలేదు. తనకు సంతతిపొందే యోగం ముని శాపంవల్ల పోయినప్పుడు కుంతిని ప్రార్థించి, ఆమె మూలాన సంతతినిపొంది కుటుంబ జీవితంలో తృప్తిని అనుభవించాడు. కుంతిపాండురాజుల దాంపత్యం వివేకానికి నిలయం.

గాంధారి పాతివ్రత్యం భౌతికకక్ష్యలో ప్రాధాన్యాన్ని వహించగా, కుంతిదేవి పాతివ్రత్యం మానసిక కక్ష్యకు సంబంధించినదే. ఉన్నతమూ, ఉత్తమమూ కూడా అవుతోంది. నిజానికి పతివ్రతాధర్మమనేది మానసికమేగాని కేవలం భౌతికం కాదని భారతం ధర్మాదైత్యశీతిని ప్రతిపాదిస్తోంది.

కుంతికివలె నిర్బంధస్థితిలో పరపురుషస్పర్శ పొందవలసి వచ్చినప్పటికీ ఆశ్రీని అవమానించవద్దనీ, మానసికమైన పవిత్రతకే ప్రాధాన్యమిచ్చి ఆమె కన్యాత్వానికి భంగకలగలేదని గ్రహించాలనీ భారతం ఉపదేశిస్తోంది. ఈ తీరులో కుంతిని దర్శించినవాడు కనుకనే కుంతిదేవికి పాండురాజుతో జరిగిన వినాశాన్ని వర్ణిస్తూ భారతకర్త

"యదుకుల విమలపయః పయోనిధి సుధా
 కరశేఖః గమనీయ కాంతినిలయ
 సనవరతాన్నదానాభి తర్పిత ముని
 విప్రజనాశీః పవిత్రమూర్తి
 వినయాభిమాన వివేక సాక్ష్యాది
 సదమల గుణరత్న జన్మభూమిః
 బరమ పతివ్రతాధరణ శోభితః
 దామరసేక్షణః దాల్మియందుః

బృథివిఃఖోని దానిః బృథయను కన్యక
 నధిక వీర్యుడై స్వయంవరమునః
 బడసి పరనరేంద్ర పరిభావి యప్పాండు
 వరుడు పేరిల్లో వినాహమయ్యె" 30

అని కుంతీదేవిని నోరారా కీర్తించాడు. కుంతీదేవిది కేవలం
 పాతివ్రత్యమే కాదు, పరమ పాతివ్రత్యమని వర్ణించడం పాతివ్రత్య
 సంప్రదాయంపై సూక్ష్మసృష్టిని ప్రసరింపజేసి ధర్మాదైవతస్థితిని
 స్థాపించడం కొరకే. పరమపాతివ్రత్యమే ఆమె ఆభరణమట! ఆమె
 పతివ్రతల్లో ఉత్తమురాలట! 31 కర్ణ జననాన్ని ముందుగా చెప్పి,
 వెనువెంటనే ఆమె నిలా కీర్తించాడు వ్యాసభగవానుడు. తానలా
 కీర్తించడంలోని ఔచిత్యాన్ని సహృదయంతో దర్శించి, సూక్ష్మ
 మైన ధర్మమార్గాన్ని గమనించమంటున్నాడు.

ద్రావది :

ద్రావది పతివ్రత అని మనలో ఎక్కువమంది హృదయం
 బిప్పుకుంటూనే ఉంటుంది. కాని మనస్సుకు మాత్రం ద్రావది

30. ఆంధ్రమహాభారతం - అది - 5-44.

31. ఘాలంట్లో ఈనందరంబో కుంతి 'పతివ్రతోత్తమ' అని కీర్తించబడింది

పతివ్రత ఎలా అయ్యింది? పతివ్రత అనడానికి అవకాశాలు తక్కువ కదా అని అనిపిస్తూ ఉంటుంది. అలా అనిపించడానికి గల ముఖ్యకారణాల్లో ఒకటి ఆమె పంచభర్తృక కావడం. అయిదుగురి భార్య పతివ్రత అవుతుందా? - ఈ ప్రశ్న మనకాలంలోనేకాదు, ద్రౌపది జీవించినకాలంలోకూడా కొందరికే వచ్చింది. ఆ వచ్చినవారికి తగిన సమాధానమూ లభించింది. ఆ సమాధానమే అన్నికాలాలవారికీ సరిపోతుంది. ఆ సమాధానం ఏమిటో, దాని పూర్వాపరాల్నేమిటో కొంచెం చూద్దాం -

లాక్షాగృహంనుంచి తప్పించుకుని, ఏకచక్రపురం చేరిన పాండవులు బకాసురవధ పూర్తికాగానే ద్రౌపదీస్వయంవరం మాట విని ద్రుపదుడి రాజ్యానికి బయలుదేరారు. దానిలో వారికి వ్యాసభగవానుడు సాక్షాత్కరించి, ద్రౌపదియొక్క పూర్వవృత్తాంతాన్ని సంక్షిప్తంగా ఇలాచెప్పాడు - “ఒక మునికన్యకర్మవశాన భర్త లభించక పోవడంతో శివుణ్ణిసూర్చి తపస్సుచేసింది. శివుడు ప్రత్యక్షమై వరం కోరుకోమన్నాడు. ఆర్తితో ‘పతి, పతి’ అని అయిదుమాల్లు అన్నదామె. ‘అయితే, మరుజన్మలో నీకు అయిదుగురు పతులు అవుతారు’ అని శివుడు వరం ఇచ్చాడు. అలా జరగడమే పంచార్థం అని చెప్పాడు. ఆమె ఇప్పుడు కృష్ణగా ద్రుపదుడి యింట పెరుగుతోంది. ద్రుపదుడు ఆమెకు స్వయంవరం ప్రకటించాడు. మీకు శుభమవుతుంది. ద్రుపదునిపురం చేరుకోండి” అని వ్యాసుడి ఆశీస్సులు పొంది పాండవులు ప్రయాణాన్ని కొనసాగించారు.

స్వయంవరంలో బ్రాహ్మణవేషంలోఉన్న అర్జునుడు మత్స్యయంత్రాన్నికొట్టి ద్రౌపదిని దక్కించుకున్నాడు. భీమార్జునులు ద్రౌపదిని తోడ్కొనివచ్చి, తల్లితో “మేం ఒక భిక్షులైచ్చాం”

అన్నారు. ఆమె ఎప్పటిలాగానే “నాయనా అయిదుగురూ సమంగా పంచుకోండి” అంది. కొడుకులు తెచ్చిన భిక్ష ద్రాపది అని తర్వాత తెలుసుకుని కొంచెం అధర్మం చేశానేమోనన్న లజ్జతో పెద్దకొడుకును సమీపించి “నామాట ఎప్పుడూ అబద్ధం కావడమనేది ఎరగను. మీరూ నామాట ఎప్పుడూ జవదాటి ఎరగను. నా నోటినుంచి ఇలాంటివాక్కు ఆజ్ఞారూపంలో వచ్చిందేమిటి?” అంది బాధపడుతూ. ధర్మరాజు తల్లిని ఓదార్చాడు. “సాధించింది నువ్వు కాబట్టి నీవే ఈమెను స్వీకరించు” అన్నాడు అర్జునుడితో. “పెద్దవాడివి నీవుండగా చిన్నవాడినైన నాకు వివాహం ఏమిటి? నీవే ఈమెను అగ్రమహిషిగా స్వీకరించు” అని అర్జునుడు ధర్మజుడితో అనేలోపున పాండవుల అయిదుగురు దృష్టులు ద్రాపదిపైన అప్రమత్తంగా పడ్డం, అయిదుగురూ మన్మథబాణపీడితులవ్వడం జరిగింది. అన్నదమ్ముల స్థితిని గ్రహించిన ధర్మజుడికి నెంటనే “ఈమెకు అయిదుగురు పతులవుతారు. ఇది పరమార్థం” అంటూ వ్యాసభగవానుడు చేసిన వివరణ గుర్తుకు వచ్చింది. శివునివరం, గురుని ఆజ్ఞా, తల్లి వాక్కు, ఒకే పరమార్థాన్ని సూచిస్తున్నాయని గ్రహించిన ధర్మరాజు తమ్ముళ్ళతో “ఈమెను మనం అయిదుగురం స్వీకరించడమే ధర్మం” అన్నాడు. అదేమాట వివాహం చేయడానికి సంకల్పించిన ద్రుపదమహారాజుకూ చెప్పాడు.

ధర్మజుడు ధర్మతత్వ మరొకటి పలకడవి తెలిసినప్పటికీ తనకుమార్తెకు అయిదుగురు భర్తలు అవుతాన్న లోకాచార విరుద్ధమైన వార్త వింటేప్పటికీ ద్రుపదుడు కంగారుపడ్డాడు. ధర్మజుడి మాటలు కాదనడానికి తటపటాయించాడు. ఎలా అవుననడమో అని సందిగ్ధావస్థలో పడ్డాడు. ఆ సమయంలో వ్యాసభగవానుడు సాక్షాత్కరించి ద్రుపదుణ్ణి ఏకాంతానికి కొనిపోయి, ద్రాపదీ పాండవుల పూర్వజన్మల వృత్తాంతాన్ని వివరంగా చెప్పి, పూర్వజన్మల్లోని వాళ్ళరూపాలను కూడా చూపించాడు. ఆ దివ్యదర్శనంతో

ద్రుపదుడికి సత్యం బోధపడి, వివాహానికి అంగీకరించాడు. ద్రౌపదీ పాండవుల వివాహం అపూర్వ వైభవంతో జరిగింది. ఈ వివాహ గాఢ విధివశాన జరిగిన ప్రత్యేక సన్నివేశంగా దర్శించలేనివారు కొందరు తమ సామాన్యబుద్ధితో ద్రౌపదీదాంపత్యంవంటి దాంపత్యం ఆ కాలంలో ఎక్కువగా ఉండేదనీ, ఇప్పటికీ కొన్నిజాతుల్లో ఉన్నదనీ నిరూపించడానికి ప్రయత్నించి, బోడుగుండుకీ బట్టలలకీ ముడివేయబోయారు. భారతంలోని కథనుగూర్చి మనం చెప్పబోయే ముందు ఆ కథయొక్క పూర్వాపరాలనుగూర్చి భారతం ఏమి వివరిస్తోందో నిదానించి చూడవలసిన బాధ్యత మనమీద ఉంది. గ్రంథకర్తయైన వేదవ్యాసుడే ఈ వివాహం ఒక ప్రత్యేకమైన పరమార్థాన్ని ఉద్దేశించి రూపుదాల్చిందని వివరించడమేకాక, తాను పెళ్ళిపెద్దగా నిలబడి, ద్రుపదుడిచేత వివాహాన్ని జరిపించాడు. వ్యాసుడు దిగివచ్చి పరమార్థాన్ని దర్శింపచేయకపోతే ద్రుపదుడు సమాధానపడేవాడుకాదు. వ్యాసుడు తమకు మార్గమధ్యంలో దర్శనంఇచ్చి, ద్రౌపదిగాఢ విప్పిచెప్పకపోతే, అయిదుగురూ ఆమెను చేసుకోవాలని ధర్మజుడు నిర్ణయించేవాడుకాదు. పరమధర్మానికి ప్రతినిధిగా ఈ పరమార్థాన్ని భౌతికజగత్తులో ఆచరింపజేసినవాడు వేదవ్యాసుడు. ఈ వివాహ విషయంలో అతడే మనకు మూదల. ద్రౌపది వివాహంవంటి విచిత్రవివాహాలు అంతకుపూర్వం అరుదుగా చరిత్ర మడతల్లో ఉన్నాయని వ్యాసుడూ, ధర్మరాజూ ద్రుపదుడికి చెప్పారు. విమర్శకులు ఎత్తిచూపే లోకరీతి ప్రసక్తి కథలోలేదు. ఇదొక లోకోత్తర విశిష్ట సన్నివేశంగా ప్రత్యేకించి కీర్తింపబడింది. కనుక ద్రౌపదీవివాహంవంటి సంప్రదాయాలు ఏజాతుల్లో ఉన్నా ఆ జాతులకూ, ఆ సంప్రదాయాలకూ ద్రౌపది కథ చెందదు. కనుక ద్రౌపది కథనుబట్టి ఆనాటి సంప్రదాయం అదే అనడం ద్రౌపదికథకు సమాజపరమైన వక్రభాష్యం చెప్పడమే అవుతుంది.

ఈ పరమార్థాన్ని గ్రహించలేక ద్రాపది పతివ్రతకాదనీ, అనేకభర్తృక పతివ్రత ఎలావుతుంది అనీ చులకనచేసి తగిన పాఠాలు నేర్చుకున్నవారు కూడా భారతగాథలోనే మనకు కనబడతారు. ద్రాపది పతివ్రత్యమహిమ ఆవశ్యకమైనపుడల్లా వ్యక్తమై ఆమెను రక్షించుకుంటూనే వచ్చింది.

వస్త్రిపహరణ సందర్భంలో :

ద్రాపదిని సభలోకి ఈడ్చుకురావడం ధర్మంకాదన్న వికర్ణుడి పలుకులకు సమాధానం ఇస్తూ కర్ణుడు “ద్రాపది ధర్మవిజిత. కాకుంటే పాండవులు ఎందుకు మానంపహిస్తారు? ఏకవస్త్రమైన ఈమెను సభలోకి తోడ్కొని రాకూడదన్నావు. స్త్రీకి ఒక్కడే పతికావడం ధర్మం. ఈమెకు అనేకమంది భర్తలు. కాబట్టి ఇది బంధకి. ఇలాంటి దాన్ని విగతవస్త్రునుచేసి తెచ్చినా తప్పులేదు” అన్నాడు (3). ఆమాటలు తలకెక్కిన దుర్యోధనుడు ద్రాపదిని విగతవస్త్రును చేయవలసిందిగా దుశ్శాసనుణ్ణి ఆజ్ఞాపించాడు. వెంటనే ముందూ వెనకా చూడకుండా దుశ్శాసనుడు ఉపక్రమించాడు. ఒలిచే వలువ ఒలుస్తూ ఉంటే ఆమె శరీరంపై మరోవలువ ఎప్పటికప్పుడు వెలుస్తూనే ఉంది. దుశ్శాసనుడు లాగి లాగి అలిసిపోయాడు. అతడు లాగిపడవేసిన వలువలు పరిమాణంలో పర్వతాలను తలపించాయి. ద్రాపది ఒంటిపై మాత్రం ఎప్పటివలె చెక్కుచెదరిని తీరులో చీరలు అమరుతూనే ఉన్నాయి. “ఈమె బంధకి, అనేక భర్తృక, ఈమెను విగతవస్త్రుగా అయినా చేసి తేవచ్చు” అన్న కర్ణుడివాక్కు పరాస్తమయ్యింది. చివరకు ప్రయత్నించికూడా విగతవస్త్రును చెయ్యలేకపోయారు. కర్ణాదుల కళ్ళకు కనబడినట్లు ద్రాపది బంధకి కాదనీ, వీరెవ్వరికీ అంతుబట్టని మహాపతివ్రత అని ఈ సన్నివేశం ఋజువుచేసింది.

63. “.....భార్యకు దైవవిహితుడయిన ఛర్తయొక్కరుండ యిది యనేక భర్తృక గావున బంధకియనంబడు నిట్టిదాని విగతవస్త్రంజేసి తెచ్చిన ధర్మ విరోధంబులేదు.....” - ఆంధ్రమహాభారతం - సభ - 2-2-4

వస్త్రాపహరణం తరువాత కొద్దిసేపట్లోనే కర్ణుడి కళ్ళకు మళ్ళీ పొరకమ్మింది. ద్రౌపదినిచూసి ఎగతాళిగా “తరుణీ! స్త్రీకి అయిదు గురు భర్తలు ఉండటంకన్న ఒకేభర్త ఉండటం ధర్మం. నిన్ను జూదంలో ఓడిపోనివాణ్ణిగా చూసుకొని నీకు తగిన భర్తను ఎంచుకో” అన్నాడు.³⁴ ఆమాటలు చెవిసోకిన దుర్యోధనుడు వెంటనే తనను స్వీకరించి, తన అంకాన్ని అధిష్టించమని తొడచూపుతూ సైగచేశాడు. ఆ సన్నివేశానికి ఉగ్రుడైన భీముడు ఆ తొడల్ని రణరంగంలో విరగ్గొడతానని ప్రతిజ్ఞ చేశాడు. ఇంతలో ధృతరాష్ట్రుడి అగ్నిహోత్ర గృహంలో నక్కలు అరిచాయి. అగ్నుల వెలుగులుతగ్గి వెలవెల బోయాయి. కౌరవస్త్రీల హృదయాలు చెప్పలేని శోకంతో తపించి పోయాయి. ధార్తరాష్ట్రుల శయనమందిరాల్లో గుడ్ల గూబలు, కాకులు అరవసాగాయి. ఈ మహోత్పాతాలను గమనించిన కృప విదుర ద్రోణ శాంతనవులు ధార్తరాష్ట్రులకు అరిష్టం వుట్టిందని దర్శించారు. గాంధారి ఆ మహోత్పాతాలనుగూర్చి విని విదురుణ్ణి తోడ్కొని ధృతరాష్ట్రుణ్ణిచేరి, ఈ ఘోరపరిస్థితిని తెలియచెప్పింది: ధృతరాష్ట్రుడు జరిగినతప్ప దిద్దుకోకపోతే ఏమైగా కాగలదని గ్రహించాడు. వెంటనే దుర్యోధనుణ్ణి పిలిచి,

“పరమ పతివ్రతన్ సభః దపస్విని పాండవధర్మపత్ని ధర్మరత నయోనిజం బ్రకృతి మానవ భామనిగా దలంచి దేవురములు వల్కలగా దగునె బాల్యమునాదిగ దుష్టభావనం బెరిగితి నీ నిమిత్తమునఁ బెద్దయు దుఃఖములైరి పాండవుల్”³⁵

అని మందలించాడు. ద్రౌపదిని రావించి, ఆమె శీలాన్ని కీర్తించి, ఆమె కోరినప్రకారం భర్తలకు దాస్యవిముక్తిని కలిగించడమేకాక,

34. ఆం. మ. భా - సభా - 2-248

35. ఆం. మ. భా - సభా - 2-255

వాళ్ళ రాజ్యాన్ని వాళ్ళకు అప్పగించాడు. అప్పటికి గాని ధృతరాష్ట్రానికి గుండె కుదుటబడలేదు. మళ్ళీ దుర్యోధనుడి కోరికపై అనుద్యూతానికి ధర్మరాజు ఆహ్వానింపబడ్డా, ఆ జూదంలో ద్రౌపదిని ప్రత్యేకంగా పరాభవించే సన్నివేశాలు తలపెట్టబడలేదు. అరణ్య అజ్ఞాతవాసాల నిర్ణయం మాత్రమే జరిగింది.

ద్రౌపదీపరాభవంనుంచి పుట్టిన దుష్ఫలితాలనుంచి తప్పించుకోవడానికి ధృతరాష్ట్రాడు యుక్తిగా ప్రయత్నించినా ఆ పరాభవమే కౌరవవంశనిర్మూలనానికి కారణమైంది. పరాభవించటానికి ప్రయత్నించిన దుర్యోధనాదులు వధార్థులయ్యారు. పరాభవించే ప్రయత్నాన్ని అడ్డుకోకుండా ఉపేక్షించడంతో, పెద్దలైనా, భీష్మద్రోణాదులు దోషులై, కురుక్షేత్రంలో కృష్ణుడిముందు నిలబడ్డారు. కురుక్షేత్ర మహాసంగ్రామంలో కర్ణాదులు ధర్మాధర్మాలను చర్చకు తెచ్చినప్పుడు కృష్ణుడు ద్రౌపదీవస్త్రాపహరణ సన్నివేశాన్నే వాళ్ళకు ప్రధానంగా గుర్తుచేశాడు. దానితో వాళ్ళందరూ నిరుత్తరులు అయ్యారు. “స్త్రీలు ఎక్కడ పూజింపబడతారో అక్కడ దేవతలు తమ సాన్నిధ్యాన్ని అనుగ్రహిస్తారనీ, ఎక్కడ స్త్రీలు అవమానింపబడతారో అక్కడ సర్వం నాశనం అయిపోతుందని”³⁶మానవాళికి మనువుచేసిన హెచ్చరిక ద్రౌపదిని అవమానించిన దుర్యోధనాదులకు నూటికి నూరుపాళ్ళూ వర్తించింది.

సైంధవుడు బలాత్కరించినప్పుడు :

ఇక, ద్రౌపది పాతివ్రత్యానికి గల మహిమను నిరూపించే రెండవసన్నివేశం అరణ్యవాసకాలంలో తటస్థపడింది. ద్రౌపదిని పర్ణశాలలో ఉంచి, పాండవులు తలొకవైపుకూ వేటకు వెళ్ళారు. సైంధ

³⁶ “యత్రనార్యస్తు పూజ్యంతే రమంతే తత్రదేవతః ।

యత్యైతాస్తు నపూజ్యంతే నర్వాస్తత్రాఽఽపః క్రియాః”

మనుస్మృతి - 3-58

వుడు వివాహం చేసుకోవడానికి పెళ్ళికొడుకై, ఆదారిని పోతూ పల్లశాలదగ్గర ద్రాపదిని చూసి, కూడనిమోహంలో పడ్డాడు. ఆమెను సమీపించి, మెల్లగా తనకోర్కెను బయటపెట్టాడు. ద్రాపది అతణ్ణి మందలించింది.మంచిగా చెప్పింది. కానీ వాడు వినలేదు. నిష్ఠూరంగా మాట్లాడింది. పాండవుల శక్తియుక్తుల్ని గుర్తుచేసింది. తన అసహాయతను అసరాగా తీసుకోవద్దనీ, తన పాతివ్రత్యం తనను రక్షించగలదనీ చెబుతూ,

“ననుఁ బెటవనితల చందం

బున నవమానింప నీకుఁ బోలెడు మత్పా

వన పాతివ్రత్య మహిమ

ననిశము నేకీడు నందనీయదు నన్నున్”³⁷

అని ఆత్మవిశ్వాసాన్ని ప్రకటించింది.

పైంధవుడు ఆమెను బలాత్కారంగా రథంపై ఎక్కించుకుని కొనిపోసాగాడు. ఆమె ఆక్రోశించింది.

పాండవులు వేట చాలించి, అందరూ ఒకచోట చేరారు. అప్పుడు ధర్మరాజు తమ్ముళ్ళను ఉద్దేశించి,వేదనతో, “సూర్యుడున్న దిశనుంచి పక్షులు అరుస్తున్నాయి. మృగాలు ఘోరమైనగతుల్లో పడుగెడుతున్నాయి. ఎడమవైపుగా నక్క అరుస్తోంది. శత్రువులతో అవమానాన్నీ, కయ్యాన్నీ ఈ శకునాలు సూచిస్తున్నాయి. చిత్తంలో చేయిపెట్టి కలచినట్టవుతోంది. తనువు నిశ్చేష్టితం అవుతోంది. వేగమే రండి.ఆశ్రమంలో ద్రాపదిని ఒంటరిగా వదిలివచ్చాం. క్రూరమతులైన కౌరవులు అవకాశాన్ని అందుకుని ఏమైనా చేయగలరు. కమలాలులేని కమలాకరంలా, చంద్రుడులేని రాత్రిలా, కామ్యకవనమే శూన్యమై తోస్తోంది. ఏమి కీడు జరిగిందోకదా !”

అన్నాడు. వాళ్ళు వేగంగా ఆశ్రమాన్ని చేరుకున్నారు. తాము అనుకొన్నట్లే ద్రాపదికి కష్టం వచ్చిందని తెలుసుకొని, సైంధవుణ్ణి వెంబడించి, పట్టి బుద్ధిచెప్పి, ద్రాపదిని భద్రంగా దక్కించుకున్నారు.

ద్రాపదికి కష్టంరాగానే, ఆమె పాతివ్రత్యానికి ఆపద ఎదురు కాగానే, ప్రకృతి యావత్తు సర్వవిధాలా ఆమెకష్టాన్ని ధర్మజుడికి బోధపరచింది. ఆమె పరమపతివ్రత కనుకనే ఆమెకు కష్టం వచ్చేటప్పటికీ ధర్మజుని చిత్తంలో చేయిపెట్టి కలచినట్టయ్యింది. అతనికి సర్వమూ శూన్యమైతోచింది. ద్రాపది సైంధవుడితో ప్రకటించి నట్లు ఆమె పాతివ్రత్యమహిమే పతులను ఆకర్షించి ఆమెను రక్షించింది.

కీచకుడు వెంటాడిన వేళ :

ద్రాపది పాతివ్రత్యానికిగల మహిమను నిరూపించిన మూడో సన్నివేశం అజ్ఞాతవాస సమయంలో, విరాట నగరంలో జరిగింది.

కీచకుడు సైరంధ్రుగా ఉన్న ద్రాపదినిచూచి మోహంలో పడ్డాడు. ద్రాపది మరలించినా, సుధేష్ఠ నచ్చచెప్పినా అతడు విని పించుకోలేదు. ఏవిధంగానైనా ద్రాపదిని తన మందిరానికి పంపి తీరాలని అక్కతోచెప్పి వెళ్ళాడు. సుధేష్ఠ మదిర వంకపెట్టి కీచకుడి యింటికి ద్రాపదిని వెళ్ళమని బలవంతం చేసింది. ద్రాపది అంగీకరించక తప్పిందికాదు. ఆమె పాత్రనుపట్టుకొని, కృష్ణుణ్ణి హృదయంలో నిలిపి గడపదాటి పైకిచూసింది. ప్రత్యక్షుడై వమైన సూర్యనారాయణుడు దర్శనమిచ్చాడు. ఆదైవానికి నమస్కరించి ఇలా అంది :

“పాండుపుత్రుల కేనుఁ దప్పని మనంబు

గలుగుదాననయేని యో కమలమిత్ర !

కీచకునిదెస నన్నొక కీడు తెరువు

పౌరయకుండగ రక్షింపు కరుణతోడ”³⁸.

సూర్యుడు కరుణార్ద్ర మనస్కుడయ్యాడు. ఒక వింత రక్కసుని సృష్టించి, ఆమెను రక్షించమని నియోగించాడు. ఆ రాక్షసుడు అదృశ్యాకారుడై ఆకాశమార్గాన ఆమెను అనుసరించాడు.

ద్రౌపది కీచకుని మందిరం చేరింది. సుధేష్ఠకు మదిర కావా లన్నది. మోహవేశంలోఉన్న కీచకుడు తనకోర్కెను తీర్చమంటూ, ఆమెను చెయ్యిపట్టిలాగబోయాడు. అదృశ్యంగా ఉన్న రాక్షసుని శక్తి వెంటనే ఆమెను ఆవహించింది. ఆ బలంతో ఒక్కఉదుటున అతణ్ణి విదిలించి కొట్టింది. అతడు ఆమెను పట్టుకోవాలని వెంటపడ్డాడు. ఆమె పరుగెత్తసాగింది. పరుగెత్తి పరుగెత్తి చివరకు రాజసభలో ప్రవేశించింది. అందరిమధ్యలో ఆమెను పట్టుకొని పెనుగులాడసాగాడు కీచకుడు. అదృశ్యంగా ఉన్న రాక్షసుడు కీచకుణ్ణి కేలపై పడగొట్టాడు. కీచకుడు గతుక్కుమన్నాడు. ద్రౌపదిని వదిలిపెట్టాడు. ఆపైన విరాటుడు సాంత్యన వచనాలాడటంతో కీచకుడు అప్పటికే తప్పుకున్నాడు, నిజానికి కీచకుడు వెళ్ళిపోయింది విరాటుడి సాంత్యనవచనాలకు కాదు, రాక్షసుడు కొట్టిన దెబ్బకు.

ఆపైన కథ ముందుకు నడిచింది. భీముడి చేతుల్లో కీచకుడు హతుడయ్యాడు. ఆమెను అవమానించబోయిన ఉపకీచకులు కూడా భీముడిచేత పడి ప్రాణాలు విడిచారు. ఆమె పాతివ్రత్యానికే భంగం కలిగించేటందుకు ప్రయత్నించిన కీచకుడు తమ్ముళ్ళతో కలిసి పరలోక మార్గం పట్టాడు.

ఈవిధంగా ద్రౌపది పాతివ్రత్యమహిమ వెల్లడయిన సందర్భాలను వ్యాసుడు వివరంగా వర్ణించి, మనముందుంచాడు. “ఆమెకు అయిదుగురు భర్తలు కదా, ఇంకేమి పతివ్రత?” అని తొందరపడటం కూడదనీ, అది పరమార్థమనీ వ్యాసుడి ఉగాహరణ పూర్వకమైన ఉపదేశం. ద్రౌపదివివాహం ఒకసామాన్యసంఘటనకాదు. శివుడిచే

నిర్ణయింపబడి, వ్యాసుడిచే నిర్వహింపబడి, నారదుడి సమక్షంలో నియమం ఏర్పరచబడ్డ పవిత్ర దాంపత్యం ఆమెది. ఈ దాంపత్యాన్ని కాదన్నవారూ, పరిహసించినవారూ, పరాభవించడానికి ప్రయత్నించినవారూ, ఆమె న్రతాన్ని నిస్కరించి ఆమెపొందు కోరినవారూ ఏవిధంగా శిక్షింపబడ్డారో భారతంలో ఆయా సన్నివేశాల్లో చక్కగా చూపబడింది.

‘ధర్మో రక్షతి రక్షితః’ అన్నది మనువువాక్కు. రక్షింపబడ్డ ధర్మం రక్షించగలదని దీనిభావం. ద్రౌపది రక్షించుకొన్న పతివ్రతా ధర్మం ఆమెను ఎంతటి జటిల సన్నివేశాలనుంచి రక్షించిందో భారతంలో మనకు బోధపడుతుంది. కేవలం దేహబలం, పదవి, అధికారం చూసుకొని ధర్మం తప్పినవారు దానవులు అవుతున్నారనీ, ధర్మబల దైవబలాలముందు ఆ దానవుల బలదర్పాలు నిలబడ లేవనీ భారతం నిరూపిస్తోంది. ద్రౌపదిపై బడి పరాభవించబోయిన దుశ్శాసనుడూ, సైంధవకీచకులూ సామాన్యులా? కాదు. కాని, ఆమె ధర్మాచరణమే ఆమెకు రక్షయై నిలబడింది. ఆ ధర్మమే అతొకకేమైన సహాయ సంపత్తులను ఆవశ్యకత ఏర్పడినపుడెల్లా ఆమెకు అనుగ్రహిస్తూ, ఆదుకుంటూ వచ్చింది.

ద్రౌపది - మానవీయావేశాలు :

“ద్రౌపది పాండవులను దుఃఖావేశంలో నిందించినట్లు, లేదా తూలనాడినట్లు కనబడుతున్న సన్నివేశాలు ఉన్నాయిగదా, భర్తల్ని తూలనాడిన స్త్రీ పతివ్రత ఎలా అవుతుంది?” అనే సందేహం కలగడానికి అవకాశం ఉన్నది. ఆమె దుఃఖావేశంలో తూలనాడిందే తప్ప సాధారణ పరిస్థితుల్లో కాదు. ఆ సన్నివేశాలుకూడా చరిత్రలో కనివిసినీ ఎరుగనివేకాని సామాన్యమైనవికావు. ఏవ్యక్తి జీవితంలోనూ సామాన్యంగా ఎన్నడూ ఎదురుకాని కష్టస్థితుల్లో తాను చిక్కుకున్నప్పుడు మాత్రమే ద్రౌపది మానవసహజమైన బాధనూ, దుఃఖాన్ని,

ఆవేశాన్ని పొందటం, భర్తల్ని మర్యాదమీరి మాట్లాడటం జరిగింది. ఆ సన్నివేశాలను సహృదయంతో నిదానించి పరిశీలిస్తే ద్రాపది యొక్క ఆవేశంతోపాటు ఆమెలోని ఔన్నత్యంకూడా మనకు దర్శనమిస్తుంది. తనకు కలిగిన తాత్కాలికమైన ఆవేశాలనుంచి తనను తానే కూడదీసుకుని సమయోచితంగా, సంస్కారయుతంగా ఆమె ఎలా ప్రవర్తించిందీ మనకు బోధపడుతుంది.

1. కౌరవసభలో :

తనను ధర్మరాజు జూదంలో ఓడిపోయాడనీ కనుక దుర్యోధనుడు సభలోనికి కొనిరమ్మని ఆజ్ఞాపించాడనీ ప్రాతికామి చెప్పినప్పుడు అనూహ్యమైన సన్నివేశం ఎదురైందన్న శాధతో ఆమె ఇలా అంది:

“ఏ యుగంబునందు నెట్టి దుష్కితవుండు
భార్యనొడ్డి యోటువడిన భర్త
గలఁడె యిది వినంగఁ గడు నపూర్వంబయ్యె
నిట్లు సేయునొక్కొ యిందుకులుండు ?” 39

“ఏ యుగంలో ఎంత దుష్టుడైన జూదరియైనా భార్యను పణంగా పెట్టాడా ? ఇలాంటిపనిని ధర్మరాజు చేస్తాడా” అని అంతటి ఆవేదనలో మునిగిఉన్నప్పుడు కూడా ఆమె సందేహించింది. “తన్నును నిన్ను జూదంలో ఓడ”డన్న ప్రాతికామి పలుకుల్ని గుర్తుచేసుకుని ద్రాపది ప్రాతికామిని ఒక ప్రశ్న వేసింది.

“మున్ను దన్నోటువడి మఱి నన్ను నోటు
వడియెనో నన్ను మున్నోటువడి విభుండు
గ్రన్నఁదన్నోటు వడియెనో యన్న నాకు
నెఱుంగఁజెప్పుము దీని నీ వెఱుంగుదేని”

“ఎటుంగవేని నక్కతవు నడిగివచ్చి మఱి నన్నుం దోడ్కొని పోవనగునేని దోడ్కొని పొమ్ము”⁴⁰

అన్నది. ఈమాటలు అంటున్నప్పుడు ద్రౌపది తనలో తాను ఎంతో మథనపడి ఉంటుంది. ఆమథన ఇలా సాగిఉంటుంది: “ధర్మజుడు తనకు తానుగా నన్ను ఒడ్డి ఉండడు. అతడలాంటివాడు కాడు. శకుని మొదలైనవారు ప్రేరేపించిఉంటారు. తనను తాను ఓడిపోయిన తరువాత నన్ను ఒడ్డి ఓడే అవకాశంలేదు గదా! దుర్యోధనాదులు కుత్సితమైన ఆలోచనలు కడుపులో పెట్టుకొని ఇలాంటి దారుణసన్నివేశాన్ని సృష్టించి ఉంటారు. జరిగినదానికి ధర్మరాజు మానం వహించి ఉంటాడు. ఈ సమయంలో నేను కూడా కలుగజేసుకోకపోతే ఆదుష్టులు ఏమైనా చేయగలరు. కనుక జరిగింది ఏమిటో తేల్చాలి. ధర్మాధర్మాలు సభలో తేటతెల్లం కావాలి.” ఇలా ఒకనిర్ణయానికి వచ్చి ద్రౌపది ప్రైవేషను వేసిఉంటుంది. ఒకవేళ ఏమి జరిగిందో నీకు తెలియకపోతే ఆజూదరినే అడిగివచ్చి చెప్పమంది. ఇల్లాలికి ఇటువంటి బాధవచ్చేటట్లు చేశాడన్న ఉద్దేశ్యంతో ఆమె ధర్మజుణ్ణి కొంచెం తూలనాడింది. ఒక రకంగా చూస్తే ఆమె ఉన్నమాటే అన్నది.

ఎట్టకేలకు ద్రౌపది సభలోనికి వెళ్ళకతప్పలేదు. సభలో ప్రవేశించి, నిలిచిన ద్రౌపదిని దుర్యోధనుడి ఆజ్ఞతో దుశ్శాసనుడు వెంటబడించి, ఈడ్చుకుంటూ సభామధ్యంలోకి తెచ్చాడు. ఆమె అలాంటి అవమానాన్ని, ఆపదనూ ఎదుర్కొంటూకూడా దుర్యోధనాధుల దుష్టబుద్ధిని గ్రహించి, సభను ఉద్దేశించి,

“అనుపమమై వయోగహతుడయ్యు నవశ్యము ధర్మసంపదం దనరున కాని ధర్మజుడు ధన్యుడు ధర్మపథంబు తప్పద్రొక్కునె కురువృద్ధులార ! భృశకోపమండితెడు నన్నునేలఁ దుర్జనుండిట యీడ్చి తెచ్చె నవిచారపరుండయి దుర్మదంబునన్”⁴¹

40. ఆం. మ. భా - 209, 210

41. ఆం. మ. భా - సభా - 2 - 218.

అన్నది. 'ధర్మజుడు దైవయోగంవల్ల కష్టాలకు లోను కావచ్చు. కానీ అతడు ధర్మం మాత్రం తప్పడు. కురువృద్ధులారా ! మీరై నా కలుగజేసుకొని ఈ దుర్బుద్ధులకు బుద్ధిచెప్పండి' అని ఆశ్రోశించింది. ధర్మజుని తత్వాన్ని ఎంతగా బోధపరుచుకున్నదామె! అతని ప్రవర్తనపై ఆమెకు ఎంతటివిశ్వాసం ! అంతగా పరాభవింప బడుతున్న సమయంలో కూడా 'ధర్మజుడు ధర్మం తప్పడు. ఇది దుష్టులు పన్నిన వ్యూహం మాత్రమే' అని నొక్కిచెప్పింది. అవునని ఆమెవైపు నిలబడేటందుకు కారవసభలో వికర్ణుడు ఒక్కడు తప్ప మరెవ్వరూ ముందుకు రాలేకపోయారు.

ద్రౌపది పాతీవ్రత్యం ఋజువయ్యింది. దుర్జిమిత్రుల విజృంభణకు భయపడి ధృతరాష్ట్రుడు ద్రౌపదిని రావించి, ఓదార్చి, స్తుతించి, వరం కోరుకోమన్నాడు. అప్పుడామె కోరిన వరం యిది -

“కరుణతోడ నాకు వరము ప్రసాదింప
బుద్ధియేని లోకపూజితుండు
మను నిభుండు ధర్మతనయుండు దాస్యంబు
వలనఁ బాయవలయు వసుమతీశ !”⁴²

తన భర్త లోకపూజితుడు, మనువంతుడనివాడు. అటువంటి మహాసీయుడు దాస్యంనుంచి విముక్తిపొందాలని కోరింది. మరొక వరం కోరమన్నాడు ధృతరాష్ట్రుడు. మిగిలిన నలుగురు భర్తలూ దాస్యంనుంచి విముక్తులు కావాలన్నది. ఇంకొకవరం కోరమన్నాడు అతడు. క్షత్రియసతి రెండువరాలను మించి కోరకూడదన్నది ద్రౌపది. రెండువరాలను మించి కోరితే ఆమె శూద్రస్త్రీ అవుతుంది. అంటే తాను దాసినని ఆమె తనకు తానుగా అంగీకరించినట్లు

అవుతుంది. ఆవిధంగా ఆమెను ఇరుకున పెడదామని చూశాడు ధృతరాష్ట్రుడు. ఆమె చాలా ధీర, పరిస్థితి గ్రహించింది. మూడో వరాన్ని కోరలేదు. ధృతరాష్ట్రుడికి దొరకలేదు. ఆమె సంయమనానికి, సమయాస్ఫుర్తికి లోలోపల హడలిపోయాడు ధృతరాష్ట్రుడు. తనకు తానుగా వాళ్ళ రాజ్యాన్ని వాళ్ళకు తిరిగి ఇచ్చేశాడు.

ఈ సందర్భంలో ద్రౌపది తన అసాధారణమైన ప్రజ్ఞతో దుర్యోధనాదుల పన్నాగాన్ని పసికట్టగలిగింది. అలాంటి దుష్టులకు అవమానించే అవకాశాన్ని ధర్మజుడు ఇచ్చాడని ఆమె బాధపడింది. ఆ అవకాశం యిచ్చింది అతడు ఆడిన జూదం కనుక ఆత్మణ్ణి 'జూదరి' అని ఆవేశంతో అంది. సభలోనికి వచ్చాక ఆమె ధర్మజుణ్ణి పలైత్తు మాట అనలేదు. దుర్యోధనాదుల దుష్టసంకల్పాన్ని బహిర్గతం చేయడానికి ప్రయత్నించింది. వస్త్రాపహరణ సన్నివేశంలో తన భర్తలు నిస్సహాయులై, చిత్తరువుల మాదిరిగా నిలిచిపోయినపుడు ఆమె ఆత్మవిశ్వాసంతో కృష్ణుణ్ణి స్మరించి, తనను తాను రక్షించు కొని, పాండవుల పరువుప్రతిష్ఠలను కాపాడటమే కాక, ఇనుమడింప జేసింది. సమయాస్ఫుర్తివల్ల ధృతరాష్ట్రుడికే అందకపోవడంతో ఆమె తాను బయటపడటమే కాక పాండవుల్నికూడా బయట పడవేయ గలిగింది. ఈ సన్నివేశాన్ని సమ్యగ్దృష్టితో పరిశీలిస్తే, ద్రౌపదినుంచి ధర్మజునికి లభించింది బాధతోకూడిన మందలించే తప్ప నిందకాదని తెలుస్తుంది. ఆమె మందలించి ఊరుకోలేదు. నిస్సహాయస్థితిలో నిలిచిన పాండవులను మళ్ళీ యథాస్థితిలో నిలిపేవరకూ ఆమె అనితర సాధ్యమైన ప్రజ్ఞను ప్రదర్శించి, కథను ఒక కొలిక్కి తెచ్చింది.

ప్రాతికామి సభలోనికి తోడ్కొనిపోవడానికి వచ్చినపుడు ద్రౌపది దుష్టుల పూహంలో ధర్మజుడు చిక్కుపడ్డందుకు ఉద్వేగాన్ని అనుభవించింది. సభామధ్యానికి దుశ్శాసనుడు ఈడ్చి తెచ్చినపుడు

ధర్మజుని ఋజుప్రవర్తనను దుష్టులైన దుర్యోధనాదులు అవకాశంగా తీసుకొని అవమానాలపాలు చేస్తున్నారనీ, కలుగచేసుకుని రక్షించమనీ ఆమె భీష్మాదులను వేడింది. అపైన దైవం ఒక్కడే తనకు శరణ్యమని గ్రహించి తన ఆవేశాన్ని దైవమయెడల ఆరాధనగా త్రిణమాత్రంలో మలచుకొంది. ఆమె ఆరాధనకు మెచ్చిన దైవం ఆమె ఆర్తనాదాన్ని విని తనకు తానుగా కలుగజేసుకొని ద్రాపదిని పరాభవాల బారినుంచి ఆదుకున్నాడు. ఆతరువాత ధృతరాష్ట్రాని తోడి సంభాషణలో ఆమె చూపిన సమయజ్ఞత ఆమెను, ఆమె భర్తలను యథాస్థితికి కొనివచ్చింది. ఈ సన్నివేశంలో ఆమెనుంచి మానుషదేవప్రజలు ఆవశ్యకతనుబట్టి అడుగడుగునా వ్యక్తమవుతూ సభలోని వారందరినీ ఆశ్చర్యచకితుల్ని చేశాయి.

[ఈ ఘట్టంలో ద్రాపది, క్షత్రియస్త్రీ రెండువరాలకన్నా ఎక్కువ కోరికూడదనీ, కోరితే శూద్రస్త్రీ అవుతుందనీ ధృతరాష్ట్రాడితో అన్నది గదా, మరి, సావిత్రి యముణ్ణి రెండు వరాలకన్నా ఎక్కువ కోరింది. మరి, అప్పడామె క్షత్రియధర్మాన్ని కోల్పోయినట్టు కాదా అన్న అనుమానం కలుగవచ్చు. ద్రాపది చెప్పిన నీతి సరలోకానికి సంబంధించింది. నరుల్లో పెద్దలను కోరేటప్పుడు రెండువరాలకన్నా ఎక్కువ కోరడం దాస్యబుద్ధి. యముడు నరుడు కాడు అదీగాక, భర్తప్రాణాలకోరకు కోరడంలో క్షత్రియత్వమూ, శూద్రత్వమూ అనే నియమాన్ని లెక్కచేయడం మనిషి చస్తూ ఉంటే సంధ్యమంత్రం చదవటంలాంటిది. కాబట్టి అక్కడ ఈ ప్రసక్తిలేదు. భర్తను రక్షించుకోవడానికి యముడికి దాసియైనా సావిత్రికి గౌరవమే. యముడు ఉపనిషత్పురాణ వాఙ్మయాల్లో లోక గురువుల్లో ఒకడు. మరి ద్రాపది విషయంలో ధృతరాష్ట్రాడు ఇంతటి పూజ్యస్థానం వహించడానికి సిద్ధంగా లేడుగదా ! కనుక ద్రాపది ధృతరాష్ట్రాడి దుష్టత్వానికి తగినట్టు చెప్పింది.]

2. విరాటుని కొలువులో :

ద్రాపది భర్తలను తూలనాడిన మరో సన్నివేశం అజ్ఞాతవాస మప్పుడు విరాటుని కొలువులో జరిగింది. కీచకుడిచేత తరుముకు రాబడిన ద్రాపది, విరాటుని సాంత్వనవచనాలతో కీచకుడు సభను విడిచిపెట్టినా, తాను మాత్రం విడిచిపెట్టలేదు. తనను రక్షించలేక పోయాడని విరాటురాజును నిష్ఠూరంగా పలికి, సభలోనే నిలిచి పోయింది. సభలో ఆమెనుగూర్చి సలుగురూ నాలుగురకాలుగా అనుకోసాగారు. దాన్ని గమనించిన కంకభట్టు (ధర్మరాజు) తన 'ఎప్పటి ఎలుకేర్పడ' ద్రాపదిని మందలించి నివాసానికి చేరుకో మన్నాడు. కానీ ఆమె కదలేదు. ఆమె ఇంకా ఏదో మాట్లాడ బోతున్నట్టు గమనించి ధర్మరాజు, ఆమెను గట్టిగా మందలిస్తే తప్ప కదలదని భావించి, 'ఈలస్త్రీలకు అవమానం కలిగించే తీరులో ఏమిటలా నాట్యకత్తెలా భంగిమలు చూపిస్తున్నావు ? నీవిక్కడ ఈవిధంగా ఉండటం తగునా ?' అన్నాడు. ఆ మాటలకు ద్రాపది

“నాదు వల్లభుండు నటుడింత నిక్కంబు
పెద్దవారియట్ల పిన్నవాడుఁ
గానఁ బతుల విధమకాక యేలై లూషిఁ
గాననంగరాదు కంకభట్ట !

“అట్లగుటంజేసి నాకు నాట్యంబును పరిచితంబ. మత్పతి తైలూషుండ కాడు. కిత్తుండునుం గావున జూదరియాలికె గఱువ చందం బెక్కడియది”⁴³ అని అక్కడినుంచి వెళ్ళిపోయింది.

ద్రాపది ధర్మరాజును నిందించింది గదా, నిందించాలని నిందించిందా ? లేక, ఆవేశంతో అప్రయత్నంగా అనేసిందా ? నిజంగా ఈమెకు ధర్మజనిపైన ఇలాంటి తేలికైన అభిప్రాయం

ఉందా? ఈ సత్యాసత్యాలు తరువాత జరిగిన కథలో తేటతెల్లమవుతాయి.

ఆ రాత్రి ద్రౌపది తనను తానే కూడదీసుకుని కర్తవ్యాన్ని నిశ్చయించుకొని, రహస్యంగా భీముణ్ణి చేరింది. తనకు అంతటి అపాయస్థితి కలిగినప్పటికీ ధర్మజుడు ఉపేక్షించాడన్నది బాధతో. అప్పుడు భీముడు 'ధర్మజుడు ఆ సమయంలో వివేకం చూపకపోతే మనకారణంగా సమయభంగమై, కథ మళ్ళీ మొదటికి వచ్చేదినుమా!' అన్నాడు. ద్రౌపది ఆమాట నిజమేనని అంగీకరిస్తూ, తానా స్థితిలో ఎవశత్వం చెందటంవల్ల ధర్మరాజును కూడనిమాటలు అనడం జరిగిందని ఇలా వివరించింది.

“కినుకకుఁ జాల కెంతయును గీడ్పడి నాపడుపాటు తెల్ల వ
మ్మునఁ గలయంగ నిట్లులొక మూర్ఖునిచేఁ దుదిఁబోయి కోలుపో
యెనె యభిమాన మన్యగపు నే దైత్ర డెందము కొందలంబుఁ బొం
దిన ధృతిమాలి యేఁ బలికితిం దగవెల్ల నెఱింగి యుండియున్.

“ఇట్టిదగాని సమస్త జనస్తవనీయుండగు పాండవాగ్రజు
క్కుంబ నిందించినదానంగాను” 41 అన్నది.

ద్రౌపది ధర్మజుణ్ణి కావాలని నిందించలేదు. నిందించకుండా ఉండలేకపోవడంవల్ల నిందించింది. కీచకునిచే బలాత్కరింపబడబోయి తనను తానే రక్షించుకోవలసిన దుస్థితిలో పడి, ఆమె సభలో ప్రవేశించినపుడు సభలో ఒక్కరుకూడా నోరు తెరిచి 'ఇది అధర్మం' అనలేదు. విరాటరాజు కూడా కీచకుడితో సాంతర్వనాలు ఆడాడు. పప్పు, తప్పుచేసినందుకు అతణ్ణి శిక్షించలేకపోయాడు. ఇటువంటి దుస్థితిలో నిలబడిన ద్రౌపదికి ఆనాటి వస్త్రాప్రహరణ సన్నివేశం, దానికి కారణమైన మాయాజూచం, మళ్ళీ జరిగిన రెండోజూదం,

దానిఫలితమైన అరణ్యాజ్ఞాతవాసానా, విరాటుని కొలువులో ఉండిగం, నాడు కీచకుడివల్ల జరిగిన పరాభవం మొదలైన దారుణ సన్నివేశాలన్నీ కళ్ళల్లో ఒక్కసారి గిట్టున తిరిగాయి. అలా తిరగటంతో ఆమె వివశ అయ్యింది. అంతటి ఆవేదనకు లోనైన తనకు సానుభూతి లభించకపోగా ధర్మజుడినుంచి మందలింపు లభించడంతో ఆమె మరింత ఆవేశాన్ని పొందింది. ఆ బాధావేశం దాల్చిన అక్షరాశ్యకులే ఆమె నోటినుంచి వచ్చిన నిందావాక్యాలు. నిజానికి అటువంటి దీనస్థితిలో ఆమె నలా మందలించవలసివచ్చినందుకు ధర్మజుడి హృదయం ఎంతో ఖోభపడి ఉంటుంది. ఆ ఖోభవల్లనే అతడి నుదుట ముచ్చెమటలు పోశాయి. కాని శీవుడు హాలాహాలాన్ని మ్రుంగినట్టు ధర్మజుడు ఆ ఖోభనంతటినీ దిగమ్రుంగుకున్నాడు. ఆ సందర్భంలో ద్రాపది తనపై ఆవేశపడినందుకు ధర్మరాజు జాలిపడి ఉంటాడుగాని బాధపడి ఉండడు. ఆమెను నిస్సహాయురాలిగా వదిలి వేయవలసి వచ్చినందుకు అతడు అంతుబట్టని ఆవేదనను అనుభవించి ఉంటాడు.

ఇంతకూ, ఈసందర్భంలో ద్రాపది పలికిన పలుకులను పరిశీలించినప్పుడు ఆమె వాక్కుల్లో ఉన్నది ఆవేశంగాని నిందకాదని బోధపడుతుంది. తనభర్త నటుడు, జూదగాడు అని అన్నది. నటుని భార్యను గనుక తాను తై తెక్కలాడటం సహజం అన్నది. జూదగాడి భార్యకు గౌరవం ఏమిటి అన్నది. ఈ చివరివాక్యం కొంత సాహసమే అయినా సత్యదూరం కాదు. 'నీవు జూదం ఆడటంవల్ల గదా ఇన్ని పాట్లు వచ్చాయి!' అని ఆస్థితిలో నిలబడ్డ ఆమె సూచించడం మహాపచారమేమీ కాదు. ఇంక, నటుని భార్యకు నాట్యం రావచ్చు నన్నమాట చమత్కార గర్భితమైన హాస్యాక్రితపు నిందోక్తికాదు. ఇలా అనడంలో హేళన ఉందిగాని నింద ఏమాత్రం లేదు. అంతటి దీనావస్థలో కూడా హేళనగా తన బాధను

భర్తకు వ్యక్తంచేయగల గాంభీర్యం ఆమెది. కాని ఈమాత్రం ఆవేశపడినందుకే ఆమె తరువాత చాలా భాధపడింది. 'ధర్మజుడంతటివాణ్ణి ఇలా అన్నానేమిటి' అని చాలా నొచ్చుకుంది. భర్తల మెడల ఆక్షణాల్లో మెదలిన చులకనభావం ప్రతివ్రతమైన ఆమె మనస్సుకు చెప్పలేనంత వేదన కలిగించింది. ఆ చులకనభావం తన మనస్సులో మెదిలింది కొద్దిక్షణాలే అయినప్పటికీ, వెనుకటి పవిత్రస్థితి తన మనస్సుకు కలిగేటందుకై ఆమె తన భర్తల గుణగణాలను భీముని సమక్షంలో నోరారా కీర్తించుకుంది. తానున్న స్థితినుంచి నిజస్థితిలోనికి తననుతాను ఉద్ధరించుకోవడానికి చేసిన ప్రయత్నమే ఇది. ఈసన్నివేశంలో ద్రౌపది తానుపొందిన ఆవేశానుంచి తననుతానే కూడదీసుకుని తనమనస్సుకు ఎప్పటిస్థితిలో నిలుపుకొని ఆమెన భీముణ్ణి కర్తవ్యోన్ముఖుణ్ణి చేసి, కథకు ముందుకు నడిపింది.

3. తృప్తండి సమక్షంలో :

ద్రౌపది భర్తల్నిగూర్చి పరుషంగా మాట్లాడిన మూడో సన్నివేశం ఉద్యోగవర్షంలో వస్తుంది. ధర్మజుని కోర్కెపై కౌరవసభకు రాయబారానికి బయల్దేరబోతున్న కృష్ణుడికి పాండవులు తమతమ అభిప్రాయాలను విన్నవిస్తారు. ఒక్క సహదేవుడు తప్ప మిగిలిన నలుగురూ ఏవిధంగా నైనా సరే సంధిజరిగేటట్టు చూడమని చల్లబడిపోయి మాట్లాడుతారు. అప్పుడు ద్రౌపదికి చాలాభాధ కలిగింది. 'జరగబోయే బంధునాశానికి వెరచి సంధికావాలంటున్నారు తప్ప, జరిగిన పరాభవాల సంగతి వీళ్ళకు గుర్తులేదే ! సమర్థులై ఉండీ, యుద్ధం స్వధర్మం అయ్యిందీ, అర్థరాజ్యం కాదు, ఐదూళ్ళిచ్చినా చాలని బతిమాలనుంటున్నారేమిటి ?' అని మానసికంగా అమితమైన ఉద్వేగాన్ని అనుభవించి, ఇక, భర్తలకు చెప్పి లాభంలేదని భర్తలు వింటుండగా తన ఆవేదనను కృష్ణుడికి విన్నవించుకొంది. కౌరవుల దుష్టస్వభావం మారేదికాదనీ, పాండవుల

మంచితనాన్ని చాలనితనంగా మాత్రమే వారు భావిస్తారనీ, అది పాండవులు గ్రహించడంలేదనీ చెప్పింది. ఇంకా కృష్ణుడితో ఇలా అంది : 'వరమునబుట్టి, పాండవుల పట్టమహిషినయి, నీచేత సుభద్ర కన్నా ఎక్కువగా చూడబడుతున్న నన్ను కౌరవులు ఎంతటి పరాధ వాలకు గురిచేశారో నీకు తెలుసుగదా ! ఆసమయంలో నీవు రక్షించకపోతే నేను ఏమైపోయేదాన్ని ?' అని పాండవుల కళ్ళకు కట్టేటట్టుగా గతాన్ని గుర్తుచేసి, మస్సనేనుడు పట్టి త్రెంచగా మిగిలిన ఈ శిరోజాలను రాయబారసమయంలో గుర్తుంచుకోమని చెప్పింది. ఆమాటలు చెప్పేటప్పుడు గతం కళ్ళముందు మెదలి ఉద్వేగంతో భర్తలనుగూర్చి కృష్ణుడితో ఇలా అంది :

“ఈ వెండ్రుకలునట్టి యీడ్చిన యాచేయి

దొలుతగాఁబోరిలో దుస్ససేను

తనువంతలింతలు దునియలై చెదరి రూ

పటియున్నంగని యుడుకాఱుగాక !

యలుపాలఁబొనుపడునట్టి చిచ్చే యిది

పెనుగదపట్టిన భీమ సేను

బాహుబలంబును, బాటించి గాండీవ

మనునొక విల్లెప్పుడును వహించు

కట్టివిక్రమంబుఁ గాల్పనే ? యిట్లు బ

న్నములు వడిన ధర్మనందనుండు

నేను రాజరాజు పీనుంగుఁ గన్నారఁ

గానఁబడయమైతిమేనిఁ గృష్ణ !” 45

ఈసందర్భంలో చ్రాపది చూపిన పరుషత్వంలో నేర్పరితనం మిళితమై ఉంది. ఆమె ముందుగా గతాన్ని గుర్తుచేసి, ధర్మజని

సానుభూతిని సంపాదించుకొంది. అతని ముఖకవళికలు తనకు అనుగుణంగా మారాయని నిర్ధారించుకొని, ఆపైన భీమార్జునులను స్వధర్మంలో నిలబెట్టడానికి సిద్ధపడింది. వీరులైనవారు తమ సామర్థ్యాన్ని ఎత్తిపాడిస్తే తప్పక దారికిరాగలరని ఆమెకు తెలుసు. భీమార్జునులను చూపిస్తూ తనకూ ధర్మజుడికీ దుర్యోధన దుశ్శాసనుల్ని వధించి చూడనపుడు వారు తమసామర్థ్యానికి చిహ్నాలుగా ధరిస్తున్న గదాగాండీవాలు అనవసరం అన్నది. 'దుష్టుల్ని మర్దించలేని గాండీవి సామర్థ్యం ఎందుకు, కాల్పనా?' అని అడిగింది. ద్రౌపది ఎత్తిపాడుపు సార్థకమయింది. భీమార్జునుల పౌరుషం మేల్కొని, కర్తవ్యోన్ముఖం కాసాగింది. భర్తలు దారికి వచ్చారని గ్రహించిన ద్రౌపది తన ఆత్మవిశ్వాసాన్ని ఇలా ప్రకటించింది -

“నెట్టన యిట్టి యల్క మదినిల్పితి, రిక్కెనతాల్కిఁ జెప్పొడిం
గట్టినయట్లు పెద్దయును గాలము; దీనికి నాటుకెన్నడుం
బుట్టదు, దుష్టనిగ్రహముపూని జగంబులు కాంచునట్టి తోఁ
బుట్టువు, తీవ్రతేజమునఁబొల్చిన భర్తలుఁగల్గ నచ్యుతా !” 46

దుష్టశిక్షణకోసం దిగివచ్చిన కృష్ణుడూ, తీవ్రతేజంతో విజృంభించగల భర్తలూ ఉండగా చిచ్చు ఒడిలో కట్టుకున్నట్టు ఇన్నాళ్ళుగా దహించివేస్తున్న పరాభవాగ్ని చల్లారదు, చల్లారవలసినవనిలేదు. ఈ అగ్ని కౌరవవంశాన్ని దహించితీరవలసిందే అన్నది ద్రౌపది నిర్ణయం. ఈనిర్ణయం ద్రౌపదిదేకాదు; విధే ఇలా నిర్ణయించాడన్నది ద్రౌపదిని ఓదారుస్తూ కృష్ణుడు చెప్పిన వాక్కుల సారం. ద్రౌపది గతాన్ని గుర్తుచేసి, ఎత్తిపాడుపు మాటలు అని కర్తవ్యం ఇది అని సూచించేటప్పటికే పాండవులు మేల్కొని, యథాస్థితికీ దాదాపుగా వచ్చారు. ఇక, కృష్ణుడు ద్రౌపది నిర్ణయమే వి

నిర్ణయమని నిర్ధారిస్తూ, కౌంపులకు కాలంతీరిందని వివరంగా వర్ణించడంతో పాండవులు నిజస్థితిలో స్థిరబడ్డారు. ఇక ఆపైన పాండవులెవ్వరూ తమస్వధర్మానికి తగని పలుకులు పలుకలేదు. సంధి కుదరకపోతే యుద్ధానికి సిద్ధమేనని నిర్ణయించుకుంటుంటే, ఈ సన్నివేశంలో పాండవులను నిజస్థితిలోనికి మేల్కొల్పడంలో ద్రౌపదీకృష్ణులిరువురూ సమానమైన పాత్రను పోషించారు. వీరిద్దరికీ నామసామ్యమేకాక, భావసామ్యం కూడా ఉన్నదని ఈ ఘట్టంలో బోధపడుతుంది. ద్రౌపది పలికిన పరుషవాక్కులలో అనౌచిత్యం లేదనీ, అవి ఆ సందర్భానికి అవశ్యకమనీ తన ఓదార్పు మాటలతో ఆమోదముద్రవేయడమేకాక, ఆమెభావనే తనభావనని కృష్ణుడు ఈ సన్నివేశంలో వ్యక్తపరిచాడు. వీరిరువురికీగల ఈభావ సామ్యం ఈ ఒక్క ఘట్టానికి మాత్రమే పరిమితమైంది కాదనీ, వారి జీవితాంతం వ్యక్తమౌతూనే ఉందనీ, భారతగాథను సంయమనంతో దర్శించినపుడు బోధపడుతుంది.

కృష్ణుడికి ధర్మసంస్థాపనానికి పాండవులు ఉపకరణాలైతే, ఆ ఉపకరణాలను ఎప్పటికప్పుడు కృష్ణుని ఆజ్ఞకు సిద్ధంగా ఉండేటట్టు చూసిన ప్రతినిధులు ఇద్దరున్నారు. వారు ఒకరు కుంతి, మరొకరు ద్రౌపది. వీరిద్దరినీ చూడవలసిన పద్ధతిలో చూడగలిగినపుడు ఆ సారథి, సచివుడు, సఖుడు అయిన శ్రీకృష్ణుడే ఇటు తల్లిగా, అటు భార్యగా పాండవులను కనిపెట్టుకొని ఉన్నాడా అనిపిస్తుంది. ఈవిధమైన దర్శనం పొందినవాడు కాబట్టే తన జీవితంలో కార్యనిర్వహణలో ధర్మరాజు శ్రీకృష్ణ వేదవ్యాసులకు ఎంతటిస్థానం ఇచ్చాడో కుంతీద్రౌపదులనూ అంతటిస్థానం ఇచ్చిఉంటాడన్న భావన కలుగుతుంది. ధర్మజుని కార్యనిర్వహణకు ఈముగ్గురే మార్గదర్శకులు. వ్యాసభారతంలో ధర్మరాజు కుంతీద్రౌపదులను ఎప్పుడు సంబోధించినా గౌరవసూచకాలైన వాక్యాలనే వాడాడు. నన్నయ

అనువదించిన భాగంలో కుంతినిగూర్చి ధర్మజుడు ఎప్పుడు సంబోధించినా 'మీరు' అనే అంటాడు. భారతం మొత్తంమీద పాండవుల్లో ఏబక్కరూ ఏబక్క సందర్భంలోకూడా ద్రౌపదియెడల సూర్యనభావాన్ని ప్రదర్శించకపోవడం గమనార్హం. ఆమె యెడల వారి కున్నది అనురాగంతోకూడిన పూజ్యభావం.

లోకరీతుల్లో దాంపత్యం రెండువిధాలుగా కనిపిస్తుంది. భార్యా భర్తలు ఒకరిని ఒకరు గౌరవవాక్యాలతో వ్యవహరిస్తూ, హృదయాలకు దూరంగా ఒదిగి కాలక్షేపంచేసే పద్ధతి ఒకటి; భార్యాభర్తలు చవవుతో వ్యవహరిస్తూ, కావలసిన తావుల్లో ఒకరిని ఒకరు గట్టిగా హెచ్చరించుకుంటూ కుటుంబశ్రేయస్సు దెబ్బతినకుండా కాపాడుకునే పద్ధతి రెండవది. మొదటి పద్ధతి అల్పబుద్ధులైన తాకిక జీవులకు, రెండవ పద్ధతి ఉదారులైన వైతన్యమయజీవులకు సహజంగా అబ్బుతాయి మొదటిది తాజ్-మహల్ శిల్పసంపదలాంటిది. రెండవది దంపతులు పెంచుకున్న పుష్పఫలభరితోద్యానంలాంటిది. మొదటిది నిర్జీవం, రెండవది సజీవం. ద్రౌపది దాంపత్యం ఈ రెండవతెగకు చెందినదిగా స్పష్టమవుతుంది. ఆ దాంపత్యంలో మందలింపులు ఉండటం గుణమేకాని, దోషంకాదు.

కుంతిదృష్టిలో ద్రౌపది :

పాండవులను ధర్మచూర్ణంలో నడిపించడంలో వ్యాస కృష్ణులెలా కలిసి పనిచేశారో, పాండవులను కంటికిరెప్పలా కాచుకోవడంలో, స్వధర్మాన్నుంచి చెదరకుండా కాపాడుకోవడంలో, కుంతి ద్రౌపదులు అలా పనిచేశారు. పాండురాజు పోయినతరువాత కుంతి పాండవులకోసమే ప్రాణాలతో నిలబడింది. పిల్లి పిల్లల్ని ఏడేడు గొంతులూ త్రిప్పి రక్షించుకున్నట్టు, కొరవులు పెట్టిన కష్టాలనుంచీ, గృహదహనాల నుంచీ, పిల్లల్ని కాపాడుకొంటూ వచ్చింది కుంతి

కుంతికి బిడ్డలపై ఉన్నది మమకారం కాదు, ప్రేమ. మమకారం ఉంటే బకాసుగుణ్ణి చంపడానికి భీముణ్ణి పంపిఉండేదికాదు. తన బిడ్డల సామర్థ్యం ఎంతటిదో ఆమెకు తెలుసు. ఆ సామర్థ్యాన్ని లోకహితార్థమై సద్వినియోగపరచడమూ తెలుసు. కాబట్టే కర్తవ్య నిర్వహణలో తొలినుంచి తుదివరకు పాండవులకు గురుస్థానంలో నిలిచిందామె. ధర్మరాజుకు కుంతి వ్యక్తిత్వం ఒక త్రివేణీసంగమం. ఆమెలో అతడు తల్లితోపాటు అటు తిండినీ, ఇటు దైవాన్ని కూడా దర్శించాడు. అలాంటి కుంతి, పాండవులకు ద్రాపదితో వివాహమైన తరువాత తనబిడ్డల్ని ఆ గోడలిచేతిలో పెట్టింది. గోడలిపై అంతటి విశ్వాసం ఉన్నది కనుకనే అరణ్యవాసానికి పాండవులు బయల్దేరేటప్పుడు కుంతి వారిని అనుసరించకుండా ఉండగలిగింది. తనకు మారుగా తనబిడ్డల్ని చూసుకోనే గోడలు ఉన్నదని ఆమెకు ధైర్యం. సహదేవుడు తనకు చిన్నవాడు కనుక జాగ్రత్తగా కనిపెట్టుకొని చూసుకోమని ద్రాపదికి చెప్పి, అప్పగించింది. మిగతావారి విషయం నోటితో చెప్పలేదు. అంతేలేదా. తనగోడలికి వేరే చెప్పనక్కరలేదని ఆమెకు తెలుసు.

శ్రీకృష్ణుడు రాయబారానికి వచ్చినప్పుడు కుంతిని దర్శిస్తాడు. అప్పుడతనితో పాండవులకు సుదేశం పంపుతూ, వీరోచితంగా ప్రవర్తించమని ఆదేశిస్తూ, ఇలా అంటున్నది :

“భుజబలమున జీవించుట

నిజధర్మము మెత్తుడుట నింద్యము; మాద్రీ

ప్రజలకుఁ జెప్పుము; ద్రుపదా

తృజం గార్యంబడుగు మనము తగనందరతోన్” 47

ఏమిచేయాలో ద్రాపదిని అడగాలట ! ఆమె చెప్పినట్లు చేయాలట ! ఈమాటలు అంటున్నది ఎవరోకాదు, సాక్షాత్తు ఆమె

అత్తగారు ! ఇంతకన్న ఆ అత్తాకోడళ్ళ అన్యోన్యతకు నిదర్శనం ఏముంటుంది ! ఇంతకుమించిన ఆస్మీయతమాత్రం ఇంకెక్కడుంటుంది ! ద్రాపది ఆవేశపడినా, ఆరాటపడినా, పరుషంగా మాట్లాడినా, తనభర్తల మేలుకొరకే, తనభర్తలపై పరిపూర్ణమైన ప్రేమతోనే అన్న సత్యాన్ని ఆమె అత్తగారే దర్శించింది. ద్రాపదికి అది చాలు. అత్తగారి మెచ్చుకోలుకన్నా కోడలు కోరేదేముంది ! అటు అత్తగారూ, ఇటు భర్తలూ, వైసుండి శ్రీకృష్ణుడూ ద్రాపదిని చూసినట్టు చూడగలగడం భారతాన్ని చదివే పాఠకుల బాధ్యత.

కృష్ణుడి ప్రకారం ద్రాపది :

కృష్ణుడి ప్రకారం ద్రాపదినడవడి తోడిగృహిణుల ప్రవర్తనకు ఒకవడిపెట్టగల ప్రభావంగలది. శ్రీమూర్తి జీవితాన్ని ఎలా నడపాలో, భర్తయెడల ఎలాంటి బాధ్యతతో ప్రవర్తించాలో ఆమెను చూసే నేర్పుకోవాలి. ఈ సత్యాన్ని సత్యభామవిషయంలో అమలుకోవెట్లాడు శ్రీకృష్ణుడు. పాండవులు ద్రాపదితో అరణ్యవాసం చేస్తున్నప్పుడు చూడడానికివస్తూ, సత్యభామను తీసుకువస్తాడు. కొద్దిరోజులపాటు పాండవులతో గడుపుతాడు. సత్యభామ, ద్రాపదీ పాండవుల అన్యోన్యతనుచూసి విస్తుపోతుంది. ఒకనాడు ఏకాంతంలో ద్రాపదితో సల్లాపం జరుపుతూ, 'నీభర్తలు నీయెడల అంతులేని అనురాగాన్నిచూపిస్తూ, నీకు వశవర్తులై నడుచుకొంటున్నారు. దీనికి కారణం ముదులా ? మంత్రాలా ? వ్రతాలా ? లేక, నీవుచూపే సరసమైన శృంగారచేష్టలా ? ఏవిధంగా అయిదుగురు పతులను ఒక్కతీరుగా ఆకట్టుకోగలిగావు ? నేను ఒక్కభర్తనే అదుపులో పెట్టుకోలేక సతమతమయిపోతున్నాను. ఆరహస్యం ఏదో నాకు ఉపదేశించు. నేనుకూడా నాభర్తను వశవర్తిని చేసుకోగలుగుతాను' అని వేడుకొంది. సత్యభామకు కలిగిన నీచమైనభావనలకు ద్రాపదిమనస్సు చివుక్కుమంది. కొంచెం కోపంకూడా వచ్చింది. ఆకోపాన్ని చికు

నవ్వుతో అణుస్తూ, 'భర్తలు అన్యోన్యశుభాపేది సీమాహించిన సీచ
మైన పద్ధతులవల్ల కాదు. ఆపద్ధతులు అన్నివిధాలా ప్రమాదకరాలు.
ఈవిధంగా ఆలోచించే సీవు శ్రీకృష్ణుడికి భార్యగా ఉండటానికి
తగవునుమా!' అని మాడలించింది. పాండవులు తనతో అంత అను
రాగంగా వర్తించడానికి కారణం తన ప్రవర్తనమేనని చెప్పింది.
ఆప్రవర్తనే తనకు ఇంతటి సౌభాగ్యాన్ని ఇచ్చింది అన్నది.

ఆప్రవర్తన సంక్షిప్తంగా ఇది : తనభర్తల మనస్సులు అన్య
స్త్రీలపై లగ్నమైనపుడు ఆమె కోపం తెచ్చుకోదు. పరాకులేకుండా
ఏకాగ్రమైన చిత్తంతో భర్తలను అన్నివేళలా తగినతీరులో
సేవిస్తుంది. చూపుల్లో, వాక్కుల్లో, కోరికలు కోరికలలో, స్నేహం
చేయడంలో ఎప్పుడూ వింతగా ప్రవర్తించదు. స్నానం, భోజనం,
శయనం మొదలైనవి భర్తలకన్నా ముందుగా ఎప్పుడూ ఆచ
రించదు. పతులు వచ్చినపుడు ఆసనపాద్యాది విధులతో తానే
సేవిస్తుందిగాని పరిచారికలను నియోగించదు. భర్తలకు స్నాన భోజ
నాది సదుపాయాలన్నీ తానే స్వయంగా సమకూరుస్తూ ఉంటుంది.
ధనధాన్యాలను ఏమాత్రం వృథాపోనివ్వదు. ఇల్లూ, ఇంటిలోని
పాత్రలూ శుభ్రంగా ఉంచడంలో ఏమరుపాటుపడదు. బంధువర్గాన్ని
సంతోషపెట్టడంలో అశ్రద్ధచేయదు.

పతులు ప్రవాసంలో ఉన్నప్పుడు పూలూ, గంధం, నగలూ
మొదలైన అలంకారాలు ధరించదు. వారిపైన లగ్నమైన
మనస్సుతో వారికాకకై ఎదురుచూస్తూఉంటుంది. అత్తగారైన
కుంతీదేవి మనస్సెరిగి, గృహకార్యాలు నిర్వర్తిస్తూ ఉంటుంది.
పెద్దల్ని, బ్రాహ్మణుల్ని, అతిథుల్ని అత్యుత్తమమైన రీతిలో
పూజిస్తూ ఉంటుంది. ఏకార్యాన్ని నిర్వహించేటప్పుడైతే ప్రేమతో
ఓర్పుగా మెత్తని మంచినీమనస్సుతో ప్రవర్తిస్తూఉంటుంది. తనతో
మృదువుగా ఉంటున్నాడుగదాఅని పతులయెడల మర్యాదమీరి

ప్రవర్తించదు. పద్ధతితప్పితే వాళ్ళెంతటి క్రౌర్యాన్ని చూపగలరో ఆమెకు తెలుసు.

భూదేవిపంటి తన అత్తకు ద్రౌపది స్వయంగా సానభోజనాలు సమకూరుస్తుంది. ధర్మరాజుతో సహపంక్తిని నిత్యం ఎనిమిదివేల మంది బ్రాహ్మణులూ, పదివేలమంది యతులూ భోజనానికి కూర్చుంటారు. తన పరిచారికల సహాయంతో వాళ్ళందరకూ ఏలోటూ రాకుండా తానే చూసుకొంటుంది. వస్త్రభూషణాదులతో వాళ్ళని సత్కరిస్తుంది.

ధర్మజుని నగరిలో నూరువేలమంది పరిచారకలు ఉన్నారు. అభ్యాగతులకు భోజనాలు సమకూర్చేవారూ అందరూ ఉన్నారు. వాళ్ళందరూ తమతమ బాధ్యతల్ని సక్రమంగా నిర్వహించేటట్టు ద్రౌపది చూస్తూఉంటుంది. సైన్యానికి సంబంధించిన మదగజాలు ఒకనూరువేలూ, ఉత్తమాశ్వులు మగోనూరువేలూ ఉన్నాయి. వాటన్నిటికీ సరైన ఆహారం అందించి పోషించేటందుకు లెగినవాళ్ళను చూసి తానే నియమిస్తుంది. భండాగారంలో నిండుగాఉన్న మణి కనకాదుల్లోగాని, నిత్యమూజుర్రే ఆయవ్యయాల్లోగాని ఆమెకు తెలియనివి ఉండవు. గోపాలజనులు మొదలుగాగల సకలభృత్య జనులజీవితాలను, వారి మంచిచెడ్డలను ఆమె స్వయంగా చూసుకొంటుంది. పాండవులు తమ కుటుంబభారాన్ని అంతటినీ ద్రౌపదికి అప్పగించి, నిశ్చింతగా ఉంటూఉంటారు. ఆమె అన్నివిషయాలనూ అప్రమత్తతతో చూసుకొంటూఉంటుంది. తెల్లవారుజామున ఏకొద్ది సేపే నిద్రించడంతప్ప ఆహారనిద్రలకు ఆమెకు కాలమే మిగలదు.

ఈవిధమైన అనురాగపూరితమైన బాధ్యతాయుత ప్రవర్తనమే తనకు పతులపౌదయాల్లో అంతటిస్థానాన్ని సంపాదించిపెట్టిందిగాని, మందులూ, మాకులూ కావని తృప్తితోచెప్పింది ద్రౌపది. సిగ్గుతో తలవంచుకొంది సత్యభామ.

ద్రాపది చూపుతున్న వెలుగుదారి :

ద్రాపది పతులకు చేసే సేవ ఏకకాలంలో మూడుస్థితుల్లో (Planes) వ్యక్తమయింది.

1. పతులను వ్యక్తిగతంగా సన్నిహితంగా సేవించి, సంతోష పెట్టి, తాను వారితో కలిసి, సంతృప్తిని అనుభవించడం.

2. కుటుంబపరంగా అత్తగారినీ, బంధువర్గానీ, అతిథి అభ్యాగతులనూ నిండుగా సేవించడం, కుటుంబపరమైన అంశాల్ని గూర్చి భర్తలు పట్టించుకోవలసిన ఆవశ్యకత లేకుండా చూడటం.

3. పతుల స్వధర్మనిర్వహణమైన రాజ్యపరిపాలనలో చేదోడు వాదోడుగా ఉండటం - ప్రజల శ్రేయస్సును పతులు చూస్తూండగా, ధనాగారానీ, ఆయవ్యయాల్నీ, సైన్యసంపత్తిని, భృత్యజనానీ తాను జాగరూకతతో పర్యవేక్షిస్తూ ఉండటం.

భార్య భర్తకు ఒదిగిఉండటం ముఖ్యమే. కుటుంబనిర్వహణకు అది ఒక్కటే చాలదు. వ్యక్తిగత కుటుంబ స్వధర్మనిర్వహణాది విషయాల్లో భర్తపై తనకుగల అనురాగాన్ని అండదండలుగా రూపొందించి నిలవగలగడం గృహిణికి పరిపూర్ణతను చేకూర్చగలదని శ్రీమూర్తులకు ద్రాపది చూపుతున్న వెలుగుదారి.

దాంపత్యానికి ప్రధానమైనది అన్యోన్యమరాగం. ఆ అనురాగం శ్రీమూర్తిలో ఆరాధనగా పరిణమించి, భక్తిగా పర్యవసించడమే పాతివ్రత్యం. భార్య అంటే భర్తచేత భరింపబడేది అని అర్థం కావచ్చు. కాని భర్తకొరకు బాధ్యతపడగలిగినప్పుడే శ్రీమూర్తికి పరిపూర్ణత్వం సిద్ధిస్తుంది. అవసరమైనపుడు భర్తను మందలించడానికి శ్రీ మొగమోటమి చెందకూడదు, జీవితభాగస్వామి అయిన తానే మొగమోటపడితే భర్త ఏమయిపోతాడు? దాంపత్యనిర్వహణలో

లోకరీతిని పాటించడం అవసరమే. అది మంచిది కూడా. పెద్దలు ఏత్పాటుచేసిన సదాచారిమేగదా లోకరీతి ! కాని, కుటుంబ శ్రేయస్సుకొరకు, భర్తబాగుకొరకు ఒక్కొక్కప్పుడు గృహిణి లోకరీతిని, లోకుల అవగాహనను మించి ప్రవర్తించవలసిరావచ్చు. అప్పుడు గృహిణి ఏమాత్రం వెనుకాడకూడదు. కర్తవ్యాన్ని నిర్వహించడానికి జంకకూడదు. కుటుంబపరిస్థితులను ఉపేక్షించ కూడదు. నలుగురూ ఏమనుకుంటారోనని జంకితే అది స్వార్థమే అవుతుందిగాని పాతివ్రత్యం కాదు. భర్తబాగుకన్నా తనకు లోక రీతిని అనుసరించి లోకాపవాదానికి గురికాకుండా ఉండటమే ముఖ్యం అనుకున్న గృహిణిది స్వార్థంకాక మరేమిటి !

నియమాలు శ్రీ శీలానికి మెరుగుపెట్టేవి కావాలిగాని శ్రీని నిర్బంధించేవి కాకూడదు. భార్యకు భర్తయెడల అవిధేయత లేకుండా ఉండటం ఎంత ముఖ్యమో, ఉపేక్షాభావం లేకుండా ఉండటం అంతకన్నా ముఖ్యం. భర్తయెడల అణకువకలిగిఉండటం ఎంతముఖ్యమో భర్తతో ఆత్మీయతను అనుభవించడం అంతకంటే ముఖ్యం.

బిడ్డపై తల్లి హృదయంలో ఉన్న ప్రేమ ఆవశ్యకతనుబట్టి అనేకరూపాలు ధరిస్తూ ఉంటుంది. ఆప్రేమే అన్నంపెడుతుంది. జోకొడుతుంది. 'ముస్తాబు' చేస్తుంది. కావలసినవన్నీ సమకూరుస్తుంది. అయినా, కానిపనులు చేస్తే మందలిస్తుంది. చివాట్లు పెడుతుంది. కన్నెత్తి చేస్తుంది. తగినశిక్ష విధిస్తుంది. అలాగే, అనురాగంతో నిండిన భార్యప్రేమ కూడా ఆవశ్యకతనుబట్టి అనేకరూపాలు దాలుస్తూ భర్తను సేవిస్తుంది. ఆ రూపాలలో ఏబిక్కటీ ఆమె స్వభావం మొత్తాన్ని పట్టికూపలేవు. ఆ రూపాలన్నిటినీ ఒకచోట చేర్చి ఒక్కటిగా చూడగలిగినప్పుడు మాత్రమే ఆ గృహిణియొక్క అంత

రంగం బోధపడటానికి అవకాశం ఉంది అప్పుడుకూడా సహృదయంతో చూసినవారికి మాత్రమే ఆస్వభావం అంతుపడుతుంది - అన్న సందేశం ద్రాపదిగాధ సహృదయంతో పూర్తిగా అవగాహన చేసుకున్నప్పుడు మనకు అందుతుంది.

ధర్మగ్లాని ఏర్పడినప్పుడు అవతారమూర్తి దిగివస్తాడు. అప్పుడు ఆ అవతారమూర్తి ధర్మస్థితినుంచి దిగజారుతున్న జీవులకు ధర్మాన్ని ఉపదేశించి, వారిలో ధర్మసంస్థాపనం చేస్తాడు. అప్పటి ప్రజలు ఆ అవతారమూర్తి వెలుగులో ధర్మస్వరూపాన్ని దర్శించడానికి సిద్ధపడాలిగానీ, ధర్మం అంటే తమకున్న అభిప్రాయాల ప్రకారం ఆ అవతారపురుషుడు నడుచుకోవడంలేదని మనస్సుల్లో గింజుకుపోకూడదు. అలాగే దివ్యత్వంతో ఒక పరిపూర్ణమైన గృహిణి దిగివచ్చినప్పుడు ఆమెను చూసి గృహిణీధర్మాన్ని విశాలభావంతో రూపొందించుకోవాలిగానీ, తామాచరిస్తున్న ధర్మాలను యథాతథంగా ఆదివ్యమూర్తి ఆచరించడంలేదని కోప్పడకూడదు. సముద్రం మనం తీసుకువెళ్ళిన పాత్రలో పట్టకపోవడం సముద్రం తప్పకాదు. అలాగే మానవులు ఎరిగిన నియమాల్లో, ఏర్పరచుకున్న పద్ధతుల్లో ఇరుడలేకపోవడం ద్రాపదిలాంటి కారణజన్మ ఎత్తినవారికి దోషం కానేరదు.

కృష్ణుడు వేదవాఙ్మయశాఖలను సమన్వయించి, మానవుడికి పరిపూర్ణమైన యోగమార్గాన్ని ప్రసాదించినట్టు, అదే పేరుతో కృష్ణగా పిలవబడిన ద్రాపది అనితరసాధ్యమైన, అపూర్వమైన ఆదర్శ ప్రాయమైన కుటుంబజీవితాన్ని నిర్వహించి, పరిపూర్ణమైన గృహిణీ ధర్మస్వరూపాన్ని మానవులకు దర్శింపజేసింది. ఆమె తాను నడచిన మార్గానికి ముగ్గురి మూలగా పెట్టుకుంది. వాగే కుంతి, కృష్ణుడు, ధర్మరాజు. కనుకనే ఆమెమార్గం పరిపూర్ణ గృహిణీధర్మానికి మూలగా వాష్టవభగవానునిచేత స్వీకరించబడింది. అన్నికాలాల

వారికి, అర్థంచేసుకున్నవారికి చేసుకున్నంతగా అక్కరకు వచ్చే లాగున ద్రాపది గాథకు అక్షరరూపం ఇచ్చాడు వ్యాసమహర్షి. అప్పటినుంచి ఇప్పటివరకూ అందుకున్నవారికి అందుకున్నంతగా ద్రాపదిజీవితంలోని వెలుగు అందుతూనే ఉంది.

ప్రధాన ఉపాఖ్యాన నాయికలు :

మహాభారతంలోని ఉపాఖ్యాన నాయికలైన శకుంతల, నమయంతి, సావిత్రి మొదలైనవారుకూడా చాంపత్యధర్మంలోని గోతుపాతులను చూపినవారే. వారిగాథలను సహృదయంతో అధ్యయనం చేసినప్పుడు ద్రాపదిజీవితంలో దర్శనమిస్తున్న పరిపూర్ణ గృహిణీధర్మం చదువరిహృదయంలో మరింత స్థిరపడుతుంది. ద్రాపదిని కేంద్రంగాచేసి, శకుంతలాది ఉపాఖ్యాననాయికలను పరిధిగా అమర్చి, పరిపూర్ణ స్త్రీస్వరూపాన్ని పఠితలకు సాక్షాత్కరింపజేస్తాడు వ్యాసభగవానుడు.

శకుంతల :

భర్తకు భార్య మారుపలుకవచ్చునా? పలుకకూడదని సామాన్యమైన సమాధానం. మరి భర్త ధర్మమార్గాన్ని తప్పినప్పుడు, తన అస్తిత్వానికే ఎసరుపెడుతున్నప్పుడు, భార్యగా స్త్రీ ఏంచేయాలి? దీనికి వ్యాసుడు ఇచ్చిన సమాధానమే శకుంతలోపాఖ్యానం.

తానెవ్వరో తెలిసికూడా తెలియనట్టునటిస్తూ, సభలో తనను అవమానకరంగా మాట్లాడినభర్తను శకుంతల ఉపేక్షించలేదు. ముందు పూర్వకథను గుర్తుచేసి, మంచిగా నచ్చచెప్పడానికి ప్రయత్నించింది. అతడు దారికిరాలేదు. అప్పుడు, ధర్మమార్గాన ప్రజల్ని నడపవలసిన రాజే ధర్మాన్ని తప్పుతున్నప్పుడు, వేదోక్తమైన మార్గంలో ధర్మమార్గాన్ని ఉపదేశించింది శకుంతల,

శకుంతలచేసిన ఈఉపదేశాన్ని అధ్యయనం చేసినవారికి కణ్వునిసన్నిధిలో ఆమె వేదమార్గాన్ని ఎంతగా ఒంటబట్టించుకొందో బోధపడుతుంది. ఆమె నిర్వచించిన గృహిణీస్వరూపం ఎంత దర్శనాత్మకంగా ఉందో చూడండి -

“ధర్మార్థ కామ సాధన కుపకరణంబు
గృహసీతివిద్యకు గృహము విమల
చారిత్ర శిక్ష కాచార్యకం బన్వయ
స్థితికి మూలంబు సద్గతికి నూత
గౌరవంబున కేక కారణం బున్నత
స్థిరగుణమణుల కాకరము హృదయ
సంతోషమునకు సంజనకంబు భార్యయ
చూచె భర్తకు నొండుగావు ప్రియము
లెట్టి ఘట్టములను నెట్టి యాపదలను
నెట్టితీతములను ముట్టబడిన
వంతలెల్లఁబాయు నిండులఁ బ్రజలను
నొనరఁజూడగనిన జనులకెందు” 48

గృహిణీస్వరూపాన్ని దర్శింపజేసినట్టే, సంతతి రూపుకట్టుకొనే విధానాన్ని శకుంతల వేదమయంగా వివరించింది. భర్త భార్యలోనికి రేతోరూపుడై ప్రవేశించి, రూపుకట్టుకుని, భూమిపైకి దిగివస్తాడనీ, కనుక వేదాలు ‘అజ్ఞాదజ్ఞాత్సమృద్ధివసీ’ మొదలైన వచనాల్లో తండ్రి కొడుకులకు అభేదాన్ని చెబుకున్నాయనీ చెబుతూ, ఇంకా ఇలా వివరిస్తోంది :

“విను గార్హ పత్యమను న
య్యనలము విహరింపఁబడి తదాహవనీయం
బన వెలుంగునట్లు వెలుంగును
జనకుడు దాబుత్తుండై నిజద్యుతితోడన్” 49

48. అం. మ. భా - ఆది - చతుర్థ - 84

49, అం. మ. భా - ఆది - చతుర్థ - 86

యజ్ఞవిర్వహణంలో గాఢపశ్యమనే అగ్ని విహరింపబడి (జ్వలింపజేయబడి) ఆహవనీయమనే అగ్నిగా రూపుదాల్చినట్లు, తండ్రియే కొడుకుగా రూపుకట్టుకొంటాడని వివరిస్తూ పుత్రుని చూసిన తండ్రికే ఎలాంటి ఆనందం కలుగుతుందో ఇలా చెబుతోంది :

“తాన తననీడ నీళ్ళుల
లో నేర్పడఁ జూచునట్లు లోక స్తుత త
త్సూను జనకుండు సూచి మ
హానందముఁ బొందు నతిశయప్రీతిమెయిన్” 50

ఈవిధంగా సాగిన శకుంతల ఉపదేశం వేదవాఙ్మయంలోని గృహస్థధర్మానికి ఒక దార్శనికమైన మహాభాష్యంగా కనిపిస్తుంది.

పిల్లి కళ్ళుమూసుకొని పాలు త్రాగినట్లు, మనిషికూడా ఎవ్వరూ చూడకుండా తాను తప్పులు చేయగలుగుతున్నానని సంబరపడుతూ ఉంటాడు. కాని పిల్లలాగానే పట్టుబడతాడు. మనుష్యుని ప్రవర్తన అనుక్షణం ఎవరెవరిచేత ఎలా గమనింపబడుతూ ఉంటుందో దుష్యం తుణ్ణి ఉద్దేశించి ఇలా చెప్పింది శకుంతల :

“విమలయశోనిధీ ! పురుషవృత్త మెఱుంగుచునుండుఁ జూపె వే
దములును బంచభూతములు ధర్మపు సంధ్యలు సంతరాత్మయున్
యముఁడును జంద్రసూర్యులు నహంబును రాత్రియు నస్మహాపదా
ర్థము లివి యుండఁగా నరుఁడు దక్కొన నేర్చునె తన్ను
ముచ్చిలిన్” 51

ఒకకార్యాలయంలో పనిచేస్తున్న ఉద్యోగికి తాను కుర్చీలో కూర్చుని నిద్రపోతున్నట్లు తనకు తెలియకపోవచ్చు. తనను ఇతరులు గమనిస్తారన్న స్పృహకూడా అంతకుముందే నిద్రలో కరిగిపోయి

50. ఆం. మ. భా - ఆది - చతుర్థ - 87

51. ఆం. మ. భా - ఆది. చతుర్థ - 79.

ఉండవచ్చు. కానీ సహోద్యోగులు, ప్రైవిటీకారులు అతని గాఢనిద్రను గమనించి, ఘాటుగా మందలించకమానరు. అలాగే, పంచభూతాలతో, వివిధ దేవతాగణాలతో రూపొందుతూ, వర్ధిల్లుతున్న ఈ సృష్టి అనే కార్యాలయంలో మానవుడిది ఒకపాత్ర. ఉద్యోగికి జీతమిచ్చినట్లు మానవుడికి ఆవశ్యకమైన శరీరం, సామర్థ్యం, తెలివితేటలు, శక్తి యుక్తులు మొదలైన వాటినిన్నిటిని ప్రకృతే ప్రసాదిస్తోంది. తనలోనే, తనవల్లే, జీవిస్తూ తనకొరకే పనిచేసేటట్లు మనిషికి ఏర్పాట్లు చేసి పెట్టింది ప్రకృతి. అలాంటి ప్రకృతిని-తనలోనూ, తనచుట్టూ వర్తిస్తున్న ఆ దివ్యచైతన్యాన్ని-మానవుడు మోసగించగలడా? ఆ దేవతా శక్తులకు తెలియకుండా ప్రవర్తించగలడా? ప్రవర్తించగలగడం సాధ్యం కాదు. మానవుని ప్రజ్ఞా సూక్ష్మనిలంశ, మనస్సు చంద్రునిలంశ. శరీరం లోని వేడిమి అగ్నిలంశ. ఈ విధంగా సృష్టిలో పనిచేస్తున్న దేవతా శక్తులన్నిటి అంశలతో రూపుకట్టుకున్న వాడు మానవుడు. వారి సాయం లేనిదే ఆలోచించలేకు సరిగదా, అడుగుకూడా కదపలేడు. వారివల్ల రూపొంది, వారితో ప్రవర్తించే మానవుడు వారిని ఎలా మోసం చేయగలడు? చేయలేడు. శకుంతలయొక్క ఈ దర్శనాత్మకమైన విశ్వాసమే దివ్యవాణిని పలికించింది. దుష్యంతుడిచేత తప్పును ఒప్పించింది.

స్త్రీలు వేదం చదవకూడదనీ, వేదంచదివే అర్హత వారికి లేదనీ, స్వరయ్యక్తమైన వేదమంత్రాలను ఉచ్చరించడానికి వారు తగరనీ, గాయత్రీ మొదలైన మంత్రోపదేశాలకు వారికి అర్హత లేదనీ, దుగ్రాభిషేకాలు మొదలైన అర్చనలకు స్త్రీలు పనికిరాదనీ ఈ కలియుగంలో ఆచారాలపేరిట మనం వింటూ ఉంటాం. తెలియనివారు ఈ ఆచారాలనే సనాతన సంప్రదాయంగా పొరబడి, సనాతన సంప్రదాయం స్త్రీకి అన్యాయం చేసిందని బాధతో ఉపన్యాసాలు ఇస్తుంటారు. ఇవేవీ సనాతన సంప్రదాయాలు కావనీ,

స్త్రీలను దేవతలుగా సంభావించడమే సనాతన సంప్రదాయమనీ, స్త్రీలు వేదవిద్యలో నిష్ణాతలై, చక్రవర్తుల కళ్ళపైతం తెరిపించారనీ శకుంతలోపాఖ్యానం వంటి గాథల్లో మనకు స్పష్టమవుతుంది.

వేదసూక్తాలను దర్శించినవారిలో స్త్రీమూర్తులున్నారు. భాగవతంలో నారాయణుడే కపిలుడై దిగివచ్చి తనతల్లియైన దేవహూతికి బ్రహ్మవిద్యను ఉపదేశిస్తాడు. రామాయణ భారత భాగవతాది పవిత్రగ్రంథాలను కేవలం పారాయణ గ్రంథాలుగాకాక, మనస్రవర్తనను మలుచుకొనేటందుకు వెలుగుచూపే కరదీపికలుగా గ్రహించగలిగినపుడు మానవాళికి మంచికాటం మళ్ళీ ప్రారంభమవుతుంది.

ద మ యం తి :

దమయంతిని మనకు పరిచయం చేసింది బృహదశ్వుడు. ధర్మరాజుకు ద్రౌపదిని గూర్చి సరిగా అర్థంచేసుకొనే ధర్మసూక్ష్మలు ఉపదేశించడంకోసం బృహదశ్వుడు దమయంతిపాత్రను పరిచయం చేశాడనిపిస్తుంది. అంటే, ధర్మజునిద్వారా మనకు పరిచయం చేశాడన్నమాట. ఈ చేసిన పరిచయాన్నిబట్టి అరణ్యపర్వంలో చెప్పబడింది దమయంతికథేగాని, నలోపాఖ్యానం కాదు. వాల్మీకి రామాయణాన్ని రెండువిధాలుగా పూరించాడు. అందులో రామాయణమూ ఉన్నది; 'సీతాయాశ్చరితం మహత్' - అంటే, ఘనతవహించిన సీత చరిత్రా ఉన్నది. నలోపాఖ్యానం అలా కాదు - ఈ కథకు దమయంతి కేంద్రం.

'మాలాగా కష్టాలు పడ్డవాళ్ళు గతచరిత్రలో ఎవ్వరైనా ఉన్నారా?' అని బృహదశ్వుణ్ణి ప్రశ్నించాడు ధర్మరాజు. దానికి సమాధానంగా బృహదశ్వుడు నలదమయంతుల కథ చెప్పడం ప్రారంభించాడు. అన్నిధర్మాలూ తెలిసికూడా వివేకాన్నికోల్పోయి,

జూదం ఆడి, ఇంటిల్లపాదికీ కష్టాలు కొనితెచ్చుకొన్నాడు నలుడు. కష్టాల్లో భార్యను పుట్టింటికీ పంపించాలని ప్రయత్నించాడు. ఆమె భర్త సేవను మాత్రమే కోరుకున్న మహానుభావురాలు. అతడితో అరణ్యాల్లో ఉండిపోవడానికే నిశ్చయించుకొంది. కలి ప్రభావప్రేరితుడైన నలుడు కట్టువస్త్రాన్ని కూడా కోల్పోయి, భార్యవస్త్రాన్ని పంచుకుని, కట్టుకున్నాడు. భార్య నిద్రిస్తూ ఉండగా, పంచుకొన్న వస్త్రాన్ని చించుకొని పారిపోయాడు. దానితో ఆమె పుట్టింటికీ వెళ్ళి సుఖపడగలదని ఆశించాడు. కలి ప్రేరితమైన తన దుర్బుద్ధి సదుద్ధి అనుకున్నాడు. ఆమె చేసేదిలేక నలుణ్ణి వెదుకుతూ నానాబాధలూ పడ్డది. ఒంటిపాటున, కిరాతుడు మానభంగం చేయబోతే, తన తేజస్సుతోనే తన్ను రక్షించుకొంది. చివరకు, పుట్టిల్లు చేరింది దమయంతి. నలుడు కోరిన అజ్ఞాతవాసం అయోచితంగా కర్కోటకుడు ప్రసాదించిన వికృతాకారంతో పాటు సిద్ధించింది. ఇక, దమయంతికి గానీ, ఆమెచుట్టాలకు గానీ కనిపించకుండా తలదాచుకుని, జీవిత శేషాన్ని ఋతుపర్ణుడి దగ్గర గడప నిశ్చయించుకొన్నాడు నలుడు.

అప్పుడు దమయంతి పట్టుపట్టి, తండ్రి పురోహితులచేత అన్ని రాజాస్థానాలూ వెదికించింది. నలుడెక్కడైనా ఉంటే బయట పడాలని వారి కీ వాక్యాలు ఘోషించుకుని చెప్పి పంపింది. 'సత్య నిత్యుడవు, సతినెట్లు వంచించి, వాని వస్త్రార్థంబు దటిగిరి నీకుఁ బరిధానముగఁజేసి పాడియేపోవంగ ? భార్య భర్తవ్యనాఁబరఁగు. ధర్మమది మిథ్యయయ్యె నీయందు.' 52 ఈపలుకులకు సమాధానం చెప్పినవాడు నలుడు కావచ్చునని నిర్ణయించింది. ఋతుపర్ణుడి ఆస్థానంలో గుత్తాలను సేనిస్తున్న వికృతాకారుడొకడు సమాధానం చెప్పాడు. 'మగవాడిలో దోషంఉంటే తెలిసినా సహించేది భార్య. వచ్చే జన్మలో అయినా మళ్ళీ తన భర్తను కలుసుకుంటుంది.' 53

52, ఆం. మ. భా - అరణ్య - 2 - 153.

53, ఆం. మ. భా - అరణ్య - 2 - 160

ఊమాటలు విన్నప్పుడు అతడు నలుదై ఉంటాడని దమయంతి హించింది. కాని, ఆ వికృతాకారంలో ఉన్నవాడు నలుడని ఆమె ల్లిదండ్రులు కూడా అంగీకరించరు. ఇక, అతడు బయటపడితేనే నీ ఋజువు చేసుకొనే మార్గంలేదు. అతడు బయటపడనిచుకోదు. దానికి పరిహారం ఉహించి, చుక్కరమైన పద్ధతిని అవలంబించి లిగిన ధీరురాలు దమయంతి. వెంటనే, తాను స్వయంవరంద్వారా ండోపెళ్ళి చేసుకోబోతోందని ఒక్క ఋతుపల్లడి ఆస్థానంలో రాత్రుమే చాటించింది. ఆరోజుల్లో రాజులు స్వయంవరానికి ఆహ్వానం స్తే నిరాకరించేవారుకారు. కాని ఋతుపల్లడు రావడానికి కూడా మయం చాలకుండా, ఆమరునాడే ముహూర్తమని చాటించింది. ధంతోలడంలో నలుడు చూపగల నేర్పరితనం ఇంకెవ్వరికీ లేదని మెకి తెలుసు. 'కనుక ఆ వికృతాకారాడు నలుడే అయితే, ఋతు ప్లడి రథం తోలుకుని లిప్పకుండా వస్తాడు. ఋతుపల్లడు ఊరుకోడు దా !' అన్నది ఆమె భావం.

అనుకున్నట్టు రథం సకాలంలో కుండినలో ప్రవేశిస్తోంది. ఆ మయానికి మిద్దెమీద తన పెంపుడు నెమళ్ళమధ్య నిలబడి హాసింది దమయంతి. నలుడు పూర్వం రథ తోలే శబ్దానికి అల రాటు పడి ఆనెమళ్ళ నాట్యంచేసేవి. ఇప్పుడుకూడా అలాగే జరి ంది. కనుక ఆ రథం తోలేవాడు నలుడు కావచ్చు. అటుపైన బండి ఱోలేవాడు విశ్రమిస్తూ ఉండగా దమయంతి తన పిల్లల్ని చెలికత్తెకు లిప్పచెప్పి అతనిదగ్గకు పంపింది అతడు వాళ్ళని చూసి దుఃఖ పడటం చెలికత్తె గమనించింది. ఇంకా ఆ బండివాడు వంట చేయడం గమనించమని చెలికత్తెతో చెప్పింది దమయంతి. వంట ప్రయత్నంలో అతను నీళ్ళునిప్పు అప్రయత్నంగా సృష్టించడం గమ నించి, ఆ చెలికత్తె దమయంతికి తెలిపింది. ఆ మహిమలు నలుడికి

మాత్రమే ఉన్నాయని దమయంతి ఎరుగును. అంతేకాదు, నలుడు పూర్వం సరదాకు వంట చేసేవాడు అ పదార్థాలరుచులు ఆమెకు తెలుసు. ప్రస్తుతం అతడు వ. డుకున్న పదార్థాలు రహస్యంగా చెలికత్తె చేత తెప్పించుకుని రుచి చూసింది. నలుడని ధృవపరుచుకొంది.

తండ్రికి ఈ విషయం వివరించింది. 'ఘనంబుగ వాడిట వచ్చు వాడొ యేనందుల కేగుగాననొ రయంబున నాతని నిశ్చయింప గన్' 54 అని తండ్రిని నిక్కచ్చిగా అడిగింది. పిలిపించినపుడు నలుడే అంతఃపురానికి వస్తే పద్ధతి ఘనంగా ఉంటుంది. అది సాధ్యం కాకపోతే తరుణం మించిపోకుండా 'రయంబుగ' ఆమెయే అచ్చట కేగవలెనట ! ఎలాగైనా అతడు నలుడని తాను పరీక్షించి నిశ్చయం చేయాలట. ఏమి ఆత్మవిశ్వాసం ! ఏమా వెరుదీయని సాహసం ! ఏమా నిశ్చయబుద్ధి ! ఏమా ఋజుమార్గ ప్రవర్తన ! ఇది పతిభక్తి కాకపోతే లోకంలో ఇంకేదీ పతిభక్తి అనిపించుకోదు.

నలుడు, చేసినతప్పుకు అతిప్రయత్నంమీద ఆమె ఎదుట నిలబడవలసివచ్చింది. 'విజనమైన విపినంలో అలసిపోయి నిద్ర పోయిన ఆడదాన్ని, పతివ్రతను, తానుతప్ప లోకం ఎరుగనిదాన్ని, అగ్నిసాక్షిగా వివాహమాడినదాన్ని వదలిపెట్టి వెళ్ళడంలో నలుడిలాగా నిర్దాక్షిణ్యంగా ప్రవర్తించినవాడు లేడు. దేవతలను కాదని తనను చేపట్టాను. నేను చేసిన అపచారం ఏమిటి ? అతడు హృదయం లేనివాడు కావడం ఒక్కటేగదా !' 55 అని ప్రశ్నించింది. నలుడికి సమాధానంలేదు. 'కలిమాయతో నాబుద్ధిపోయింది. అప్పుడలా క్రూరంగా ప్రవర్తించాను' అని ఒప్పుకున్నాడు. ఇంకా ఇలా అన్నాడు- 'నేను నీవుతప్ప ఇంకొక స్త్రీని ఎరుగనివాణ్ణి. అలాంటప్పుడు నీవు ఇంకొకరిని స్వయంవరంలో ఎంచుకొంటానని నిర్ణయించడం

54. ఆం. మ. భా - అరణ్య - 2 - 203

55. ఆం. మ. భా - అరణ్య - 2-207, 208

ధర్మంకాదు. 56 దానికి దమయంతి 'నిన్ను ప్రకాశితుణ్ణి చేసి, దక్కించుకోవడానికే ఇంత ప్రయత్నం' అని సమస్కరించింది.

ఈ కథను చెప్పడంలో బృహదశ్వదు దమయంతివలెనే ద్రౌపదికూడా అనన్యసామాన్యమైన ప్రభావంకలదనీ, ఆమె అత్త విశ్వాసం, కార్యనిర్వహణ సామర్థ్యం మెచ్చుకోతగినవనీ సూచించాడు. ఆమె నిజస్థితిని దర్శించి, పతులు ప్రవర్తించవలసి ఉంటుందని కథాగతంగా హెచ్చరించాడు.

ద్రౌపదీదమయంతులు కార్యనిర్వహణలో చూపిన స్వేచ్ఛాస్వాతంత్ర్యాలు ఋషుల మన్ననలనే అందుకున్నాయి. వారు తరతరాల మానవులకు ఉపదేశించవలసినవిగా ఈ స్త్రీమూర్తుల గాథలను స్వీకరించారు.

సా వి త్రి :

కలిపేరితుడై, ధర్మభ్రష్టుడైన భర్తను మళ్ళీ ఉద్ధరించి, దమయంతి దక్కించుకుంటే, మృత్యుగస్తుడైన భర్తను అనుసరించి, యమధర్మరాజునే మెప్పించి, దక్కించుకోన్నది సావిత్రి. ఇంకొక సంవత్సరంలో చనిపోతాడని తెలిసికూడా, తాను హృదయం అర్పించిన పురుషుణ్ణి మనస్సులో మార్చుకోనట్టి పతివ్రత సావిత్రి. భర్త చనిపోతే వైధవ్యం సంభవిస్తుంది అన్న సందేహం ఆమెకు లేదు. ఎందుకంటే, భర్తపోయి తానుండడమంటూ ఉండదుగనుక. అందుకనే భర్తతోపాటు నడుచుకుంటూ వెళ్ళిపోయింది. పతిపై ఆమెకు గల ఆరాధననుచూసి నివ్వెరపోయామె యముడు. చీట్టచివరకు ఆమె భర్తను ఆమెకు తిరిగి ఇచ్చినాడు.

సావిత్రికథనుంచి మానవలోకానికి బోధపడేది ఏమంటే, హృదయం అర్పించినవాడే భర్త. ప్రేమకూ దాంపత్యానికీ అభేదసిద్ధి

ఉంది. అలాంటి దంపతులిద్దరికీ జీవితానికీ, మృత్యువుకీ తేడాలేదు. ఉండటం అంటే ఇద్దరూ ఉండటం, పోవడం అంటే ఇద్దరూ పోవడం. అప్పుడూ ఇప్పుడూ కూడా ఇద్దరూ ఒకటిగానే ఉంటారు. ఆమెకు అతడు దక్కకపోవడం అంటూ ఎప్పుడూ ఉండదు-అని. దాంపత్యజీవి తాన్ని పవిత్రంగా మలుచుకున్నప్పుడు ఎంతటి దివ్యస్థితి ఆ దంపతులకు సిద్ధిస్తుందో వ్యాసుడు ఈ గాథలో దర్శింపజేస్తాడు.

దేవయాని :

అనురాగంనుంచి పుట్టిన చనవుతో భర్తకొరకు బాధ్యతపడిన భార్యనుంచి వ్యక్తమయ్యే స్వేచ్ఛాస్వాతంత్ర్యాలు ఆ దాంపత్యాన్ని ఎలా శోభిల్లజేస్తాయో ఇంతవరకూ చెప్పుకున్న గాథల్లో ప్రస్ఫుటంచేసిన పారాశర్యుడు, అహంకారంనుంచి ప్రభవించి, వివేకాన్ని కోల్పోయి, ప్రవర్తించిన స్త్రీయొక్క స్వేచ్ఛాస్వాతంత్ర్యాలు ఎలాంటి విషమపరిస్థితుల్ని సృష్టిస్తాయో దేవయానిగాథలో దర్శింపజేస్తాడు. దేవయానికీ తాను రాక్షసులగురువైన శుక్రాచార్యుని కూతురినని ఎనలేని అహంకారం. తండ్రిద్వారా తాను దేనినైనా సాధించుకోగలనని మితిమీరిన గర్వం.

ఆమె మొదట తండ్రిగర్వరకు విద్యనేర్పవచ్చిన కచుణ్ణి ప్రేమించింది. విద్యాభ్యాసం పూర్తిచేసుకున్న కచుడు గురుపుత్రి సోదరితో సమానమని ఆమెకు ధర్మమార్గాన్ని బోధించి, తప్పించుకుని వెళ్ళిపోతాడు. ఆతరువాత, పంతాలకుపోయి, వృషపర్వుడి కూతురైన శర్మిష్ఠను తండ్రిప్రాబల్యాన్ని ఉపయోగించి దాసిగా చేసుకుంటుంది దేవయాని. అటుపైన, తండ్రిచేత ధర్మమని చెప్పించి, యయాతిని ఒప్పించి, వివాహం చేసుకుంటుంది. దేవయానితోపాటు దాసిగాఉన్న శర్మిష్ఠకూడా శుక్రుని ఆజ్ఞతో యయాతి అంతఃపురాన్ని చేరుకుంటుంది. తండ్రిప్రాభవాన్ని వినియోగించుకుని ఆమె ఒక

రాజకూతుర్ని దాసిగా చేసుకోగలిగింది. మరొక చక్రవర్తిని భర్తగా పొందగలిగింది. రెండుసందర్భాల్లోనూ ఆమెలోని అహంకారమే ఆమెకు పనిచేసిపెట్టింది. చివరకు దాంపత్యజీవితంలోకూడా అనురాగానికి బదులు అహంకారమే ఆమెనుంచి పొంగిపొర్లింది.

శర్మిష్ఠను ఏసుఖానికీ నోచుకోకుండా దూరంగా ఉంచాలని చూసిందామె. కాని, చిత్రంగా యయాతీశర్మిష్ఠులు ఒకటికావడం, వారికి సంతతికూడా కలగడం దేవయానికి తెలియకుండానే జరిగింది. జరిగింది తెలుసుకున్న తర్వాత ఆమె తన అహంకారానికి దెబ్బతగలడంతో ఉన్నాదినిగా మారింది. తండ్రినిచేరి భర్తకు శాపం ఇప్పించింది. తండ్రి యయాతీని ముసలివాడైపోవాలని శపిస్తే, అతని రోగం కుదర్చగలిగానని అనుకున్నదే తప్ప, ముసలివాడై పోయింది తనభర్తైననీ, దానివల్ల నష్టం తనకూననీ ఆమె గ్రహించుకోలేకపోయింది. ఆమెకు పంతంనెగించుకోవడం ముఖ్యం. ఈ ఉన్నాదంలోపడి, తా నెక్కినకొమ్మ తానే నరకొక్కగలిగిందామె.

యయాతీ శుక్రశ్రుణ్ణి ప్రార్థించాడు. శాపవిమోచనాన్ని అనుగ్రహించమన్నాడు. 'సీకొడుకుల్లో ఎవరైనా తన యావనాన్ని నీకు అర్పించి, నీ ముసలితనాన్ని నీవు కోరినంతకాలం స్వీకరించే వారున్నారేమో చూడు. అటుపైన ఆకుమారుడే నీరాజ్యానికి వారసుడవుతాడు' అని అన్నాడు శుక్రుడు. యయాతీ కొడుకు లందర్నీ వరుసగా అడిగాడు. అందరూ నిరాకరించారు. శర్మిష్ఠకొడు కైన పూరుడు మాత్రం అంగీకరించాడు. ఆ తర్వాత అతడే రాజయ్యాడు. ఈవిధంగా చివరికి తన కొడుకులకు రాజ్యం దక్కుకుండా చేసుకోగలిగింది దేవయాని. ఆమె ఇప్పించిన శాపమే ఆమెకు ఈ బహుమానాన్ని అందించింది.

ఈ గాథలో మనకు ఈయబడిన ఉపదేశాలు మూడు :

(1) దాంపత్యజీవితానికి 'న్యోన్యతా, అనురాగం ముఖ్యం. అవి లేనప్పుడూ, వాటిస్థానాన్ని అహంకారం ఆక్రమించినప్పుడూ

ఆదాంపత్యం పంతాలకు పుట్టిల్లయి నదికాలాలపాటు దుఃఖంప జేస్తుంది. స్త్రీకి స్వేచ్ఛాస్వాతంత్ర్యాలు ఉండటం అవసరమే. కానీ, అవి అన్యోన్యతగల దాంపత్యంలో మాత్రమే రాణిస్తాయి. అన్యోన్యత లేనప్పుడు ఆ స్వేచ్ఛ పిచ్చివానిచేతిలోనిరాయినూదిరి అవుతుంది.

(2) ఓట్టుదలతో చేసుకున్న పెళ్ళి దాంపత్యధర్మానికి పనికి రాదు. అది ఎటు దారితిస్తుందో ఎవ్వరికీ తెలీదు. ఆ వివాహం దైవ పూహం నెరవేర్చడానికి పనికివస్తుండేమోగానీ, దంపతులు సుఖ పడి తరించడానికి మాత్రం పనికిరాదు.

(3) ధర్మార్థకామాలు అందరికీ ఒక్కలాంటివే. నాటి విషయంలో కొందరికి అవకాశం లేకుండా ఉండేటట్టు ప్రయత్నంచేస్తే, అవి ఆగవు. శర్మిష్ఠ దాసి అయినంతమాత్రాన ఆమెకు పెళ్ళి అక్కరలేదనుకోవడం మూర్ఖత్వం. సూటిగా అవకాశం కలుగనీయకపోతే, ప్రాణావసరాలు ఇంకొకలా సిద్ధింపజేసుకుంటారు. ఈ సూత్రాన్ని అనుసరించి శర్మిష్ఠ రహస్యంగా వివాహం చేసుకుంది. ఔదార్యంతో ధర్మమార్గాన్న పొందే అవకాశాన్ని ఈయకపోతే, మానవులు అధర్మమార్గాన్నయినా అర్థకామాలను తీర్చుకుంటారు.

స్త్రీయూర్తి అన్యోన్యతా, అనురాగాలతో తన వివేకాన్ని మేళవించి, దాంపత్యజీవితాన్ని నిర్వహించుకున్నప్పుడు ఒక కుంతి, ఒక ద్రౌపది, ఒక దమయంతి, ఒక సావిత్రి వదివ్యస్థితిని అనుభవించారో, ఎంతటి మహోన్నత స్థానాన్ని పొందగలిగారో, అంతటి దివ్యవైభవాన్ని అనుభవించగలదనీ, భర్తకన్నా తనూ తాను వేరుగా గుర్తించుకున్నప్పుడూ, అనురాగానికి బదులుగా అహంకారానికి చోటిచ్చి పెంచుకున్నప్పుడూ జీవయానిలా ఎటు పోతు

న్నదో తనకే తెలియని ఉన్మాదస్థితిని పొందుతుందనీ వ్యాసభగవానుడు ఉదాహరణపూర్వకంగా ఉపదేశిస్తున్నాడు. దాంపత్య నిర్వహణలో ఎవరి వ్యక్తిత్వాన్ని వారు నిబద్ధుకోజూచినప్పుడూ, ఎవరి వ్యక్తిత్వానికి వారు విలువను ఇచ్చుకున్నప్పుడూ, ఆ దాంపత్యం నరకప్రాయమవుతుందనీ, దంపతులు మనసులు కలిసి, వ్యక్తిత్వాలు కరిగి, హృదయాలు ఐక్యం చెందినపుడు ఆ దాంపత్యానికి అమృతత్వం సిద్ధిస్తుందనీ వేదవ్యాసుని ఇతిహాసగతమైన సందేశం.

దంపతులైన శ్రీపురుషులు తమలో తాము ఎలాంటి అరమరికలూ లేకుండా, ఒకరియెడల ఒకరు ఆరాధనాభావంతో, ఆత్మీయతతో నిండిన అన్యోన్యతతో జీవిస్తున్నప్పుడు వాళ్ళిలా జీవిస్తున్నందుకు ఫలంగా వారిని ఒకరికమైన దివ్యతేజస్సు వరిస్తుంది. దాంపత్యధర్మనిర్వహణలో పవిత్రభావాన్ని పెంపొందించుకొంటున్నకొద్దీ ఆ తేజస్సు మరింత విస్తరిస్తుంది. అదే వారిని ఆపదసమయాల్లో రక్షించుకొంటూ వస్తుంది. ద్రౌపదిని కీచకాదులు ఏమీ చేయలేకపోయారన్నా, దమయంతిచూపుకే కిరాతుడు మరణించాడన్నా, సావిత్రి యక్షిణి చూడగలిగి, అనుసరించగలిగిందన్నా, వారు నిర్వహించిన పవిత్ర దాంపత్యజీవితంనుంచి వారిని వరించిన వర్చస్సే కారణం. పద్ధతి తెలిసి ప్రవర్తించినపుడు, కలపాతంనుంచి విద్యుత్తు వ్యక్తమయ్యేట్లు చేయగలుగుతున్నాడు గదా మానవుడు ! అలాగే, దంపతులు ఒకరియెడల ఒకరు దివ్యానురాగంతో జీవించసాగినపుడు వారిలో ఆదిదంపతులు మెదులుతారు. ప్రకృతిపురుషులు కర్తవ్యోన్ముఖులై కదులుతారు. అలాంటి దివ్య దాంపత్యంనుంచి వ్యక్తమైన తేజస్సు ఆపదసమయాల్లో ఆ దంపతులను రక్షించడమే కాక, యుగయుగాలవారికీ మార్గాన్ని నిర్దేశించి, సజ్జించగలుగుతుంది. కనుకనే వారి దాంపత్య గాధల్ని నేటికీ మనం స్మరణచేసుకొంటున్నాం. మానవులకు దాంపత్యజీవిత నిర్వహణలో

నెలుగుదారిని చూపడానికే వాల్మీకి సీతారాముల్ని అప్పించాడు. వ్యాసుడు కుంతి, ద్రౌపది, శకుంతల, దమయంతి, సావిత్రి మొదలైన వారి పవిత్రదాంపత్యగాధలకు అక్షరలక్షలు సమర్పించాడు. వాల్మీకి ఆదర్శ దాంపత్యాన్ని చిత్రించి, అందించగా, వ్యాసుడు దాంపత్యధర్మాన్ని వివిధకోణాలనుంచి పరిశీలించి, పరిపూర్ణ గృహిణీ స్వరూపాన్ని జాతికి అనుగ్రహించాడు.

వాల్మీకి వ్యాసుల తరువాత :

ఏకారణంచేతనో వాల్మీకి వ్యాసులు దర్శించిన పాతివ్రత్య స్వరూపం తరువాతనచ్చిన గ్రంథాల్లోనికి అంతిమరిపూర్ణంగా దిగి వచ్చినట్టు కనిపించదు. రామాయణ భారతాలు పాతివ్రత్య స్వరూపాన్ని కథాగతంగా బోధపరిచింది ఎక్కువ, విడిగా పతివ్రతాధర్మాలు ఇవీ అని ఏకరువుపెట్టింది తక్కువ భీష్మధర్మ జనంవాదాన్ని మినహాయిస్తే, భారతంమొత్తంమీద ఒక్కసందర్భంలో మాత్రమే పతివ్రతాధర్మాల ప్రస్తావన ఉంది. అవికూడా ఇద్దరు గృహిణులు సందర్భసళాన ఒకళ్ళతో ఒకళ్ళు చెప్పకొన్నవే. అదే అరణ్యపర్వం లోని సత్యాద్రౌపదీ సంవాదం. ఈసందర్భంలోకూడా ద్రౌపది నిత్య జీవితంలో తాను ప్రవర్తిస్తున్నతీరును వివరించడంద్వారా సత్య భామకు సతీధర్మాన్ని బోధపరచినట్టు చూపబడింది. తన దినచర్యను వివరించి, ఆ తరువాత 'సీభర్తతో సీవు ఇలా ఉండవలసిందీ' అని తాను నిత్యం పాటించే సదాచారాలన్నీ తగుమాత్రంగా ఏకరువుపెడుతుంది ద్రౌపది. ఈసంవాదాన్ని చదువుతున్నంతసేపూ, పతివ్రతాధర్మాల కన్నా, ద్రౌపదీసత్యభామల స్వభావాలలోని తారతమ్యమే చదువరిని ఎక్కువగా ఆకర్షిస్తుంది.

ఇక, భీష్మధర్మజ సంవాదంలో అన్నిధర్మాలతోపాటు పతివ్రతాధర్మాలుకూడా రెండుచోట్ల వివరించబడ్డాయి. సతీధర్మాన్ని

తెలియజెప్పేటందుకుగాను కై కేయీ శాండిలీ సంవాదాన్ని⁵⁷, పార్వతీశివులసంవాదాన్ని⁵⁸ వినిపించాడు భీష్ముడు. ఈరెండు సందర్భాల్లోనూ సర్వస్త్రిసామాన్యమైనధర్మాలు ఏకరువుపెట్ట బడ్డాయని చెప్పవచ్చు.

పురాణాదిగ్రంథాల్లో అక్కడక్కడా పతివ్రతాధర్మాలను పట్టికల రూపంలో ఏకరువుపెట్టడం కనబడుతుంది. కానీ, ఆపట్టికల్లో చాలా భాగం రామాయణ భారతాలు ఉపదేశించే నిండైన గృహిణీ స్వరూపాన్ని పట్టుకోలేకపోయాయి. పతివ్రతాధర్మాలు ఏకరువు పెట్ట బడిన సందర్భాల్లో ఎక్కువచోట్ల భార్య భర్తను ఎలా సేవించాలో వివరించబడిందే తప్ప, ఎలా ప్రేమించాలో సూచించబడలేదు. భర్తకు భార్య ఎంతవరకూ బదిగిఉండాలో చూపబడింది తప్ప, భర్తజీవితంలో పాలుపంచుకోవడానికి ఎంతగా ఎదిగిఉండాలో చెప్పబడలేదు. రామాయణ భారతాల్లోని పతివ్రత్య స్వరూపానికి, ఈ ఏకరువుపెట్టబడిన పతివ్రతాధర్మాలకి ఒకమనిషికి, ఆ మనిషి యొక్క ఛాయాచిత్రానికి ఉన్నంత తారతమ్యం ఉంది.

“కార్యేషు దాసీ కరణేషు మంత్రీ
రూపేచ లక్ష్మీః క్షమయా ధరిత్రీ
స్నేహేచ మాతా శయనేషు వేశ్యా
మట్కర్మయక్తా కులధర్మపత్ని॥”⁵⁹

అన్నది భారతీయమైన సమగ్రభావనకాగా, ఈపతివ్రత ధర్మాల పట్టికల్లో ‘కార్యేషు దాసీ’ అన్న తొలిలక్షణానికే ఎక్కువ ప్రాముఖ్యం ఇచ్చినట్టు కనబడుతోంది.

57. ఆం. మ. భా - అనుశాసనిక - 4-358-362.

58. ఆం. మ. భా - అనుశాసనిక - 5-285-303.

59. పంచతంత్రం.

పతివ్రతా ధర్మాల పట్టికలు గృహిణీధర్మాన్ని సమగ్రంగా ఇముడ్చుకోలేకపోవడానికి రెండు కారణాలు కనబడుతున్నాయి. సర్వస్త్రిసామాన్యమైన ధర్మాలు మాత్రమే ప్రసక్తం చేయబడటం కొన్ని సందర్భాలలో జరగగా, మరికొన్ని సందర్భాలలో ఈ పతివ్రతాధర్మాలు తర్వాతి కాలంలో దూరిన ప్రక్షిప్తాలుగా ప్రస్తుతమవుతోంది. ఈ ప్రక్షిప్తాలవల్ల వచ్చిన ముప్పు ఇంతాలంతా అని చెప్పనలవికానిది.

ఉదాహరణకు, స్కాందపురాణాంతర్గతమైన కాశీఖండంలో దేవతలచేత నియంత్రించబడిన బృహస్పతి అగస్త్యశ్రమానికి వస్తాడు. అగస్త్యునిచేత సత్కరింపబడి, పరమసాధ్వి అయిన లోపాముద్రను ఆప్రక్కనే చూస్తాడు. ఆమెను చూడగానే అతనికి అరుంధతి, నావిత్రి, అనసూయ మొదలైనవారంతా గుర్తుకువస్తారు. ఆమెకు నమస్కరించి, ఆమె సౌశీల్యాన్ని కీర్తిస్తాడు బృహస్పతి. ఇంత వరకూ కథ బాగానే నడుస్తుంది. అపైన, అసందర్భంగా పతివ్రతా ధర్మాలను అగస్త్యుడిని ఎదురుగా పెట్టుకొని గ్రామ్యపదాలతో, గ్రామ్యభావాలతో, బృహస్పతికి తగనిరీతిలో ఉపదేశిస్తాడు.

కులస్త్రి ఎవరెవరితో స్నేహం చేయకూడదో లోపాముద్రకు బృహస్పతి ఇలా వివరిస్తున్నాడు -

“రజకితోడ నుదక్యతో శ్రమణతోడ
విధవతో, నాథుతో రాయు వెలదితోట
చెడిపెతోడఁ బోరాములు సేయవలదు
ప్రాణసంకటములను పుణ్యాంగనలకు” 60

చాకలిస్త్రితో, నీళ్ళు మోసే మనిషితో, బౌద్ధసన్న్యాసినితో, వితంతువుతో, భర్తతో లెక్కలేకుండా ప్రవర్తించేదానితో, చెడిపోయిన స్త్రితో, సన్నిహితంగా ఉండటం కులస్త్రికి మంచిదికాదట ! కులస్త్రిమాట ఎలా ఉన్నా ఈ అంశాన్ని చొప్పించడంతో చొప్పించిన వెండితుడు చదువరులకు దొరికిపోతాడు. శ్రమణి అంటే బౌద్ధ

సన్న్యాసిని - అగస్త్యునికాలంలోగాని, పురాణం వ్రాసిన వ్యాసుని కాలంలోగాని ఈ బౌద్ధ సన్న్యాసిని ఉండటానికి అవకాశంలేదు. ఈ బౌద్ధ సన్న్యాసిని, తనకు తోచిన పతివ్రతాధర్మాలను స్కాందపురాణంలో ఇరికించడానికి ప్రయత్నించిన పండితునికాలంనాటిది. బుద్ధుని తరువాతికాలంనాటి పండితుడెవరో ముందూ వెనకా చూసుకో కుండా తన పండిత్యాన్ని స్కాందపురాణంలో బృహస్పతి నోట వెళ్ళగ్రక్కాడు. ఇతడి ఉపదేశాలు మరికొన్ని చూడండి -

“చీకటితప్పుచేసిన సరోరుహనేత్ర

గూబయై చరియించుఁ గోటరమున

వింతవానిఁ గటాక్షవీక్షణంబున జూచు

కిసలయోష్ఠి వహించు గిల్లకన్ను

మగఁడు దన్నొత్తిన మార్కొత్తు నలివేడి

వ్యాఘ్రియై చొయించు వనములోనఁ

జిటుదిండి తనవారి మొఱఁగి యూహరించు

నతివ సూకరజాతియందుఁబుట్టు

నధిపుఁగోపించి హుంకార మాచరించు

పడఁతి మూఁగవును సవతి సౌభాగ్యలక్ష్మిఁ

జూడఁజాలక మదిలో నసూయ సేయు

భామ దుర్భగయగు నన్యభవమునందు” 61

బృహస్పతి అగస్త్యునితో పనిచూసుకోవడం మాని, తీరికగా సాధ్యమైన లోపముద్రకు గ్రామ్యమైన అంశాలను నొక్కినొక్కి వివరించడంలో ఔచిత్యం ఉందా? లోపముద్రకు ఈ అంశాలను నొక్కి చెప్పడం అవసరమా? పాఠకునికి నొక్కి చెప్పదలచిన ప్రక్షిప్తకర్త బృహస్పతిచేత అధికప్రసంగం చేయించాడు. ఈ అంశాలు పవిత్రమైన అగస్త్యశ్రమ వాతావరణంలో స్మరింప దగినవేనా? ప్రక్షిప్తంచేసిన పండితునికి పాపం ఇవేవీ పట్టలేదు.

తాను చెప్పదలచినవేషో బుద్ధిమంతుడైన బృహస్పతిమీద త్రోసేశాడు.

ఈవిధమైన ప్రక్షిప్తాలు పురాణాది పవిత్రగ్రంథాల్లో చోటు చేసుకోవడంవల్ల జాతికి చాలా అపకారం జరిగింది. సనాతన సంప్రదాయమంటే ఈప్రక్షిప్తాలలో ఏకరువుపెట్టబడ్డ అనావశ్యకమైన ఆంక్షల సముదాయమేనని కొందరు అభిప్రాయపడటానికి వీలేర్పడింది. ఈప్రక్షిప్తాలలోని అంశాలు భారతకర్తయైన వ్యాసుడు చెప్పి ఉండడు అని భావించినవారు కొందరు, పురాణాలను వ్రాసిన వ్యాసుడూ, భారతాదిగ్రంథాలను వ్రాసిన వ్యాసుడూ వేరేమో అని ఊహించడానికి అవకాశం ఏర్పడింది. మొత్తంమీద సనాతన సంప్రదాయమనే సూర్యుడికి ఈప్రక్షిప్తాలమేఘాలు అడ్డురావడంతో, జాతికి అందవలసిన వెలుగు అందనిస్థితి ఏర్పడింది. ఇటువంటిప్రక్షిప్తాలను దృష్టిలో పెట్టుకునే 'బహుపురాణవర్గములకు వాదైనచోటుల భారతం మూదల' అని తిక్కనగారు నొక్కివక్కాణించి ఉంటారు. వ్యాసుని వెలుగును అందుకోవడానికి భారతమైనా పొగచూరిపోకుండా లభించడం మన పురాకృతపుణ్యవిశేషమేనని అనిపిస్తుంది.

సతీసహగమన సంప్రదాయం - వ్యాస దృక్పథం :

భారతీయ సంప్రదాయంలో దంపతులనడుమ అన్యోన్యత హెచ్చు. జీవించినంతకాలం ఒకరికొకరు ప్రాణంగా జీవించడమే కాక, దాంపత్యాన్ని జన్మజన్మల అనుబంధంగా భావిస్తూ, అనుభవిస్తూ, చివరకు శరీరాన్ని వదలిపెట్టేబప్పుడు కూడా ఒకరినొకరు అనుసరించకుండా ఉండలేనంత అనుబంధాన్ని పెంచుకుంటూ ఉంటారు. ఈ విషయంలో స్త్రీలది అగ్రతాంబూలం. ఆరాధన మూర్తీభవించగా భారతీయస్త్రీ రూపుకట్టుకున్నదేమో అనిపిస్తుంది. బ్రతికినంతకాలం భర్తను దేవుడుగా పూజిస్తూ, భర్తకొరకే తన

బ్రతుకని భావించి, తృప్తిపడటమే కాక, భర్తకన్నా తాను ముందు పుణ్యస్త్రీగా శరీరాన్ని వదిలివేయాలని కోరుకుంటుందామె. అలా జరగనప్పుడు, తనకన్నా ముందే భర్త శరీరాన్ని వదిలినప్పుడు, భర్తలేని జీవితాన్ని ఊహించలేక భర్తతోపాటు చితిలో ఉరికి, ఆమె దేహాన్ని విడవటం ప్రారంభించడంతో సతీసహగమన సంప్రదాయం రూపు దాల్చింది. భర్త వదిలివెళ్ళిన బాధ్యతలను తాను బ్రతికి నిర్వహించవలసివచ్చినప్పుడు, పసపుకుంకుమలను వదిలి, అలంకారాలను, అనుభవాలను త్యజించి, భోగభాగ్యాలపై దృష్టిని విడిచి నిర్లిప్తతతో కేవలం పరలోకంలోని భర్తకు ప్రతినిధిగా భూమిపై జీవనయాత్రను గడపడం ప్రారంభించడంతో వైధవ్యాన్ని స్వీకరించే సంప్రదాయం రూపుదిద్దుకొంది.

సతీసహగమనంగాని. వైధవ్యస్వీకారంగాని మొదట్లో ప్రేమమూర్తులైన స్త్రీలు కోరి స్వీకరించినవే. తరువాత తరువాత అవి సంప్రదాయాలుగా మారిపోయి, అలా చేయకపోతే తప్పు అన్న అభిప్రాయం ప్రజల్లో ఏర్పడుతూ వచ్చింది. కొందరు ఈ సంప్రదాయాలను స్త్రీలపై వారి యిష్టానిష్టాలను పట్టించుకోకుండా రుద్దసాగారు. నిర్బంధసతీసహగమనం మొదలైనవి అలా ప్రచురమైనవే.

పరిణామమనే నిచ్చెనపైన అన్నిమెట్లపై నున్నవారూ మానవుల్లో ఉంటూ ఉంటారు. అందులో ఒకమెట్టుపై నున్నవారికి ధర్మం అనిపించింది మరొకమెట్టుపై నున్నవారికి ధర్మంగా కనిపించక పోవచ్చు. ఈ సత్యాన్ని గమనించకుండా, అందరిపైనా ఒకే సంప్రదాయాన్ని రుద్దడం అధర్మం. కొందరు స్త్రీలు భర్తతోడిదే జీవితం అనుకొని, భర్తతో ప్రాణం విడవడానికి సిద్ధమవుతారు. అలాంటివాళ్ళు మనం ప్రయత్నించి ఆపినా జీవితాన్ని చాలించి

వేస్తారు. ఇంకొందరు భర్త వదలిపెళ్ళిన బాధ్యతలను నిర్వహించేటందుకు నిర్లిప్తంగా నిలిచిపోతారు. మరికొందరు దేహం విడిచిన భర్త ఆశయసిద్ధికోసం జీవితాన్ని అంకితంచేసి తృప్తినిపొందుతారు. ఈ విధంగా తమతమ సంస్కారాలనుబట్టి నిర్ణయాలను తీసుకుంటూ ఉంటారు. అలాగే పురుషుల విషయంలోకూడా. ఈ విధమైన వైవిధ్యాన్ని జీవుల సంస్కారాల్లో గమనించకుండా, అందరికీ ఒకే సంప్రదాయాన్ని వర్తింపజేయాలని చూడటం అధర్మం అవుతుంది. ఆ సంప్రదాయాన్ని అనుసరించమని బలవంతపెట్టడం అమానుషమవుతుంది.

రామాయణ మహాభారతాలను పరిశీలించినప్పుడు ఈ సంప్రదాయాల విషయంలో స్త్రీలకు పరిపూర్ణమైన స్వేచ్ఛ ఉందనీ, ఎవరిసంస్కారాన్నిబట్టి వారు తమజీవితాన్ని నిర్ణయించుకొనేందుకు అవకాశం ఉందనీ బోధపడుతుంది. రామాయణంలో దశరథుడు మరణించిన తర్వాత కౌసల్యా, సుమిత్రా, కైకేయీ సతీసహగమనం చేయలేదు. ఆ ప్రసక్తే వారివిషయంలో రాలేదు. దశరథుని తర్వాత నిర్వహించవలసిన బాధ్యతలకొరకు వాగు తమదేహాలను నిలుపుకున్నారు. ఒకరు స్వార్థానికి నిలుపుకోవచ్చు, మరొకరు నిస్వార్థంగా నిలుపుకోవచ్చు. ఆ నిర్ణయంకూడా వారికే వదలివేయబడింది.

ఇక, భారతానికి వద్దాం- కేందమునిశాపంవల్ల, మూడితోడి సంగమాన్ని కోరిన పాండురాజు వెంటనే ప్రాణాలు విడిచాడు. దుఃఖంలో మునిగిన కుంతి తాను భర్తతో సహగమనం చేస్తానన్నది. అప్పుడు మూడి కుంతితో 'నీవు తేజోవంతులైన పుత్రుల్నిపొంది, అన్నివిధాలా భర్తను తృప్తిపరిచావు. నేను చివరిక్షణంలోకూడా భర్తను సుఖపెట్టలేకపోయాను. నీవనుమతిస్తే భర్తతోపాటు శతీతాన్ని విడిచి పశలోకంలోనైనా ఆయన్ని సుఖపెడతాను. పతి

మరణించడానికి కారణం నా ఏమరుపాటే. అలాంటి నేను బిడ్డల్ని బాధ్యతతో తీర్చిదిద్దలేను. నీవు సమర్థురాలివి. బాధ్యతతో బిడ్డల్ని తీర్చిదిద్దగలవు. కాబట్టి, బిడ్డల్ని పెంచే బాధ్యత నీవు స్వీకరించు' అని వేడి, మాది ప్రాణాలు విడిచింది. అటుపైన కుంతీదేవి కూడా భర్తవియోగానికి తాళలేక సహగమనానికి సిద్ధపడుతుండగా, శతశృంగంలోని మునులు ఆమెను వారించి, ఓదార్చి, బిడ్డల బాధ్యత లను స్వీకరించవలసిందిగా ప్రబోధించి, ఆమెను బ్రతికేటట్టు చేశారు. ఆమెనూ పాండవుల్ని వెంటతీసుకుని హస్తినకు చేర్చి, ధృతరాష్ట్రానికి అప్పగించారు.

ఆశ్రమవాసపర్వంలో, అరణ్యంలో ఆశ్రమజీవితాన్ని సమర్థులను ధృతరాష్ట్ర గాంధారి కుంతులను చూసిపోవడానికి పాండవులు బంధుమిత్ర పరివారంతో వస్తారు. వాళ్ళందరూ ఒకచోట చేరి కాలక్షేపం చేస్తూండగా, వ్యాసభగవానుడు వాళ్ళకు దృశ్యమిచ్చి, ఆనందాన్ని కలిగిస్తాడు. కొంతసేపు వారితో సల్లాపాలతోగడిపి, 'మీకుల కోరిక చెప్పండి, అది ఎలాంటిదైనా తీరుస్తాను' అని అభయమిస్తాడు. అక్కడున్న వాళ్ళందరూ క్రమంగా తమతమ పోయిన బంధువుల్ని చూడాలని కోరుకుంటారు. అప్పుడు వ్యాసుడు వాళ్ళందరినీ గంగాతీరానికి కొనిపోయి, గంగలో స్నానం చేసి, నిలబడండని ఆదేశిస్తాడు. వాళ్ళంతా అలాగే చేస్తారు. అంతలో ఎన్నడూ ఎవ్వరూ కనీ వినీ ఎరుగని వింత వ్యక్తమవుతుంది. కురుక్షేత్ర మహాసంగ్రామంలో చనిపోయిన బంధువులంతా దివ్య శరీరాలతో దిగివస్తారు. వారూ ఏరూ కలిసి, ఆనాడంతా క్రీడలతో, విహారాలతో గడుపుతారు. చివరకు తెల్లవారబోతుండగా పాండవులతో కలిసి వచ్చిన స్త్రీలనుద్దేశించి, వ్యాసుడు, 'మీలో చనిపోయిన మీ మీ భర్తలతో కలిసి వెళ్ళిపోవాలనే కోరిక కలవారు మీకోరిక ప్రకారం వాళ్ళను అనుసరించవచ్చు' అని అనుగ్రహిస్తాడు. అప్పుడు

అంతవరకూ వైధవ్యాన్ని పొందిఉన్న రాకుమారుల భార్యలు వ్యాసానుగ్రహంతో, గంగలో స్నానంచేసి, మానవశరీరాలను విడిచి, దివ్యశరీరాలతో భర్తలను కలిసి నిష్క్రమిస్తారు. తమతమ భర్తలతో కలిసి పరలోకానికి చేరుకోవాలన్న సతులకోరికను గ్రహించి, వ్యాసుడు వారిపై సానుభూతితో అనుగ్రహించిన అవకాశమిది. ఈ సన్నివేశంలో సతీసహగమనమనేది సతుల ఇచ్ఛకు సంబంధించినదే గాని, నిర్బంధంకాదని వ్యాసుడే నిష్కర్ష చేసి చూపినట్టయ్యింది.

భారతంలోని పై రెండు సన్నివేశాలనుబట్టి మనకు బోధపడుతున్న అంశాలు ఇవి :

(1) పతిని దైవంగా ఆరాధించే సతి పతితోడిదే జీవితమనీ, అతనితోపాటు శరీరాన్ని విడిచిపెట్టాలనీ కోరికున్నప్పుడు ఆస్త్రిని తప్పకట్టరాదు. సిద్ధపడనివారిని సహగమనానికి పురికొల్పరాదు.

(2) భర్త శరీరాన్ని విడిచే సమయానికి సంతతి చిన్నవారైతే, తంకు భర్తతో వెళ్ళిపోవాలనే కోరిక ఎంతబలీయంగా ఉన్నప్పటికీ దానిని అణచుకొని బిడ్డల్ని తీర్చిదిద్దేటందుకై, 'దేహంతోనిలిచి, బిడ్డలయెడల తండ్రి పాత్రకూడా తానే వహించడం సతికి ధర్మం. భర్త ఎడల తనకుగల ప్రేమపాశాన్ని బిడ్డల్ని పెంచి పెద్దచేయడమనే బాధ్యతానిర్వహణకోసం ఆమె త్యాగం చేసితీరాలి.

ఈ విధంగా రామాయణ భారతాలు వ్యక్తుల సంస్కారాన్ని గౌరవిస్తున్నాయేతప్ప, సంప్రదాయం పేరిట నిర్బంధించడంలేదు. కాలక్రమంలో ఈ సమన్వయ దర్శనాన్ని కోల్పోయిన జాతి సతీ సహగమనాన్ని సంప్రదాయంగా భావించి, నిర్బంధంగా అమలు పరచడం ప్రారంభించింది. సహగమనానికి పాల్పడకుండా నిలిచిన స్త్రీలను విధవలని ఘోరంగా నిందించింది. బుద్ధుని తరువాతి కాలం నాటి వండితుడు బృహస్పతితోట పలికించిన పతివ్రతాధర్మాల్లో విధవనెలా ఆడిపోసుకున్నాడో చూడండి -

“ఓర్పుమై నుప్పిండి నుపవాసముండనీ
మగనాలి సరిఁబోల్పదగదు విధవ
తిరిగి నానాపుణ్యతీర్థంబు లాడనీ
మగనాలి సరిఁబోల్పదగదు విధవ
సమధికంబగు నిష్ఠ జపములు సేసిన
మగనాలి సరిఁబోల్పదగదు విధవ
సద్భక్తి దేశతార్చనము సేయంగనీ
మగనాలి సరిఁబోల్పదగదు విధవ

నిద్రమేల్కొంచి రేపాడి నియమపరత
నహిమ భానుని వీక్షింపని యటకమున్న
తగదు నరునకుఁ జూడంగఁ దల్లి వదినె
నత్తగారిని దప్పించి యన్యవిధవ” 62.

“జీవముతోడఁబాసి యశుచిత్వముఁ బొందిన మేను గంధతో
యావబృథాభిషేకము సహస్ర ఘటంబుల నాచరించినన్
బావనమానె ? యట్ల పతిఁబాసి వితంతుతనొందినట్టి రా
జీవ దళాయతాక్షి యశుచిత్వము వాయు వేయుధంగులన్.” 63

సుగంధద్రవ్యాలు కలిపిన నీటిని వేయికుండలతో తెచ్చి
స్నానంచేయించినప్పటికీ శవం ఎలా పవిత్రంకాదో, అలాగే
వేయివిధాల ప్రయత్నించినా విధవరాలు పవిత్రురాలు కాదుట !
ఇంతటితో ఊరుకోక ఇంకా ఇలా అంటున్నాడు :

“ప్రియము గలిగిన నంగీకరింపవలదు
ముండదీవన రేపాది మోముఁజూచి
బైసి మాలిన పరమ నిర్భాగ్యురాలు
విధవదాని యాశీస్సును విషసమంబు.” 64

62. కాశీ - 2-83

63. కాశీ - 2-84

64. కాశీ - 2-85

భర్తను కోల్పోయిన స్త్రీమూర్తి యెడల ఇంత చక్కని సానుభూతిని చూపగలిగిన ఈ పండితుని అసలుకోరిక స్త్రీ భర్తతో చనిపోయితిరాలని. సతీసహగమనం చేయమని ఉద్బోధిస్తూ స్త్రీని ఉద్దేశించి, పండితుడు ఏమంటున్నాడో చూడండి-

“పిఱికి కండ యొకింతలేక కఱమివేడ్కఁ
జిచ్చుకఁబోవు నికచరాజీవనేత్ర
కశ్యమేధంబు ఫలము తధ్యంబు గలుగుఁ
బదపదమ్మన కెదె వేదభాషితంబు.”65

“పుట్టలోపలి పాము నభ్యుద్ధరించి
వశ్యమంతుండు పాములనాడపోలె
భర్త నభ్యుద్ధరించుఁ బాపంబు వలన
నగ్ని నుఱికినయట్టి పద్మాయతాక్షి.”66

“ఎన్నికకు రోమకూపంబు లెన్నిగలవు
దివ్యవర్షంబు లన్ని మోదించు సాధ్వీ
నాకభువనంబునం దాత్మనాథుఁగూడి
వెఱిపొకింతయు లేక చిచ్చుఱికెనేని.”67

ఈవిధంగా సాగుతుంది పండితుని ఉపదేశం. ఈ బోధలన్నీ వ్యాసునివేనని మనం భ్రమపడాలని పండితుని ఉద్దేశం. రత్నాల్లో రాళ్ళుకలిపినా గుర్తుపట్టడం కష్టంకాదు. సమదర్శియైన వ్యాస భగవానుని వాక్కులతో, సానుభూతిలేని పండితుని పలుకులు ఎంత ప్రయత్నించినా కలవలేవు.

65. కాశీ - 2-86

66. కాశీ - 2-87

67. కాశీ - 2-91.

రామాయణభారతాల్లోని ప్రధాన కథలు జగత్ప్రసిద్ధాలు కదా ! వాటిని మార్చడం సాధ్యంకాదు కనుక, వాటిని వదలిపెట్టి, మిగిలిన పురాణాల్లో అక్కడక్కడా తమ ఆవేశాలనే పురాణ ప్రోక్తాలుగా మలచడానికి ప్రయత్నించారు కొందరు పండితులు. తిక్కనగారు అన్నట్టు, మనకు భారతం మూడలగా నిలిచింది కాబట్టి సరిపోయింది. లేకుంటే ఏది సంప్రదాయమో, ఏదికాదో సామాన్య మానవుడికి బోధపడేదికాదు.

ఆపద్ధర్మంగా దాంపత్యధర్మం :

వరశురాముడివల్ల తమభర్తలను కోల్పోయిన క్షత్రియ సతులు పూజ్యులైన బ్రాహ్మణులవలన తమ వంశాలను నిలబెట్టుకొన్నారు.

వేదశరీరుడైన దీర్ఘతముడు బలియనే చక్రవర్తి కోరికపై అతని భార్యయందు వంశాంకురాన్ని నిలిపాడు.

కురువంశం నిర్వంశం అయిపోతున్నప్పుడు సత్యవతి ఆదేశాన్ని శిరసావహించి, వ్యాసభగవానుడు తాను ఆజన్మ బ్రహ్మచారియైనా రాజ్యక్షేమాన్నికోరి, అంబికా అంబాలికలకు పుత్రుడానం చేశాడు.

పితృణం తీర్చుకోవడానికి తనకు పుత్రులను ప్రసాదించమని పాండురాజు వేడుకోగా, కుంతి యమ అనిల శక్తులను ఉపాసించి ధర్మజ భీమార్జునులను పొందింది. పుత్రసంతతినికోసం మాది కూడా భర్త అనుజ్ఞతో, కుంతి మంత్రప్రభావంవల్ల అశ్వినీ దేవతలను ఉపాసించి నకులసహదేవులను కన్నది.

ఈవిధంగా సంతతికొరకు, ముఖ్యంగా, క్షత్రియవంశాల్లో కొన్ని విశేషమైన పద్ధతులను అనుసరించినట్టు కనబడుతుంది. సంతతి లేకపోవడంవల్ల తమకు వంశం లేకపోవడమే కాక, రాజ్యరక్షణకు

అవసరమైన వారసులు లేకుండాపోతున్న తరుణంలో, అలా జరగడం ఏవిధంగానూ శ్రేయోదాయకం కాదుగనుక, లోకహితాన్ని కోరిన పెద్దలు ఈ ఆపద్ధర్మాలను ప్రవేశపెట్టారు. ఈ ఆపద్ధర్మాలను ఈ క్రిందివిధంగా వింగడించవచ్చు.

(1) సంతతిని ప్రసాదించకుండా భర్త మరణించినపుడు పెద్దల అనుమతితో ఆ సతి తన మరది లేక బావగారివల్ల సంతతిపొంది వంశాన్ని నిలపడం. దీన్నే దేవరన్యాయం అంటారు. దేవరుడు అంటే మరది. (వ్యాసుడు, భీష్ముడు అంబిక అంబాలికలకు బావగార్లేగాని మరదులు కారు.)

(2) భర్త సంతతి ప్రసాదించకుండా కాలంచేసినప్పుడు, బావ, మరదులుకూడా లేనప్పుడు, లేక, వారు సిద్ధపడనప్పుడు పూజ్యులైన బ్రాహ్మణుల్ని పూజించి, వారివలన సంతతి నిలుపుకోవడం. లోక హితమే స్వభావంగా కలిగి, జీవితమే తపస్సుగా నిర్వహించుకుంటున్న బ్రాహ్మణుడు సందర్భానికి తగిన సంస్కారం కలిగిన పుత్రుణ్ణి ప్రసాదించగలగడమే ఈ ఆచారం ఏర్పడటానికి కారణం కావచ్చు.

(3) భర్త తాను సంతతిపొందడానికి అశక్తుడయినపుడు, తానే వేదమయ్యలైన బ్రాహ్మణులనుగాని, దేవతలనుగాని, కోరి, పూజించి వారివలన భార్యయందు సంతతిపొందడం. దీనిని నియోగపద్ధతి అంటారు. అంటే భర్తచే నియోగింపబడి భార్య సంతతిని పొందు తుందని భావం.

ఈ మూడు పద్ధతులూ పురాణేతిహాసాల్లో శ్మశ్రియవంశాల్లోనే ఎక్కువగా కనబడుతున్నాయని చెప్పుకున్నాం. రాజ్యానికి రాజు లేని స్థితి ఏర్పడకూడదు గనుక, రాజ్యక్షేమాన్నికోరి శ్మశ్రియ స్త్రీలు తమను తాము సమర్పించుకోవడం, పూజ్యులైన బ్రాహ్మణులు, దేవతలుకూడా వారికి సంతతిని ప్రసాదించడం జరిగేది. ఈసంద

రాభిల్లో స్త్రీపురుషులిద్దరికీ లోకహితమే ప్రధానం అవుతోంది కనుక, కామస్పర్శ ప్రధానం కావడంలేదు కనుక, ఈసందర్భాలు ధర్మబద్ధమైనవిగా పెద్దలచేత అంగీకరింపబడి, అపద్ధర్మాలుగా నెలకొల్పబడ్డాయి.

ఈవిధంగా భారతంలో దాంపత్యధర్మస్వరూపస్వభావాన్ని విభిన్నకోణాలనుంచి దర్శింపచేశాడు వ్యాసభగవానుడు. దాంపత్యధర్మం యొక్క పరిపూర్ణస్వరూపాన్ని ఇన్ని కోణాలనుంచి దర్శించి, వ్యక్తి తన జీవితాన్ని తీర్చిదిద్దుకోవాలని వేదవ్యాసుని సంకల్పం.



మోక్షధర్మం -

ధర్మాద్వైతస్థితి

ఇంతవరకు ధర్మార్థకామాల స్వరూపస్వభావాలను పరిశీలించడం, వివిధ పరిణామస్థితులలో ఉన్న వ్యక్తులు ధర్మార్థకామాల ఎడల ఎలా ప్రవర్తించినప్పుడు ఎలాంటి ఫలితాలను పొందుతున్నారో పరామర్శించడం జరిగింది. ధర్మార్థకామాల యధార్థస్వరూపం ఏమిటో తేల్చి చెప్పకోవడం కూడా జరిగింది. ఆ యధార్థస్వరూపాన్ని నిత్యజీవితంలో అనుభవంలోకి తెచ్చుకోవాలంటే సామాన్యమానవుడు సాధకుడై ముక్తస్థితిని పొందవలసి ఉంది. ముక్తస్థితిని పొందినపుడు మాత్రమే ధర్మార్థకామాల యధార్థ స్వరూపం బోధపడుతుంది. ఈ సత్యాన్ని దృష్టిలోపెట్టుకొని మహాభారతం సామాన్యంగా మనిషికి కలిగే చిన్న పెద్దా సంశయాలన్నిటినీ తీర్చి మానవుడు తననుతాను తీర్చిదిద్దుకునే మార్గాన్ని నిపుణంగా బోధిస్తుంది.

మృత్యు స్వరూపం :

పరిణామంలో ఒకదశను గాతేవరకు మానవుణ్ణి మృత్యుభీతి వెంటాడుతూ ఉంటుంది. శరీరమే తానుగా తాదాత్మ్యం చెందిన

మానవుడు శరీరం వయస్సును తన వయస్సుగా లెక్కవేసుకుంటాడు. శరీరానికి ఆకలివేస్తే తనకు ఆకలివేస్తోందంటాడు. శరీరానికి ఆరోగ్యం దెబ్బతింటే తన ఆరోగ్యం దెబ్బతినదనుకుంటాడు. శరీరం ముసలిదైపోతుంటే తాను ముసలివాడై పోతున్నానని బెంగపెట్టుకుంటాడు. శరీరం తనను విడిచిపెట్టడానికి సిద్ధపడుతుంటే తాను చచ్చిపోతున్నాననుకుంటాడు. తాను చచ్చిపోతాడన్న విషయం గుర్తొచ్చినప్పుడల్లా మానసికంగా ఒకసారి చచ్చిపోతూఉంటాడు. తన కళ్ళముందు అనేకులు చనిపోవడం చూస్తూ వీళ్ళంతా ఎక్కడికి వెళ్ళిపోనున్నారు అని సమాధానం దొరకని ప్రశ్నతో మధనపడుతూ ఉంటాడు. తానుకూడా అలా వెళ్ళిపోవలసిందేగాదా అని తన మనస్సుకి అనిపించినపుడు గతుక్కుమంటాడు.

ఈ విధమైన భ్రాంతికి లోనైన మానవుడు కొన్నిసత్యాలను మరచిపోతాడు. ఈ దేహంలోకి రాకముందు కూడా తానున్నాడు కదా ! తన తండ్రిద్వారా తల్లి గర్భాలయంలోనికి ప్రవేశించిన తరువాతగదా, తననుంచి వ్యక్తమైన శక్తి తల్లి సాయంతో తనకు దేహనిర్మాణాన్ని చేసిపెట్టింది ! ఆ దేహం ఒక స్థితిని పొందిన తరువాతగదా తాను భూమిమీదపడింది ! నిజానికి శరీరం తనకొక పురంలాంటిదే గదా ! ఆ శరీరం తన స్వభావాన్నిబట్టి ఉపయోగపడగలిగినంతకాలం ఉపయోగపడి పండినపండు చెట్టునుండి రాలిపడి పోయినట్టు తననుడి జారిపడిపోతోంది. ఆ దేహంతో తాను సంపాదించుకున్న అనుభవం తనలో ఇముడ్చుకుని మళ్ళీ తనకు పురాన్ని నిర్మించిపెట్టే తగిన తల్లిదండ్రులకోసం వెతుక్కోవడం జరుగుతుండన్న సత్యం, పూర్వాపరాలను నిదానించి గమనించుకోగల ఏవ్యక్తకై నా తెలుస్తుంది. ఈ సత్యాన్నే కృష్ణుడు, చిరిగిన వస్త్రాల్ని విడిచి నూతన

1. ఈ సత్యం భాగవతం చతుర్థస్కంధంలోని పురంజనోపాఖ్యానంలో వివరించబడింది.

వస్త్రాల్ని ధరించినట్టు జీవి చివికిన శరీరాలను వదలి సరికొత్త శరీరాలను మళ్ళీ పొందుతున్నాడు అని చెప్పాడు.2

ప్రభుత్వ కార్యాలయంలో ప్రజలకొరకు పెద్దఎత్తున పనిచేసే ఉద్యోగికి ప్రభుత్వంవారు వాహనాన్ని ఇస్తారు. ఆ వాహనం సరిగా పనిచేసినంతకాలం వినియోగించుకుంటాడా ఉద్యోగి. వాహనం పాతబడిపోగానే ఆ విషయాన్ని ప్రభుత్వానికి తెలియజేసి వారికి ఆ పాత వాహనాన్ని అప్పచెప్పి, వారందించే కొత్త వాహనాన్ని సంతోషంతో స్వీకరిస్తాడు. అలాగే సృష్టిలో జీవికి అప్పచెప్పబడిన కార్యనిర్వహణకోసం ప్రకృతి మానవుడికి బహుకరించే వాహనమే ఈ శరీరం. ఈ వాహనంయొక్క శక్తియుక్తులు సన్నగిల్లగానే దాన్ని ప్రకృతికి సమర్పిస్తే, ప్రకృతి మళ్ళీ కొత్తవాహనాన్ని ఏర్పాటు చేస్తూ ఉంటుంది. ఈసత్యాన్ని తెలిసిన పెద్దలు ఏర్పాటు చేసుకొన్నదే మహాప్రస్థాన సంప్రదాయం. ఆ శరీరంతో తాము చేయవలసినపని అయిపోయిందని తెలుసుకోగానే, వారు ఉత్తరభిముఖంగా మహాప్రస్థానాన్ని ప్రారంభించేవారు. ప్రస్థానం అంటే ప్రయాణం. మహాప్రస్థానం అంటే తిరిగిరాని ప్రయాణం. ఆ విధమైన సంకల్పంతో దైవం ఎడల మనస్సును లగ్నంచేసి నడుస్తూ నడుస్తూ ఉండగా వారి శరీరం వారిని విడిచి పడిపోయేది. వారు ఊర్ధ్వలోకాలకు చేరుకునేవారు, మహాభారతంలో చివరకు పాండవులు ఈ మహాప్రస్థాన సంప్రదాయాన్నే అనుసరించారు.

తననుంచి వ్యక్తమవుతున్న పంచభూతాలను తనదేహంగా ధరిస్తున్న పరమపురుషుడే జీవిగా దిగివస్తున్నప్పుడు, ఆ పంచభూతాలతో రకరకాల శరీరాలను నిర్మించుకుంటున్నాడు. కనుకనే ద్రవ్యలు ఇన్నితలలతో, ఇన్ని కన్నులతో, ఇన్నిపాదాలతో ఇందరు

2. వాసాంసి జీర్ణాని యథా విహాయ నవాని గృహ్లాతి నరోఽపరాణి

తథా శరీరాణి విహాయ జీర్ణా న్యన్యాని సంయాతి నవానిదేహీ॥ గీత- 2-22

మూర్తులుగా వ్యక్తమవుతున్నది ఆ పరమపురుషుడేనని దర్శించారు. ఈ దివ్యవైభవాన్నే భగవానుని విశ్వరూపంగా అర్జునుడు దర్శించాడు. విశ్వంయొక్క రూపమే విష్ణువుయొక్క రూపమని అతనికి అనుభవమయింది. మృత్యువంటే అతనికిన్న అభిప్రాయం అంతటితో కరిగిపోయింది. బాల్యంనుంచి కౌమారానికి, కౌమారంనుంచి యౌవనానికి, యౌవనంనుంచి ముసలితనానికి శరీర మెలా మార్పు చెందుతోందో, అలాగే దేహాన్ని విడిచి దేహాన్ని ధరించడం కూడా 4. ఆ దేహాలు ధరిస్తున్న అంతర్యామిని శస్త్రాలు ఛేదించలేవు. అగ్ని దహించలేదు. నీరు తడవలేదు. వాయువు శుష్కింపజేయలేదు 5 ఇలాంటి కృష్ణుని బోలెలన్నీ అర్జునుడికి అప్పటికి పూర్తిగా అనుభూతమయ్యాయి. నిజమే - అతడినుంచి వ్యక్తమయ్యే శస్త్రం అతడి నెలా ఛేదించగలదు? అతనినుంచి వ్యక్తమయ్యే అగ్ని అతని నెలా దహించగలదు? అలాగే అతడినుంచి వ్యక్తమయ్యే నీరూ, గాలీ మొదలైనవి అతనిపై ప్రభావాన్నిలా చూపగలవు? అగ్ని తనను స్పృశించేవారికి వేడిగా ఉండి దహిస్తుందిగాని తనకు తాను వేడిగా ఉండటమనేది ఉండదుకదా! అలాంటప్పుడు తను అస్తిత్వానికి కారణమైన అంతర్యామిని అగ్ని మొదలైనవి ఏంచేయగలవు? ఈ దివ్యధర్మనం లభించడంతో అర్జునుడు పులకాంకిత గాత్రుడయ్యాడు. దేహాలను ధరించి వర్తిస్తున్న అంతర్యామి అన్నింటికీ అతీతుడని అనుభవమయిందతనికి. ఆ సమయమున

3. సహస్రశీర్షా పురుషః సహస్రాక్ష స్సహస్రపాత్ ||

- (పురుషసూక్తం.)

4. దేహినోఽస్మిన్ యథాదేహే కౌమారం యౌవనంజరా |

తథాదేహస్తరస్రాప్తిర్ధీరస్తత్ర సముహ్యతి | (భగవద్గీత - 2 - 13.)

5. నై నం చిన్తన్తి శస్త్రాణి నై నం దహతి పావకః |

నచై నం క్షేదయంత్యాపో నశోషయతి మారుతః || (భగవద్గీత - 2-23)

పొందిన దివ్యదర్శనాన్నే నరులందరూ పొందవలసి ఉన్నదని వ్యాసుని కావ్యగత సందేశం.

మృత్యువు అన్న పదానికి మార్పు అని అర్థం. దేహంపొందే మార్పులకన్నదేహం ధరించినవాడు అతీతుడని చెప్పిన భారతం, అలాంటి మార్పు (మృత్యువు) జీవి పొందే అవకాశం ఉన్నదనీ, దాని కతడు అతీతంగా ఉండటం అభ్యాసం చెయ్యాలనీ హెచ్చరిస్తోంది. ఉద్యోగపర్వంలో సనత్కుజాతుణ్ణి మృత్యువుయొక్క స్వరూపాన్ని వివరించమని కోరతాడు ధృతరాష్ట్రుడు. అప్పుడు సనత్కుజాతుడు దైవప్రజ్ఞయెడల జీవి పరాకుపడటమే మృత్యువనీ, ఆ పరాకుపడకుండా ఉండగలగటమే అమృతత్వమనీ వివరిస్తాడు. మానవుడు, తాను అంతర్యామినని గుర్తున్నప్పుడు అమృతత్వాన్ని అనుభవిస్తున్నాడు. ఆ అంతర్యామితాన్నించి మరపుగలిగి నామ రూపాలకు మాత్రమే తనను పరిమితం చేసుకున్నప్పుడు తెలియని అశాంతితో మృత్యువు ననుభవిస్తున్నాడు. ఈ పరిమితత్వంనుంచి అంతర్యామితానుభవంలోనికి మానవుడుచేసే ప్రయత్నమే సాధన. ఆ సాధన జరుగుతున్నప్పుడు తొలిదశలో అంతర్యామిత్వం నుంచి మరపు కలుగుతూ ఉంటుంది. మళ్ళీ అతడు ప్రయత్నించి అంతర్యామిత్వంలో నిలదొక్కుకోవాలని చూస్తూఉంటాడు. ఆ అంతర్యామిత్వం చిక్కినట్టే చిక్కి మళ్ళీ అతడికి తెలియకుండానే పరాకనే పొర కప్పకుంటూ ఉంటుంది. ఈవిధంగా అంతర్యామిస్థితినుంచి మృత్యువుపొందుతూ, మళ్ళీ ప్రయత్నించి అంతర్యామిస్థితిలో జననమందుతూ కాలం గడుపుతూ ఉంటాడు. ఈ జననమరణాలకు అతీతమైన స్థితికోసం అట్టులుచూస్తూఉంటాడు. అప్పు డా ఆర్తిని చూచి అతీతస్థితి

8. ప్రమాదంవై మృత్యుమహం బ్రవీమి

తదా ప్రమాద మమృతత్వంబ్రవీమి.

(సుస్కృతభారతం - ఉద్యోగ - సనత్కుజాతపర్వం - 41 వ అధ్యాయం)

సనుగ్రహిస్తూ ఉంటాడు అంతర్వామి. తిక్కనగారికి కలలో ప్రత్యక్షమైన హరిహరనాథుణ్ణి తిక్కనగారు కోరింది ఆ అనుగ్రహాన్నే. తిక్కనగారు బ్రహ్మనందస్థితిని కోరగా హరిహరనాథుడు :

“జననమరణాదులైన సంసారదురితములకు నగడపడకుండాగల దొలగు తెరువుగను వెలుంగు నీకిచ్చితి” నన్నాడు.⁷

సంసారమనగా సంసరణం. సంసరణం అంటే నిరంతరం మార్పులకు జరిగిపోవడం. జీవి అంతర్వామిస్థితినుంచి జరిగిపోతూ మేల్కొంటూ మళ్ళీ జరిగిపోతూ ఉండడాలే జననమరణాది సంసారదురితాలు. ఆ దురితాలకు పట్టుబడకుండా నిలువగల నిపుణమైన మార్గాన్ని దర్శించగల వెలుగును తిక్కనగారికిచ్చాడు హరిహరనాథుడు.

శ్రుతికూడా “అంతర్వామిత్వ అనుభవంలో ఏమాత్రం రంధ్రమేర్పడినా ఆచోటును భయం ఆక్రమిస్తోంది” అని చెబుతోంది.⁸

మొత్తంమీద భారతం ఉపదేశిస్తున్నదేమంటే దేహాదుల యొక్క జననమరణాలు తనవికావనీ, తనకు దేహాలు వచ్చిపోతూ ఉంటాయనీ మానవుడు గ్రహించాలి. అంతర్వామిస్థితినుంచి తనకు పరాకుకలగడమే మృత్యువనీ, ఆ అంతర్వామిస్థితియందు మెలకువ కలగడమే తనకు జననమనీ గ్రహించి, ఈ జననమరణాది సంసారదురితాలకు పట్టుబడకుండా అంతర్వామిత్వంలో కుదురుకోవడమే అమృతస్థితి అనీ మానవుడు దర్శనాన్ని పొంది ఆ అమృతస్థితిని అనుభవించాలి.

శరీరధారణ నేరమా ?

సామాన్యలోకంలో కొందరు వేదాంతంపేరిట తాము ధరించిన శరీరాలను నిందిస్తూ ఉంటారు. శరీరం అశాశ్వతమైనదనీ, నీటిబుడగ

7. మహాభారతము - విరాటపర్వావతారిక - ప. 23

8. యదా హ్యేవైష ఏతస్మిన్నుదర మస్తరం కురుతే

అథ తస్య భయం భవతి - (తైత్తిరియం ఆనందవల్లి - 7వ అమృతం.)

వంటిదనీ, చీమునెత్తుకులతో కూడుకున్నదనీ, 'బండిఖానా' వంటిదనీ రకరకాలుగా నిందారోపణలు చేస్తూఉంటారు. ఈ నిందారోపణ చేయటం వేదద్రవ్యలకూ సనాతనధర్మానికీ అంగీకారంకానిపని. శరీరం అశాశ్వతమైనదేకానచ్చు. అయితే అంతమాత్రాన దానిని నిందించవలసిన పని ఏమిటి? ఈపండు రేపటికి ఉండదు, కుళ్ళిపోతుందంటే రేపెలాగూ కుళ్ళిపోయేదేగదా అని ఈనాడే పారేస్తున్నామా! రేపుకుళ్ళిపోతుందన్న విషయం తెలిసి ఈగోడే దాన్ని తినేస్తున్నాం. అలాగే శరీరమశాశ్వతమైనదంటే శరీరాన్ని అలక్ష్యంచేయమని అర్థం కాదు. శరీరం ఎంతకాలముండేదీ మనం చెప్పలేం. కనుక దీపముండగానే ఇల్లుచక్క-బెట్టుకున్నట్టు శరీరం మనతో ఉన్నప్పుడే కర్తవ్యనిర్వహణ చేసుకోవాలని అర్థం. ఉద్యష్టితోనే మనపెద్దలు దేహం అశాశ్వతమన్నమాట అన్నాడుగానీ, దేహాన్ని అలక్ష్యంచేయమని అర్థంకాదు. శరీరంమీద లేనిపోని వ్యామోహం, దాన్ని కందనీయకుండా సుఖపెట్టాలి అనే తపన తప్పని మనవారినిర్ణయం. అయితే దాన్ని కొరగాని పదార్థంగా మనపెద్దలు భావించలేదన్నది సవ్యమైనదేహా అవుతుంది. ధర్మసాధనకు శరీరమే మూలమన్నది మనవారి భావన. 9

బుద్ధుడం అంటే నీటిబుడగ. నీటిపైన నీటిబుడగ చిత్రంగా ఏర్పడుతుంది. ఆకాశేపూ రకరకాలశక్తులు అన్నివైపులకూ లాగిపెట్టి ఆబుడగకు అస్తిత్వాన్ని ప్రసాదిస్తాయి. ఆ శక్తులు ప్రసాదించినంత కాలం ఆబుడగ ఉంటుంది. తరువాత పోతుంది. అలాగే శరీరంకూడా ఒక నీటిబుడగలాంటిది. ఎన్నెన్నో ప్రకృతిశక్తులు వివిధ కక్ష్యల్లో చిత్రమైన ఏకత్వంతో పనిచేయడంవల్ల శరీరం నిలబడుతోంది. వాటి ఏకత్వంలో కాలక్రమాన మార్పుచచ్చినపుడు ఈశరీరం తన అస్తిత్వాన్ని కోల్పోతుంది. ఈచిత్రాన్నిగుర్తించి ప్రకృతిశక్తులు దేహరూపంతో అమరి మనకు ఇస్తున్న దుర్లభమైన అవకాశాన్ని సద్విని

యోగపరచుకోవాలి. ఈదృష్టితోనే మన పెద్దలు దేహాన్ని బుద్ధుడంతో పోల్చారు తప్ప, మనను భయపెట్టాలన్నది వారి ఉద్దేశంకాదు.

ఇక, చీమునెత్తురులతో కూడుకొన్నది, చెరసాలవంటిది మొదలైన ఆరోగ్యములు శరీరతత్వాన్ని తెలిసి ఉపయోగించుకోలేని వారు చేసినవి. పూర్వజన్మలోచేసిన పాపాలవల్ల శరీరంతో పుట్టవలసి వస్తోంది అనేవారిసంగతికూడా ఇంతే. శరీరకమైన జన్మ పాపంవల్ల కలిగింది అనేదానికంటే, 'పాపోఽహం పాపకర్మాహం పాపాత్మా పాపసంభవః'10 అనుకునేదానికంటే, పరమేశ్వరుడు మనల్ని దండించడానికి భూమిమీద పారవేశాడు అనుకునేదానికంటే, పరమేశ్వర కార్యంలో నియుక్తులమైనవారమనీ, "విశ్వమఖిలముద్ధర్తుం హరిణా ప్రేషితావయమ్"11 అనేభావంతో, 'అమృతస్యపుత్రాః'12 అన్న విశ్వాసంతో అమృతులమే అని తెలుసుకొని ఈసృష్టియజ్ఞం కొనసాగినఫలం మనమనీ, కొనసాగించవలసింది మనమేననీ గ్రహించడం ఆవశ్యకం. ఈదివ్యధర్మమే సరియైనదీ, సమగ్రమైనదీ.

మొదట ప్రజాపతిస్వరూపుడైన పరమపురుషుడు తాను అనేక విధాలుగా కావాలి అని కోరుకున్నాడట.13 అతని మహాకామం వల్లనే ఈసృష్టికీ, సృష్టిలోని మనకీ అస్తిత్వమేర్పడిందని శ్రుతి చెబుతోంది. ఈసత్యాన్ని దర్శించినవారు గనుకనే వేదఋషుల దేహాన్ని దేవాలయంగా, ఆదేహంలో బసచేసిన జీవుణ్ణి సనాతనుడైన దేవుడిగా ఎరిగి గానంచేశారు.14

10. సంధ్యావందనంలోనూ, నిత్యపూజల్లోనూచెప్పకోబడుతున్న మంత్రం ఇది.

11. ఆర్యవ్యవహరంలోనిది

12. ఆర్యవ్యవహరంలోనిది

13. సోఽకామయ బహుస్యాంప్రజాయేయేతి - (తైత్తిరీయం - అనందవల్లి) 8వ అనువాకం

14. దేహోదేవాలయఃప్రోక్తో జీవోదివస్సనాతనః

ప్రకృతి ప్రసాదించిన దేహాన్ని, ఆ దేహాంధ్వారా ప్రకృతి ప్రసారం చేస్తున్న శక్తియైక్తులను మానవుడు సద్వినియోగపరచుకోవడం నేర్చుకోవాలి. అందునా ఇతరశరీరాలకన్నా మానవ శరీరం బ్రహ్మాండానికి ప్రతిరూపంగా రూపుకట్టుకుంది. కాబట్టే దీన్ని పిండాండమన్నారు. మానవుడు సృష్టిమొత్తానికి విత్తనం వంటివాడన్నమాట. చెట్టు తత్త్వమంతా విత్తనంలో పొదగబడి ఉన్నట్టు, సృష్టితత్త్వమంతా మానవనిర్మాణంలో పొదగబడి ఉంది. కాబట్టే ఆదిశంకరులు “జంతూనాం నరజన్మ దుర్లభం”¹⁵ అన్నారు. సృష్టి పరిణామక్రమంలో జీవి మానవశరీరాన్ని పొందగలగటం ఒక మహత్తరమైన అవకాశమన్నమాట.

శరీరం దానంతటది రాలి పడిపోవడమేతప్ప, ఎలాంటి పరిస్థితుల్లోనూ మానవుడు శరీరాన్ని తననుంచి బలవంతంగా తప్పించకూడదు. అంతేకాదు, ఆవశ్యకత ఏర్పడినపుడు తన కంతవరకూ అభ్యాసంలేని అన్నపానాలనైనా స్వీకరించి శరీరాన్ని నిలపాలిగాని, తనకు అలవాటైనవి దొరకలేదు గదా అని శరీరాన్ని నిర్లక్ష్యంచేసి పోగొట్టుకోకూడదు. ఈ అంశమే భీష్ముడు విశ్వामిత్ర చండాల సంవాదం ద్వారా ధర్మరాజుకు ఉపదేశించాడు.

పూర్వం శ్రేతా ద్వాపరయుగాలకు సంధిలో ఘోరమైన కరువువచ్చింది. ఆహారధాన్యాలు పూర్తిగా కరువైపోయాయి. ఆహారందొరక్క జనం పడిపోసాగారు. అలాంటి దారుణసమయంలో విశ్వమిత్రుడు ఆహారంగాని, కందమూలాలుగాని, మాంసంగాని ఎక్కడా లభ్యపడక తూలిపోతూ నడుస్తున్నాడు. వెళ్ళగావెళ్ళగా ఒకచోట పశువుల బొమికలు, పందులడొక్కలు, కిక్కల పుట్టలు గుట్టలు గుట్టలుగా పోయిపడి ఉన్న చండాలురవాడ ఎదురైంది.

చండాలుని ఇంటిముందు తోలు వలిచి వెళ్ళాడగట్టబడిన కుక్క-
మాంసాన్ని చూశాడు. తానా అలిసిపోయాడు. ప్రాణాలేమో
పోయేట్టున్నాయి. ప్రాణరక్షణమే పరమధర్మమని ఎట్టకేలకు నిర్ణ-
యించుకుని, ఆ కుక్క-మాంసాన్ని తస్కరించడానికి నిర్ణయించు
కున్నాడు. శరీరాన్ని నిలబెట్టడంకోసం ఇలాంటి విషమస్థితిలో
దొంగతనం తప్పకాదని నిశ్చయించుకున్నాడు. అంతలో అర్ధరాత్రి
అయింది. విశ్వామిత్రుడు మెల్లగా చేరి కుక్క-మాంసాన్ని తీసుకో-
బోయాడు. ఆ అలికిడికి చండాలుడు లేచాడు. చండాలుడికి విశ్వా-
మిత్రుడికి కొంచెం దీర్ఘంగానే సంచాదం జరిగింది. విశ్వామిత్రుండతటి
వాడు చండాలుడి ముంగిట కట్టబడ్డ కుక్క మాంసానికి ఆశపడటం
తగదని చండాలుడి అభిప్రాయం. ప్రాణరక్షణకోసం స్వీకరించడం
తప్పకాదని ఆ పైన తపస్సుతో ఆ దోషాన్ని పోగొట్టుకోవచ్చని
విశ్వామిత్రుడి సమాధానం. ఏ విధంగా నైనా శరీరం పడిపోకుండా
చూడటమే పరమధర్మం అని విశ్వామిత్రుడి నిర్ణయం.¹⁶ ఎట్ట-
కేలకు చండాలుణ్ణి బిప్పించి కుక్క నంజుణ్ణి స్వీకరించి దేహాన్ని
నిలుపుకుంటాడు విశ్వామిత్రుడు.

ఈ విధంగా శరీరాన్ని నిలబెట్టుకోవలసిన ఆవశ్యకతను గూర్చి
భారతం గాయత్రిని దర్శించి ఇచ్చిన విశ్వామిత్రుడి జీవితసన్నివేశం
ద్వారానే ఉపదేశిస్తోంది. శరీరం మానవుడికి దైవదత్తమైన చక్కని
ఉపకరణం. దాన్ని ఉపయోగించుకుని ఉత్తమస్థితిని పొందడం మాన-
వుడి కర్తవ్యం.

16. యెత్తై

ననుఁ బోవనీక ప్రాణము

దనువున నిలుపుటయ చూచె ధర్మంబరయన్.

శరీర పోషణకై హింస తగునా ?

సామాన్యలోకంలో శరీరపోషణకు మాంసాహారంకన్నా శాకాహారం మేలై నదన్న అభిప్రాయం ఒకటిఉంది. మాంసాహారం హింస అనీ, శాకాహారం అహింస అనీ భావించేవారుకూడా ఉన్నారు. నిజానికి అంతోఇంతో హింస రెండింటిలోనూ ఉంది. కోళ్ళు మొదలై నచాటిని కోసితిన్నా, కందమూలాదులను పెళ్ళగించి తిన్నా, ఆయా వ్రాణులకు బాధకలగడం, వాటి అస్తిత్వానికి భంగం కలగడం, వాటినుంచి ఉద్భవించబోయే వారసులకు స్వస్తి పలకడం తప్పనిసరి అవుతోంది. ఇలా పరిశీలిస్తూపోతే ఈసృష్టిలోనే ఒకజీవికి మరొకజీవి ఆహారంగా ఏర్పాటు చేయబడినట్టు కనిపిస్తుంది. చీమను చూస్తే కప్పకు మ్రింగబుద్ధి అవుతోంది. ఆ కప్పను పాము పడుతోంది. ఆ పామును నెమలి తింటోంది. ఆ నెమలిని వేటగాడు కొడుతున్నాడు. ఈ విధంగా సృష్టిలో ఒకజీవికి మరొకజీవి ఆహారంగా అమరుతోంది. సూలదృష్టికి ఒకజీవిని మరొకజీవి హింసించి బ్రతుకుతోంది. 'జీవో జీవస్య జీవనం' ఇది లోకరీతి. సూక్ష్మదృష్టితో చూసినపుడు ఒకే అంతర్భావి ఇన్ని తరహాల దేహాలను ధరిస్తూ ఒకదేహాన్ని మరొక దేహానికి ఆహారంగా సమర్పిస్తున్నాడు. ఇది తప్పనిసరయి సృష్టి యజ్ఞంలో జరుగుతున్న ధర్మమైన జీవహింస.

ఈ సత్యాన్ని తెలియచెబుతూ ధర్మవ్యాధుడు కాశికడితో ఇలా అంటున్నాడు: 'రైతు నాగలితో భూమిని దున్నుతున్నప్పుడు ఆ నాగటికద్రు తగిలి ప్రాణులెన్నో చనిపోతున్నాయి. అది హింస అవుతుందా ? కాదా ? మనుషులు అటూ ఇలా తిరుగుతున్నప్పుడు వారి పాదాలక్రిందపడి వారికి తెలియకుండా జీవులనేకం ప్రాణాలు విడుస్తున్నాయి. మరి దాన్ని హింస కాదనవచ్చా ?

'నీరూ, భూమీ, ఆకాశం - స్వరమూ జంతుమయం కాబట్టి ఏకర్మను మొనలు పెట్టినా ఎంతో కొంత హింస జరక్కతప్పదు.

హింస జరక్కుండా దేహయాత్ర నడపటం సాధ్యంకాదు. ఇవేమీ గమనించకుండానే కొందరు తాము అహింసాపరులమని అనుకుంటారు.

పనికట్టుకుని అరణ్యంలో మునులై చరిస్తున్నవారికి కూడా ఫలమూలాలను పీడించడం తప్పడంలేదు గదా !

హింస చేయనివాడు ఈ లోకంలో లేడు. ఎవరికివారు తమకు సాధ్యమైనంతవరకూ హింసకు దూరంగా ఉండటమే అహింస అవుతుంది.¹⁷

శరీరపోషణకు ఆహారస్వీకరణ ఆవశ్యకం కనుక, ఆహారస్వీకరణ కోసం చేసే హింస ధర్మం. ఆహారోత్పత్తికిగాను నెలకొన్న వ్యవసాయాది వృత్తినిర్వహణలో అప్రయత్నంగా జరిగే ప్రాణిహింస ధర్మం. ఈ విధంగా మానవుడి ఉనికికీ, ఆహారవిహారాలకూ ఆవశ్యకమైన హింస ధర్మం అవుతోంది. ఇంతకుమించి అనగా తన శరీర పోషణకు మించి తోడిజీవులకు ఇబ్బంది కలిగించనంతవరకూ అతడిది ధర్మమార్గమే అవుతుంది. తన నిత్యావసరాలకు మించి ఏ పేటపేరిటో, వేడుకపేరిటో తోడిప్రాణుల్ని హింసించడం వ్యసనం, అధర్మం అవుతుంది ప్రకృతిలోని క్రమాన్ని గమనించి ఆ క్రమానికి బద్ధుడై మానవుడు తన దేహయాత్రను నడపటం నేర్చుకోవలసి ఉంది.

ఇక శాకాహారం మేలా, మాంసాహారం మేలా అన్న ప్రశ్న ఒకటి ఉంది. ఇది ఎవరి శరీరతత్త్వాన్నిబట్టి వారు నిర్ణయించుకోవలసింది. ఒకొక్కరి శరీరం శాకాహారాన్ని కోరుతుంది. మరొక తత్త్వంగల శరీరం మాంసాహారాన్ని అపేక్షిస్తుంది. ఎవరి శరీర తత్త్వాలకు తగిన ఆహారం వారు స్వీకరించడం ధర్మం అవుతుంది. ఈ శాకాహార మాంసాహార భేదం ఒక్క మానవుల్లోనేకాదు, మిగిలిన

17. ఆం. మ. ఐ - అరణ్య - 5-17-60

జంతువుల్లో కూడా ఉంది. జంతువుల్లో ఆవు, గేదె, గుఱ్ఱం, గాడిద, ఏనుగు మొదలైనవి శాకాహారులు. బల్లి, పిల్లి, పులి, సింహం మొదలైనవి మాంసాహారులు. ఆయా జంతువులు ఈ శాకాహార మాంసాహార విభాగాన్ని కోరి అభ్యాసం చేయడంలేదుగాదా ! వాటికి కావాలనిపించిన ఆహారాన్ని అవి స్వీకరిస్తున్నాయి. అలాగే మానవుల్లో కూడా ఎవరిప్రవృత్తికి తగిన ఆహారం వారి మనస్సు అపేక్షిస్తుంది. శరీరం తన అస్తిత్వానికి కోరుకున్న ఆహారాన్ని అందించడం మానవుడి కర్తవ్యం. కాబట్టి ఈ విషయంలో ఏ ఆహారం మంచిదిని ఇతరుల్ని సలహా అడిగేబదులు, ఎవరి శరీరప్రవృత్తుల్ని వారు గమనించుకొని నిర్ణయించుకోవడం మంచిది. ఈ అంశాన్ని గమనించి ఆచరణలో పెట్టుకున్నవాడు ధర్మవ్యాధుడు. అతడు జంతువుల్ని చంపేవాడుకాదు. చంపబడిన జంతువుల్ని కొని తెచ్చేవాడు. తాను మాంసాహారాన్ని స్వీకరించేవాడుకాదు. స్వీకరించే వారికి విక్రయించేవాడు. తన ప్రవృత్తినిబట్టి తనకు మాంసాహారం అవసరంలేకపోయింది. కాబట్టి మాంసాహారాన్ని స్వీకరించక పోవడం తనకు ధర్మం. తానా ధర్మాన్ని పాటించాడు. మాంసాహారాన్ని స్వీకరించే ప్రవృత్తికలవారికి మాంసాహారం స్వీకరించడం ధర్మం. ఆ ధర్మం కలవారికి అతడు మాంసాహారాన్ని విక్రయించాడు. మానవుడు తనకు ధర్మమయిందే అందరికీ ధర్మమై తీరాలని అనుకో కూడదు. అలా అనుకోవడం ప్రకృతిక విరుద్ధం. దేశకాలపాత్రాలను బట్టి ఆచరణీయమైన ధర్మం రూపుకట్టుకుంటుందని గ్రహించాలి.

వ్యక్తి తత్త్వంపైన అతడు అపేక్షించే ఆహారం ఆధారపడి ఉంటుందని చెప్పుకున్నాం. ఆ తత్త్వం అతడిలో పనిచేసే త్రిగుణాల కలయికవల్ల వ్యక్తమవుతుంది. ఆ త్రిగుణాల్లో దేనిప్రభావం ఎక్కువగా ఉంటుందో ఆగుణం ఆ వ్యక్తికి స్వభావాన్ని రూపొందించడంలో ప్రధానపాత్ర వహిస్తుంది. ఈ మూడుగుణాల ప్రభావా

లను అనుసరించి మూడురకాల ఆహారాలను అపేక్షించేవారు లోకంలో ఉంటూ ఉంటారని కృష్ణుడు గీతలో వివరించాడు.18

సత్త్వగుణం ప్రధానంగా కలవాడికి సాత్త్వికాహారం అంటే ఇష్టంగా ఉంటుంది. ఆయువు, సత్త్వం, బలం, ఆరోగ్యం, సుఖం, పీతి అనేవాటిని పెంచే ఆహారం సాత్త్వికం. రసవంతాలూ, చమురు కలవీ, స్థిరత్వం కలవీ, హృదయానికి ఇంపై నవీ అయిన ఆహారాలు ఇలాంటివి.19 రసవంతాలు (రస్యాలు) అంటే రసం కల కాయలు, పండ్లు, పువ్వులు, ఆకులు. చమురు కలవి (స్నిగ్ధాలు) అంటే నువ్వులు మొదలైన చమురు పదార్థాలు. స్థిరాలు అంటే దేహ భాకువులకు స్థిరత్వాన్ని ఇచ్చే పప్పులు, దుంపలు మొదలైనవి. హృద్యాలు అంటే తేనె, నేయి మొదలైన గుండెకు బలమిచ్చే పదార్థాలు. సాత్త్వికస్వభావం కలవాడికి ఇవన్నీ ప్రియంగా ఉంటాయి. ఆహారం స్వీకరించడం అంటే ఈ చెప్పబడినవాటిలో లభ్యమైనవాటిని స్వీకరించడమని సాత్త్వికుని భావన.

రజోగుణ ప్రవృత్తి కలవాడికి కారం, పులుపూ, ఉప్పు, వేడి వేడిగా ఉండేవి, జిహ్వకు తీక్షణమైన రుచిని అందించేవి, ఎండ బెట్టినవి, కాల్చినవి అయిన ఆహారాలు ఇష్టంగా ఉంటాయి. ఇవి దుఃఖాన్ని, శోకాన్ని, రోగాలూ కలిగిస్తాయి.20 ఎండబెట్టినవి అంటే బరుగులు, వడియాలూ మొదలైనవి. కాల్చినవి అంటే, వేపుళ్ళు, కాల్చినకూరలు, మాంసం మొదలైనవి. దుఃఖాన్ని కలిగించేవి అంటే మనస్సుకు దిగుగా, శోకభావం పెంచేవి. ఉప్పు, పులుపూ, కారాలూ హెచ్చుగా వాడటంవల్ల ఇవి కలుగుతాయి.

18. ఆహారస్తవీ సర్వస్య తిషథో భవతి ప్రియః (భగవద్గీత - 17-7)

19. ఆయు స్సత్త్వ బలారోగ్య సుఖప్రీతి వివర్ధనః

రస్యాస్నిగ్ధాః స్థిరాహృద్యా ఆహారాః సాత్త్వికప్రియాః (భగవద్గీత - 17-8)

20. కట్వాప్లవతా తుష్ట తీక్షణ రూక్ష విదాహినః ।

ఆహారా రాజసస్యేష్టా దుఃఖ శోకాదుయప్రదాః ॥ (భగవద్గీత - 17-9)

తామసప్రవృత్తి కలవారికి వండినవెనుక మూడుగంటలు దాటినవీ, రుచి తప్పేవరకూ నిలవఉన్నవీ, దుర్వాసనవేసేవీ, చద్ది పోయిన పదార్థాలు - అంటే, ఒకపూట దాటిన చద్దన్నం మొదలైనవీ, తిని మిగిల్చినవీ లేక ఎంగిలి పదార్థాలూ, మేధకు పనికిరానివీ రుచిస్తాయి. 21 మేధకు పనికిరానికి (అమేధ్యం) అంటే తెలివివీ, చురుకుతనాన్నీ హరించగల ఆహారం.

ఇది కృష్ణుడుచేసిన ఆహారవిభజన. దీన్ని బట్టి మనలో ఏగుణం ప్రాధాన్యం వహిస్తుంటే ఆగుణానికి సంబంధించిన ఆహారం మనకు నచ్చుతుంది. మనకు నచ్చే ఆహారాన్ని బట్టి మనలో ప్రాతినిధ్యం వహిస్తున్న గుణాన్ని మనం గమనించుకోవచ్చు. ఈ సందర్భంలో గమనించ వలసిన సూక్ష్మం మరొకటి ఉంది. ఒకగుణానికి సంబంధించిన ఆహారాభిలాష కలవ్యక్తి కావాలనికోరి మరోగుణానికి సంబంధించిన ఆహారాన్ని స్వీకరించడం ప్రారంభిస్తే, క్రమంగా అతడిలో ప్రాతినిధ్యం వహించే గుణంకూడా మారుతుంది. ఉదాహరణకు, రజోగుణ ప్రవృత్తి కలవాడు తమోగుణానికి సంబంధించిన చద్దిపోయిన పదార్థాలూ, రుచితప్పిన పదార్థాలూ మొదలైనవి తినడం ప్రారంభిస్తే, క్రమంగా అతడి ప్రవృత్తిలో రజోగుణం వెనక్కితగ్గి, తమోగుణం ప్రాతినిధ్యం వహించడం ప్రారంభిస్తుంది. అలాగే ఏ తమోగుణ ప్రవృత్తి కలవాడో కావాలనికోరి సాత్వికమైన ఆహారాన్ని అలవాటు చేసుకోసాగితే, క్రమంగా అతడి ప్రవృత్తి సత్త్వోన్ముఖం అవుతుంది. ఈ సత్యాన్ని గమనించే పెద్దలు 'ఆహారశుద్ధౌ సత్త్వశుద్ధిః' అని చెప్పారు.

సత్త్వగుణ సంపన్నులైన పెద్దలు ఆధ్యాత్మికసాధనకు శాకాహారం మంచిదని చెప్పడంలో కూడా ఒక ధర్మసూక్ష్మం ఉంది.

21. యతయామం గతరసం పూతి పర్యుషితం చ యత్.

ఉచ్ఛిష్టమపి చామేధ్యం భోజనం తామసప్రియమ్॥ (భగవద్గీత-17.10)

చెట్లకు మూలచ్ఛేదం కలగకుండా అవి ఇచ్చే ఆకులూ, కాయలూ, పళ్ళూ, జంతువులకు మూలచ్ఛేదం కలగకుండా అవి ఇచ్చే పాలూ, ఆ పాలనుంచినచ్చే పెరుగూ, వెయ్యి స్వీకరించడంవల్ల ప్రాణుల ఉనికికి ముప్పురాకుండా అవి అందించే ఫలాలను మాత్రమే స్వీకరించి తృప్తిపడటం జరుగుతుంది. తోడిజీవులకు తమవల్ల ఎక్కువ బాధ కలగకుండా జీవించగలిగే సాధన ఈ ఆహార స్వీకరణలో ఇమిడి ఉంది.

వానప్రస్థాన్ని స్వీకరించిన పెద్దలు మరో అడుగు ముందుకు వేసి ఆకుల్ని కొయ్యకుండా రాలిన ఆకుల్ని, కాయల్ని కొయ్యకుండా రాలిన పళ్ళనీ, 22 మొలకెత్తడానికి అవకాశంలేకుండా రాతిబండల మీద వడ్డగింపల్ని ఏరుకుని తిని 23, తమవల్ల జీవులకు బాధకలగటం లేదనీ, తాము మరొక జీవికి జన్మనైతే అవకాశం లేకుండా చేయడం లేదనీ తృప్తితో ముందుకు సాగేవారు. ఈ సాధన భూతదయ పెరగడానికీ, తద్వారా ఆత్మసాక్షాత్కారానికీ దారితీస్తుంది. వారు ఆశించిన గమ్యానికి అనువుగా ఉండేటందుకు తుదకు ఆహారస్వీకరణను కూడా ఒక సాధనమార్గంగా వారు మలచుకున్నారు.

మనిషి ప్రవృత్తి తనకు తగిన ఆహారాన్ని అపేక్షిస్తుంది. మనిషి తనకార్యసాధననూ, గమ్యాన్నీ దృష్టిలో పెట్టుకొని ప్రవృత్తికి తగిన ఆహారాన్ని అందించడమో; లేదా, ఆవశ్యకమైనపుడు తన గమ్యానికి తగినట్టుగా ప్రవృత్తిని మలచుకోవడమో చేయాలి. శారీరకంగా శ్రమించడం కర్తవ్యంగా కలవారికి ఒక రకమైన ఆహారం కావాలి. దేశసరిహద్దుల్లో రక్షణకై నిలబడినవారికి ఒకరకమైన ఆహారం కావాలి. ఆధ్యాత్మిక సాధనలో ముందుకు సాగిన తృప్తిని పొందగోరేవారికి ఒకరకమైన ఆహారం కావాలి.

22. అంతః ప్రవృత్తిని (ఆపస్తంబ సూత్రాలు - 2-9-22-3.)

23. శిలోంచేన వర్తయేత్ (ఆపస్తంబ సూత్రాలు-2-9-22-10)

ఈ సత్యాన్ని గ్రహించి మానవుడు తన ప్రవృత్తిని, కర్తవ్యాన్ని గమనించుకొని సమన్వయపరచుకొని తనకు తగిన ఆహారాన్ని నిర్ణయించుకొని స్వీకరించాలి.

ఆలుబిడ్డలూ, అయినవారూ ఆధ్యాత్మికతకు అడ్డమా ?

భార్యాబిడ్డలు ఆధ్యాత్మిక జీవితానికి అడ్డంకి అని భావించే వారు అన్ని కాలాల్లోనూ ఉంటూనే ఉంటారని చరిత్రగతిని చూసి నపుడు బోధపడుతుంది. వివాహం చేసుకున్నవారు యోగసాధనకు పనికిరారని భావించేవారు కూడా ఉన్నారు. వివాహం చేసుకోకుండా ఉన్నప్పుడుగాని, లేదా ఆలుబిడ్డలతో బంధాలు త్రేంచుకున్నప్పుడుగాని తప్ప, యోగసాధనకు పనికిరారని ఉద్దేశపడేవారున్నారు. గృహస్థజీవితానికి, ఆధ్యాత్మికసాధనకూ పొంతన కుదరదనీ, ఒకదాని కొకటి చుక్కెదురనీ భావించేవారున్నారు. కాని మన సనాతన సంప్రదాయాన్ని పరిశీలించినపుడు పై లిఖితాంశాలన్నీ ఆధారంలేనివనీ, ఆ సంప్రదాయానికి అంగీకారం కానివనీ తెలుస్తుంది.

వేదమార్గాన్ని దర్శించి ఇచ్చిన ఋషుల్లో సవిశ్రమైన గృహస్థ జీవితాన్ని గడిపినవారెందరో ఉన్నారు. అంతేకాక భార్యను పవిత్రమూర్తిగా సంభావించినవారు ఉన్నారు. రాముడు అరణ్యవాసం చేసే కాలంలో అత్రిమహర్షి ఆశ్రమానికి వెడతాడు. అప్పుడు అత్రిమహర్షి వారికి తన భార్య అయిన అనసూయాను ఆరాధించలేని పుణ్యమూర్తిగా తెలియచెప్పి పరిచయం చేస్తాడు. వేదమార్గాన్ని విస్తృత పరచిన ఋషులందరూ చతురాశ్రమ నిర్వహణతో జీవితం పరిపూర్ణత చెందాలని దర్శించి నిర్దేశించినవారే. ఆ ఋషుల్లో ఎక్కువమంది చతురాశ్రమాన్ని లోకహితంగా నిర్వహించినవారే. కొందరుమాత్రం తమతమ స్వభావానుబట్టి గృహస్థాశ్రమాన్ని స్వీకరించని ఆజన్మబ్రహ్మచారులుగా ఉండేవారు, వారు తమ

ప్రణాళికకు తగిన మార్గాన్ని అనుసరించానుగాని, గృహస్థాశ్రమ స్వీకరణ నేరమని ఎక్కడా చెప్పలేదు. వైగా మిగిలిన మూడశ్రమాలకూ గృహస్థాశ్రమమే ఆధారమని ఘోషించారు.

ఇక మనచేత నిత్యమూ పూజింపబడే రాముడు, కృష్ణుడు గృహస్థాశ్రమాన్ని స్వీకరించినవారే. అపహరించబడిన తనభార్య కోసం విలపిస్తూ రాముడు ఎన్నోసార్లు మూర్ఛపోయాడుకూడా. తనదుఃఖాన్ని లక్ష్మణుడి సాయంతో కార్యనాథనకు ఉన్ముఖం చేసి, వానరులతో చేతులు కలిపి, వారధికట్టి, రావణుణ్ణి చంపి, భార్యను దక్కించుకున్నాడు. తనను రాక్షసపద్ధతిలో కొనిపోవలసిందిగా వర్తమానం పంపిన రుక్మిణి ఆరాధనను మన్నించి శ్రీకృష్ణుడు రాక్షసపద్ధతిలో ఆ మెరు కోరితే దుచ్చుకున్నాడు. సత్యభామ పారిజాత పుష్పంకోసం అలిగితే వృక్షాన్నే కొనివచ్చి ఆ మెముంగిట నాటాడు. ఈవిధంగా రాముడూ, కృష్ణుడూ నిండైన గృహస్థులుగా మనకు దర్శనమిస్తున్నారు.

అయితే పెద్దలుప్రాసిన గ్రంథాల్లో కూడా అక్కడక్కడా స్త్రీలనుగూర్చి బంధకారణాలుగా చెప్పబడటం జరిగింది కదా అనవచ్చు. కొంచెం నిదానించి పరిశీలిస్తే పెద్దల సందేశంలో స్త్రీతోడి సుసర్గాన్ని 'అతి' చేసుకోవద్దని ఉందిగాని, స్త్రీని వదలివేయ మనిగానీ, తక్కువగా చూడమనిగాని లేదు అని మనకు బోధ పడుతుంది. స్త్రీపురుషులు తాము దాంపత్యసౌఖ్యాన్ని అనుభవించడంలో నియమాలను పాటించడం ఆత్మనాథం చేయగోరిన వారికే కాక, ఆరోగ్యాన్ని కోరుకునేవారికి కూడా అవసరం. జంతువుల్లో లాగా తాముకూడా ఋతుకాలంలో మాత్రమే దాంపత్యసౌఖ్యాన్ని అనుభవించాలనీ, ఆ సౌఖ్యానికీకూడా సుతానమే గమ్యంకావాలని సూతన సుప్రదామం చెబుతోంది. ఈ సుప్రదామాన్ని అనుసరించినవారు దాంపత్యఫల్యాన్ని ప్రకృతిప్రణాళికకు అనుగుణమైన

ప్రాజాపత్యయజ్ఞంగా నిర్వహించినవారు అవుతున్నారు. ఈ యజ్ఞ నిర్వహణలో వారిచేత అనుభవించబడుతున్నది ప్రకృతివిరుద్ధంకాని కామం. అంతేకాదు, సృష్టినిర్వహణకు ఆవశ్యకమైన కామం. కనుకనే ధర్మానికి విరుద్ధంకాని కామం నా స్వరూపం అన్నాడు కృష్ణుడు. 24

ఇక స్త్రీపురుష సంసర్గాన్ని ఋతుకాలానికి పరిమితం చేసుకోకుండా తను కుతూహలాన్ని బట్టి విచ్ఛలవిడిగా అనుభవించడం ఆత్మసాధనకే కాదు, భౌతికజీవనానికి కూడా ప్రమాదం. స్త్రీపురుష సంసర్గం ధర్మస్థితిని విడిచి కోరికస్థితికి దిగజారినప్పుడు, మానవుడికి తృప్తి పెరుగుతుండేకానీ తృప్తి కలగదు. భారతంలోని విచిత్రవీర్యుడు 'అనవరత కామాసక్తుడై' శరీరాన్ని కోల్పోయాడు తప్ప తృప్తిపడిన జాడలేదు. లోకంలో కోరికలు లేనివారు ఉండవచ్చునుకాని, కోరికలు పూర్తిగా తీరినవారంటూ ఉండదు. కాబట్టి పెద్దలు మానవులకు చూపింది కోరికలు తీరే మార్గంకాదు. కోరికలు తలెత్తని స్థితికి కొనిపోయేమార్గం. కోరికలు కోరనవసరంలేని నిత్యతృప్తిని ప్రసాదించే మార్గం. మనిషిని కోరికల వలలోనుంచి ధర్మమయజగత్తులోనికి నడిపించేమార్గం. వారి దృష్టిలో అన్నిటినీ అనుభవించాలి. కానీ ధర్మమార్గంలో అనుభవించాలి. అతిగా అనుభవించడం ఎంత తప్పో అనుభవిస్తే అతి అవుతుండేమోనని ఏమాత్రం అనుభవించకుండా దూరంగాఉండటంకూడా అంతతప్పే. ఆహారం ఎక్కువ తీసుకొంటే ఆరోగ్యానికి భంగమని చెబితే, ఆహారాన్ని తీసుకోవడం మానెయ్యమని అర్థంకాదు. ఆహారవిహారాలు ఆవశ్యకమే. వాటిని యుక్తమైన తీరులో నిర్వహించుకోవడం నేర్చుకోవాలని కృష్ణుడు గీతలో ఉపదేశించాడు. 25

24.

ధర్మావిరుద్ధో భూతేషు కామోఽస్మి ధరతర్షభ॥ (భగవద్గీత - 7-11.)

25. యుక్తాహార విహరస్య యుక్త చేష్టస్య కర్మసు ।

యుక్త స్వప్నావబోధస్య యోగో భవతి దుఃఖహః॥ (భగవద్గీత-6-17.)

ఇంతకూ తేలివచ్చేమంటే స్త్రీపురుష సంసర్గాన్ని ప్రకృతి ధర్మానికి అనుగుణంగా అనుభవించడం అభ్యసించాలని. ఈస్థితినుంచి జారిపోయి స్త్రీపురుషసంసర్గం కోరికగా విజృంభించినపుడు పురుషుడికి స్త్రీ ఎంత బంధమవుతుందో స్త్రీకి పురుషుడూ అంతే బంధమవుతాడు. జీవుల్లో స్త్రీపురుషభేదం తరువాతి తరాలు దిగిరావడంకోసం ప్రకృతిచేత కల్పించబడింది మాత్రమే. అన్ని రూపులూ అంతర్యామివేనని వేదమార్గం ఘోషిస్తున్నది. సకల సృష్టిలోనూ 'తాను' తప్ప అన్యంలేనిస్థితిని అనుభవించమని ఉపదేశిస్తున్నాడు కృష్ణుడు.²⁶ ఆ స్థితిలో నిలిచినవారూ, నిలవడలచిన వారూ - అందరూ అంతర్యామిని దర్శిస్తారుగాని. స్త్రీపురుషులను వేరుగా చూడటం, వారిలో ఒకరికన్నా మరొకరు తక్కువని ఊహించడం, ఒకరికోకరు అడ్డమని భావించడం మొదలైన కూడని అభిప్రాయాలకు లోనుకారు.

పరమార్థాన్ని విడిచిపెట్టి, కేవలం పాండిత్యమే పరమావధిగా పెట్టుకొన్నవారివల్ల సమాజంలో ఇలాంటి అక్రరలేనిభావాలు తలెత్తి ప్రాణంపోసుకొంటూ ఉంటాయి. ఋషులవాక్కుల్లో పథనిర్దేశం ఉంటుందితప్ప, నింద ఉండదు. ఆరోగ్యకరమైన నియమాలు ఉంటాయి తప్ప అనవసరమైన నిబంధనలూ, నిర్బంధనలూ ఉండవు. పరమార్థాన్ని వదలిన పండితులనుదాటి ఋషులనూ, అవతారమూర్తులనూ సమీపించినపుడు వారి సమదర్శనం మనకూ సిద్ధిస్తుంది. ఆస్థితిలో నిలిచినపుడు భార్యభర్తల్లో ఒకరిజేహం మరొకరికి జేహాలయంగా సాక్షాత్కరిస్తుంది. అర్పించుకొనేభాగ్యాన్ని తనకు అనుగ్రహించడానికే భగవంతుడు అంతసన్నిహితంగా వర్తిస్తున్నాడన్న దర్శనం లభిస్తుంది.

28. అనన్యః శ్చింతయంతో మాం యేజనాః పర్యుపాసతే ।

తేషాం నిత్యాభిముక్తానాం యోగక్షేమం వహోమ్యహమ్॥ (భగవద్గీత-౧. 22)

దాంపత్యాన్ని ఆరాధనారూపమైన సాధనగా ప్రత్యేకించి మలచిన మార్గాలు కూడా కొన్ని ఉన్నాయి. అదే కాళీతంత్రం, మహానిర్వాణతంత్రం, శ్రీవిద్య మొదలైనవి. ఈసాధన విషయమై మహానిర్వాణ తంత్రం ఏం చెబుతోందో చూడండి: “స్త్రీ పురుషాది సంబంధాల్లో నరునిభావం ఏమరుపాటు చెందితే పతనోన్ముఖం అవుతుంది. జంతువులకు ఈ విషయంలో పశుభావం ఉంటుంది. అంటే పాశబద్ధమైన భావం ఉంటుంది. ఋతుకాలం అనేదాన్ని ప్రకృతి ప్రసాదిస్తేగానీ పశువుకు కామంకలగదు. నగుడు తన సీచభావాన్నించి మొదట పశుభావాన్ని సాధనచేసి నేర్చుకోవాలి. అటుపైన కామాన్ని ఒక దేవతగా భావించి దాంపత్యసౌఖ్యం నియత కాలాల్లో అతిస్వేచ్ఛగా అనుభవించాలి. దీనిని సాధించడం వీరభావం లేక వీరగోష్ఠి అంటారు. ఇది చేతనైనవెనుక మోక్ష ధర్మానికి కావలసిన ఏకాగ్రతనూ, నిర్మల ఆనందాన్నీ భార్యతో ఏకాంతక్రీడలో సాధించాలి. అంటే నగ్న ఆలింగన చుంబనాది చేష్టలు ఆరాధనావిశేషాలుగా సాధించి నిష్కామస్థితిని సిద్ధింపజేసుకోవాలి. అప్పుడు అందుకు సహాయపడే స్త్రీమూర్తిని ఆదిశక్తి స్వరూపిణి అంటారు. భార్యను స్వశక్తి అంటారు. ఆమెయందు భార్యభావం దాటి దివ్యభావం సిద్ధించినపుడు పరాశక్తి అంటారు. దీన్నిసాధించడానికి ఏకపక్షీవ్రతులూ, వివాహానికిముందు అఖండ బ్రహ్మచర్యం సాధించినవారూ, శాంతులూ, దాంతులూ అయిన శుచిస్వరూపులు మాత్రమే పనికివస్తారు.”²⁷ కలియుగంలో

27 పశువీరదివ్యభావా దేవతా మంత్ర సిద్ధిదాః

కలౌ నపశుభావోఽస్తి దివ్యభావ కతో భవేత్

....

....

కలి కల్మష యక్తానాం సర్వదాఽస్థిర చేతసామ్

నిద్రాంస్య ప్రసక్తానాం భావశుద్ధిః కథంభవేత్

....

దివ్యశ్చదేవతాప్రాయః శుద్ధాంతఃకరణః సదా

ద్యౌంద్వాతీతో వీరరాగః సర్వభూతసమః క్షమీ

(మహానిర్వాణతంత్రం - 1 - 61 - 68)

పశుభావనను అలవరచుకోవడం నాడికి అతిదుర్లభమని చెబుతున్న మహానిర్వాణతంత్రంలో ఈసాధనకు చెందిన అంశాలు విపులంగా వర్ణింపబడ్డాయి.

అంతర్యామి ఖనిజాల్లో నిద్రావస్థనూ, వృక్షాల్లో స్వప్నా వస్థనూ, జంతువుల్లో జాగ్రదవస్థనూ, నరుల్లో పరిపూర్ణమైన మేలు కొలుపునూ అభినయిస్తున్నాడు గనుక నరులరూపంలో అంతర్యామిని అర్పించగలిగినవాడు మోక్షద్వారానికి దగ్గరపడతాడు. ఈవిధమైన సజీవ విగ్రహారాధనకు ఎదిగినపుడు భార్యాబిడ్డలూ, తల్లిదండ్రులూ, అత్తమామలూ, బంధుమిత్రులూ, అతిథి అభ్యాగతులూ, పరిచారకులూ, ఆశ్రితులూ - అందరూ ఆసాధకుడికి అర్పించుకోవడానికి అవకాశం ఇచ్చిన దేవుడి సజీవవిగ్రహాలే అవుతారు. అప్పుడు కుటుంబమే ఒక యజ్ఞశాలగా, ఒక తీర్థస్థలంగా రూపుదిద్దుకుంటుంది. ఈ సత్యాన్నే కొలికుడికి బోధపరిచాడు ధర్మవ్యాధుడు.

ధర్మవ్యాధుడు బోధించిన ఆచరణీయమైన ధర్మమార్గానికి అబ్బురపడ్డాడు కొలికుడు. తాను పెద్దపెద్ద సమస్యలుగా భావించిన వాటిని ధర్మవ్యాధుడు సున్నితంగా, సులువుగా సమన్వయపరచి చెప్పేటప్పటికే అతడి ఆశ్చర్యం అవధులు దాటింది. ఈవిధమైన దివ్యజ్ఞానాన్ని పొందటానికి కారణం ఎవ్వరో చూపిస్తాను రమ్మన్నాడు ధర్మవ్యాధుడు. ఆకారణమేదో తెలుసుకోవాలన్న కుతూహలంతో లోపలికి ప్రవేశించాడు కొలికుడు. ఆలోపల పండువృద్ధులైన ధర్మవ్యాధుడి తల్లిదండ్రులున్నారు. వారిని చూచిస్తూ ధర్మవ్యాధుడు 'వీరికి శుశ్రూషచేయడంవల్లనే నాకు ఈజ్ఞానమంతా లభించింది' అని వివరించాడు. ఆ సందర్భంలోని అతడి పలుకులు చూడండి :

“జననత ! వీరు నాజననియు జనకుండుఁ

జూవె; వీరలకు శుశ్రూష సేసి
యిట్టిపరిజ్ఞాన మేను బ్రాపించితి;
నమదులఁ బూజింతు రర్థి నెల్ల
వారును; నొండుదై వంబుల నెఱుంగ నీ
వృద్ధుల నాపాలివేల్పు లనఘు;
కమనీయ ఫలపుష్ప గంధభూషణ వస్త్ర
ములు మనోహర భక్ష్యభోజ్యములును

వీరికెపుడు నివేదింతు; వేడ్కఁ బుత్త)
దారసహితుండనై నియతముగ సేవ
యాచరింతును; వేదముల్ యజ్ఞములు వ్ర
తంబులును వీర నాకను తలఁపు నిజము”. 28

బంధుమిత్రులరూపంలో చేరువైన భగవంతుడి మూర్తులను వదలి ఆత్మసాధనకు ప్రత్యేకంగా ప్రయత్నించడం మానవుని అపరిణతస్థితిని తెలియజేస్తుంది. కౌశికుడు ఇలాంటి అపరిణతస్థితికి ప్రతినిధి. అతడు తల్లిదండ్రులకు ఒక్కడే కొడుకు. మోక్షాన్ని సాధించగోరి తల్లిదండ్రుల్ని వదలి అరణ్యాలకు చేరాడు. పాపం ఆ తల్లిదండ్రులు కొడుకుకోసం దుఃఖించి, దుఃఖించి, దృష్టినికూడా కోల్పోయి ఆర్తితోపాటు అంధత్వాన్నికూడా పొందారు.

తనదూపుకు కలిగిన శక్తివల్ల పక్షి ప్రాణాలువిడిచి క్రిందపడి పోయిందనుకున్న కౌశికుడు భిక్షకు బయలుదేరి ఒక ఇంటిముందు ఆగి, భిక్షునకోరాడు. ఆగృహిణి భిక్షువెట్టడానికి సిద్ధపడేలోపున పనిమీద దూరప్రాంతానికి వెళ్ళిన ఆమెభర్త బడలికతో అలసిపోసి ప్రవేశించాడు. వెంటనే ఆమె భర్తకు సేదతీర్చి స్నానాదులు చేయించి

భోజనంపెట్టింది. తరువాత అతణ్ణి నిద్రపుచ్చింది. అతడినిద్రకు భంగం కలుగకుండా లేచివచ్చి కౌశికుడికి భిక్షపెట్టబోయింది. ఆలస్యం చేసి నందుకు ఆమెవైపు ఉగ్రుడై చూశాడు కౌశికుడు. ఆమె కారణాన్ని వివరించి బ్రాహ్మణుడికి అంతఃకోపం తగదనీ, అతడిచూపుకు పక్షి పడిపోయినసంగతి తానెరుగుదుననీ చెప్పింది. జరిగినసంగతి ఈమె కెలా తెలిసిందని ఆశ్చర్యపడ్డాడు కౌశికుడు. సాధనమార్గం చూపమని ఆమెను వేడాడు. ఆమె మిథిలానగరంలోని ధర్మవ్యాధుణ్ణి చేరి వేడమన్నది.

ధర్మవ్యాధుణ్ణి చేరినప్పటినుంచీ కౌశికుడికి అడుగడుగునా ఆశ్చర్యం కలుగసాగింది. ఆ ధర్మవ్యాధుడి నిరాడంబరతా, వంశాచారనిష్ఠా, ధర్మమార్గాన్ని అతడు తెలియజేప్పేతీరూ కౌశికుణ్ణి ముగ్ధుణ్ణిచేశాయి. ఇంత ప్రస్ఫుటమైనవివేకం అతడికి ఎలా కలిగిందా అనిపించింది అతడికి. ధర్మవ్యాధుడు తనతల్లిదండ్రులసేవే తనకు ఆవెలుగును ప్రసాదించింద అన్నాడు. 'నీవుకూడా నీతల్లిదండ్రుల్ని సేవించి తరించు' అని కౌశికుణ్ణి ఉద్బోధించాడు. "అయినవారిసీ, తనపై ఆధారపడిఉన్నవారిసీ నిష్కామంగా సేవించడంవల్ల మానవుడు ముక్తినిపొందుతాడు. ఆవేశంలో వారిని విడిచివెళ్ళి నందువల్ల కర్తవ్యాన్ని విస్మరించినవాడవుతున్నాడు. అంతర్యామి అప్పగించిన బాధ్యతను తప్పించుకోజూచినవారికీ, అవకాశాన్ని జార విడుచుకున్నవారికీ మోక్షమార్గం ఎలా చిక్కుతుంది?" అన్న సత్యాన్ని మందలింపుతో బోధపరిచాడు ధర్మవ్యాధుడు. ఆబోధకు కళ్ళు తెరచి తల్లిదండ్రులను చేరుకున్నాడు కౌశికుడు.

ఆలుబిడ్డలుగా, అయినవారుగా ఉంటున్నది దైవమేనని గ్రహించి వారియెడల నిర్వహించవలసిన విధులను పూజ్యభావంతో నిర్వహించగలిగినవాడే ముక్తిని పొందగలడు. దైవస్థితికి చేరువ కాగలడు.

భారతం హింసను ప్రబోధిస్తున్నదా ?

భారతంలో శ్రీకృష్ణుడు యుద్ధానికి విముఖుడైన అర్జునుణ్ణి ప్రేరేపించి యుద్ధం చేయించాడనీ, కృష్ణుడి ప్రేరణవల్లనే హింస జరిగిందనీ, భారతం హింసామార్గాన్నే ప్రబోధిస్తోందనీ భావించేవారు ఉన్నారు. కొంచెం నిదానించి చూస్తే, భారతం మనిషికి స్వధర్మాచరణలో మోహంచెందకుండా నిలబడగలిగే శిక్షణను ఇస్తున్నదని బోధపడుతుంది. అర్జునుడు శ్రీకృష్ణుడు గనుక, యుద్ధంచేయడం శ్రీకృష్ణుని ధర్మం గనుక, ధర్మసంస్థాపనకోసం జరిగే యుద్ధంలో మోహితుడై కర్తవ్యవిముఖుడవుతున్న అర్జునుణ్ణి వెన్నుతట్టి, కనువిప్పు కలిగించి నిలబెట్టాడు కృష్ణుడు. తనకు శరణాగతిచెందిన అర్జునుణ్ణి స్వధర్మంనుంచి పతనంకాకుండా కాపాడటమే కృష్ణుడు చేసినపని. స్వధర్మాచరణలో మరణించినా నష్టంలేదు. పరధర్మాన్ని ఆశ్రయించడం భయావహమనీ, జరగకూడని పననీ కృష్ణుడి ఉపదేశ సారం. ఈసత్యాన్ని ఒంటబట్టేటట్టు చెయ్యడానికే అతడు మిగిలిన అంశాలన్నీ వివరించడం జరిగింది. దేశం ఎల్లల్లో రక్షణకై నిలబడిన సైనికుడికి ప్రభుత్వం సకల సదుపాయాలూ చేస్తుంది. అతడు ఉపయోగించడానికి కావలసిన మారణాయుధాల్నికూడా అందిస్తుంది. అంతమాత్రాన ప్రభుత్వం హింసను ప్రోత్సహిస్తోందనగలమా? విధి నిర్వహణలో ఉన్నవారికి వారివారి విధులకు తగిన సదుపాయాల్ని ప్రభుత్వం సమర్పిస్తే చేస్తున్నట్టే మానవులు తమతమ స్వధర్మ నిర్వహణలో సమర్థులై నిలబడటానికి కావలసిన శిక్షణను సమర్పిస్తే ఉపదేశిస్తున్నది మహాభారతం.

స్వధర్మనిర్వహణ వేరు, యోగసాధన వేరు, యోగసిద్ధి వేరు అనుకోవడం అజ్ఞానమనీ, స్వధర్మనిర్వహణలోనే నాథనా, సిద్ధి ఇమిడిఉన్నాయనీ మహాభారతం ఉదాహరణపూర్వకంగా ఉపదేశిస్తుంది. అరణ్యపర్వంలోని ధర్మవ్యాధుడు స్వధర్మాచరణలో సిద్ధిని

పొందినవాడే. అలాగే శాంతిపర్వంలో వచ్చిన తులాధారుడుకూడా. తులాధారుడు తన స్వధర్మమైన వాణిజ్యనిర్వహణను దైవారాధనగా మలచుకొన్నవాడు. వాణిజ్యనిర్వహణలో తననుండి సేవను అందుకొంటున్నవారి రూపంలో వాసుదేవుణ్ణి దర్శించి, స్థితప్రజ్ఞుడై తన వాణిజ్యార్చనను క్రీడగా కొనసాగించినవాడు. 29

జాజలి అనే ముని ఒకఅరణ్యంలో తపస్సుచేసుకొంటున్నాడు. అతడి జడలచుట్టల్లో పిచ్చుకలు కుటుంబాలతో నివాసం చేయసాగాయి. దాన్నిచూసి జాజలి తనలోపెరిగిన భూతదయకు తానే ముచ్చటపడ్డాడు. వెంటనే తులాధారుడనే మహానుభావుడు నిన్ను మించినవాడున్నాడు, చూడబొమ్మని ఆకాశవాణి పలికింది. ఆపలుకులకు ఆశ్చర్యపడి జాజలి తులాధారుణ్ణి చేరుకున్నాడు. తులాధారుడు జాజలిని పలుకరించి అతడి జడచుట్టల్లో పిచ్చుకలు నివాసం ఏర్పరచుకున్న వై నాన్ని స్మరించి, అతడిభూతదయకు మెచ్చుకున్నాడు. ఈ అంశాలన్నీ తులాధారుడికి ఎలాతెలిశాయో అని నివ్వెరపోయాడు జాజలి. 'మీతపస్సేమిటి ? సాధనమార్గం ఏమిటి ? మీకీ స్థితప్రజ్ఞత ఎలా లభించింది ?' అని తులాధారుణ్ణి అడుగుతాడు. స్వధర్మాచరణమే తన సాధన అనీ, దానిలో తానుచూపే కాశలమే తన స్థితప్రజ్ఞ తకు కారణమనీ వివరిస్తాడు తులాధారుడు.

ఈవిధంగా మహాభారతం మానవుడికి స్వధర్మంయొక్క స్వరూపాన్ని తెలియచెప్పి, ఆ స్వధర్మాన్ని ముక్తస్థితిలో నిలిచి ఆచరించమని ఉపదేశిస్తోంది. అలా ఆచరించడానికి కావలసిన శిక్షణను ఇస్తోంది.

కృష్ణుడి సందేశం యత్యాశ్రమానికే పరిమితమా ?

భారతహృదయమైన భగవద్గీత యత్యాశ్రమం స్వీకరించిన వారికి మాత్రమే పరిపూర్ణంగా ఉపయోగపడగలదని భావించే

వారున్నారు. ఈభావన సరికాదు. యత్యాశ్రమం పవిత్రమైనది అన్నమాట నిజమే. జీవిత చరమదశలో శరీరాన్ని విడవబోయే ముందు భగవంతుడితో తాదాత్మ్యస్థితిని అనుభవించేటందుకు చక్కని అవకాశం అది. కానీ కృష్ణుడిబోధ మానవుని జీవితంలో ఏదో ఒక దశను ఉద్దేశించి చేయబడింది కాదు. మానవుడికి జీవిత నిర్వహణలో కౌశలాన్ని అభ్యసింపజేసేటందుకు దిగివచ్చింది గీత. శరీరాన్ని ధరించిన మానవుడు శరీరానికి అతుక్కుపోకుండా దాన్ని తన వాహనంగా స్వీకరించి నడుపుకోగల శిక్షణను ఇస్తుంది గీత. సృష్టిలో భాగమైన మానవుడికి సృష్టితత్వాన్నీ, దాని పూర్వాపరాల్నీ బోధ పరచి ఆ సృష్టిలో మానవుడిపాత్ర ఏమిటో తెలియజెపుతుంది గీత. తెలియజెప్పటమేకాదు, మానవుడు తనపాత్రను సమర్థనంతంగా పోషించుకోవడానికి కావలసిన శిక్షణనంతా సులువుగా, సున్నితంగా, సమగ్రంగా అందిస్తుంది గీత. జీవితంలో నిజమైన ఆనందాన్ని అనుభవించాలని సంకల్పించినవారికి దారిచూపేటందుకై దిగివచ్చింది గీత. వారెలాంటివారై నాసరే, ఏవయస్సులో ఉన్న వారై నాసరే, ఎలాంటి దుఃస్థితులకు లోనైనవారై నాసరే - వారిమనస్సును గీతకు సంపూర్ణంగా శరణాగతిచేస్తే చాలు - గీత వారికి అభయమిస్తుంది సేదతీరుస్తుంది. పతనస్థితినుంచి పరమ పదానికి చేయూతనిచ్చి నడిపిస్తుంది. పరమపదంలో వారిని నిలిపి దివ్యజీవితాన్ని అనుభవింపజేస్తుంది. తాను తానుగా బ్రతకాలనీ, తనస్థితిలో తాను నిలవాలనీ కోరే మనిషికోసం శ్రీకృష్ణుడు అందించిన అమృతసందేశమే గీత. వేదసారం ఉపనిషత్తులుగా రూపుకట్టుకుంటే, ఆ ఉపనిషత్తులసారం గీతోపదేశంగా దిగివచ్చింది. ఉపనిషత్తులన్నిటినీ గోవులుగా చేసి అర్జునుడనే వత్సాన్ని వదలి గోపాలకుడైన కృష్ణుడు పిండిన దుగ్ధమే భగవద్గీత అని పెద్దలైనవారి దర్శనం. 30 శ్రీకృష్ణుడు పిండిన ఆ పాలు పసిపాపలు మొదలుకొని

30. సర్వోపనిషదో గావో దోగ్ధా గోపాలనన్దనః ।

పార్థోవత్సః సుధీర్ఘోక్తా దుగ్ధం గీతామత్యం మహత్ ॥

[గీతామహిమ - వైష్ణవీయతంత్రసారం (గీతామకరందం నుంచి)]

అదుముదుసలులవరకూ స్వీకరించినవారికి స్వీకరించినంతగా ప్రేమిస్తే, ముక్తిని ప్రసాదించగలవు.

కృష్ణుడిబోధకు భాష్యంవంటిది శాంత్యానుశాసనిక పర్వాల్లో ధర్మజుడికి భీష్ముడు చేసిన బోధ. కృష్ణుడిబోధను మానవుడి ఆచరణలోకి తెచ్చేది మహాభారతం, అనుభూతిగా మలచేది భాగవతం.

శ్రీకృష్ణుడిది పరిపూర్ణమైన అవతారం. అలాగే అతడినుంచి బివచ్చిన గీతకూడా పరిపూర్ణమైన సందేశం. అనంతమైన వేద శాస్త్రము సారాన్ని కొన్నిచుదలల్లో కాల్లో చిత్రంగా ఇమిడ్చుకున్నాడు పిన్ననాట యశోదకు తన చిన్ననోట భువనభాండాలు చూపినవాడుగదా మరి! గీతలో అతడు చెప్పని విషయంలేదు. తనమని అంశంలేదు, తెలియజెప్పని సత్యంలేదు. సులువుచేయటం కూర్చుంటేదు. గీత ఎంత సంక్షిప్తమైనదో అంతసమగ్రమైనది. వేద శాస్త్రము అనే వటవృక్షం యొక్క విత్తనమిది. ఈ విత్తనాన్ని జీవితక్షేత్రంలో వేసుకున్నవారు ధన్యులు. వ్యాసుడు అనుగ్రహించిన శ్రీకృష్ణుని వర్ణచిత్రమిది. ఈ వర్ణచిత్రాన్ని వరించి హృదయంలో కరించినవారు సార్థకజన్ములు.



నరుడు - నాలుగు దశలు :

గీతలో కృష్ణుడు మానవుణ్ణి నాలుగుదశల్లో చూపిస్తాడు. సంసారంలో చిక్కుకుని సతమతమవుతున్న దశ మొదటిది. ఆ సంసారస్థితినుంచి మెలకువ కలిగే దశ రెండవది. మేలుకొన్న మానవుడు తనస్థితికి తాను చేరేటందుకై యోగసాధన చేసే దశ మూడవది. తనలో తాను నిలిచి అంతర్యామిత్వాన్ని చెంది శరీరాన్ని దివ్యోపకరణంగా మలచుకొని యోగజీవితాన్ని వైభవోపేతంగా నడుపుకొనే దశ నాలుగవది. మానవుడికి మొదటి మూడుదశలూ ఆరోహణ చేయవలసిన సోపానాలు. ఆ ఆరోహణ పూర్తిచేసిన వాడికి అనుభవానికి వచ్చే అమృతస్థితి నాల్గవదైన యోగజీవితం. ఈ యోగజీవితమే మానవుడి గమ్యం. అప్పుడు అనుభవానికి వచ్చేదే ధర్మాద్వైతస్థితి. ఆ ధర్మాద్వైతస్థితిని అనుభవంలోకి తెచ్చే సోపాన త్రయాన్ని గూర్చి, ధర్మాద్వైతస్థితియొక్క వైభవాన్నిగూర్చి తగుమాత్రం పరిశీలిద్దాం.

1. సంసారిగా మానవుడు :

నిత్యజీవితంలో మానవుడు పలురకాల వాహనాలను నడుపు తున్నాడు. ప్రకృతి తనకు ఇచ్చిన ప్రతిభతో ప్రకృతిలోని శక్తులనే

సమావేశపరచి సమన్వయించి మానవుడు రూపుదిద్దినవే ఆ వాహనాలు. తనలాంటి మానవులు కనిపెట్టినవే అయినప్పటికీ, పూర్తిగా తన అధీనంలో ఉండేవే అయినప్పటికీ, వాటిని వినియోగించుకొనేటప్పుడు మానవుడు కొన్ని జాగ్రత్తలను పాటించాలి. కొంతనైపుణ్యాన్ని చూపించాలి. లేకపోతే ఆ వాహనాలకూ, వాటిని నడిపే తనకూ కూడా ముప్పువాటిల్లే ప్రమాదం ఉంది. అలాగే ఈ శరీరం కూడా ప్రకృతిచేత మానవుడికి ఈయబడిన వాహనమే.

మిగిలిన వాహనాలకూ శరీరానికి భేదంఉంది. మిగిలిన వాహనాలు ప్రకృతిశక్తిని సమన్వయించి మానవుడు సృష్టించినవి. శరీరాన్ని ప్రకృతే తన శక్తులతో రూపుదిద్ది మానవుడికి అందిస్తోంది. మిగిలిన వాహనాలను వాటికన్నా తాను వేరుగా ఉండి మానవుడు నడుపుతున్నాడు. కాని శరీరం విషయంలో అలా కాదు - మానవుడు శరీరంతోనే, శరీరంలోనే ఉంటూ శరీరాన్ని నడుపుకోవాల్సి ఉంది. మిగిలిన వాహనాల్లో పనిచేసే భాగాలు అరిగినా విరిగినా కొని వేసుకోవడం సులభం. మానవశరీరంలోని భాగాలు ఏకారణంచేతనైనా దెబ్బతింటే మానవుడు ఆభాగాలను తానుగా సృష్టించలేడు.

మానవుడు తాను ఉపయోగించే వాహనాలను నడిపేటందుకు కావలసిన శిక్షణను ఎలాపొందుతున్నాడో, అలాగే తనఉనికికి ఉపాధి అయిన శరీరాన్ని నడుపుకోవడానికి మరింత శిక్షణ పొందవలసి ఉంటుంది. శరీరాన్నీ, దాని భాగాల్నీ, ఆ శరీరంద్వారా ప్రసారమవుతున్న వివిధ ప్రవృత్తుల్నీ మానవుడు కూలంకషంగా గమనించి శోధపరుచుకోకపోతే శరీరాన్ని ఉపయోగించుకోవలసిన తీరులో ఉపయోగించుకోలేడు. గుడ్డాలను నడవడం చేతకానివాడు రథం ఎక్కితే గుడ్డాల ఉత్సాహం ప్రకారం ప్రయాణం సాగుతుంది తప్ప, రథంలో ఉన్నవాడి ఊహ ప్రకారం ప్రయాణం సాగదు.

గుఱ్ఱాలు ఎటు లొక్కవెడితే అటు లొక్కవెళ్ళబడటమే వాడికి మిగులుతుంది. ఆలాగే శరీరతత్వాన్ని బోధపరుచుకోలేని మానవుడు శరీరంలో ఉన్నప్పడుకూడా జరిగేది అంతే. ప్రయాణం ప్రవృత్తుల చేతుల్లో ఉంటుందితప్ప అతడిచేతుల్లో ఉండదు.

మానవుడి శరీరంలో అతడికి కావలసిన పని చేసిపెట్టేందుకు అతడి వాక్కు, చేతులూ, కాళ్ళూ, మలమూత్రావయవాలూ సిద్ధంగా ఉంటాయి. వీటినే కర్మేంద్రియాలు అంటారు. మానవుడికి కావలసిన జ్ఞానాన్ని స్వీకరించేటందుకు వీలుగా అతని శరీరంలో కన్ను, ముక్కు, చెవి, నాలుక, చర్మం ఉన్నాయి. కన్నుద్వారా తాను చూడదలచింది చూడగలడు. చెవిద్వారా కోరింది వినగలడు. ముక్కుద్వారా వాసనలు గ్రహించగలడు. నాలుకద్వారా ఆహార పదార్థాలను రుచిచూడగలడు. చర్మంద్వారా స్పర్శను అనుభవించగలడు. సృష్టికథను నడుపుతున్న పంచభూతాల్లో ఆకాశానికి శబ్దం గుణం. దాన్ని వినేందుకు మనిషికి చెవి ఉంది. వాయువుకు శబ్దంతోపాటు స్పర్శకూడా ఈయగల శక్తి ఉంది. ఆస్పర్శను అనుభవించేటందుకు వీలుగా మానవుడి చర్మనిర్మాణం జరిగింది. అగ్నికి శబ్దస్పర్శలతోపాటు రూపకూడా ఉంది. మానవుడికి ఆ రూపాన్నిచూసి ఆనందించేటందుకు కన్ను ఉంది. నీటికి శబ్ద స్పర్శ రూపాలతోపాటు రుచికూడా ఉంది. ఆ రుచిని అనుభవించేటందుకు మానవుడికి నాలుక ఉంది, భూమికి శబ్ద స్పర్శ రూప రసాలతోపాటు గంధాన్ని ఇచ్చే శక్తి కూడా ఉంది. మానవుడికి ఆ గంధాన్ని ఆహ్వానించగల నాసిక ఉంది. ఈ విధంగా పంచభూతాలనుంచి వ్యక్తమవుతున్న గుణాలను అనుభవించేటందుకు వీలైన ఉపకరణాలను అమర్చి ఆ పంచభూతాలతోనే శరీరమనే పురాన్ని మానవుడికి నిర్మించిపెట్టింది ప్రకృతి. కన్ను, ముక్కు, చెవి, నాలుక, చర్మం వెలుపలినుంచి మానవుడికి కావలసిన జ్ఞానాన్ని స్వీకరించిపెట్టేవి

కాబట్టి జ్ఞానేంద్రియాలు అన్నారు. ఈ పంచేంద్రియాలకు గమ్యాలైన శబ్ద స్పర్శ రూప రసగంధాలను పంచతస్మాత్రలు అన్నారు.

మానవశరీరంలో మిగిలినభాగాలకన్నా ఇంద్రియాలు చైతన్యవంతమైనవి. ఇంద్రియాలకన్నా ఇంద్రియాలద్వారా ఇంద్రియార్థాలను అనుభవించే మనస్సు చైతన్యవంతమైనది. మనస్సుకన్నా మనస్సుకు మంచిచెడ్డలు వివరించి చెప్పగల బుద్ధి దానిపైన ఉన్నది. బుద్ధికన్నా పైనున్నవాడు 'అతడు !' అతడినుంచే బుద్ధి మొదలై నవన్నీ వ్యక్తమై, అతడికొరకే పనిచేస్తూ ఉంటాయి.

మానవుడి జీవితనిర్వహణలో మనస్సుకు ఉన్నది చాలా చిత్రమైన స్థానం. మనస్సు ఇంద్రియాలవైపు మొగ్గినపుడు మనిషి బద్ధస్థితిని అనుభవిస్తాడు. మనస్సు బుద్ధిచేత ఆకర్షించబడినపుడు మనిషి ముక్తస్థితిని అనుభవిస్తాడు. కాబట్టే పెద్దలు మనస్సే బంధమోక్షాలకు కారణమని చెబుతారు.2

మనస్సు ఇంద్రియాలవైపు మొగ్గినపుడు ఏం జరుగుతుంది ? ఇంద్రియాలద్వారా జ్ఞానాన్ని స్వీకరించడం కాకుండా అనుభవించటం మొదలుపెడుతుంది. ఆ అనుభవించడం అలవాటై ఇంద్రియ విషయాలనుగూర్చి - అనగా, తనకు నచ్చిన శబ్ద స్పర్శ రూప రస గంధాలను గూర్చి - స్మరించడం మొదలుపెడుతుంది. స్మరించడం వల్ల ఇంద్రియార్థాలతో మనస్సుకు సంగం ఏర్పడుతుంది. అంటే,

1. ఇన్ద్రియాణి పరాణ్యాహ రిన్ద్రియేభ్యః పరం మనః ।

మననస్తు పరా బుద్ధి ర్మోబుద్ధేః పరతస్తు సః ॥ (భగవద్గీత - 3-42)

2. మనయేవ మనుష్యాణాం కారణం బంధమోక్షయోః ।

బంధాయ విషయా సంగి ముక్త్యై నిర్విషయం స్యుకమ్ ॥

(మైత్ర్యుపనిషత్ - 6.30)

తనకు నచ్చిన ఇంద్రియార్థాలకు మనస్సు అతుక్కుంటుంది. ఈ అతుక్కోవడమే సంగం. సంగంవల్ల కామం కలుగుతుంది. కామం అంటే కోరిక. తాను ఏ ఇంద్రియార్థాలకు అతుక్కుందో వాటిని మనస్సు అభిలషిస్తుండన్నమాట ! తనకు నచ్చిన రూపం తనదే కావాలనిపించడం, తనకు నచ్చిన స్పర్శ అనుభవించనిదే ఉండలేకపోవడం, తనకు నచ్చిన గానం మొదలైనవి వినాలని మోజుపడటం మొదలైన వన్నీ కామాలే. ఈ కామంనుంచి క్రోధం పుడుతుంది. తనకు నచ్చిన రూపం తనకు లభించకపోవడం, తానుకోరిన స్పర్శ తనకు దూరం అవడం మొదలైన స్థితుల్లో మానవుడు అనుభవించేదే క్రోధం. క్రోధం కలిగినపుడు మానవుడు మోహం చెందుతాడు. నిజస్థితిని గ్రహించలేకపోవడమే మోహం. మోహంవల్ల అతడి తెలివికి పొరకమ్మవుతుంది. ఆ పొరవల్ల అతడికి అంతకుపూర్వం తెలిసిన జ్ఞానం అతణ్ణి ఏమీ చేయలేకపోతుంది. అదే స్మృతిభ్రంశం చెందడమంటే. స్మృతిభ్రంశం చెందడంవల్ల మంచిచెడుల్ని విడమరచి చెప్పగల బుద్ధి నశిస్తుంది. బుద్ధినాశంవల్ల మానవుడు పూర్తిగా పతనమై సర్వనాశనం చెందుతాడు. ఇది ఈ స్థితినే సంసారస్థితి లేక బద్ధస్థితి అంటారు. సంసరణమంటే జరిగిపోవడం అని చెప్పకున్నాం. మనస్సు ఇంద్రియార్థాలవైపు జరిగిపోవడంవల్ల రూపుకట్టుకొంటుంది ఈ అవాంఛనీయస్థితి.

మానవుడు ఈ బద్ధస్థితిని పొందడంలో అతడిలో పనిచేసే త్రిగుణాలపాత్ర చాలా ఉంటుంది. త్రిగుణాలైన సత్త్వ రజస్తమస్సులు వేరువేరు పాళ్ళల్లో కలుస్తూ ఉండడం వల్లనే మానవుల్లో

1. ధ్యాయతో విషయాన్ వుంసః సజ్గస్తే మాపజాయతే ।

సజ్గ తస్మిన్ జాయతే కామః కామాత్క్రోధోఽభిజాయతే॥

క్రోధాద్భవతి సమ్మోహః సమ్మోహో తస్మిన్ నివిభ్రమః ।

స్మృతిభ్రంశో దుద్ధినాశో బుద్ధినాశో త్రవణశ్చతి॥

(భగవద్గీత - 2-62, 63.)

రకరకాల ప్రవృత్తులు ఏర్పడుతున్నాయి. మానవుడి స్వభావాన్ని రూపొందించేది అతడిలోని ఈ త్రిగుణాల కలయికే. వ్యక్తిలో రజోగుణం ప్రాధాన్యం వహిస్తున్నప్పుడు అన్నికత్వలనంచీ ఒక విధమైన తీవ్రతా, తొందరపాటూ వ్యక్తమవుతాయి. తమోగుణం ప్రాధాన్యం వహిస్తున్నప్పుడు ఒకరకమైన బుద్ధిమాంద్యం, మూర్ఖత్వం, అలసత్వం మొదలైన లక్షణాలు గోచరిస్తాయి. సత్త్వ గుణంలో నిలవగలిగినప్పుడు మాత్రమే మనిషి తాను తానుగా జీవించగలడు.⁴ ఇలా జీవించడానికి మానవుడు సాధన చేయవలసి ఉంది. సాధనలేని సామాన్య మానవులందరూ, తమలోని త్రిగుణాల నిష్పత్తి తమ స్వభావాన్ని రూపుదిద్దుతూ ఉండగా, ఆ స్వభావానికి అనుగుణంగా ప్రవర్తిస్తూ ఉంటారు. అలా ప్రవర్తించేటప్పుడు కలిగే రకరకాల మానసిక వికారాలే బంధాలు. బంధం అంటే మానవుడి ప్రజ్ఞను పరిమితం చేసేది. దేహంతో పనిచేస్తున్న మనిషికి దేహమే తాను అనిపించడం, దేహం తనది అనిపించడం, దేహం తాను సుఖపడటంకోసమే అనిపించడం, దేహాన్ని సుఖపెట్టడమే పరమావధిగా కనిపించడం మొదలైన వికారాలన్నీ బంధాలే. అలాగే తాను సృష్టికన్నా వేరు అనిపించడం, సృష్టి తనకన్నా ఇతరంగా కనిపించడం, సృష్టి ఉన్నది తనకొరకే అనిపించడం, సృష్టిని జయించాలి అనిపించడం, సృష్టిలో ఇతరజీవులకన్నా తాను ఎక్కువ అనిపించడం మొదలైన వికారాలన్నీ బంధాలే. ఇంకా శరీరంనుంచి వ్యక్తమవుతున్న శక్తియుక్తులు తన సొంతం అనిపించడం, వాటిని తన సొంతానికే వినియోగించుకోవాలనిపించడం, ఆ శక్తియుక్తుల్ని వ్యాపారసరళిలో వినియోగించేసి తనస్థితిని అన్నివిధాలా పెంచుకోవాలి అనిపించడం, అలా పెంచుకోవడం కొరకే ఆ శక్తియుక్తులు ఉన్నాయనుకోవడం మొదలైన వికారాలన్నీ బంధాలే.

4. భగవద్గీతలోని గుణత్రయవిభాగయోగంలో (14 వ అధ్యాయంలో) కృష్ణుడు ఈ అంశాన్ని విపులంగా బోధపరిచాడు.

ఈ అంశాన్నే నిరాలంబోపనిషత్తు ఇలా వివరిస్తోంది :
 “అనాది అయిన అవిద్యావాసనవల్ల కలిగే ‘నేను వేరు’ అన్న సంకల్పం* బంధం. చేస్తున్నది నేను అన్న సంకల్పం బంధం. తల్లిదండ్రులూ, సహోదరులూ, ఆలుబిడ్డలూ, ఆస్తిపాస్తులూ మొదలైనవి తనవి అనే సంకల్పం బంధం. వర్ణాశ్రమ ధర్మ కర్మలు తనకు చెందినవి అన్న సంకల్పం బంధం. యజ్ఞవ్రత తపోదాన విధి విధాన జ్ఞానయోగ గల సంకల్పం బంధం. చివరికి మోక్షం కావాలన్న సంకల్పంకూడా బంధమే. సంకల్పంనుంచి సంభవించేదే బంధం”.5

సంకల్పంవల్ల బంధం కలుగుతోంది. ఆ సంకల్పం ఆ యా విషయాల్లో మనస్సు లగ్నం కావడంవల్ల కలుగుతోంది. కలిగిన సంకల్పం మానవుణ్ణి ఎక్కడికి తీసుకువెడుతుందో అనేది అతడిలోని త్రిగుణాల నిష్పత్తిపై ఆధారపడి ఉంటుంది. ఉదాహరణకు, రాజ్యాధి కారంలేని ధృతరాష్ట్రుణ్ణి సింహాసనం ఎక్కించాడు పాండురాజు. సింహాసనం ఎక్కిన ధృతరాష్ట్రుడికి కర్తవ్యనిర్వహణ క్రమంగా కామస్థితికి దిగజారింది. అతడిమనస్సు రాజ్యవిషయాలతో సంగాన్ని పొందింది. అతడికి రాజ్యం తనకూ, తన పుత్రులకూ దక్కితే బావుండును అన్న కోరిక కలిగింది. ఆ కోరిక తీరడానికి పాండవులు అడ్డుగా కనిపించడంతో వాళ్ళపై క్రోధం పెరిగింది. ఆ క్రోధంతో ఒకవిధమైన మోహం కలిగింది. తన తమ్ముడి బిడ్డలు తనకు శత్రువులుగా కనిపించడం, వారిని జయించడం ఎలా అని మనస్సులో దిగులుపట్టుకోవడం మొదలైన లక్షణాలు మోహం కాక మరేమిటి?

* ఇచ్చట సంకల్పమనగా ఊహ, ఎరిక, స్పృహ అని అర్థం.

5. బద్ధ ఇతివ. అనాద్యవిద్యావాసనయా జాతోఽహ మిత్యాది సజ్కలోపే బద్ధః. కర్మత్వార్థహజ్కార సజ్కలోపే బద్ధః. పితృమాతృ సహోదర దారాఽపత్య గృహరామ క్షేత్రాది మమతా సుసారావరా సజ్కలోపే బద్ధః. వర్ణాశ్రమ ధర్మ

ఆ మోహంవల్ల అతడి తెలివికి పొరకమ్మింది. ఇటు పాండవులతో అతడికి గల రక్తసంబంధంగానీ, అటు మహర్షులవల్లా, అవతార మూర్తులవల్లా అతడు కోరి విన్నజ్ఞానసంపదగానీ దుష్కృత్యాన్నుంచి అతణ్ణి మరల్చలేకపోయాడు. అపైన అతడి బుద్ధి నశించింది. తానలా ప్రవర్తిస్తే తనకొడుకులకు డేమమో నిర్ణయించి, ఆ నిర్ణయం ప్రకారం అతడు తన కొడుకుల్ని ఆజ్ఞాపించలేకపోయాడు. అతడిలో సదసద్వివేకం శూన్యమైంది. ఏది డేమమో విదురాదులు వివరించినా, శ్రీకృష్ణుడు బోధించినా అతడి తలకు ఎక్కలేదు. వారి బోధల్ని స్వీకరించేటందుకు అతడు సిద్ధం కాలేకపోయాడు. తానున్న సంసరణస్థితిలో సిద్ధంకాదలచుకోలేదుకూడా. దానితో కురుక్షేత్ర మహాసంగ్రామంలో అతడి కొడుకులందరూ నేలకి ఒరిగారు. అపైన అతడు పాండవుల పంచన తలదాచుకోవలసి వచ్చింది. ఇంద్రియాల ప్రక్కకు లాగిన మనస్సు మానవుణ్ణి ఎంతవరకూ తీసుకువెళ్ళగలదో ధృతరాష్ట్రాడి గాథలో దర్శింపచేస్తున్నాడు వ్యాసుడు.

అలాగే రజోగుణ ప్రవృత్తి ఉన్నవారిలో మనస్సుయొక్క సంసరణస్థితి ఎలాంటి రూపును దాలుస్తుందో దుర్యోధనుణ్ణి చూస్తే తెలుస్తుంది. దుర్యోధనుడి మనస్సు రాజ్యభోగాలకు అతుక్కుంది. అతడిలో ఉన్న రజోగుణ ప్రభావంతో ఆరాజ్యం తనదే కావాలన్న ఆశా, తనకే దక్కాలన్న పంతం, తనదారికి మరెవ్వరూ అడ్డు రాలేరన్న అహంకారం, తనమాట నిలబెట్టుకోవాలన్న అభిమానం అతడి మానసిక ప్రపంచంలో విజృంభించాయి. ఆ ఆవేశంలో అతడు పెద్దా చిన్నా భేదం లేకుండా ప్రవర్తించాడు. ధర్మాధర్మాలను

కర్మ సజ్కల్పో బద్ధః. ఆజ్ఞాభయ సంశయాత్మ గుఱ సజ్కల్పో బద్ధః. యజ్ఞవ్రత తపోదానవిధి విచార జ్ఞాన సజ్కల్పో బద్ధః. కేవల మోక్షపేక్ష సజ్కల్పో బద్ధః. సజ్కల్ప మాత్ర సమ్మవో బద్ధః.

అసలు పట్టించుకోలేదు. తన పంతం నెగ్గాలన్నది ఒక్కటే దుర్యోధనుడి ఆశయం. దానితో జీవితాంతం ఒకరకమైన ఆవేశాత్మకమూ, అహంకారపూరితమూ అయిన మనస్తత్వంతో బ్రతికే, తోచినట్టు ప్రవర్తించి, పెద్దలూ, అవతారపురుషులూ కలిసి చెప్పినప్పటికీ వినిపించుకోక కురుక్షేత్రమహాసంగ్రామంలో తోడలు విరిగి పడి పోయాడు. అతడి రిజోగుణప్రవృత్తి అతడినుంచి ఇంతకథను నడిపించింది. కర్ణుడి కథకూడా ఇలాంటిదే. ఈవిధంగా భారతాన్ని పరిశీలిస్తూపోతే మానవుల్లోని రకరకాల ప్రవృత్తులూ, ఆయా ప్రవృత్తులను అనుసరించి మనస్సు ఇంద్రియాలలోనికి చెదరి వారు పొందే సంసారబంధాలూ స్పష్టంగా బోధపడతాయి.

చిత్రం ఏమిటంటే మానవుడు సామాన్యస్థితిలో తనస్వభావం తనది అనుకొంటాడు తప్ప తనలో వ్యక్తమవుతున్న త్రిగుణాలది అని గ్రహించలేడు. తన స్వభావాన్ని సమర్థించుకోవాలని చూస్తాడు తప్ప సరిదిద్దుకోవడానికి ప్రయత్నించడు. స్వభావానికి అనుగుణంగా తాను నడుస్తాడుతప్ప, తనకు అనుగుణంగా స్వభావాన్ని మలచుకోవాలని తెలుసుకోలేడు. ఆ స్వభావం ఎటువైపుకు లాక్కువెడితే తాను అటువైపుకు వెళుతూఉంటాడు. అప్పటి అతడి జీవితం చక్రవాతం (తుఫాన్) లో చిక్కుకున్న నావలాగా మారుతుంది. నావ ఎటువైపుసాగాలో చక్రవాతం చేతుల్లో ఉంటుందిగానీ నావలోఉన్నవారి చేతిలో ఉండదుగదా ! అలాగే తనప్రవృత్తులు సృష్టించే చక్రవాతంలో తాను చిక్కుకుపోతాడు మానవుడు. ఈ స్థితిని దర్శించిన పెద్దలే సంసారం మహాపాగరం అన్నారు. ఈస్థితిలో చిక్కిన మానవుడు సంసారి.

2. మేలుకొలుపు :

ప్రవృత్తుల చక్రవాతంలో చిక్కుకున్న మానవుడు ప్రవృత్తులకు అనుగుణంగా నడుస్తాడుతప్ప ప్రకృతిధర్మాలను అనుసరించి

జీవించలేడు. ప్రకృతిధర్మాలను ఎప్పుడు అతిక్రమిస్తున్నాడో అప్పుడు మానవుడికి దుఃఖం తప్పదు. 'ధర్మం తనను బెబ్బకొట్టినవాణ్ణి బెబ్బకొడుతుంది, తనను రక్షించినవాణ్ణి రక్షిస్తుంది' అన్నది మనువు పాక్కు. 6 ప్రవృత్తుల ప్రకారం కొట్టుకుపోతున్న మానవుడికి ప్రకృతిధర్మాలు గుర్తుఉండకపోవచ్చు. గుర్తున్నా వాటిని పాటించనవసరంలేదు అనిపించవచ్చు. వాటిని అనుసరించడం తాను అనుభవింపదలచిన భోగభాగ్యాలకు ఇబ్బంది అనిపించవచ్చు. వాటిని విస్మృతిస్తేతప్ప తనకు సుఖంలేదు అనిపించవచ్చు. ఇలా ప్రకృతిధర్మాల విషయంలో దారితప్పినవారిలో కొందరు దుర్బలులుగా మారిపోతారు. ఇంకొందరు దుష్టత్వాన్ని పెంపొందించుకొంటారు. దుర్బలులు వ్యసనాలూ మొదలైనవాటికి లోనై తమను తాము నాశనం చేసుకుంటారు. దుష్టులు ఇతరులను బాధించడమే జీవితధ్యేయంగా పెట్టుకొని లోకకంటకులుగా రూపొందుతారు.

ఈ విధంగా చెడి చెడ్డగా ప్రవర్తిస్తున్నవారికి ప్రకృతిరూపంలోనూ, ప్రభుత్వరూపంలోనూ శిక్షలు ఎదురవుతూ ఉంటాయి. ఆ శిక్షలద్వారా వారికి శిక్షణను ఇచ్చి మేల్కొల్పి నిజస్థితిలోకి తేవాలని చూస్తుంది ప్రకృతి.

ఒక వ్యక్తి ప్రవృత్తిచేత ప్రేరేపింపబడి మద్యపానానికి అలవాటుపడ్డాడనుకోండి. ఆ మద్యపానం అతడి ఇంటినీ ఒంటినీగూడా గుల్ల చేసేస్తుంది. సంఘంలో అతడికున్న పేరుప్రతిష్ఠలు పోవడమే కాక, అవహేళనపాలు అవుతాడుకూడా. ఆలుబిడ్డలు దిక్కుతోచని స్థితిలో పడిపోతారు. అతణ్ణి వారించడం ఎంతప్రయత్నించినా ఎవరికీ సాధ్యం కాదు. ఇంతలో అతని ఆరోగ్యం పూర్తిగా బెబ్బకింటుంది. ఏ ఊయవ్యాధి అతణ్ణి వశపరుచుకుంటుంది. తానిక

6. ధర్మమేవ హతో హంతి ధర్మో రక్షతి రక్షితః (మనుస్మృతి - 8-15)

ఎక్కవకాలం బ్రతకడానికి అవకాశం లేదని తెలుస్తుంది. వ్యసనాన్ని వదలడమా తనకు చేతకాకుండా ఉంటుంది. అప్పుడతడు తన కథను నెమరుపేసుకొని, తాను సృష్టించుకొన్న సమస్యలన్నింటినీ గ్రహించుకొని, వీటినుంచి బయటపడటం ఎలాగా అని ఆర్తిని చెందుతాడు. వీటినుంచి బయటపడవేయమని తన ఇష్టదైవాన్ని కోరుకుంటాడు, మధ్యపాన వ్యసనం బారినుంచి తనను రక్షించమని ఆర్తితో వేడుకొంటాడు. ఆ ఆర్తుని ఆర్తిని దేవుడు వింటాడు.

ఆర్తితో వేడుకొని తాను నమ్మిన దైవం ఎడల గల విశ్వాసంతో జీవించడానికి ప్రయత్నిస్తున్న వ్యక్తికి తననుగూర్చి, తన నిజస్థితినిగూర్చి, దైవాన్నిగూర్చి, దైవానికి తనకూ ఉన్న సంబంధాన్నిగూర్చి ఆలోచనలు రావడం మొదలవుతాయి. ఈస్థితిలో అతడు జిజ్ఞాసువు అనబడతాడు.

తననిజస్థితి ఎడల అప్పుడప్పుడే కన్నుతెరుస్తున్న మానవుడు తాను అనుకొన్న ప్రయోజనాలు సిద్ధించాలనీ, కార్యాలు నెరవేరాలనీ, తాను నమ్మిన దైవానికి మళ్ళీమళ్ళీ మ్రొక్కుతూ ఉంటాడు. తాను కోరినట్టు జరిగితే తనదైవం తనను అనుగ్రహించాడని మురిసిపోతూ ఉంటాడు. ఈస్థితిలో అతడు అర్థార్థి అవుతున్నాడు.

ఆవైన క్రమంగా అతడికి తాను దేవుడిలో భాగమేననీ, దేవునియొక్క అంశే తాననీ, దేవుడిగా జీవించవలసిన తాను త్రిగుణాల త్రిప్పటకు లోనై తిప్పలుపడ్డాననీ గ్రహిస్తాడు. మళ్ళీ తాను దైవస్థితికి చేరువై దైవంగా బ్రతకాలని కోరుకుంటాడు. ఆమార్గాన నడిపించమని తన దైవాన్ని వేడుకుంటాడు. అప్పుడు ఆ దైవం అనుగ్రహించిన మార్గాన నడచి తాను తానుగా, తానే దైవంగా, దైవత్వంలో నిలిచి నిబ్రహ్మకుంటాడు. అలా స్థిరపడినపుడే అతడు జ్ఞాని.

ఈ విధంగా ఆత్మడు, జిజ్ఞాసువు, అర్థి, జ్ఞాని అనే నాలుగు స్థితుల్లో భక్తులు తనను చేరుకుంటున్నారనీ, అందులో జ్ఞాని తనతో యోగాన్నిపొంది తనకు ప్రీతిపాత్రుడు అవుతున్నాడనీ శృష్ణుడు గీతలో వివరించాడు.7

పై మార్గంలో మేలుకొలుపు పొందటానికి సిద్ధంకానివారూ, దానికి సుమారులో ఉన్నవారూకొందరుంటారు. వారు దుర్బలులై తే కలిగే ప్రమాదంకన్నా దుష్టులైనప్పుడు జరిగే ప్రమాదం ఎక్కువ. అలాంటివారు లోకకంటకంగా ప్రవర్తిస్తున్నప్పుడు వాళ్ళకు మంచిగా నచ్చుచెబితే ఎక్కడు. అలాంటివారి బారినుంచి మిగిలినవారిని రక్షించేటందుకే పరిపాలకుల చేతికి దండం ఈయబడింది. పరిపాలకుడు లోకకంటకులకు తగినశిక్ష విధిస్తూ ఉండాలి. అంతేకాదు, వాళ్ళు శరీరంలో ఉండటమే లోకానికి ప్రమాదం అయితే శరీరాన్నుంచి వాళ్ళను తొలగించడానికికూడా సిద్ధం కావాలి. దుర్యోధనాదులకు కురుక్షేత్ర సంగ్రామంలో ప్రకృతి విధించిన దండన ఇలాగిటిదే. ఈవిధంగా శరీరాన్నుంచి తొలగించబడటంకూడా జీవికి ఒకవిధమైన శిక్షణే. ఎన్నిసార్లు హెచ్చరించినా వక్రమార్గాలు వదలిపెట్టని ఉద్యోగిని ఆ ఉద్యోగంనుంచి తాత్కాలికంగా తప్పించడంకూడా ఒక శిక్షణేకదా ! మళ్ళీ ఈసారి ఉద్యోగంలో చేరినప్పుడు కొంతైనా బుద్ధిగా ఉంటాడు. అలాగే తాను చేస్తున్న దుష్టత్వానికి తనకు ఉపాధి అయిన ఈ శరీరాన్ని కోల్పోయినవాడు తరువాతి జన్మలో కొంతైనా జాగ్రత్తపడటానికి వీలుంది. అప్పుడుకూడా జాగ్రత్త పడకపోతే మళ్ళీ పూర్వంలాగానే శరీరాన్నుంచి తొలగింపబడతాడు.

7. చతుర్విధా భజన్తే మాం జనా స్సుకృతిన్-అర్జున ।

ఆర్తో జిజ్ఞాసు రథార్థి జ్ఞానీచ భరతర్షభ ॥

తేషాం జ్ఞానీ నిత్యయుక్తః ఏక భక్తిఃస్వీకృతే ।

(ప్రియోహి జ్ఞానినో-తత్యర్థ మహం సచ మమప్రియః॥ (భగవద్గీత-7-16,17)

ఈవిధంగా ఏదో ఒక మార్గంలో మానవుడు తన నిజస్థితి ఎడల కన్ను తెరిచేటంతవరకూ ప్రకృతి అతిడికి శిక్షణను ఇస్తూనేఉంటుంది. ఆ శిక్షణ తాను సొంతంగా నిర్ణయించదు. ఆయా వ్యక్తులు చేసిన కర్మలకు ఫలాలరూపంలో ఆయాశిక్షలు రూపుదాల్చి శిక్షణను ఇస్తూ ఉంటాయి.

3. యోగసాధన :

సామాన్య మానవుడు మేలుకోలుపునుపొంది తాను సంసారస్థితిలో ఉన్నానని గ్రహించి ఆ సంసారస్థితినుంచి తనను తాను ఉద్ధరించుకోవాలని కోరినపుడు అనుసరించవలసిన మార్గం ఏమిటి? ఆస్థితిలోఉన్న మానవుడికి పెద్దల ప్రవచనాలు విన్నప్పుడూ, మహానుభావుల జీవితచరిత్రలు చదువుకొన్నప్పుడూ తానుకూడా వారిలాగ జీవించాలని అనిపిస్తుంది. అలా జీవించడానికి ప్రయత్నం చేస్తూ ఉంటాడు కూడా. కాని పూర్వసంస్కారాల బలం ఎక్కువ అవడం వల్ల మనస్సు అతడు అనుకొన్న స్థితినుంచి పూర్వస్థితికి జరిగిపోతూ ఉంటుంది. అప్పుడు అతడు ఏం చేయాలి? ఏంచేస్తే మనస్సు తన మాట వింటుంది? చంచలమైన మనస్సును నిగ్రహించడం సాధ్యమైన పనికాదని కృష్ణుడు గీతలో చెప్పాడు. అమనస్సును అభ్యాసవైరాగాలతో దారికి తెచ్చుకోవాలని కూడా సూచించాడు.⁸

సామాన్యస్థితిలో శరీరమే తాను అనుకొన్న మానవుడు నిజస్థితి ఎడల కన్ను తెరిచిన తరువాత శరీరం తాను కాదనీ, శరీరం తనదనీ, తన శరీరాన్నీ ప్రవృత్తుల్నీ సరైనపద్ధతిలో ఉపయోగించుకోవాలనీ సంకల్పిస్తాడు. పెద్దల అడుగుజాడల్లో నడచడానికి ఉద్యుక్తుడు అవుతాడు కాని అతడి మనస్సునై, ప్రవృత్తులపై పూర్వ

8. ఆనంశయం మహాబాహో మనో దుర్నిగ్రహం చలమ్ ।

అత్యసేన తు కౌన్తేయ వైరాగ్యేణచ గృహ్యతే॥ (భగవద్గీత - 6-35)

సంస్కారాల ప్రభావం ఎక్కువగా ఉండటంవల్ల దాన్ని ఆపలేక తనకునచ్చిన కొత్తజీవితంకన్నా తనప్రవర్తన వేరుగా ఉంటోందనీ, తనకు ఘర్షణ కలిగిస్తోందనీ బాధపడతాడు. తాను అనుకోన్నట్టు తాను ప్రవర్తించలేకపోతున్నానని అతడి బాధ. అలాంటి సందర్భంలో అనన్యచింతను అలవర్చుకోవడం ఒక్కటే మార్గమని కృష్ణుడు చెప్పాడు. తనలోనూ, తన చుట్టూ వ్యక్తమవుతున్నది ఒకే అంతర్యామి అని భావించి, ఆ అంతర్యామిని సర్వకాల సర్వావస్థలయందూ స్మరిస్తూఉండటం ప్రారంభించినపుడు, పూర్వసంస్కారాల కల్మషాలు కరిగిపోయి ఆ అంతర్యామితో శ్రుతికుదురుకుందని సూచిస్తూ తనను నిరంతరం దర్శిస్తున్నవాని యోగక్షేమాన్ని తానే చూసుకొంటానని కృష్ణుడు చెప్పాడు. ఆ అంతర్యామిని అనుక్షణం స్మరించి అనుభవించే అభ్యాసాన్ని మానవుడు చేసుకొంటున్నకొద్దీ అతడు తనలోనికి తాను చేరడం ప్రారంభమవుతుంది. తాను ఆచరించే కర్మల ఫలితాలను ఆ అంతర్యామికే సమర్పించడం అభ్యాసం చేయడంతో వైరాగ్యం అలవడటం ప్రారంభిస్తుంది. ఈ అభ్యాసవైరాగ్యాలు మానవుడికి సులువుగా అబ్బి యోగస్థితి లభించడానికి అతడు ఆరోపించవలసిన సోపానాలు రెండు ఉన్నాయి.

మొదటిది తనకు నచ్చిన, తన మనస్సు మెచ్చిన మహానుభావుల్ని ఆదర్శంగా పెట్టుకోవడం. పాండవులు కృష్ణ వేదవ్యాసుల్ని ఆదర్శంగా పెట్టుకున్నట్టు. అలాపెట్టుకోవడంవల్ల మానవుడికి నిజస్థితి సులువుగా చిక్కుతుంది. కారణం ఏమంటే ఇంద్రియవిషయాలకు అంటుకోకుండా మనస్సును, ఇంద్రియాలను బుద్ధి సారధ్యంలో పెని చేయనిస్తున్న మహానుభావుల జీవితాలను పరిశీలించినపుడు వారు

9. అనన్యశ్చింతయంత్రో మా యేకః పర్యుపాసతే ।

తేషాం నిత్యాభియంతానాం యోగక్షేమం పహమ్యహమ్ ॥

(భగవద్గీత - 9-22)

ఏ సన్నివేశాల్లో ఎలా ప్రవర్తిస్తున్నారో మనకు బోధపడుతుంది. అలాంటి సన్నివేశాలు మనజీవితంలో ఎదురైనప్పుడు వారిలా ప్రవర్తించడానికి ప్రయత్నం జరుగుతుంది. ఈ అంశాన్నే తైత్తిరీయం ఇలా నొక్కిచెబుతోంది- 'కర్తవ్యనిర్వహణానో విచిక్త్యకలిగి నపుడు నీ వెరిగిన వారిలో బ్రహ్మజ్ఞానం కలిగినవారు ఎవరుఉన్నారో గమనించు. వారిలో విమర్శజ్ఞానం (Analysis) మాత్రమే కలవారు కాక, సమ్మర్శజ్ఞానం (Synthesis or correlation) కలవారిని ఎంచుకో. వారిలో స్వధర్మాచరణం, ఇతరులతో సంబంధించిన వ్యవహారాలు మొక్కపోకుండా (తమకూ ఇతరులకూ బాధ కలగకుండా) జీవిస్తున్నవారిని పరిశీలించు. ఆయా సన్నివేశాల్లో వారు ఎలా ప్రవర్తిస్తున్నారో గమనించు. నీవుకూడా ఆయా సన్నివేశాల్లో అలాగే ప్రవర్తించు.'¹⁰

కీటకంచట్టూ భ్రమరం తిరగ్గా తిరగ్గా కీటకం కూడా భ్రమరంగా మారినట్టు, అయస్కాంతానికి చేరువలో ఉన్న ఇనపముక్కలోని అయస్కాంతధర్మం మేల్కొని క్రమంగా ఇనపముక్క కూడా అయస్కాంతంగా అయినట్టు మహానుభావుల ఎడల భక్తిప్రపత్తులు కలిగి ప్రవర్తించినవారుకూడా వారు చూపిన సమర్పణబుద్ధినిబట్టి నిజస్థితికి చేరుకొని నిలబడగలుగుతారు.

మహానుభావుల్ని ఆదర్శంగా గైకొని ఆరాధించడంలో మరొక సూక్ష్మోశం ఉంది. మనస్సు ఇంద్రియాలలోనికి జారిపోయినప్పుడు రకరకాల వికారాలకులోనై జీవులు ఒకరికన్నా ఒకరు భిన్నంగా గోచరిస్తూ ఉంటారు. ఆ మనస్సు ఇంద్రియాలను తాను

10. అథ యదీతే కర్మ విచికిత్సా వా వృత్త విచికిత్సా వా స్యాత్ యేతత్ర బ్రాహ్మణాః సంమర్శినః యక్తా ఆయుక్తా అలాక్షే ధర్మకామాః స్యుః యథాతేజత్ర వర్తేరన్ తథా తత్ర వర్తేథాః

స్వీకరించి బుద్ధితో యోగాన్ని చెందినపుడు ఆ బుద్ధిపై న ఉన్నవాడు అందరిలోనూ ఒక్కడేగనుక అతడు ఎన్నిదేహాలతో వ ర్తిస్తున్నా అతడి వే ఇన్నిదేహాలూ అన్న దర్శనం లభిస్తుంది. కాబట్టి మహాను భావుల్లో సాధకుడికి దర్శనం ఇచ్చేది 'ఆ ఒక్కడే'. వేదాలూ, ఉపనిషత్తులూ, పురాణేతిహాసాది పవిత్రగ్రంథాలూ, ధర్మ శాస్త్రాలూ, సదాచారాలూ దిగివస్తున్నది ఆ ఒక్కడినుంచేనన్న సత్యదర్శనం అతడికి లభిస్తుంది.

ఇంద్రియవికారాలకు లోనుకాని తన నిజస్వరూపం ఎలాంటిదో, అస్థితిలో తాను నిలిచినప్పుడు తనవైభవం ఎలాఉంటుందో సాధకుడికి తాను విశ్వసించి నమస్కరిస్తున్న మహానుభావుల జీవితాల్లో పర్వనం ఇస్తూఉంటుంది. అంటే సాధకుడు తన నిజస్వరూపాన్ని గురువులో దర్శిస్తున్నాడన్నమాట ! అద్వంలో ప్రతిబింబాన్ని చూసుకొని రూపురేకల్ని దిద్దుకున్నట్టు, తాను నమ్మిన మహాను భావుడిలో నిజస్వరూపాన్ని దర్శిస్తూ సాధకుడు తన జీవితాన్ని తాను దిద్దుకోవడం ప్రారంభిస్తాడు.

మనకన్నా కొన్ని పదుల సంవత్సరాలు ముందు పుట్టినవారు మనకు భౌతికమైన జన్మను ఇచ్చినట్టే, మనకన్నా ముందు నిజస్థితిలో స్థిరపడ్డ వారు మనకు ఆ నిజస్థితిలో స్థిరపడగల ద్వితీయజన్మను ప్రసాదిస్తారు. ఈజన్మను తోడివారికే ప్రసాదించడానికే ఆత్మస్వరూపులైన మహాత్ములు భూమికి కోరి దిగివస్తూఉంటారు. వ్యాసాదిమహర్షులు అట్టివారే. ఈపనికోసం తానే స్వయంగా దిగివస్తాననీ, దుష్టులకు శిక్షణా, శిష్టులకు రక్షణ ఇచ్చి యుగయుగాల్లో ధర్మాన్ని సంస్థాపన చేస్తూ ఉంటాననీ కృష్ణుడే గీతలో చెప్పాడు.¹¹

11 పరిత్రాజాయ నాధూనాం వినశాయచ దుష్కృతామ్ |

ధర్మసంస్థాపనార్థాయ సంభవామి యుగేయుగే ||

(భగవద్గీత - 4.8)

కాబట్టి సాధకుడు తనస్వభావానికి తగిన, తన మనస్సును ఆకర్షించిన మహానుభావున్ని విశ్వసించి నమస్కరించడమే కాక, తన సర్వస్వాన్ని సమర్పణచేసి వారి అడుగుజాడల్లో నడవగలగాలి. భారతంలో పాండవులు, కుంతి, ద్రౌపది మొదలైనవారు శృష్టాడి పాదాలకడ తమ సర్వస్వాన్ని సమర్పణచేసి, అతిడి అడుగుజాడల్లో నడచి, అతడి ధర్మసంస్థాపనకు ఉపకరణాలై ధన్యత చెందారు.

మహానుభావుల అడుగుజాడల్లో నడవగలిగేటందుకు మానవుడు అనుష్ఠించవలసిన సాధనమార్గం ఒకటిఉంది. అదే రెండవ సోపానం. సాధకుడు తన ఆహారవిహారములను యుక్తమైన మార్గంలో నడుపుకొంటూ అనుదినం తాను శుచిగాఉండి, శుచియైన ప్రదేశంలో, సుఖమైనతీరులో మరీ ఎత్తుగానీ, మరీ పల్లంగానీ కాని ఆసనంపైన కూర్చోవాలి. ఆ ఆసనం చేలమయినా, చర్మమయినా, దర్భాసనమైనా కావచ్చు.¹² తాను కూర్చున్న ప్రదేశం శుచిగా ఉన్నట్టే, తనమనస్సుకూడా శుచియైన భావాలతో కూడి ఉండేట్టుగా చూసుకోవాలి. తాను కూర్చున్న తీరు సుఖంగా ఉన్నట్టే, తన మనస్సుకూడా దివ్యమైన భావాలతో సుఖానుభూతి పొందేట్టు చూసుకోవాలి. మనస్సుకు అలాంటి దివ్యసుఖస్థితి లభించడంకొరకే తాను శుచిలయిన ప్రదేశంలో శుచిగా సుఖమైన ఆసనంపై కూర్చున్నది అని గ్రహించాలి.

మనస్సుకు 'అక్కడ' నేనున్నానని హృదయాన్ని చూపి హృదయంలోగల తన నిజస్వరూపాన్ని మనస్సుతో స్మరించాలి.¹³ శిరస్సు, మెడ, వెన్ను సూటిగా, ఊర్ధ్వంగా ఉండేట్టు కూర్చోవాలి.¹⁴ అలా కూర్చోవడంలో శరీరభాగాల్లో ఎక్కడా

1. శుచో దేశే ప్రతిష్ఠాప్య స్థిరమానస మాత్మనః।

నాత్యుచ్ఛ్రితం నాతినీచం చేలాచిన కుశోత్తరమ్॥ (భగవద్గీత - 6-11)

3. తత్త్వైకాగ్రం మనః కృత్వా యత చిత్తేన్ద్రియ క్రియః।

ఉపవిశ్యాసనే యశ్చాద్యోగ మాత్మవిశుద్ధయే॥ (భగవద్గీత - 6-12)

14. సమం కాయ శిరోగ్రీవం ధారయన్న చలం స్థిరః (భగవద్గీత - 8-13.)

దీనినిపులేకుండా సుఖంగా ఉండేటట్లు చూసుకోవాలి. అపైన మన స్వతో ఉచ్చాస్యసనిశ్చాస్యసలను గమనించాలి. ఉచ్చాస్యసనిశ్చాస్యసలే ప్రాణ అపానాలు మనస్సుతో ఆ ఉచ్చాస్యసనిశ్చాస్యసలను గమనించడం వల్ల (అనగా హోమం చేయడంవల్ల) అవి సమస్థితిని పొందుతాయి. 15 మనస్సు ఆ ఉచ్చాస్యసనిశ్చాస్యసల్లో కరిగిపోవడం ప్రారంభిస్తుంది. ఆక్షణాల్లో సాధకుడు నాసికాగ్రాన్ని స్మరించాలి. 16 నాసికాగ్రంలో తన ఇష్టదైవంయొక్క రూపాన్ని ఆహ్లాదకరమైన తీరులో దర్శించి దివ్యానుభూతిని పొందుతూ ఉండగా ఉచ్చాస్యసనిశ్చాస్యసల నడుమ ఉన్న ప్రణవంలో* మనస్సు కరుగుతుంది. 17 మనస్సు ప్రణవంలో కరగడంతో హృదయంలో స్థిరపడిన సాధకుడికి క్రమంగా

15. అపానే జహ్వతి ప్రాణం ప్రాణేఽపానం తథాఽపరే।

ప్రాణాపాన గతి రుద్ధ్వా ప్రాణాయామ పరాయణాః॥ (భగవద్గీత-4-29)

16. “

సంప్రేక్ష్య నాసికాగ్రం స్వం దిశ్యా నవలోకయన్” (భగవద్గీత (6 13)

నాసికాగ్రం అంటే ముక్కుకొన అని కొందరూ. నాసికకు వైన కనుబొమల మధ్యగల చోటు అని కొందరూ భివిస్తున్నార, కనుబొమలమధ్యచోటు అని ఎక్కువమంది పెద్దల నిర్దేశం. ఈ అర్థాన్నే ఈ సందర్భంలో మనం చెప్పకోవలసి ఉంటుంది.

* ఉచ్చాస్యసంలో ‘సో’ అన్న ధ్వనీ నిశ్చాస్యసంలో ‘హమ్’ అన్న ధ్వనీ ఇమిడి ఉన్నాయి. రెండూ కలిసి ‘సోఽహమ్’ అవుతాయి. సాధకుడు ఉచ్చాస్యస నిశ్చాస్యసలను గమనించేటప్పుడు ‘సో’ లోగల సకారం, హమ్ లోగల హకారం కరిగిపోయి ఓంకారం మిగులుతుంది. అదే ప్రణవం. అదే బ్రహ్మ. ‘ఓం ఇత్యేకాక్షరంబ్రహ్మ’ అని కృష్ణుడు చెప్పాడు దానిలో కరిగిన మనస్సు ఆ అక్షరం విడిచిచేసిన హృదయాన్నిచేరి స్థిరపడుతుంది.

17. భాగవతంలో కశిలుడు దేవహూతికి నాసికాగ్రాన్ని అవలోకిస్తున్నప్పుడు ఇష్టదైవాన్ని ఎలా అంచెలంచెలమీద స్మరించి దర్శించి అనుభూతిని పొందాలో విపులంగా వివరించాడు.

(చూ. ఆం. మ. భాగ - తృ. స్కం - 912-931)

అంతర్యామిత్వస్థితి సిద్ధిస్తుంది.18 ఆ అంతర్యామిత్వస్థితిలో నిలిచి సాధకుడికి నిజమైన ప్రశాంతత లభిస్తుంది. తానుతప్ప వేరులేదని తెలిసిన తనకు ఇక భయంఉండదు. తాను బ్రహ్మయందు నిరంతరం చరించడంతో బ్రహ్మచర్యవ్రతంలో స్థిరపడతాడు 19

నిత్యమూ నిర్జీతసమయంలో సాధకుడు ఈ ఆత్మసాధన అభ్యాసంచేయాలి. ఆ అభ్యాసం ఒకవంకచేస్తూనే నిత్యజీవితంలో తన దినచర్యలో దైవసాన్నిధ్యాన్ని అనుభవించడం నేర్వాలి. విశ్వప్రేమను, భూతదయను పెంపొందించుకొంటూ ఇతరులు తన ఎడల ఏవిధంగా ప్రవర్తిస్తే తనకు బాధ కలుగుతుందో గమనించుకొని తాను ఇతరుల ఎడల అలా ప్రవర్తించకుండా ఉండగలగడం అభ్యాసం చెయ్యాలి.20 సుఖదుఃఖాలకు సంబంధించి తోడివారూ తనవంటివారేనని గ్రహించుకొని తననే ఆ సన్నివేశంలో ఊహించుకొంటూ, సహృదయంతో సమదర్శనంతో ప్రవర్తించడం ప్రారంభించాలి 21 కర్తవ్య నిర్వహణలో తనమటుకు తనకు ధర్మాధర్మాలు తేలని పరిస్థితి ఏర్పడినప్పుడు పెద్దల ప్రవర్తనలను, ధర్మశాస్త్రాలను

18. ఈ యోగసాధనక్రమాన్నే పతంజలి అష్టాంగయోగమార్గంగా నిర్దేశించి వివరించాడు. యమ నియమ అనన ప్రాణాయామ ప్రత్యాహార ధారణ ధ్యాన సమాధులు ఆ అష్టాంగాలు. కృష్ణుడు గీతలో ఇచ్చిన యోగ మార్గాన్నే పతంజలి ప్రత్యేకంగా సూత్రీకరించి ఇచ్చాడనిపిస్తుంది.

19. ప్రశాంతాత్మా విగతభీ ర్భృహ్మచారి వ్రతే స్థితః (భగవద్గీత - 6-14)

20. ఒరులేయవి యోనరించిన

నరవర యప్రియము దన మనంబున కగుఁ దా

నొరులకు నవి సేయకునికి

పరాయణము పరమ ధర్మ పథములకెల్లన్ (ఆం. మ.భా. శాంతి 5.20)

21. ఆలౌపమ్యేన సర్వత్ర సమం పశ్యతి యోఽర్జున ।

సుఖంవా యదివా దుఃఖం స యోగీ పరమో మతః (భగవద్గీత - 6.32)

ప్రమాణంగా స్వీకరిస్తూ ముందుకు సాగుతూ ఉండాలి 22 విశ్వ
రూపంలో వ్యక్తమవుతున్నది తాను ఆరాధిస్తున్న దైవమేనని
గ్రహించి అనన్యచింతతో విధినిర్వహణను ఆదేవుడిపూజగా భావించడం
మొదలుపెట్టాలి. ఈ భావనకు మహానుభావుల చేయూత లభించడంతో
తాను చేసే సాధనా తన దినచర్యా పరస్పరపరిపోషకాలుగా
నడుస్తూ క్రమంగా అద్వైతస్థితిని పొందుతాయి. ఈ అద్వైతస్థితి
సిద్ధించే వరకూ జరిగేది యోగసాధన. సిద్ధించిన తర్వాత వ్యక్త
మయ్యేది యోగజీవితం.

4. యోగజీవితం :

యోగసాధనలోని సోపానాలను ఆరోహించి వికసించిన
హృదయపద్మంలో స్థిరుడై నిలిచిన మానవుడు అంతర్యామిత్వాన్ని
అనుభవిస్తాడు అని చెప్పకొన్నాం. ఆస్థితిలో నిలిచినవాడికి సకల
జీవుల శరీరాలనే యంత్రతాలను హృదయస్థానంలో నిలిచి నడుపుతున్న
ఒకేఒక దివ్యమూర్తి సాక్షాత్కరిస్తాడు 23 అతడితోనే ఈ విశ్వ
మంతా నిండి ఉన్నదని, అతడినుంచే ఈ విశ్వమంతా
వ్యక్తమై, అతడిలోనే ఉంటూ, అతడివల్లనే వర్తిస్తున్నదనీ,
ఈ విశ్వానికి ఆదిమధ్యాంతాలు అతడేననీ, అతడే తాను అనీ, తానే
అతడనీ ఆ విష్ణుని హృదయకమలంలో సుఖాసీనుడైన వ్యక్తి
గమనిస్తాడు. ఆ దివ్యస్థితిలో అతడినుంచి వ్యక్తమయ్యేవి ముఖ్యంగా
రెండు అంశాలు. అవి (1) సమదర్శనం (2) కర్మాచరణలో
కౌశలం.

సమదర్శనం :

యోగసాధనకాలంలో అతడిచేత అభ్యాసం చేయబడిన
సమదర్శనం ఇప్పుడు అతడికి పరిపూర్ణంగా సిద్ధిస్తుంది. దానితో

22. తస్మాచ్ఛాత్రం ప్రమాణం తే కార్యకార్యవ్యవస్థితౌ ।

జ్ఞాత్వా శాత్ర విధానోక్తం కర్మ కర్తృమిహర్హసి॥ (భగవద్గీత - 16-24.)

23. ఈశ్వర స్వర్వభూతానాం హృద్వశేఽర్జున తిష్ఠతి ।

బ్రాహ్మయన్ సర్వభూతాని యన్మారూఢాని మాయయా॥ (భగవద్గీత-17-81)

అతడికి శీతోష్ణాలయెడలా, సుఖదుఃఖాలయెడలా, మానావమానాలయెడలా సమదృష్టి నిలుస్తుంది²⁴వాటియెడల తాను ప్రవర్తించవలసిన తీరులో ప్రవర్తించడం ఉంటుందిగానీ వాటి ప్రభావానికి తాను లోనుకావడం ఉండదు. కర్తవ్యనిర్వహణ ఉంటుందిగానీ కలత చెందడం ఉండదు. అలాగే అతడిదృష్టికి మట్టిబెడ్డా, రాతిముక్క, బంగారపుకణికా ఒకటిగానే గోచరిస్తాయి.²⁵ ఆమూడిటిలోనూ ఉన్నది ఒకే అంతర్యామి అన్నది అతడికి అనుభూతం అవుతుంది. అతడి ప్రవర్తనలో తగినరీతిలో వస్తువులను వినియోగించుకోవడం ఉంటుందితప్ప, ప్రత్యేకించి కొన్ని వస్తువులపై విలువలు పెంచుకోవడం అంటూ ఉండదు.

మిత్రులుగా, శత్రువులుగా, ఉదాసీనులుగా, మధ్యస్థులుగా, బంధువులుగా, మంచివారుగా, చెడ్డవారుగా గోచరించేవారందరిలో అతడిదృష్టికి ఒకేఅంతర్యామి సాక్షాత్కరిస్తాడు.²⁶ వారియెడల వారికి తగినరీతిలో ప్రవర్తించడం ఉంటుందిగానీ వారినిగూర్చిన అభిప్రాయాలుగానీ, న్యూనతాధిక్యభావాలుగానీ, అతడిమనస్సులో కలగవు. ధర్మరాజు అజాతశత్రువు అనడంలోనిసూక్ష్మం ఇలాంటిదే. అజాతశత్రుడు అంటే తనమనస్సులో శత్రువులు పుట్టనివాడు అని అర్థం. అతడు ఎవరినీ శత్రువులుగా చూడలేదు. కాని అతణ్ణి శత్రువుగా చూసినవారు అతడిపై కాలుదువ్వారు. అలా కాలు దువ్విన దుర్యోధనుణ్ణికూడా గంధర్వుల బారినుంచి రక్షించమని

24. జితాన్మనః ప్రశాన్తస్య పరమాత్మా సమాహితః।

శీతోష్ణ సుఖదుఃఖేషు తథా మానావమానయోః॥ (భగవద్గీత-6-7)

25. జ్ఞానవిజ్ఞాన తృప్తాత్మా కూటస్థో విజితేంద్రియః।

యత్త ఇత్కుష్టతే యోగీ సమోష్టాశ్చ కాంచనః॥ (భగవద్గీత-6-8)

26. సుహృన్మిత్రార్కుదాసీన మధ్యస్థద్వేష్యబన్ధుః।

సాధుష్యపి చ పాపేషు సమబుద్ధి ర్విశిష్యతే॥ (భగవద్గీత-6-9)

తమ్ముళ్ళను ఆజ్ఞాపించిన సమదర్శి ధర్మజుడు. ఆ స్థితిలో మరొకరు అయితే కాగలకార్యం గంధర్వులే తీర్చారని సంతోషపడేవారు. చిట్టచివరిస్థితివరకూ తన సమదృష్టితో తనను శత్రువుగా భావించిన వారికి అపకాశం ఇస్తూనేవచ్చాడు ధర్మరాజు. తప్పనిసరైన పరిస్థితుల్ని శత్రువులే సృష్టించి యుద్ధానికి దిగినపుడు కృష్ణుడి అనుజ్ఞతో తనధర్మాన్ని తాను నిర్వర్తించాడు. సమదర్శి తనకు ఎదురైన సన్నివేశాలయెడల ఒక న్యాయమూర్తిలా ప్రవర్తిస్తాడు. న్యాయమూర్తి చెడును శిక్షిస్తున్నాడు. మంచికి రక్షణ కల్పిస్తున్నాడు. కాని అతడిమనస్సుకు ఆ సన్నివేశాలేవీ అంటుకోవు. ఈ విధమైన సమదృష్టితో యోగినుంచి విధినిర్వహణ జరుగుతూ ఉంటుంది.

అతడి కర్తవ్యనిర్వహణకు ప్రేరణ అతడి స్వధర్మమూ, ఆ స్వధర్మాన్ని రూపొందిస్తున్న ప్రకృతీ, ఆ ప్రకృతికి అధ్యక్షత వహిస్తున్న పరమేశ్వరుడూను.²⁷ పరమేశ్వరుడినుంచి ప్రకృతిద్వారా తన స్వధర్మరూపుకట్టుకొంటూఉండగా ఆ స్వధర్మానుగుణమైన క్రియా కలాపాలను నిర్వహిస్తాడు యోగి. అతడి ప్రవర్తన అతడి ప్రవృత్తిపై ఆధారపడిఉండదు. త్రిగుణాలతోకూడిన అతడి ప్రవృత్తి అతడిలో కరిగిపోయి అతడి కర్తవ్యానికి అనుగుణమైన రూపాన్ని ధరిస్తూ ఉంటుంది. అతడికి కోపంరాదు. కానీ ఆవశ్యకమైనపుడు, (మిథ్యా) కోపాన్ని చూపగలడు. అతడికి ద్వేషంఉండదు. కానీ అవసరాన్నిబట్టి (మిథ్యా) ద్వేషాన్ని ప్రదర్శించగలడు. ఈవిధంగా యోగిలోని త్రిగుణాలు అతడికి సేవకులై, అతడి ఆజ్ఞకు లోబడి పనిచేస్తూ ఉంటాయి. యోగి కానివాడు మానవుడు త్రిగుణాల చేతిలో కీలు బొమ్మ. యోగస్థితిని పొందినప్పటినుంచీ మానవుడికి అతడిలోని త్రిగుణాలు అతడి సేవకులు. యోగస్థితిలోని ఈవిధమైన వైభవాన్ని పరిపూర్ణంగా ప్రదర్శించినవాడు యోగేశ్వరుడైన శ్రీకృష్ణుడు.

27. మయాఽధ్యక్షేణ ప్రకృతిః సూయతే సచరాచరమ్ |

హేతునానేన కౌన్తేయ జగద్విపరివర్తతే ||

(భగవద్గీత - 9-10)

యోగస్థితిలో నిలిచినవాడికి సర్వభూతాంతరాత్ముడైన అంతర్యామితో చెలిమిచేయడం చేతనవుతుంది. అతడికి విద్యావినయ సంపన్నుడిలోనూ, బ్రాహ్మణుడిలోనూ, గోవులోనూ, ఏనుగులోనూ, కుక్కలోనూ, కుక్కను చంపి తినేవాడిలోనూ ఆ అంతర్యామే ప్రపన్నునవడంతో సర్వభూతాల యెడలా సమదర్శనస్థితి సిద్ధిస్తుంది.28. దానితో అతను సర్వభూతాల హితాన్ని అపేక్షిస్తూ, ఆభూతాలతో కలిసిమెలిసి జీవిస్తాడు. ఋషుల ఆశ్రమాల ప్రాంగణాల్లో సకలజీవ కోటి శత్రుత్వం విడిచి ఒకదానిని ఒకటి నొప్పించకుండా ఒకటిగా కలిసి వర్తిస్తూ ఉండటం పవిత్రగ్రంథాల వర్ణనల్లోనూ, మహానుభావుల సన్నిధుల్లోనూ మనకు దృశ్యం ఇస్తుంది. సమదర్శనం పొందిన వ్యక్తియొక్క సన్నిధిలోని జీవకోటికీ కూడా సమదర్శనం సిద్ధిస్తుందని ఈ సన్నివేశాలు తెలియబరుస్తున్నాయి. ఈస్థితిని పొందిన మానవుడు తోడివారితో సహజంగా ప్రవర్తిస్తాడు తప్ప వింతగా ప్రవర్తించడు. తనవలన తోడివారికీ, తోడివారివల్ల తనకూ ఏమాత్రం ఇబ్బంది కలగని స్థితిలో తననుతాను సరిదిద్దుకొని వర్తిస్తాడు. తనప్రవర్తనవల్ల తోడివారికి ఉద్వేగం కలగకుండా, తోడివారి ప్రవర్తనవల్ల తాను ఉద్వేగాన్ని పొందకుండా, హర్ష రోషభయాలనే ఉద్వేగాలకు అతీతమైన యోగస్థితిలో అంతర్యామికి ప్రేముడై వర్తిస్తూ ఉంటాడు.29

ఈ విధమైన సమదర్శనంతో జీవించిన గివారికి సృష్టి తత్త్వాల ఎడల కూడా సమదర్శనం సిద్ధిస్తుంది. ఈసృష్టిలో రెండు

28. విద్యావినయ సంపన్నే బ్రాహ్మణే గవి హస్తినీ ।

కునిచైవ శ్వపాకేచ పండితః సమచర్మినః॥ (భగవద్గీత - 5-18)

29. యస్మాన్నో ద్విజతే లోకో లోకాన్నో ద్విజతే చ యః ।

హర్షామర్ష భయోద్వేగై ర్ముక్తాయ స్సచమే ప్రియః ॥

(భగవద్గీత - 12-15)

మార్గాలు ఉన్నాయి. ఒకటి-సూక్ష్మస్థితినుంచి స్థూలస్థితికి దిగివచ్చే మార్గం. రెండవది-స్థూలస్థితినుంచి సూక్ష్మస్థితికి కొనిపోయే మార్గం. స్థూలస్థితినుంచి సూక్ష్మస్థితికి కొనిపోయేవి అగ్ని, వెలుగు, పగలు, శుక్లపక్షం, ఆరుమాసాల ఉత్తరాయణం. అగ్ని పదార్థాలను దహించి ప్రజ్ఞను స్థూలస్థితినుంచి సూక్ష్మస్థితిలోకి కొనిపోతుంది. అలాంటివే వెలుగు, పగలూ కూడా. నెలలోని శుక్లపక్షం, సంవత్సరంలోని ఉత్తరాయణం కూడా ప్రజ్ఞను స్థూలస్థితినుంచి సూక్ష్మస్థితిలోకి కొనిపోయేవే. భూమిపై నీరు ఉత్తరాయణంలో ఆవిరై ఊర్ధ్వముఖం పట్టడం మనం చూస్తున్నాంగదా! కాబట్టి ఈకాలంలో ధ్యానం చేసినవాడు ఊర్ధ్వగతిలో ప్రయాణం చేసి బ్రహ్మస్థితి పొందుతాడు. ఈమార్గాన్ని శుక్లగతి అంటారు.

ఇక రెండవది సూక్ష్మస్థితినుంచి ప్రజ్ఞను స్థూలస్థితికి కొని వచ్చేమార్గం. పొగ, రాత్రి, చీకటి, కృష్ణపక్షం, దక్షిణాయనం ఈ అవరోహణమార్గాన్ని సూచిస్తాయి. ఈమార్గాన దేహం విడిచిన వాడూ, ధ్యానం చేసిన వాడూ ఈ చక్రంలో తిరుగుతూ ఉంటాడు. దీన్ని కృష్ణగతి అంటారు.

ఈ మార్గాల్లో మొదటిది ఊర్ధ్వ మార్గం, రెండవది అధో మార్గం. ఊర్ధ్వమార్గం జీవిని ఊర్ధ్వస్థితికి కొనిపోతూఉండగా, అధో మార్గం తిరిగి వెనుకటి పదార్థస్థితికి కొనివస్తుంది. శుక్లగతివల్ల ఊర్ధ్వగతి పొందిన మానవుడు కృష్ణగతివల్ల అధఃస్థితికి దిగివస్తున్నాడు. ఈ రెండు మార్గాలూ శాశ్వతాలైనవి. ఈ మార్గాలు లేనిదే సృష్టి క్రమం నడవదు. కాని సామాన్య సాధకుడు శుక్లమార్గంలో ఊర్ధ్వ గతిని పొందినప్పటికీ కృష్ణమార్గంలో మళ్ళీ క్రిందికి దిగివస్తూ

ఉంటాడు. ఈవిధంగా బద్ధస్థితినుంచి ముక్తి, ముక్తినుంచి మరల బద్ధస్థితి అతణ్ణి వెన్నాడుతూనే ఉంటాయి.30

యోగస్థితిలో నిలిచిన వ్యక్తి ఈ శుక్లశృంగతుల ఎడల మోహపడడు. మోహపడడు అంటే ఆగతుల్లో వర్తించడు అని అర్థంకాదు. ఆ గతులకు అతీతంగా అంతర్యామిత్వంలో ఉంటూ ఆ గతులను వినియోగించుకొంటాడని అర్థం. అంతర్యామినుంచి వ్యక్తమైనవే గదా ఆ గతులు ! సూక్ష్మనుంచి స్థూలానికి, స్థూలం నుంచి సూక్ష్మానికి సృష్టికథను నడపడానికి వ్యక్తమైన ఆ గతులు అంతర్యామి ఆజ్ఞకు బద్ధమై నడుస్తున్నాయిగానీ, అంతర్యామిని బంధించలేవుగదా ! కాబట్టి అంతర్యామిస్థితిలో ఉన్న యోగిగూడా వాటియెడల మోహపడక వాటిని తననుంచి వ్యక్తమైన గతులుగా గ్రహించి ఆవశ్యకతనుబట్టి రెండిటినీ వినియోగించుకుంటూ ఉంటాడు.31 కాబట్టే యోగస్థితి అన్నిటికన్నా ఉత్తమమైంది అవుతోంది.32

యోగికి తన శరీరం ఒకక్షేత్రమనీ, తాను ఆ క్షేత్రాన్ని దున్ని పండించుకొనే క్షేత్రజ్ఞుణ్ణి దర్శనం లభిస్తుంది. అలాగే

30. అగ్నిర్జ్యోతి రహ శుక్ల షణ్మాసా ఉత్తరాయణమ్ ।

తత్రప్రయాతా గచ్ఛన్తి బ్రహ్మ బ్రహ్మవిదోజనాః॥

ధూమోరాత్రిస్తథా కృష్ణ షణ్మాసా దక్షిణాయనమ్ ।

తత్ర చాన్ద్రమనం జ్యోతి ర్ఙ్యోగీ ప్రాప్య నివర్తతే ॥

శుక్లకృష్ణే గతీ హ్యేతే జగతః కాశ్వతే మతే ।

ఏకయా యాత్యనావృత్తి మన్యయాఽవర్తతే పునః॥

(భగవద్గీత - 8 - 24-26)

31. నైతే సృతీ పార్థ జానన్యోగీ ముహ్యతి కశ్చన

తస్మాత్సర్వేషు కాలేషు యోగయుక్తో భవాద్దనః॥ (భగవద్గీత - 8-27)

32.

....
.... యోగీ పరం స్థానముపైతి చాద్యమ్॥

(భగవద్గీత 8-28)

తనకు తన శరీరం త్రేతమైనట్టే సర్వజీవుల శరీరాలూ పరమ పురుషుడికి త్రేతమనీ, ఆ పరమపురుషుడు ఆ త్రేతాల ఆనుపానులు తెలిసి వాటిని ఫలవంతం చేసే త్రేతజ్ఞుడని బోధపడుతుంది శి? ఈ సృష్టివైభవం అంతా ఆ త్రేత త్రేతజ్ఞులకు సంబంధించినదే అని తెలుస్తుంది. ఋషులు అనేక విధాల్లో కీర్తిించింది వీరినే. వేదాలు అనేక విధాలుగా చెబుతున్నది వీరిని గూర్చే బ్రహ్మసూత్ర పదాల్లో నిశ్చయించబడింది ఈ నిజస్వరూపమే అన్న దర్శనం లభిస్తుంది. 34

మానవుడు తాను పండించుకొనే త్రేతంలో అనేక రసాయనిక పదార్థాల సమ్మిశ్రం ఉన్నట్టే పరమపురుషుడి త్రేతంలోకూడా అనేక తత్వాల సమ్మిశ్రం ఉన్నదని గ్రహిస్తాడు. ఆ తత్వాల అమరిక ఇలా ఉంటుంది -

| | |
|-----------------------------|----------------|
| మహాభూతాలు (పంచభూతాలు) | 5 |
| అహంకారం | 1 |
| బుద్ధి | 1 |
| అవ్యక్తం | 1 |
| ఏకాదశేంద్రియాలు (5 + 5 + 1) | 11 |
| ఇంద్రియార్థాలు | 5 |
| | <hr/> 24 <hr/> |

33. 'ఇదం శరీరం కా నైయ త్రేతమిత్యభిధీయతే ।

ఏతద్యోవేత్తి తంప్రాహుః త్రేతజ్ఞ ఇతి తద్విదః ॥

త్రేతజ్ఞం చాపి మాం విద్ధి సర్వత్రేత్రేషు భారత ॥

.... (భగవద్గీత - 13-2, 3)

34. ఋషిభిర్పమాదాగీతం ఛన్దోభి ర్వివిధైః పృథక్

బ్రహ్మసూత్ర పదైశ్చైవ హేతుమద్భిర్వినిభిజైః ॥

(భగవద్గీత 13 - 5)

ఈ ఇరవైనాలుగు అంశాలూ త్రేతంలో వ్యక్తమై వర్తించేవి. 35 వీటినే సాంఖ్యులు తత్త్వాలు అంటారు. పైవాటిలో అవ్యక్తం అని చెప్పబడిందాన్ని సాంఖ్యులు మూలప్రకృతి అని పిలుస్తారు.

ఈతత్త్వాల సమ్మేళనంలో ఏడుశక్తులు పుడతాయి. అవి ఇవి :

| | |
|---------------|---------------|
| ఇచ్ఛాద్వేషాలు | 2 |
| సుఖదుఃఖాలు | 2 |
| సంఘాతం | 1 |
| చేతన | 1 |
| ధృతి | 1 |
| | <hr/> 7 <hr/> |

ఈ ఏడుశక్తుల్ని వికారాలు అంటారు. మట్టినుంచి కుండ చేయబడ్డట్టు ఈ ఏడుశక్తులూ పై ఇరవైనాలుగు తత్త్వాల కలయిక వల్ల పుడుతున్నాయి. ఈ ఇరవైనాలుగు తత్త్వాలూ, ఏడుశక్తులూ దేవుడిత్రేతమైన సృష్టిలోనూ, జీవుడిత్రేతమైన శరీరంలోనూ (ఈ శరీరంకూడా సృష్టిత్రేతంలోని ఒకభాగమే కనుక) వ్యక్తం అవుతూఉంటాయి. యోగస్థితిలో ఉన్నవాడు ఈ ఇరవైనాలుగు తత్త్వాల స్వరూపస్వభావాలను బోధపరచుకొని తాను అంత ర్యామిస్థితిలో ఉన్నాడుగనుక సృష్టిత్రేతానికి త్రేతజ్ఞుడైన అంత

35. మహాభూతాన్యహజ్కారో బుద్ధి రవ్యక్త మేవచ ।

ఇన్ద్రియాణి దతైకంచ సజ్జచేన్ద్రియ గోచరాః ॥ (భగవద్గీత - 13-6)

36. ఇచ్ఛాద్వేష స్సుఖం దుఃఖం సజ్ఞాతశ్చేతనా ధృతిః ।

ఏతత్త్రేత్రం సమాసేన సవికారముదాహృతమ్ ॥ (భగవద్గీత - 13-7)

ర్యామి తేత్రంయెడల ఎలా నిస్సంగుడై వర్తిస్తున్నాడో తానుకూడా తన తేత్రంయెడల అలాగే నిస్సంగత్వంతో వర్తిస్తూఉంటాడు. 37 సామాన్యుడు తేత్రప్రభావానికిలోనై బందీకృతుడు అవుతూఉండగా యోగి తనతేత్రాన్ని తన ప్రభావంతో అంతర్యామికివలె నడుపు కొంటూ ఉంటాడు.

త్రిగుణాల కలయికవల్ల ఈసృష్టి ఏర్పడుతోంది. పరమ పురుషుడే త్రిమూర్తులుగా దిగివచ్చి, త్రిగుణాలను వ్యక్తపరచి సృష్టి కథను నడుపుతున్నాడు. రజోగుణంవల్ల సృష్టి జరుగుతూఉండగా తమోగుణంవల్ల సృష్టి లయం అవుతూఉంటుంది. మధ్య సత్త్వ గుణం వల్ల సృష్టి నిలబడుతూ ఉంటుంది. రజోగుణానికి బ్రహ్మ, తమోగుణానికి శంకరుడూ, సత్త్వగుణానికి విష్ణువూ నిర్వాహకులు. ఈ త్రిగుణాలయొక్క పలురకాల కలయికవల్లనే సృష్టిలో లెక్క లేనన్ని చిత్రవిచిత్ర ప్రవృత్తులు పుడుతున్నాయి. మానవుడిలో కూడా అతడి ప్రవృత్తులుగా పనిచేస్తున్నవి ఈ త్రిగుణాల కలయికలే. ఈ సత్యాన్ని గమనించిన యోగి అంతర్యామివలె తాను కూడా త్రిగుణాలకు అతీతంగా వర్తిస్తూ ఆవశ్యకతనుబట్టి ఆయా గుణాలను వ్యక్తపరుస్తూ ఉంటాడు. 38

యోగియైనవాడు అంతర్యామి అయిన పరమపురుషుడు ఏకకాలంలో మూడుస్థితుల్లో పనిచేస్తున్నట్టు దర్శిస్తాడు. సృష్టించ బడిన లోకంలో జీవుల రూపంలో నశించే స్వభావం కలవాడు తుగుడు. ఆ జీవులహృదయాల్లో నాశానికి అతీతంగా నిలబడినవాడు

37. తేత్రతేత్రజ్జయారేవ మస్తరం జ్ఞాన చక్షుషా ।

భూతప్రకృతి మోక్షంచ యే విదుర్యాన్తి తే పరమః ॥ (భగవద్గీత-13-95)

38. మాంచ యోఽవ్యభిచారేణ భక్తియోగేన సేవతే ।

సగుణాన్ సమతీతైశ్చతాన్ బ్రహ్మభూయాయకల్పతే ॥

(భగవద్గీత - 14-26)

అక్షరుడు.39 ఈ రెండుస్థితులూ తననుంచి వ్యక్తం అవుతూఉండగా అంతర్యామిగా నిలిచినవాడు పురుషోత్తముడు. ఈపురుషోత్తముడే త్వర అక్షర పురుషులుగా వ్యక్తం అవుతున్నాడని40 దర్శించిన యోగి తాను పురుషోత్తముడి స్థితిలో నిలిచి త్వర అక్షర పురుషుల రూపంలో వ్యక్తం అవుతున్నది ఆ పురుషోత్తముడి క్రీడ అని దర్శించి ఆ క్రీడలోని తన పాత్రను పురుషోత్తముడివలెనే లీలగా అభినయిస్తాడు.41

కర్మాచరణలో కాశలం :

యోగి తనలో స్వభావంగా వ్యక్తమవుతున్న ప్రకృతిని, ఆ స్వభావంనుంచి దిగివస్తున్న గుణకర్మల్ని దర్శిస్తాడు. స్వభావంచేత ప్రేరేపించబడుతున్న కర్మల్ని ఆపగలగడం సాధ్యంకాదనీ,42 ఆపడం ధర్మం కాదనీ, ఆపవలసిన ఆవశ్యకత లేదనీ గ్రహిస్తాడు. జ్ఞానేంద్రియాలను బుద్ధితో యోగంచేసి, నియమించి, కర్మేంద్రియాలతో కర్మలను ఆచరింపజేస్తూ43, తాను ప్రశాంతంగా ఉంటాడు. అతడు ఆచరించే కర్మలు అతణ్ణి ఉద్దేశించి కాక, లోక హితాన్ని ఉద్దేశించి ఉంటాయి. అతడినుంచి రూపుకట్టుకున్నవి కాక, అతడి స్వభావంనుంచి దిగివస్తున్నవి అయిఉంటాయి. స్వభావం

39. ద్వావిమా పురుషేలోకే క్షరశ్చక్షర ఏవచ ।

క్షరస్పర్శావి భూతాని కూటస్థోఽక్షర ఉచ్యతే॥ (భగవద్గీత - 15-16)

40. ఉత్తమః పురుష స్త్వన్యః పరమాత్మేత్యుదాహృతః ।

యోలోకత్రయ మావిశ్య విభర్త్యవ్యయ ఈశ్వరః॥ (భగవద్గీత - 15-17)

41. యోమామేవ మనమ్మూఢో జానాతి పురుషో త్తమమ్ ।

ససర్వవిదృఙ్మతిమాం సర్వభావేన భారత॥ (భగవద్గీత - 15-19)

42. సహి కళ్య త్క్షణ మపి జాతు తిష్ఠ త్యకర్మకృత్ ।

కార్యతేహ్యవశః కర్మ సర్వః ప్రకృతిజైర్దుదైః ॥ (భగవద్గీత - 3-5)

43. భగవద్గీత - 17

ర్మలకు ప్రేరణను ఇస్తున్నది. ఇంద్రియాలు వాటిని ఆచరిస్తున్నాయి. కాబట్టి కర్మాచరణపై తనకు అధికారం ఉంది. అంటే ఆచరించగల అవకాశం ఉంది. ఫలితాలు స్వభావంగానీ, గుణకర్మలుగానీ నిర్ణయించగలిగినవి కావు. కాబట్టి వాటిపై తనకు అధికారం లేదు. అంటే వాటిని గూర్చిన స్పృహ తనకు అనావశ్యకం అని మోగి దర్శిస్తాడు. 44

‘అన్నంవల్ల జీవులు వర్ధిల్లుతున్నాయి. పర్జన్యడివల్ల ఆ పన్నం రూపుకట్టుకుంటోంది. పర్జన్యడు యజ్ఞంనుంచి రూపుకట్టుకుంటున్నాడు. ఆ యజ్ఞం కర్మనుంచి రూపుకట్టుకుంటోంది. 45 కర్మబ్రహ్మనుంచి ఉద్భవిస్తోంది. ఈవిధంగా బ్రహ్మ యజ్ఞంలో పాదగండి సృష్టియజ్ఞాన్ని నిర్వహిస్తున్నాడు.’ 46 ఈ దర్శనాన్ని పొందిన మోగి సృష్టిచక్రాన్ని గమనించి ఆ చక్రంలోని తన పాత్రను గుర్తించి ఆపాత్రకు అనుగుణంగా తనను తాను నిలుపుకుంటాడు. అతడిదృష్టి తనవైపు కాక సృష్టియజ్ఞంవైపు ఉంటుంది. కాబట్టే అతనిది యజ్ఞాదృష్టి.

‘మొదటగా తాను అనేకంగా కావాలని కోరిన ప్రజాపతి ఈ సృష్టిగా దిగివచ్చాడు 47 గదా! అతడు ఏ ప్రయోజనాన్ని కోరి దిగివచ్చాడు? దిగిరావడంలో అతడికి ఒక తృప్తి, ఆనందం ఉన్నాయి. అలాగే నానుంచి దిగివస్తున్న స్వధర్మం నాచేత ఆచరించబడటంలోనే నాకు నిజమైన ఆనందంఉంది. ఇంక ఫలితాల ప్రసక్తి ఎందుకు? అవి సగదూర్వ్యాహానికి సబంధించినవి, వాటి రూపాన్ని అవి పొందుతాయి.

44. కర్మజ్యేవాధికారస్తే మాఫలేషు కదాచన (భగవద్గీత - 2-47)

45. భగవద్గీత - 2-14.

46. భగవద్గీత - 3-15.

47. సహాయజ్ఞాః ప్రజాస్పృష్ట్యా పురోవాచప్రజాపతిః॥

అనేన ప్రసవిష్యద్వ మేషవోఽస్త్విష్ట కామధుక్॥ (భగవద్గీత - 3-10)

ప్రజాపతి సృష్టినుంచి ఏమికోరుకుంటున్నాడు, నేను నా కర్మాచరణకు ఫలితాన్ని ప్రత్యేకించి కోరడానికి? ఫలితాలు ఉండవని కాదు - అవి ఉంటాయి. కానీ, నాదృష్టి ఉండవలసింది నానుంచి జరుగుతున్న స్వధర్మనిర్వహణపై న మాత్రమే. అదికూడా ప్రజాపతివంటి స్థితిలో' అని దర్శించిన యోగి సృష్టికర్తను ఆదర్శంగా స్వీకరిస్తాడు.

'అంతర్యామి అయిన పరమపురుషుడు తాను చేసితీరాలని లేకపోయినా, చేయకుంటే అడిగేవారు లేకపోయినా, చేసి తాను పొందగోరేదీ ఏమీలేకున్నా, తాను పొందనిదంటూ ఏదీ లేకున్నా' 48 ఈ సృష్టిక్రీడను చిత్రంగా నిర్వహించడంలేదా! జనకాది రాజుల్లూ, వ్యాసాది మహర్షులూ ఆ పరమపురుషుడివలె స్వధర్మాన్ని లోకహితంగా ఆచరించడంలో చాతుర్యాన్ని చూపినవారేగాదా!' 49 అని దర్శించి వారి అడుగుజాడల్లో స్వధర్మాచరణాన్ని కొనసాగిస్తాడు.

'పరమపురుషుడినుంచి ప్రకృతి వ్యక్తంఅవుతోంది. ఆ ప్రకృతే సకల చరాచరజగత్తునూ ప్రసరించి పోషిస్తోంది. ప్రకృతి సృష్టిక్రీడను నడుపుతూఉండగా పరమపురుషుడు తాను అధ్యక్షత వహిస్తున్నాడు. 50 అలాగే నాశరీరం, ప్రవృత్తులూ - ఇదంతా నా ప్రకృతి. ఆ ప్రకృతినుంచి స్వధర్మం వ్యక్తమై సృష్టియజ్ఞానికి ఉన్నట్లుగా సాగుతోంది. ఇక నేను పరమపురుషుడివలె అధ్యక్షస్థానాన్ని స్వీకరించడమే కర్తవ్యం!' అని దర్శిస్తాడు యోగి.

48. నమే పార్థాస్తి కర్తవ్యం త్రిపులోకేషు కించన ।

నానవాప్త మివాప్తవ్యం వర్తవివచ కర్మణి ॥ (భగవద్గీత - 3-22)

49. కర్మణైవహి సంసిద్ధి మాస్థితా జనకాదయః ।

లోకసంగ్రహమేవాపి సవశ్యన్ కర్తుమర్హసి ॥ (భగవద్గీత - 3-20)

50. మయాఽధ్యక్షేణ ప్రకృతిః సూయతే స చరాచరమ్ ।

హేతునానేన కౌన్తేయ జగద్విపరివర్తతే ॥ (భగవద్గీత - 9-10)

‘తామరాకుపై ఉన్న నీటిబొట్టు దానికి అంటుకోనట్టుగా సృష్టిలో సర్వాంతర్యామిగా ఉన్న పరమపురుషుడు ఆసృష్టికి అంటుకోకుండా కౌశలాన్ని ప్రదర్శిస్తున్నాడు. అలాగే నేనుకూడా నా ప్రకృతికీ, నానుంచి వ్యక్తం అవుతున్న కర్తవ్యనిర్వహణకూ అంటుకోకుండా కౌశలాన్ని చూపాలి. 51 అప్పుడు మాత్రమే నానుంచి జరగవలసిన స్వధర్మనిర్వహణకు నేను న్యాయంచేకూర్చగలను’ అని దర్శించిన యోగి అంతర్యామి ప్రవర్తనను అనుకరిస్తాడు.

ఈవిధంగా తాను నేర్చిన కర్మకౌశలానికి సమదర్శనం తోడు అవడంతో యోగి పరిపూర్ణతను పొందుతాడు. తననుంచి వ్యక్తం అవుతున్న వర్ణధర్మ శరీరంయొక్క ఆశ్రమధర్మాలతో చేతులు కలిపి స్వధర్మంగా రూపొంది అర్థకామాలను పరిపోషకాలుగా స్వీకరిస్తూ సృష్టిశుష్ణంలో సంగమిస్తూఉండగా యోగి తాను పరమపురుషుడితో అద్వైతస్థితిని అనుభవిస్తూఉంటాడు. ధర్మాద్వైత మూర్తిఅయి దేహాన్ని దివ్యోపకరణంగా స్వీకరించి లోకహితనిష్ఠతో స్వధర్మాన్ని వైభవోపేతంగా నిర్వహిస్తాడు.



51. బ్రహ్మజ్ఞానాయ కర్మాణి నల్లం త్యక్త్వా కరోతీయః ।

విషయే నన పాపేన పద్యపత్ర మివాంభసా॥ (భగవద్గీత - 5 - 10)

రక్షణ - శిక్షణ

1

లోకంలో తమస్వధర్మాన్ని లోకహితంగా ఆచరించి ధర్మాద్వైతస్థితిని అనుభవించగోచేవారు ఉంటారు. వారి సాధనకు అంతకుపూర్వమే ధర్మాద్వైతస్థితిలో స్థిరపడిన మహానుభావుల నుంచీ, ధర్మాద్వైతస్థితిని సంస్థాపన చేయడానికై యుగయుగాల్లో అవతరించే పురాణపురుషుడినుంచీ రక్షణ లభిస్తుంది. భారతంలో పాండవాదులు ఇలాంటి రక్షణ పొందినవారు. ధర్మజాదులకు వ్యాస కృష్ణులను ఆదర్శంగాగొని ధర్మాద్వైతస్థితిలో వర్తించాలని స్థిరమైన సంకల్పం ఉంది. వారి ఇరువురినీ ఆదర్శంగా పెట్టుకొని తమ జీవితాలను తీర్చి దిద్దుకోవడానికి సిద్ధపడ్డవారు పాండవులు. కర్తవ్య నిర్వహణలో ప్రతి సన్నివేశంలోనూ వారు అటు వ్యాసుణ్ణో, ఇటు కృష్ణుణ్ణో మూడలగా చేసుకొని నడిచినవారే.

కొన్ని ప్రత్యేక సన్నివేశాల్లో ధర్మజాదులు మోహం చెంది తమకు తాముగా వ్యాసకృష్ణుల్ని అనుసరించలేకపోవడం తటస్థించింది. అప్పుడు ఆ వ్యాస కృష్ణులే కలగజేసుకొని వారిమోహాన్ని తొలగించి తిరిగి వారిని ధర్మాద్వైతస్థితిలో నిలబెడుతూ వచ్చారు. కురుక్షేత్ర

మహాసంగ్రామ ప్రారంభంలో అర్జునుడు ధర్మాధర్మాలనుకాక బంధుమిత్రాదులను చూడటంతో ధర్మాదైవతస్థితినుంచి పతనమయ్యాడు. మోహసమ్మూళచేతస్కుడై తన బాధనంతా కృష్ణుడితో వెళ్ళబోసుకొని 'కర్తవ్యం ఏమిటి?' అన్నాడు. కృష్ణుడు మృదువుగా మందలించి స్వధర్మాన్ని గుర్తుచేసి, స్వధర్మ నిర్వహణలో చూపవలసిన సమదర్శనయుత కర్మకౌశలాన్ని విడమరచి చెప్పి విశ్వరూపదర్శనాన్ని అనుగ్రహించడంతో అర్జునుడి మోహాన్ని పూర్తిగా తొలగించి అతణ్ణి యోగస్థితిలో నిలిపాడు. ధర్మాదైవతస్థితితో ముందుకు సాగమన్నాడు.

యుద్ధం తర్వాత ధర్మజుడు దుఃఖాక్రాంతుడు అయ్యాడు. జరిగిన సంహారకాండకు తాను కారణం అని భావించడంతో అతడిని ఎవలేని విషాదం ఆవరించింది. రాజ్యం వద్దు అన్నాడు. ఆరాజ్యాన్ని తమ్ముళ్ళని ఏలమన్నాడు. తాను అరణ్యాలకుచేరి ఆకులూ అలాలూ తింటూ ఆధ్యాత్మికసాధన చేసుకొంటానన్నాడు. అప్పుడు కృష్ణుడూ, వ్యాసుడూ, ఎందరో మహద్గులూ అతడికి రాజ్యపాలనమే కర్తవ్యం అని ఉపదేశించారు. భోగంగా కాక బాధ్యతగా రాజ్యపాలనాన్ని నిర్వహించడమే కర్తవ్యం అని వారందరూ నిర్దేశించారు. ఎన్నోరకాలుగా అతడికి నచ్చజెప్పారు. ఎందరు ఎన్నివిధాలుగా చెబుతున్నప్పటికీ దారినిపడలేకపోతున్న ధర్మజుడితో వ్యాసభగవానుడు తాను కర్తవ్యం స్వభావం మనస్సులో గాఢంగా కలగడమే ఈ విషాదానికి కారణం అని దర్శించి ఇలా అంటున్నాడు :

“విడువు ముమ్మలికంబు వినుము నీచెప్పిన

యందలు భూమలకాసవడియుఁ

బెంపును దేజంబుఁబేరును నోరియు

నీసున సమరంబుసేసి చచ్చి

రాపని కల్పిషంబగున నీకట్లును
గాక వారల నెట్టి కర్మగతులు
మృతులఁ గావించెనో మతి నెఱుంగుదె వాని
నెఱుంగుఁ గాలుఁడు చావనేరికెద్ది

తఱి యతం డిప్పు దెగటార్చు దాని
నీవు నేసినాఁడవుగా మదిఁ జింతసానిపి
యుదుకు బాకవెట్టి దీనిపై నొల్ల గృహము
విడుతుఁగాకనుటిది పెద్దవెట్టి యధిప".1

ఈవిధమైన మందలింపులతో కొంత కలత తేరాడు ధర్మజుడు. కాని పూర్తిగా దానినిపడటలేదు. అప్పుడు వ్యాసుడు 'ఇతడు భీష్ముణ్ణి చూడాలి. భీష్ముడిచేత ప్రబోధింపబడాలి' అంటాడు. ఆ మాటలకు కృష్ణుడు 'ముందు ఇతడు చక్రవర్తికావాలి. చక్రవర్తి అయి బాధ్యత చేపట్టిన తర్వాత భీష్ముణ్ణి చూడటం ఉచితం'2 అంటాడు. ఆపైన భీష్ముడిబోధతో పూర్తిగా కలకతేరి ధర్మాద్వైతస్థితిలో స్థిరపడతాడు ధర్మజుడు. ఈసందర్భంలో వ్యాస కృష్ణులు, ధర్మజుడు పూర్తిగా ధర్మాద్వైతస్థితిలో స్థిరపడేవరకూ కలగజేసుకొని కనిపెట్టుకొని ఉండటం గమనించదగిన విషయం.

కృష్ణుడు అవతారాన్ని చాలించడం, ద్వారక సముద్రంలో మునగడం, కృష్ణుని అంతఃపురస్థ్రీలను సైతం తాను పూర్తిగా రక్షించలేకపోవడం, తన అస్త్రశస్త్రాలు పనిచేయకపోవడం గమనించిన అర్జునుడు వ్యాసుణ్ణి చేరతాడు. దుఃఖంతో 'ఈ దారుణం ఏమిటి?' అని అడుగుతాడు. దారుణం కాదనీ, కాలస్వభావం అనీ వివరించిచెప్పి 'ఇప్పుడుకూడా కృష్ణుడి మార్గాన్ని అనుసరించడమే మీకు కర్తవ్యం' అంటాడు వ్యాసుడు.3 వ్యాసానుమతిని అర్జునుడి

1. ఆం. మ. భా - శాంతి - 1 282

2. ఆం. మ. భా - శాంతి - 1 - 335 - 341.

3. ఆం. మ. భా - 'మానం - 222.

నుంచి పొందిన ధర్మజుడు పరీక్షితుకు పట్టంకట్టి మహాప్రస్థానానికి సిద్ధమవుతాడు. తమ్ముళ్ళూ, ద్రాపదీ అతణ్ణి అనుసరిస్తారు.

ఈవిధంగా తొలినుంచి తుదివరకూ వ్యాసకృష్ణులు పాండవులను ధర్మాద్వైతస్థితినుంచి వైదొలగకుండా కాపాడుకుంటూ వచ్చారు. సాధకుడు ధర్మాద్వైతస్థితిలో నిలబడాలని హృదయ పూర్వకంగా సంకల్పించినపుడు ధర్మాద్వైతమూర్తులనుంచి ఎలాంటి రక్షణ లభిస్తుందో పాండవులగాథలో మనకు బోధపడుతుంది.

జీవులకు ఈవిధమైన రక్షణను కల్పించడానికే అవతార మూర్తులూ, మహానుభావులూ కోరి భూమిపైకి దిగివస్తూ ఉంటారు. తమనాటివారేకాక, తరతరాలవారూ తరించేటందుకు వీలుగా సదాచారాలను నెలకొల్పుతూఉంటారు. మానవుడికి మార్గాన్ని నిర్దేశించే ధర్మశాస్త్రాలనూ, చేయూతను ఇచ్చే పురాణేతిహాసాది పవిత్రగ్రంథాలనూ అనుగ్రహిస్తూ ఉంటారు. ఈవిధమైన చేయూతను అందుకొని సామాన్యస్థితిలోఉన్న మానవుడుకూడా సాధకుడై ధర్మాద్వైతస్థితిని అనుభవించడానికి సాధ్యం అవుతుంది.

2

మహాభారతంలో సమదర్శనాన్నిపొంది ధర్మాద్వైతస్థితిలో చెదరకుండా నిలబడగలిగింది సాధ్వీ అయిన కుంతి. కురుక్షేత్ర మహాసంగ్రామంతర్వాత ధర్మగాజుకు పట్టాభిషేకం జరగడంతో కుంతి రాజమాత అయ్యింది. ఇన్నాళ్ళుగా, ఇన్నేళ్ళుగా తాను అనుకొంటున్నస్థితిలో కొడుకులను చూడగలిగింది ఆమె. అప్పటివరకూ ఆమె జీవితంలో అన్నీ ఒడుదుడుకులను కలిగించే సన్నివేశాలే. ఆ సన్నివేశాలను అతిక్రమించి నేడు రాజమాతస్థితికి చేరింది ఆమె. అలాంటి సమయంలో ధృతరాష్ట్రుడు వ్యాసానుమతితో గాంధారితో

కలిసి ఆశ్రమవాసానికి బయలుదేరాడు. ధృతరాష్ట్రానికి నిర్ణయానికి ధర్మరాజు ఎంతో నొచ్చుకున్నాడు. అది వ్యాసాజ్ఞానావడంతో బాధనుంచి తేరుకొని సాగనంపాడు. ముందుకు సాగుతున్న గాంధారి ధృతరాష్ట్రులను అనుసరించింది కుంతి. తానుకూడా వారితో ఆశ్రమ వాసానికి తరలివెడతానన్నది. గాంధారి ధృతరాష్ట్రులను సేవిస్తూ శేషజీవితం ప్రశాంతంగా గడుపుతాను అన్నది. 4 ఆమె నిర్ణయానికి విలవిలలాడిపోయాడు ధర్మరాజు. తమతల్లి తమనువిడిచి వెళ్ళి పోతుందని అతడు ఎన్నడూ ఊహించలేదు. తాను మహారాజైనా తల్లికి కొడుకేగదా! గోవునుబాసిన గోవత్సంలా ధర్మరాజు బోరున ఏడ్చాడు. కాని కుంతి తన నిర్ణయాన్ని మార్చుకోలేదు. ఆమెదృష్టిలో కొడుకులయెడల తన కర్తవ్యం పూర్తి అయ్యింది. పాండురాజు పిన్న వయస్సులో ఉన్న పాండవుల్ని కుంతికివదలి అర్ధాంతరంగా కాలం చేశాడు. ఆచాటినుంచీ ఆమె వారిని కంటికిరెప్పలా కాపాడుకొంది. కష్టసుఖాలు కొడుకులతో కలిసి తానుకూడా అనుభవించడమే కాక, అటు కృష్ణుణ్ణి, ఇటు వ్యాసుణ్ణి శరణాగతించి వారివెలుగులో వారి ప్రతినిధిగా బిడ్డల్ని తీర్చిదిద్దింది. ఎంతటి క్లెష్టసమయంలోకూడా ఆమె బాధపడిందేమోగాని, మోహపడలేదు. తనకొడుకులు స్వధర్మానికి కట్టుబడి ఉండేటట్టుగా చూసుకొంటూ వచ్చిందామె. కొడుకులవిషయంలో తనంతబాధ్యతతో ప్రవర్తించే కోడలు (ద్రాపది) లభించడంతో ఆమెకు మరింత శక్తికలిగినట్టు అయ్యింది. మొత్తంమీద బిడ్డల్ని కృష్ణుడి అడుగుబాడల్లో నిలిపి, నడిపి ధర్మ మార్గంలో వారిరాజ్యం వారికి సిద్ధించేటట్టు చూసింది ఆమె. రాజ్యం వారికి సిద్ధించింది. పాండురాజు తనకు అప్పించిన బాధ్యత పూర్తిగా నెరవేరింది. ఇప్పుడిక తన కర్తవ్యం వృద్ధులై చూపుకున్నోచుకోని అక్క బావలకు అండగా నిలిచి వారిని అర్పించుకోవడమేనని నిశ్చయించింది. కుంతి. సంవత్సరాలతరబడి తననూ తననిడ్డలనూ రాచిరంపానపెట్టిన

శనభావగారిని సేవించడంకోసం తన రాజమాత 'హోదా'ను తృణ ప్రాయంగా విడిచి కట్టుబట్టలతో బయలుదేరింది ఆమె. ఇంతకన్నా సుదర్శనానికి ఉదాహరణ మరి ఎక్కడ దొరుకుతుంది ?

కుంతి పొందిన ఈ సమదర్శనసిద్ధికి చిన్నప్పటినుంచీ ఆమె జీవితంలో జరుగుతూ వచ్చిన సన్నివేశాలు ఆమెకు ఇచ్చిన మహాత్తరమైన శిక్షణే కారణమని తోస్తుంది. పిన్ననాడు దుర్వాసుడు మంత్రం ఉపదేశించడంతో ఆమె స్వభావంలోనూ, మయస్సులోనూ ఉన్న చాపల్యం తొలగిపోయింది. కర్ణుడు పుట్టడంలో కూడా ఆమె మనస్సుకు కామం అంటలేదు. కర్ణుణ్ణి నదిలో విడిచి పెట్టడం తప్పనిసరి అయినప్పుడు కడుపుకోతరూపంలో ఉన్న పుత్రేష్ట్రీవణ కొంత వదిలిపోయింది. అంటే జీత ప్రథమాధ్యాయమే బలవద్దై రాగ్యసాధనతో ప్రారంభం అయ్యింది.

కిందముడి శాపంతో దాంపత్యం మనస్సుకు సంసారబంధం కాకుండా పోయింది. మయస్సుకు కావలసిన ప్రతిఫలాపేక్ష లేకుండా భర్తను ఆరాధించి ప్రేమతో సేవించే మార్గంలో దాంపత్యం నడిచింది.

భర్తకోరికపై సంతానాన్ని పొందడంలో కామస్పర్శలేని సుతానప్రాప్తి అనుభూతం అయ్యింది.

భర్త చనిపోయినప్పుడు సుతతిని సాకలానికి బ్రతికిఉండటం తప్పనిసరి అవడంతో, కష్టాలుండి తప్పించుకొనే కోరిక ఎడల కూడా వైరాగ్యం వహించి కర్తవ్యనిర్వహణ నిర్లిప్తంగా చేయవలసిన అభ్యాసం జరిగింది.

కొడుకులూ, కోడళ్ళూ పడమూడు సంవత్సరాలు ఎడబాటు పెడటంతో పుత్రప్రేమ మిగిలి వ్యామోహం తొలగింది. వాళ్ళు

తనకు సంసారంగా మనస్సును బంధించకుండా కృష్ణుడికే సమర్పణ చేయగలిగినస్థితి సిద్ధించింది.

కొడుకులకు గర్భశత్రువు అయిన బానగారితో అరణ్యానికి బయలుదేరడంతో ధనేషణా, పుత్రేషణా పూర్తిగా తొలగిపోయి సర్వజీవ క్షమాబుద్ధి సిద్ధించింది.

ఆశ్రమానికి చేరిన కుంతి వారిని సేవిస్తూ ఉండగా చూడ వచ్చిన వ్యాసుడు ధృతరాష్ట్ర గాంధారులను 'కుంతి సపర్యలు చక్కగా చేస్తోందా?' అని పరామర్శించాడు. 'ఆమెను చూసి నేర్చుకోవలసింది ఎంత ఉందో ఇప్పటికై నా గ్రహించావా? అలాంటి దివ్యమూర్తిని సుమానీవు ఇప్పటివరకూ కనీవినీ ఎరుగని కష్టాలవాలు చేసింది' అన్న పరమార్థబోధ వ్యాసుడి పరామర్శలో దాగి ఉంది.

కుంతి సాన్నిధ్యంవల్ల ధృతరాష్ట్రానికి మనస్సు ఇంతకాలానికి ప్రశాంతిని రుచిచూడటం ప్రారంభించింది. కొడుకులు ఉన్నంత వరకూ, కొడుకులకు రాజ్యం లభించాలన్న కోరికతో, లభించదేమోనన్న భయంతో అతడి మనస్సు అంతులేని త్రోభను అనుభవించింది. కొడుకులందరూ ఒక్కడుకూడా మిగలకుండా కురుక్షేత్రంలో ఊపిరి విడవడంతో ఊహకు అందని ఆ సన్నివేశం జరిగినందుకు ధృతరాష్ట్రానికి మనస్సు దుఃఖంతో తుకతుకలాడింది. ఆపైన అతడు తాను ఎవరిని దూరంగా ఉంచాలని చూశాడో ఆ పాండవుల పంచన పట్టెడు మెతుకులకోసం చేరవలసివచ్చింది. అలా చేరవలసివచ్చినందులకు అతడి మనస్సు మరింత మథనపడింది. దానికితోడు భీముడి సూటిపోటిమాటలు అతడి మనస్సులో ఈటెల్లా గుచ్చుకోసాగాయి. ఆ మాటలకు అంతులేని ఆవేదన అనుభవించాడు. ఆపైన వ్యాసుడిబోధను అందుకొని ఆశ్రమ

వాసానికి బయలుదేరాడు. ఆశ్రమవాసానికి బయలుదేరడంతోనే ధృతరాష్ట్రానికి వ్యాసానుగ్రహంవల్ల వైరాగ్యానికి విత్తనం పడింది. ఆవిత్తనాన్ని మొలిపించి పెంచడానికి కుంతి వారివెంట బయలుదేరినట్టు అయ్యింది.

పరమసాధ్య అయిన కుంతీదేవి పరిచర్యలో క్రమంగా ధృతరాష్ట్రాడు పశుస్థితిని విడిచి శిశుస్థితిని పొందాడని చెప్పాలి. ఆమె చల్లని సాన్నిధ్యంలో గాంధారీధృతరాష్ట్రాల మనస్సులు చల్లబడ్డాయి. అయస్కాంతసాన్నిధ్యంలో ఇనఘముక్కలోని అయస్కాంత ధర్మం కళ్ళు తెరుచినట్టు కుంతి సాన్నిధ్యంలో ధృతరాష్ట్రాడి జ్ఞాననేత్రం తెరుచుకోవడం ప్రారంభించింది.

ఇలా కొంతకాలం జరిగింది. సంజయుడు వారిని చూసిపోదామని వచ్చాడు. కుంతీ గాంధారీధృతరాష్ట్రాలూ అంతర్ముఖులై తపం ఆచరించసాగారు. ఆహారస్వీకరణ విరమించారు. సంజయుడు తానూ ఉపవాసాది వ్రతాలు ఆచరిస్తూ ఆ ముగ్ధున్న రక్షించసాగాడు.

ఒకనాడు దీక్షనుంచి లేచి వారు ఆశ్రమంవైపుకు బయలుదేరారు. ఇంతలో అరణ్యాన్ని దహిస్తున్న దావానలం భీకరమైన తీరులో వారివైపుకు వచ్చేస్తోంది. ధృతరాష్ట్రాహ, గాంధారీ, కుంతీ ఉపవాసాది వ్రతాలవల్ల అడుగుతీసి అడుగు వేయలేకుండా ఉన్నారు. ఆ అగ్నిబారినుంచి తప్పించుకొనే శక్తి వారికి లేదు. ఆసంగతి గ్రహించిన ధృతరాష్ట్రాడు సంజయుడితో అగ్నిబారినుంచి రక్షింపబడటం తనకూ, గాంధారీకీ, కుంతికీ సాధ్యంకాదని చెప్పి, 'నీవు అగ్నిబారినుంచి తప్పించుకోవలసింది' అని సంజయుణ్ణి కోరతాడు. అప్పుడు సంజయుడు 'దావాగ్నికి మిచ్చుల్ని ఎరగాచేసి నేనొక్కణ్ణే ఎలాపోగలను?' అంటాడు. అప్పుడు ధృతరాష్ట్రాడు 'మేము ఇల్లు

విడిచి వచ్చేసినవాళ్ళం. నీవు చూసిపోదామని వచ్చినవాడివి. కాబట్టి తిరిగివెళ్ళకపోతే నీకు పాపం వస్తుంది. నిన్ను నీవు రక్షించుకో' అని చెబుతాడు.6 సంజయుడు గుర్తు చేయగా తూర్పు వైపుకు తిరిగి కూర్చోని యోగయుక్తుడై కుంతీగాంధారులతో కలిసి దేహాన్ని విడుస్తాడు. సంజయుడు ప్రక్కన ఉన్న పర్వతాన్ని చేరి తనను తాను రక్షించుకొంటాడు.

తనకోసం, తన స్వార్థంకోసం తన తమ్ముడి బిడ్డలనే మట్టు పెట్టజూసిన ధృతరాష్ట్రుడు చరమదశలో సంజయుడు బ్రతికే బాగుండా అనీ, అతడికి అది ధర్మం అనీ, తాను అగ్నికి ఆహుతి అయిపోవాలనీ, తనకు ఇది ధర్మం అనీ దర్శించి నిర్ణయించాడు. యోగస్థితిని పొంది శరీరాన్ని విడిచాడు. ఆశ్రమవాసంలో ఆ పవిత్రప్రశాంత వాతావరణంలో కుంతీదేవి ధృతరాష్ట్రదంపతులకు మాతృమూర్తిగా చేరి చేసిన సేవ ఫలించింది. ధృతరాష్ట్రుణ్ణి పరమపదానికి చేర్చింది.

ధర్మాదైవ్యస్థితిలో నిలిచినవ్యక్తి ఇంకా ఆస్థితికి చేరుకోని సామాన్య సంసారజీవుల ఎడల ఏవిధంగా ప్రవర్తించాలో కుంతీదేవి గాథలో దర్శింపజేస్తాడు వ్యాసుడు. చంటిబిడ్డల్ని తల్లి సాకినట్టు సంసారజీవుల్ని ముక్తజీవి సాకాలని కుంతిప్రవర్తన ద్వారా వ్యాసుడు ఇస్తున్న సందేశం. తల్లిదండ్రులు ఏమీ తెలియని పసికందుల్ని పెంచి పోషించి తమంతవారిని చేసినట్టు ముక్తజీవులు సంసారజీవుల్ని సేవించి చేయూతను ఇచ్చి తమంతవారిగా తీర్చిదిద్దాలని మహా భారతం మానవుడికి అందిస్తున్న మహోపదేశం.

సృష్టిలో ఎవ్వరూ ఎక్కువకాదనీ, ఎవ్వరూ తక్కువకాదనీ, పూలగుత్తిలో విచ్చుకొన్నపూలూ, విచ్చుకొంటున్నపూలూ, విడని మొగ్గలూ, ఆస్థితికూడా రాని పసిరిమొగ్గలూ ఉన్నట్టే లోకంలో

కూడా ధర్మాద్వైతస్థితిలో నిలిచినవారూ, నిలవడానికి యత్నిస్తున్నవారూ, ఆస్థితిపడల ఇంకా కన్ను తెరవనివారూ, దానికి అంతులేని మారంలో సంసారస్థితిలో పడిఉన్నవారూ ఉంటూ ఉంటారు. పూల శుత్రిలోని మొగ్గలూ పసిరిమొగ్గలూ కాలక్రమంలో పెద్దపూలుగా ముచ్చుకొన్నట్టే ఒకనాడు పతనావస్థలో ఉన్న జీవి కాలక్రమంలో తప్పక ముక్తజీవి అవుతాడు. అయ్యేటందుకు అవసరమైన శిక్షణ పన్ని వేశాల రూపంలో ప్రకృతి తప్పక ఇస్తుంది. దీనికి ఉదాహరణమే శృతరాష్ట్రానికి వృత్తాంతం. అతడికన్నా స్వార్థజీవి ఎవడు? అంతటి స్వార్థజీవి ఎవడు? అంతటి స్వార్థజీవికూడా ప్రకృతినేర్పిన పాతాలను నేర్చుకొని, ఇచ్చిన చేయూతను అందుకొని, ముక్తస్థితిని పొందాడు. వాబట్టి ఈలోకంలో ఎన్నడూ ఒకరు మరొకరిని తక్కువగా చూడవలసిన పనిలేదు. అలా చూడడం నేరం. దైవందృష్టిలో అందరూ సమానులే. ఈ సందేశాన్ని స్వర్గానికి చేసిన ధర్మరాజు పొందాడు.

సశరీరంగా స్వర్గానికి ఆహ్వానింపబడ్డ ధర్మరాజు ఆ స్వర్గ లోకంలో దేవేంద్రభోగాలను అనుభవిస్తున్న దుర్యోధనాదుల్ని చూస్తాడు. ఆదృశ్యం కళ్ళబడగానే అతడిలో అంతరాంతరాల్లో ఎక్కడో లోలోపల దాగిఉన్న వైరభావం వెల్లుబికింది. దుష్టుడైన దుర్యోధనుడు స్వర్గభోగాలు అనుభవిస్తున్నందుకు అతడికి భరించలేనంత వేదన కలిగింది. ఆపైన తనతమ్ముల్ని చూడగోరిన ధర్మజుణ్ణి యమలోకానికి కొనిపోతారు దేవమునులు.

యమలోకంలో నరకయాతనలను అనుభవిస్తూ రోదిస్తున్న తమ్ముళ్ళ కంఠస్వరాలను, ద్రాపదిగొంతును గుర్తిస్తాడు ధర్మరాజు. అతడికి మతిపోయినట్టు అయ్యింది. 'పుట్టింది మొదలు దుష్టుడై విజృంభించిన దుర్యోధనుడికి స్వర్గం ఏమిటి? ఈగకాలంత అయినా పాపం ఆచరించని తనతమ్ముళ్ళకు ఈ నరకం ఏమిటి? పైలోకాల్లోకూడా ఈ పక్షపాతం ఏమిటి?' అని అతడిమనస్సు కుతకుతడికిపోయింది.7

అప్పుడు ఇంగ్లడు అతణ్ణి సమీపించి సమాధానపడుస్తాడు. ఇదంతా కేవలం తానుకల్పించిన వెడమాయలు అని చెబుతాడు. రాజులకు నరకదర్శనం తప్పదుకాబట్టి ఈకల్పన జరిగింది అంటాడు. పాండవులు అందరూ స్వర్గసౌఖ్యాలను అనుభవిస్తున్నారని చెబుతాడు. ఇంతలో యమధర్మరాజు నడచివచ్చి, ధర్మజుణ్ణి సంభావించి ఇలా అంటాడు - 'నిన్ను ద్వైతవనంలో యక్షుడనై పరీక్షించాను. మహాప్రస్థానకాలంలో కుక్కనై వెన్నంటి పరీక్షించాను. ఇప్పుడు ఇక్కడ పరీక్షించాను. నీమనస్సు చలించనిది. శమదమసత్యాలు నీలో మిక్కుటాలు. పశిశోధితుడవు అయ్యావు. కలతనువిడిచి సుఖని కావలసింది' అని అంటాడు. ౮ అప్పుడు ఇంద్రయమధర్మరాజులు ఇరువురూ మానుషవికారాలు తొలగడంకోసం ధర్మజుణ్ణి ఆకాశగంగలో మునగమంటారు. మునిగిలేచిన ధర్మజుడు ప్రశాంతస్థితిని పొందుతాడు.

ఈ సందర్భంలో యమధర్మరాజు చేసిన ప్రసంగం చాలా విలువైనది. అతడు యక్షుడై పరీక్షించినపుడు, శునకమై వెన్నడినపుడు ధర్మజుడు ధర్మాజై తస్థితిమంచి చెదరకపోవడంతో విజయాన్ని పొందాడు. స్వర్గానికి వచ్చినతరువాత యమధర్మరాజు మరోసారి పరీక్షించాడు. దుర్యోధనాదుల్ని స్వర్గంలో, పాండవుల్ని నరకంలో చూపాడు. ఈపరీక్షకు తట్టుకోలేకపోయాడు ధర్మజుడు. ఆ సంగతిగ్రహించిన యమధర్మరాజు ధర్మజుణ్ణి చిత్రంగామందలించాడు. తాను పూర్వం చేసిన పరీక్షలగురించి, అప్పుడు ధర్మజుడు పొందిన విజయాలనుగురించి గుర్తుచేశాడు. 'ఆస్థిగబుద్ధి ఇక్కడ నిలబడలేదు కదా!' అన్నసూచన ఆ గుర్తుచేయడంలో ఉన్నది. ధర్మజుడి శమదమాది సంపన్నతను కొనియాడుతూనే ఆకాశగంగలో స్నానం చేస్తే కలతతీరుతుందని చెబుతాడు. అంటే 'నీలో చెదిరిన సమదర్శనం

మల్చీ నీకు చేకూరుతుందీ' అని భావం. ఆకాశగంగలో స్నానం చేయడంతో ధర్మరాజు మానసిక వికారాలు తొలగిపోయి ప్రశాంత చిత్తుడు అవుతాడు.

ధర్మజుడుకూడా చిన్నప్పటినుంచీ జీవితసన్నివేశాలనుంచి శిక్షణపొందినవాడే. సన్నివేశాల నిర్వహణమే ఆత్మసాధనగా పెట్టుకొన్న అజాతశత్రువు ఇతడు. తమను చంపటానికి కారవులు చేసిన ప్రయత్నాలయెడల ఇతనికి ఉదాసీనబుద్ధిగానీ ద్వేషం పుట్టినట్టు ఎక్కడా కనిపించదు.

ఘోషయాత్రలో కుంతికొడుకు అనిపించుకోదగిన సర్వజీవ తుమాబుద్ధి ఇతడినుంచి వ్యక్తం అయ్యింది.

యక్షప్రశ్నల సందర్భంలో మాదికొడుకుల్లో ఒకరు జీవించాలని కోరుకోవడంలో శాంధన్యబంధాలు సోదరప్రేమ విషయంలో కూడా ఇతడిమీద పనిచేయకపోవడం ఋజువయ్యింది.

అలాగే ద్రాక్షదీపస్త్రాపహరణ సందర్భంలో భార్యయెడల ఋజువయ్యింది. ధృతరాష్ట్రాధిరూపంలో 'విధాతృనియోగం' పని చేస్తున్నట్టు గ్రహించడంవల్ల ధృతరాష్ట్రాధి దుర్వ్యవసాయం వ్యక్తిగతం కాదనీ కాలగతమనీ అవిలంఘనీయమనీ ఇతడికి బోధపడింది.

మహాప్రస్థానంలో తమ్ములూ, భార్య క్రమంగా శరీరాలు వదులుతూవచ్చినపుడు అతడు పురోగమించాడని చెప్పడం ఒక సంకేతం. ఈపురోగమనం కాలినడక కాదు; జీవితపునడక అని మనం గ్రహించవలసిఉంది. ఈ సందర్భంలో బ్రతికిఉన్నంతవరకూ ప్రేమ చూపడం, చనిపోయినతర్వాత దుఃఖపడకపోవడం ఇతడిలో నిరూపించబడింది.

అవైన స్వర్గానికిచేరిన ధర్మజుడిలో అతడిలో అతనికి తెలియకుండానే లోలోపల ఎక్కడో దాగిఉన్న వైరభావం పైకి ఉబికింది.

ఇంద్ర యమల సారధ్యంలో ఆకాశగంగలో స్నానంచేయడంతో ఆ మానసిక వికారం తొలగిపోయింది.

కుంతికి భూమిపై న అప్రయత్నంగా సిద్ధించింది సమదర్శనం. ధర్మోడు స్వర్గారోహణం చేసి పరీక్షకుగురయి నిలువలేక తుదకు దైవాస్మగ్రహంతో సమదర్శనాన్ని పొందాడు.

సామాన్యంగా జీవితసన్నివేశాల నిర్వహణ వేరూ, ఆధ్యాత్మిక సాధన వేరూ అన్న భావం అనేకుల్లో ఉంటూ ఉంటుంది. భారత గాథ మనకు తెలియచేబుతున్నది ఏమంటే, జీవితంలో ఎదురయే సన్నివేశాలు అన్నీ మానవుడికి శిక్షణ ఈయడానికి రూపుకట్టు కుంటున్నవేననీ, మానవుడు ఆ సన్నివేశాల నిర్వహణతోనే పెరగవలసి ఉందనీ. జీవితసన్నివేశాలు మానవుడికి ఎలాంటి శిక్షణను ఇస్తాయో, ఆ శిక్షణను పొందిన మానవుడు క్రమంగా ఎలా ఎదుగుతూ వస్తాడో, చివరకు ధర్మాద్వైతస్థితి అభ్యేంతవరకూ ఆ శిక్షణ ఎలా కొనసాగుతుందో తెలియచెప్పేటందుకే వ్యాసభగవానుడు కురువంశ గాథను ఇతిహాసంగా మలచి అందించాడు.

ధర్మాద్వైతమూర్తులు

వేదవ్యాసుడు

దైవీగుణసంపత్తితో జన్మించి ధర్మప్రియులై స్వధర్మాన్ని లోకహితానికి సమర్పణగా జీవించసాగినవారి జీవనసరళి ఏవిధంగా ఉంటుందో పాండవుల జీవితసన్నివేశాల్లో మనకు బోధపడుతుంది. అలాగే జీవన్ముక్తుడై జన్మించిన సిద్ధపురుషుడినుంచి పరమధర్మమే స్వధర్మంగా ఎలా వ్యక్తం అవుతూఉంటుందో వ్యాసభగవానుడి జీవితగాథలో మనకు దర్శనం ఇస్తుంది. స్వధర్మానికి లోకహితాన్ని గమ్యంచేసి జీవితాన్ని పరమధర్మంవైపుకు చేసే ఆరోహణగా స్వీకరించినవారు పాండవులు. లోకహితార్థమై విష్ణ్వంశతో రూపు కట్టుకొని అవతరించినవాడు వేదవ్యాసుడు. పాండవుల ప్రయాణం ఎక్కడకు సాగుతోందో అక్కడనుంచి దిగివచ్చినవాడు ఈయన.

కాబట్టే వారి ప్రయాణానికి తొలినుంచి తుదివరకూ కృష్ణునితో బాటు మార్గదర్శిగా నిలిచాడు.

తల్లిదండ్రులతో కొడుకుగా :

యోగి అయినవాడు ఎటువంటి పరిస్థితుల్లోనూ ఘర్షణకు తావులేకుండా కర్తవ్యాన్ని బాధ్యతాయుతమైన లీలగా ఎలా నిర్వహిస్తాడో

హిస్తాడో వ్యాసుడిజీవితంలో మనం దర్శించవచ్చు. పరాశరసత్యవతులకు సద్యోగర్భాన జన్మించినవాడు వేదవ్యాసుడు. తండ్రి లోకహితార్థమై తనకు జన్మను ఇచ్చాడని ఆయనకు తెలుసు. ఆతండ్రి సంకల్పాన్ని అనుసరించి లోకహితార్థమై తపస్సుచేయడానికై కృష్ణ ద్వీపానికి తరిలినెడుతూ తల్లికి నమస్కరించి 'మీరు ఎప్పుడు పని కలిగి స్మరిస్తే అప్పుడు మీదగ్గర ఉంటాను' అని వినముడై చెప్పి ఆమె అనుజ్ఞను తీసుకొంటాడు.¹

కురువంశం నిర్వంశం అయిపోతున్న తరుణంలో భీష్ముడు తన ప్రతిజ్ఞను విడువలేను అన్నప్పుడు వ్యాసుణ్ణి స్మరిస్తుంది సత్యవతి. వ్యాసుడు వెంటనే రూపుకట్టుకొని ఆమెకు నమస్కరిస్తాడు. సత్యవతి ఇన్నాళ్ళకు తనకోడుకును చూడగలిగానన్న ఆనందంతో తన చనుబాలను ఆనందబాష్పాలుగామార్చి అతణ్ణి కౌగిలించి, అభిషేకిస్తుంది². ఆతరువాత సందర్భాన్ని వివరిస్తుంది. కురువంశాన్ని నిలపమంటుంది. తప్పక కర్తవ్యాన్ని నిర్వహిస్తాననిచెబుతూ 'ఈ అంబికా అంబాలికలు ఒక్కసంవత్సరంపాటు నేనుచెప్పినట్టు వ్రతాన్ని ఆచరిస్తే తప్పకుండా సక్కుత్తుల్ని పొందుతారు' అని వినయంగా చెబుతాడు. సత్యవతి అంతఆలస్యం తగదనీ, రాజ్యం అరాచకమై పోతుందనీ అభిప్రాయపడుతుంది. వ్యాసుడు ఆమె సంకల్పాన్ని అనుసరించి అంబికా అంబాలికలకు సంతతిని అనుగ్రహిస్తాడు. వారు తమ సవర్తనలకుతగ్గ పుత్తుల్ని పొందుతారని చెబుతాడు. వారికి కలిగిన

"తల్లి ముందట నిలిచి కరకమలంబులు మొగిచి మ్రొక్కి 'మీకుంబనిగలయప్పుడ నన్నుందలంచునది. యాక్షణంబ వత్తు'నని ..."(ఆం. మ. భా - ఆది - 3-46)

2. "సత్యవతియును బెద్దకాలంబునకు వచ్చిన యావ్రథమ పుత్తు నతిహర్షంబునం గౌగిలించికొని యవిరళ పయోధర పయోధరల నానందబాష్పధారలంజేసి యభిషేకించుచున్న నమ్మునివరుండును దల్లి బాష్పంబులు దుడిచి"

(ఆం. మ. భా - ఆది - 4 - 24)

ధృతరాష్ట్రుడు జాత్యంధుడు, పాండురాజు పాండురోగి అవుతారు. వారిను పురిసీచూసి బాధతో సత్యవతి వ్యాసుణ్ణి మళ్ళీ స్మరిస్తుంది. అంబికకు మరల సంతతిని ప్రసాదించమంటుంది. అంబిక తనదాసిని పంపుతుంది. మాండవ్యమునిచే శపించబడిన యముడు ఆమెగర్భాన విదురుడై పుడతాడు. ఈసన్నివేశాల్లో వ్యాసుడు ఘర్షణకు తావులేకుండా యోగి అయినవాడు కర్తవ్యనిర్వహణ నిస్సంగుడై ఎలా నడుపుతాడో చూపించాడు.

లోకహితార్థమై ఒకవంక తపస్సూ, మరొకవంక శిష్యులకు శిక్షణ, వేరొకవంక వేదవిభాగాది వ్యాసంగమూ, ఇంకొకవంక ఆ శ్రితరక్షణ నిర్వహిస్తూనే తనకు జన్మను ఇచ్చిన తల్లిని ఆవశ్యకత ఏర్పడినపుడెల్లా దర్శిస్తూ, తగినరీతిని సేవిస్తూవచ్చాడు వ్యాసుడు. పాండవులు హస్తినలో ప్రవేశించడంతో కథ ఇక మలుపు తిరగ బోతోందనీ, ధృతరాష్ట్రసుతులు మారణహోమానికి నాంది పలుక నున్నారనీ గమనించిన వ్యాసుడు తల్లిని వానప్రస్థానికి తరలిస్తాడు. ఆమె అక్కడ ప్రశాంతంగా దేహాన్ని విడుస్తుంది. ఈవిధంగా కొడుకుగా తల్లిపట్ల తనకు గల బాధ్యతను ప్రేమతో నిస్సంగుడై పరిపూర్ణంగా నిర్వహించాడు వ్యాసుడు. తండ్రి సకల్యాన్ని అనుసరించి పురాణేతిహాసాది వాఙ్మయాన్ని సృష్టించడంద్వారా వేదాన్ని ఉపబృంహణం చేసి తండ్రి అడుగుజాడల్లో తుదిముట్ట నడిచినవాడు అయ్యాడు. తల్లిదండ్రులకు సంబంధించిన సన్నివేశాల్లో వ్యాసుడి ప్రవర్తనను చూసినపుడు వైరాగ్యం అంటే బాధ్యతలను వదలి పెట్టడంకాదు, వ్యామోహపడకుండా బాధ్యతలను పరిపూర్ణంగా నిర్వహించడం అన్న సందేశం మనకు అందుతుంది.

వి చ క్ష ణా శీ లి గా :

కుంతికి తనకన్నా ముందు కొడుకు పుట్టాడని గాంధారి ఉదర తాడనం చేసుకొని, గర్భపాతమై పడిన మాంస పేళిని చూసి ఆయోమ

యావస్థలో పడినపుడు వ్యాసుడు సామౌత్కరించి ఆమె పడిన ఈర్ష్యకు మందలిస్తాడు. సంతతి కావాలన్న ఆమెకోరికను మన్నించి దుర్యోధనాదులు ఆ మాంసపేశినుంచి జన్మించేటట్లు చేస్తాడు. ఈర్ష్య పడకూడనిది కాబట్టి మందలించాడు. సంతతి కావాలనే కోరిక సహజం కాబట్టి మన్నించాడు.

సంసారం ఎరిగినవాడుగా :

వ్యాసుడు తాను బద్ధజీవి కాకపోవచ్చు. కానీ బద్ధజీవుల మనస్సులు ఎలాపనిచేస్తాయో అతడికి బాగా తెలుసు. ధృతరాష్ట్రుడు కొడుకులపై వ్యామోహపడుతున్నప్పుడు ఆ మోహాన్ని కూడనిది అని నిందించక బద్ధజీవికి అది సహజం అని గుర్తించి ధృతరాష్ట్రుడికి దర్శనం ఇచ్చి ఇలా అన్నాడు - 'పుత్రస్నేహం ఎంతటిదో నాకు తెలియనిదికాదు. నీమనస్సును నేను అర్థంచేసుకున్నాను. పూర్వం కామధేచువు భూమిమీద బాధపడుతున్న తనబిడ్డల్నిగూర్చి ఇంద్రుడితో మొరపెట్టుకొంది. అప్పుడు ఇంద్రుడు 'నీబిడ్డల్లో కొన్ని మాత్రమేగదా బాధపడుతోంది! మిగిలినవి బాగానే ఉన్నాయి గదా!' అన్నాడు. ఆమాటలకు కళ్ళలో నీరునింపుకొంది సురభి. బిడ్డలయెడల ఆమెకు గల స్నేహాన్ని గమనించిన ఇంద్రుడు వెంటనే వర్షాలు కురిపించి తృణసమృద్ధి చేశాడు.3 అలాగే నీ బిడ్డలపై నీకు గల మమకారం దోషం అని నేను అనడంలేదు. అది సహజమే. దాన్ని పాండవులవరకూ కూడా పెంచుకో. నేను నిన్నూ పాండు రాజునూ విదురుణ్ణి ఒకేభావంతో చూసినట్టు నీవు కొరవుల్నీ పాండవుల్నీ ఒకే దృష్టితో చూడాలి.'4 ఈ సన్నివేశంలో సామాన్య

3. ఆం. మ. భా - 1 - 81-88.

4. " ... నీకుం బుత్త్రస్నేహంబు సామాన్యంబు గాదైనను దీనులై వనంబున నవయుచున్న యస్మాందపులకు దయోశంద వగుము.

స్థితికి దిగివచ్చి సంభాషించిన వ్యాసుడు యోగి అయినవాడు తోడి జీవులతో ఎలా ప్రవర్తించాలో వారి మమకార ఉద్వేగాలను ఎలా అర్థంచేసుకోవాలో చూపిస్తున్నాడు. తోడివారితో వారిస్థితిగతులను గూర్చి ప్రస్తావన చేస్తున్నప్పుడు తనస్థితినిబట్టికాక ఎదుటివారిస్థితిని బట్టి విషయాన్ని అర్థంచేసుకొని తనచేత ఉన్న వెలుగును ఆ విషయ వివేచనానికి జోడించి మృదువుగా అందించాలని వ్యాసుడు ఈ సన్నివేశం ద్వారా అందిస్తున్న ఉపదేశం. యోగి సారం ఎరిగినవాడుగానే కాక, సంసారం ఎరిగినవాడుగాకూడా ఉండగలగాలి. ఉచితమైన తీరులో ప్రవర్తించాలి.

రక్షకుడుగా :

లాక్షాగృహంనుంచి బయటపడి హిడింబాసురవధ పూర్తి చేసుకొని ఆపైన కర్తవ్యం ఏమిటో నిర్ణయంకాక నిలిచిన కుంతీ పాండవులకు వ్యాసుడు సాక్షాత్కరించి కౌరవులు తమ దుష్ట ప్రవృత్తికి తగినశిక్ష అనుభవించగలరనిచెప్పి పాండవుల్ని ఏకచక్ర పురానికి చేరుకోమంటాడు. అక్కడ కాలంగడుపుతుంటే మళ్ళీ కనబడతానంటాడు.

బకాసురవధ పూర్తిచేసుకొని ద్రుపదుడిపురానికి బయల్దేరిన పాండవులకు మార్గమధ్యంలో దగ్ధనంధిచ్చి ద్రౌపది పూర్వజన్మ వృత్తాంతాన్ని సంక్షిప్తంగాచెప్పి, 'వెళ్ళిరండి, శుభం అవుతుంది' అంటాడు. 'ద్రౌపదిని మేం అయిదుగురం చేసుకుంటా'మన్న ధర్మజుడి నిర్ణయానికి ద్రుపదుడు అదిరిపోతే తటపటాయించినపుడు వ్యాసుడు మళ్ళీ సాక్షాత్కరించి ద్రుపదుణ్ణి సమాధానపరుస్తాడు. కల్యాణాన్ని

నీవు బాండుండు విడుదండు నెమ్మి నాకు
నొక్కరూపై నయట్లు నీకుదితయకులు
నీసుతులు నూర్చుడను బాండుస్వపతనూజు
లేవురును నొక్కరూప కానెఱుగవలయు"

జరిపిస్తాడు. ఆపైన పాండవులు ధృతరాష్ట్రానికి పిలవబడి హస్తినకు చేరుకొంటారు. ద్రౌపదీకల్యాణం తర్వాత బలరామ కృష్ణులు పాండవులకు పరిచయం అవుతారు.

శ్రీకృష్ణుడు పాండవులకు పరిచయం అయ్యేటంతవరకూ కంటికిరెప్పలా వారిని కాపాడుకొంటూవచ్చిన వ్యాసుడు ఆపైన కృష్ణుడితోకలిసి వారికి తన అండదండల్ని అందించాడు. పాండవులు లాఠాగృహంనుంచి బయటపడినప్పటినుంచీ మహాప్రస్థానానికి బయలుదేరేటంతవరకూ వారికి వ్యాసుడివెలుగు పథనిర్దేశం చేస్తూనేఉంది. యోగి తనను ఆశ్రయించినవారియెడల పరమధర్మానికి ప్రతినిధిగా పరమపురుషుడికి వాహికగా వ్యక్తం అవుతూ వారిని ఎలా బాధ్యతతో నడిపించాలో ఈ సన్నివేశాల్లో వ్యాసుడు చూపిస్తున్నాడు. కేవలం బోధచేసేవాడుగాక, బాధ్యతపడగలిగిన నాడు మాత్రమే యోగికి పరిపూర్ణత సిద్ధించగలదని ఈ సన్నివేశాల నుంచి మనకు అందే సందేశం.

కర్తవ్యశీలిగా :

సమత్వాన్ని వహించమనీ, తమ్ముడిబిడ్డలనుకూడా తన బిడ్డలతోపాటు చూసుకోమనీ వెక్కుపార్లు ధృతరాష్ట్రానికి నచ్చచెప్ప చూశాడు వ్యాసుడు. అతడు వినిపించుకోలేకపోయాడు. చివరిసారిగా కురుక్షేత్రమహాసంగ్రామం ఇక ప్రారంభంఅవుతోంది అనగా చెప్పి చూశాడు. 'పనులు పాకంతప్పాయి. చేయగలిగిందిలేదు, నన్ను మన్నించండి' అని ఎప్పటిలాగానే 'జవాబు' చెప్పాడు ధృతరాష్ట్రుడు. అప్పుడు వ్యాసుడు 'ఇప్పుడు నీకోరిక ఏమిటి?' అని అడుగుతాడు. యుద్ధవిశేషాల్ని చెవులారా వింటానంటాడు ధృతరాష్ట్రుడు. వినిపించ డానికి ఆవశ్యకం అయిన స్వశక్తులూ అనుగ్రహించి ఆపనికి సంజయుణ్ణి వినియోగిస్తాడు వ్యాసుడు. ఈసన్నివేశంలో సామాన్య

జై తే ధృతరాష్ట్రాన్ని అసహ్యించుకోవడమో, తనమాట వినలేదని నొచ్చుకోవడమో, 'అయ్యో! నాశనం అయిపోతున్నాడే' అని బాధపడటమో చేసిఉండేవాడు. అలాకాక వ్యాసుడు ధృతరాష్ట్రానికి బాధ్యతను ధృతరాష్ట్రానికి గుర్తుచేశాడు. అతడు వినిపించుకోలేదు. ఇక తనబాధ్యత ఏమిటి? అతనికి ఏంకావాలో చూడటం. అది నెరవేర్చి ఎప్పటివలె అవృశ్యం అయ్యాడు.

శి క్ష కు డు గా :

యుద్ధం ముగియగానే కుమిలిపోతున్న ధృతరాష్ట్రాన్ని వచ్చి ఓదారుస్తాడు వ్యాసుడు. ధర్మబాదుల సహృదయాన్ని వివరించి వారితో కలిసి మనసుంటాడు.

ఆపైన ఆశ్రమవాసానికి తరలి వెళ్ళబోతున్న ధృతరాష్ట్రాన్ని తన ఆశీస్సులతో సాగనంపుతాడు. ఆశ్రమవాసంలోఉండగా మరొక సారి వారికి సాక్షాత్కరిస్తాడు. పాండవులుకూడా అప్పటికే అక్కడ చేరి ఉంటారు. వారందరి కోరికప్రకారం చనిపోయిన బంధువుల నందరినీ సాక్షాత్కరింపజేస్తాడు వ్యాసుడు. ధృతరాష్ట్రాడు తనబిడ్డల్ని చూడగలిగానన్న తృప్తిని పొందుతాడు. అతడికిగల చివరికోరికను తానే గమనించి తీర్చేటందుకే వ్యాసుడు ఈసన్నివేశంలో సాక్షాత్త రించింది.

మొత్తంమీద ధృతరాష్ట్రాడు బద్ధజీవితంనుంచి ముక్తినిపొందే వరకూ వెన్నంటిఉన్నాడు వ్యాసుడు. అతడి కోరికలు సహజమూ, ధర్మబద్ధమూ అయినప్పుడు వాటిని తీరుస్తూవచ్చాడు. ధర్మబద్ధం కాని ప్రవర్తన అతడిలో కనబడుతూ ఉన్నప్పుడు మందలిస్తూ హెచ్చరిస్తూ వచ్చాడు. తనమందలింపు వినిపించుకోలేదని ఎన్నడూ అతను నొచ్చుకోలేదు. వినిపించుకోవప్పుడు ధర్మబద్ధంకాని ప్రవర్తనకు సిద్ధించే ఫలమే తగిన శిక్షణ ఈయగలదని అతడికి తెలుసు. ఆ ఫలాన్ని

అతను అనుభవిస్తున్నప్పుడుకూడా, అంటే, ధృతరాష్ట్రుడు బిడ్డలు అందరినీ కోలుపోయినప్పుడుకూడా, తగినశిక్ష అనుభవించాడులే అని ధృతరాష్ట్రుణ్ణి వదిలిపెట్టలేదు వ్యాసుడు. అతడుపడే బాధ శిక్షగా కాక శిక్షణగా మలచి క్రమంగా ధృతరాష్ట్రుణ్ణి వైరాగ్యసంపన్నుడు అయ్యేటట్టుగా చూశాడు. ఈసనివేశాల్లో వ్యాసుడినుంచి వ్యక్తం అయిన సమదృష్టి, క్రమబుద్ధి, పరమప్రేమా నిరంతరం స్ఫూరించ తగ్గవి.

సామాన్యమానవుడు ఒకవ్యక్తిని పొగడాలంటే మరొక వ్యక్తిని తెగడితీరాలని అనుకొంటాడు. ఒకపక్షానికి సహకరించాలంటే తద్వ్యతిరేకపక్షాన్ని ద్వేషించాలి అనుకొంటాడు. అలాకాక వ్యాసుడు శిష్టులైన ధర్మజ్ఞులకు రక్షణనీ, దుష్టులైన ధృతరాష్ట్రులకు శిక్షణనీ ఏకకాలంలో ఒకేవిధమైన ప్రేమతో అందిస్తూ వచ్చాడు.

స మ ద ర్శి గా :

దైవాన్ని కావాలని కోరి కొడుకుగా శుకుణ్ణి పొందాడు వ్యాసుడు. ఆపుత్రుడివైన లీలగా కొంత మమకారాన్నికూడా రుచి చూశాడు. కొడుకు తనకు మోక్షమార్గం ఉపదేశించమన్నప్పుడు జనకుడిదగ్గరకు పంపడానికి మొగమోటపడలేదు వ్యాసుడు. జనకుడి దగ్గర కావలసిన సమన్వయాన్ని శుకుడు పొందగలడని దర్శించి జనకుడి పరిపూర్ణత్వాన్ని నోరారా శ్లాఘించి, వినయంగా వెళ్ళి రమ్మని తనబిడ్డను సాగనంపాడు వ్యాసుడు.

తన గురుపుత్రుడు తనచెంతకు నడిచివచ్చాడని మురిసిపోయిన జనకుడు అతడి దర్శనమే తనకు చాలును అనుకొంటాడు. అతడిలో దివ్యత్వాన్ని దర్శిస్తూనే అతడు అడిగిన విషయాలన్నీ ఉపదేశిస్తాడు. 5

ఈ సన్నివేశాల్లో వ్యాసుడూ, శుకుడూ, జనకుడూ ప్రవర్తించిన తీరులో, యోగస్థితిలో ఉన్నవారి సమదర్శనం ఎలా ఉంటుందో బోధపడుతుంది.

పరమపురుషునికి సహచరునిగా :

కృష్ణుణి మానవమాత్రుడిగా కాక, పరిపూర్ణ అవతార పురుషుడిగా దర్శించిన కొద్దిమందిలో వ్యాసుడు మొదటివాడు. కృష్ణుడికి ధర్మసంస్థాపన కార్యక్రమంలో కుడిభుజంగా పనిచేయడమే కాక, అతడిజీవితంలో యోగజీవితంయొక్క సమగ్రస్వరూపాన్ని, అతడి బోధలో సకలవేదవాఙ్మయం యొక్క సమన్వయాన్ని దర్శించడమే కాక హృదయంతో స్వీకరించి వాక్కుద్వారా వెలువరించి శిష్యులతో గ్రంథస్థం చేయించి భావితరాలవారికి సమర్పించిన బాధ్యతాయుత మూర్తి భగవానుడైన వ్యాసుడు.

ఇతిహాస ద్రవ్యగా :

మానవజీవితాల్లో నిరంతరం జరుగుతున్నది సాధనే అనీ, సన్నివేశాల రూపంలో ప్రకృతి ఎవరికి తగిన రక్షణ, శిక్షణ వారికి సిద్ధించేటట్లు చూస్తూఉంటుందనీ తెలియచెప్పేటందుకే వ్యాసుడు మహాభారతాన్ని రచించాడు. ఒకరకంగా మహాభారతం అతడి ఇంటిగాధ. అతడి స్వీయచరిత్ర. ఫృతరాష్ట్ర పాండరాజులు అతడి బిడ్డలు. కౌరవులూ, పాండవులూ అతడి మనుమలు. వారి గాధకు అక్షరరూపమేగదా మహాభారతం! తనగాధకు తాను అంటుకోకుండా ఆగాధలో తనకు గల పాత్రను బాధ్యతతో పరిపూర్ణంగా నిర్వహిస్తూ ఆగాధలో ప్రతిబింబిస్తున్న సృష్టిశక్తాల లీలలను దర్శిస్తూ వాటి సమగ్రస్వరూపాన్ని గ్రంథస్థం చేశాడు ఆయన. మానవుల్లో ఎవరికివారు తమజీవితగాధను ఒక ఇతిహాసంగా దర్శించి వర్తించగలగాలని తన ఆచరణద్వారా సూచిస్తున్నాడు వ్యాసుడు.

శ్రీ కృష్ణుడు

కృష్ణుడి పాత్రను పరిశీలించడం అంటే సముద్రంయొక్క లోతును తెలుసుకోవడానికి సిద్ధపడటమే. అంటే ఈ పాత్ర పరిశీలనం మహాభారతంలో ఒక దర్శనం. దాని లోతూ, విస్తీర్ణమూ తెలుసుకోనే వాణ్ణిబట్టి తప్ప, పాత్రనుబట్టికాదు. ఒకవిధంగా చెప్పాలంటే పాత్ర భారణ లేని వ్యక్తిగా ఇతడు భారత రంగస్థలంమీద కనిపిస్తాడు. అంతేకాదు - ఏపాత్రకు తగిన ప్రతిబింబం ఆ పాత్రతో వ్యవహరిస్తున్నట్టు కనిపిస్తుంది. ప్రపంచ వాఙ్మయంలో ఇలాంటి పాత్ర సృష్టి లేదనడం అభిమానపూరితం అయినా అసత్యంమాత్రం కాదు. సాహసం అంతకంటెకాదు. సృష్టిలో వ్యాసుడి ఎదుట అతడు మెలగబట్టి, మరిన్ని, వ్యాసుడూ దాదాపు అంతవాడు కాబట్టి భారతంలో ఈ పాత్రను ఇలా అందించగలిగాడు అనిపిస్తుంది. వ్యాసుడుకూడా అర్థంచేసుకోవడానికి ప్రయత్నిస్తే అందించగలిగి ఉండేవాడు కాదు. సముద్రప్రయాణంలో మానవుడు నెగ్గగలిగాడూ అంటే సముద్రం అంతవాడు అని అర్థంకాదు. సముద్రపు లోతు చూసినవాడనీ అర్థంకాదు. వ్యాసుడైనా అతడు అందించిన ఈపాత్రముందు అంతేనని ఒక్కొక్క ఘట్టంలో అనిపిస్తుంది. తన సంగతి అంతేనని భీష్ముడు అంపశయ్యమీద వాచ్యంగా ఒప్పుకొన్నాడు.

కృష్ణుడు అవ్యక్తధర్మానికి వ్యక్తరూపం అనడానికి ఒక్కటే నిదర్శనం. అతడికి ఎవ్వరితోనూ ఘర్షణలేదు. అతడితో ఘర్షణ పడినవాళ్ళు కూడా తమదుష్టత్వం కారణంగా ఘర్షణపడదలచుకొన్నవాళ్ళేకానీ, కారణం ఉండి పడినవాళ్ళు కాదు. కంస జరాసంధాదుల మొదలు ధృతరాష్ట్ర దుర్యోధనాదులవరకూ వారు కృష్ణుడితో ఎందుకు ఘర్షణపడ్డారూ అని ఎవరైనా అడిగితే చెప్పడానికి కారణం దొరకదు. అందులోనూ ధృతరాష్ట్రుడు ఎంత దుష్టుడు

దైవా కృష్ణుడి హితవాక్కు అనుసరించకపోవడం జరిగిందిగానీ ఘర్షణపడలేకపోయాడు. దుర్యోధనుడుకూడా రాయబారాది ఘట్టాల్లో ముఖముఖ సంభాషణల్లో పాండవులను నిందించాడేగానీ కృష్ణుణ్ణి నిందించడం చేత కాలేదు. అతడిమాట వింటే అతడు పాండవులకు ఎంతహితుడో తమకూ అంతహితుడేనని వారికి తెలుసు. ఈ సత్యాన్ని భరించగల హృదయవైశాల్యం లేకపోవడంవల్ల వారికి అది అవమానంగా పరిణమించింది.

కృష్ణుడి జీవితం మొత్తంమీద సన్నివేశం అంటూ ఒకటి కూడా లేకపోవడం ఆశ్చర్యం. ఇతరులకు అతడు నిమిత్తంగా సన్నివేశాలు ఉన్నాయిగానీ అతడికి సంబంధించిన సన్నివేశాలు అంటూ లేవు. చివరకు యాదవనాశంగానీ, తన కాలికి తగిలిన బాణం గానీ అతడి మనస్సును తాకిన సన్నివేశాలు కాలేకపోయాయి అనేది అతడి అవతారతత్వంలోని అద్భుతవిషయం. జరిగిన సన్నివేశాలు అన్నీ సుఖదుఃఖాలకి సంబంధించినవి అయినా అతడి మనస్సుకు అవి జరక్కపోవడం మానవాతీతం అయిన లీల.

తాను మానవాతీతుడైనా ధర్మజ్ఞుడూ, వ్యాసాది మహర్షులూ తారసపడినప్పుడు వారికి నమస్కరించి సంభావించడంలో ఇతడు మానవుడిగా లోకరితుల్ని వినయపూర్వకంగా గౌరవించాడు. తాను దైవం అయ్యిందికూడా రాయబారాది ఘట్టాల్లో మానవ ప్రయత్నం చేశాడు. తనను ఆశ్రయించినవారికోసం - అంటే, తనలో పరమధర్మాన్ని దర్శించినవారికోసం - రాయబారాన్ని నడిపే దూతగా, రథాన్ని నడిపే సారథిగా కూడా మారాడు. ఏవేళకు ఏతీరు అవసరమో ఆ తీరును తనలో చూపాడు. ఇతడి లీలామయ జీవితాన్ని తాను భారతంలో ఇమడ్చడానికి అవకాశం లేకపోయింది

దని గ్రహించిన వ్యాసుడు భాగవతంలో నోరారాకీర్తించాడు. భారతసందేశం అయిన ధర్మాద్వైతస్థితిని అనుభవంలోకి తెచ్చే దివ్యగ్రంథంగా భాగవతాన్ని మలిచాడు. ధర్మాద్వైతస్థితికి శిక్షణ ఇచ్చే గ్రంథం భారతం కాగా, ఆ ధర్మాద్వైతస్థితిని రుచిమాపించే గ్రంథంగా భాగవతం వ్యాసుడి చేతుల్లో రూపొందింది. రెండు గ్రంథాల్లోనూ అంతర్యామిగా లీలామానుషవిగ్రహుడైన శ్రీకృష్ణుడు చేత మరళితో ముక్తికి త్రోవ చూపుతూ ఉంటాడు. ధర్మాద్వైతస్థితిని అనుగ్రహిస్తూ ఉంటాడు.



IV. స మ గ్ర స ం వ ర్ణ న ం

స్వామి కలుగును అప్పించిన కవిశ్రయం

భవాన్మైత్తితి - వ్యాసునిదర్శనం - తిక్కనసందర్శనం

తిక్కన - భావస్థానవాదం

తిక్కన - హరిహరనాథ తత్త్వప్రతిపాదన

వ్యాసుని వెలుగును

ఆర్చించిన కవిత్వయం

సృష్టి యావత్తూ త్రిమూర్తుల నిర్వహణలో నడుస్తున్నట్లు సృష్టితత్వాన్ని తనలో సమగ్రంగా ఇముడ్చుకొన్న మహాభారత రచన కూడా అటు సంస్కృతంలోనూ, ఇటు తెలుగులోనూ, ఋషి శ్రయ కవిత్వయాల నుంచి దిగివచ్చింది. వ్యాసుడు అనుగ్రహించిన 'జయం' అనే కల్పవృక్షాన్ని పాదుచేసి, నీరుపోసి పెంచారు వైశంపాయన సూతులు. వారి వివరణలో ఆ కల్పవృక్షం మరిన్ని శాఖలతో విస్తరించింది. విస్తరిస్తున్న ఆ కల్పవృక్షంలో వ్యాసుని అంతర్యామిత్యమే వైశంపాయన సూతులకు దర్శనం ఇచ్చింది. కనుకనే నాటి నుంచి నేటివరకూ అది వ్యాసభారతంగానే గుర్తింపబడి, గురుత్వాన్ని వహిస్తోంది.

మన అదృష్టవశాన వ్యాసునిహృదయంతో శ్రుతి కుదుర్చుకున్న నన్నయ తిక్కన ఎఱ్ఱనల నుంచి భారతం తెలుగులోకి అవతరించింది. తెలుగులోనికి అవతరించిన భారతం, భారతం అనువాదంగా కాక, భారతం అను వేదంగా వ్యక్తమై వర్ణించనలవికాని విశిష్టతను సంతరించుకొన్నది. యుగయుగాలుగా వేలాదిఋషుల ముఖవద్దాల

నుంచి వ్యక్తమవుతూ వచ్చిన వేదవాఙ్మయం అనే మకరందం, వ్యాసుని చేతుల మీదుగా మహాభారతరూపాన్ని పొంది, సామాన్య మానవుల సరసకు చేరి వారికి నిత్యజీవితంలో అడుగడుగునా చేయూతనియసాగింది. వేదఋషుల దర్శనాలకు మానవగాఢల నిదర్శనాలను సమకూర్చి వ్యాసుడు చేసిన అపూర్వసృష్టి మహా భారతం. ఆ అపూర్వసృష్టికి తనను తాను సమర్పణ చేసుకొన్నారు నన్నయగారు. తనను వాహికగా స్వీకరించి, తెలుగులోనికి అవతరించ మని కోరుకున్నారు. భారతభారతీసముద్రాన్ని ఆ వ్యాసునిపై భారంవేసి ఈదడం ప్రారంభించారు. నన్నయగారి మహోన్నతమైన సంకల్పాన్ని వ్యాసునివెలుగులో దర్శించిన తిక్కన ఎఱ్ఱనలు ఆ ఈతను పూర్తిచేశారు.

నన్నయగారు వ్యాసభగవానుణ్ణి సూర్యభగవానుడిగా దర్శించారు. వ్యాసుడు సూర్యుడై మహాభారతమందలి గాఢలనే సూర్యకిరణాలను ప్రసరింపజేసి, సంసారమనే కటికచీకటిని హరించి, జీవుల హృదయపద్మాలను వికసింపజేస్తున్నట్లు ఆయన దర్శించారు.¹

మహాభారతం ఆవిర్భవించినప్పటినుంచీ అన్నితరహాల వారి చేతా ఆశ్రయింపబడుతోందనీ, దాని వైభవం అంతటిదనీ, దానిలో ఎవరుకోరింది వారికి దొరుకుతోందనీ నన్నయగారు ఇలా కీర్తిస్తున్నారు -

“ధర్మతత్త్వజ్ఞులు ధర్మశాస్త్రంబని
యధ్యాత్మవిదులు వేదాంత మనియు
నీతివిచక్షణుల్ నీతిశాస్త్రంబని
కవివృషభులు మహా కావ్యమనియు

-
1. “భారతభారతీ శుభగభ స్థితయంబులజేసి మోర సం
సార వికార సంతమనజాల విశ్చంభము వాపి సూరిచే
తోరుచిరాబ్జబోధన రతుండగు దివ్యపరాశరాత్మజాం
భోరుహ మిత్రు గొల్చి మునిపూజితు భూరియశోవిరాజితున్”

లాక్షణికులు సర్వలక్ష్య సంగ్రహమని
యైతిహాసికు లితిహాస మనియు
సరసుపౌరాణికల్ బహుపురాణ సముచ్చ
యంబని మహిఁ గొనియాడుచుండ

వివిధ వేదతత్త్వవేది వేదవ్యాసుఁ
డాదిముని పరాశరాత్మజుండు
విష్ణుసన్నిభుండు విశ్వజనీనమై
పరగుచుండఁజేసె భారతంబు.”2

ఈ పవిత్రగ్రంథం ధర్మతత్త్వజ్ఞులకు ధర్మశాస్త్రం. అంత
మాత్రమేకాదు, మానవుణ్ణి ధర్మమార్గాన నడిపించి, ఆత్మదర్శ
నాన్ని అనుగ్రహించి, నిత్యజీవిత నిర్వహణలో ఆచరణలోకి తీసుకు
రాగలిగింది భారతం. కనుకనే అధ్యాత్మవిదులకు ఇది వేదాంత
మైంది. ఈ గ్రంథంలో సృష్టిధర్మాలకు ఎంతప్రాముఖ్యముందో సృష్టి
ధర్మాలననుసరించి వర్పడిన లోకరీతులకూ (నీతులకు) అంతటిస్థానం
ఉంది. కనుకనే ఇది నీతివిచక్షణులకు నీతిశాస్త్రమయింది. ఏవిషయ
మైనా నలుగురి చెపులకు ఎక్కాలంటే చెప్పేది కాంతాసమ్మితంగా
ఉండాలి. అది భారతంలో పుష్కలంగాఉంది. అందుచేత కవివృష
భుల కిది మహాకావ్యమైంది, కాళిదాసాది మహాకవులు దీనియందలి
సంకేతాలను గ్రహించి, దీనివెలుగులో తమరచనలు జరపడంతో
గ్రాక్షణికులకు ఇది లక్ష్యసంగ్రహమైంది. ఒకప్పుడు జరిగిన కథలో
సృష్టిలో ఎప్పుడూ జరిగే కథను చూపగలగడంతో ఇతిహాసికుల కిది
ఇతిహాసమైంది. (ఇతిహాసమనే పదానికి ఇతి + హా + ఆస =
ఈవిధంగా ఉండెను కదా'అని అర్థం. నిదర్శనపూర్వకంగా ధర్మాన్ని
ఉపదేశించేది ఇతిహాసం) పురాణలక్షణాలైన సర్గ, ప్రతిసర్గ, వంశం,
మన్వంతరం, వంశానుచరితాలు ఇమిడిపోవడంతో ఈభారతం

పౌరాణికులకు బహుపురాణ సముచ్ఛయమైంది. (ఐతరేయాది బ్రాహ్మణాల్లో పురాణాలనబడేవి పెక్కులున్నాయి. వాటిలో ప్రధానమైనవాటిని స్వీకరించి, వాటి పరమార్థాన్ని వ్యాసుడు భారతంలో పొందుపరిచాడు.) ఈవిధంగా మహాభారతం అన్నితరహాల వారిని ఆకర్షించి తరింపజేస్తోందన్నారు నన్నయగారు. అలా అన్ని తరహాలవారిని ఆకర్షించి, ఆచరణీయమార్గాన్ని బోధపరచేటందుకే ఆయన భారతాన్ని తెలుగు చేసేటందుకు పూనుకొన్నారు. స్థూల దృష్టికి రాజరాజనరేంద్రుడి ప్రేరణతో భారతానువాదం ప్రారంభమైన్నట్లు తోస్తుంది. కానీ ఈ ప్రేరణ దైవానుసరించి లభిస్తున్నదే అని నన్నయగారు దర్శించి, భారతానువాదానికి దీక్షవహించారు. కనుకనే ఆయన జగద్ధితంగా ఈరచన సాగుతోందన్నారు. జగద్ధితంగా ప్రారంభమైన రచన గనుకనే అది రాజరాజు, నన్నయగారు దేహాలు విడిచినా ఆగకుండా ముందుకు సాగింది. తిక్కన ఎఱ్ఱనలకు ప్రేరణనిచ్చి సంపూర్ణ స్వరూపాన్ని సంతరించుకొంది. సూక్ష్మదృష్టితో చూసినపుడు వ్యాసునివెలుగు రాజరాజునూ, నన్నయ తిక్కన ఎఱ్ఱనలనూ ఉపకరణాలుగా స్వీకరించి తెలుగులోనికి అవతరించినదన్న దర్శనం లభిస్తుంది. ఆ వెలుగుయొక్క వైభవాన్ని నన్నయగారు కొంత కీర్తించగా తిక్కనగారు మరికొంత కీర్తించారు. భారత హృదయం ధర్మాద్వైతస్థితి అనీ, ఆహృదయంచుట్టూ జరిగిన శరీర నిర్మాణమే మహాభారతేతిహాసమనీ తిక్కనగారు దర్శించి ప్రస్ఫుటం చేశారు.

స్వప్నంలో సాక్షాత్కరించిన హరిహరనాథుడు ముక్తస్థితిని అనుగ్రహించడంతో ధర్మాద్వైతస్థితిలో నిలిచి మహాభారతానువాదాన్ని నిర్వహించారాయన. 'సాత్యవతేయ సంస్మృతి శ్రీవిభవాస్పదంబైన చిత్తముతోడ మహాకవిత్వ దీక్షావిధి నొంది' విరాటపర్వమాదిగాగల పదిహేను పర్వాలనూ తెలుగు చేశారాయన.

వ్యాసుని లోకహితనిష్ఠా, భవ్యకవితావేశమూ, ఆరెంటిని రంగరించి అతడు సంతరించిన ధర్మాద్వైతసిద్ధి తిక్కనగారిని ఎంతగానో ఆకట్టుకున్నాయి. వేదవాఙ్మయం అంతా భారతంలో సమన్వయింపబడి, నిత్యజీవితనిర్వహణంలో అక్కరికు వచ్చేలాగున అందించబడిందనీ, ఆకారణంచేత 'వేదములకు, అఖిలస్మృతి వాదములకు, బహుపురాణ వర్గంబులకున్ వాదైనచోటుల' భారతం తాను మూడల అవుతోందనీ తిక్కనగారు దర్శనాత్మకమైన ప్రశంస చేశారు.

పింగళివారన్నట్టు రెండు మహాసముద్రాలను కలిపే జలసంధిలా అరణ్యపర్వశేషాన్ని అనువదించాడు ఎఱ్ఱన. బి నన్నయగారివలె మొదలుపెట్టి తిక్కనగారివలె పూర్తిచేయడంలో ఎఱ్ఱన నన్నయ తిక్కనలతో అద్వైతసిద్ధిని అనుభవించాడు. లోకహితాన్ని కోరి నన్నయ తిక్కనలను కలిపిన ఎఱ్ఱన వారితోకలిసి కవిత్రయంలో ఒకడై, అనితరసాధ్యమైన గౌరవాన్ని పొందాడు. ఎఱ్ఱన చూపిన సమర్పణబుద్ధితో తెనుగుభారతం సంపూర్ణమైంది. ఈవిధంగా వ్యాసభారతం ముగ్గురుకవులను ఎంచుకొని సంపూర్ణస్వరూపంతో తెలుగువారికి సాక్షాత్కరించింది.

— 33 —

ధర్మాద్వైత సిద్ధి -

వ్యాసుని దర్శనం - తిక్కన సందర్శనం

అనంతమైన వేదవాఙ్మయం మానవుణ్ణి ధర్మాద్వైత మూర్తిగా తీర్చిదిద్దేటందుకే అవతరించిందని దర్శించినవాడు వ్యాసభగవానుడు. కలగలుపుగాడన్న వేదవాఙ్మయాన్ని వ్యాసం చేయడంతో ప్రారంభమైన అతడి దివ్యకృషి నిత్యజీవిత నిర్వహణలో సామాన్య మానవుడిచేత వేదసారాన్ని అనుభవింపచేసేటంతవరకూ కొనసాగింది. మహర్షులైన మానవులకు దర్శనమిచ్చిన శ్రుతులతో శ్రుతి కలవగలస్థితికి సామాన్యమానవుల్ని సంస్కరించి శిక్షణ ఇచ్చేటందుకే తన వాగ్ధరిని ప్రవహింపచేశాడు పారాశర్యుడు. సగరపుత్రుల్ని తరింపచేసేటందుకై విష్ణుని పాదాలనుంచి పుట్టినగంగ శివుని జటాజూటంమీదుగా భూమికి దిగివచ్చినట్టు అపారమేయమైన వేదం ఋషుల జ్ఞాననేత్రానికి దర్శనంఇచ్చి శ్రుతులుగా రూపొంది ఆపైన వ్యాసుని వాగ్ధరిగా అవతరించి సంసారజీవులను తరంపచేసేటందుకై వివిధరూపాలను ధరించి ప్రవహించింది. ఆ తీర్థవారిలో సమర్పణ బుద్ధితో స్నాతృడైన తిక్కనకు ధర్మాద్వైతమూర్తిగా వ్యాస భగవానుడు సాక్షాత్కరించాడు. అప్పడాయనకు వ్యాసరచిత మహా భారతం లిఖితమైన ఆమ్నాయంగా దర్శనం ఇచ్చింది.

వేదములు దర్శించింది సృష్టిని నిర్వహిస్తున్న వేదాన్ని. మహాభారతంలో వేదవ్యాసుడు దర్శింపచేసింది సృష్టిలోని మానవ జీవితగాథల్లో వ్యక్తమవుతున్న వేదాన్ని. భారతం మానవజీవిత సన్నివేశాలుగా లిఖితమవుతున్న వేదాన్ని పట్టిచూపిస్తుంది. అంతు పట్టని ఆకాశం జీవులకు అస్తిత్వాన్ని ఇచ్చి ఆశ్రయమిస్తున్న భూమిగా దిగివచ్చినట్టు సృష్టికి అతీతమైన వేదం సృష్టిగా, సృష్టి లోని మానవగాథలుగా రూపుకట్టుకుంటోందన్న దివ్యదర్శనాన్ని అనుగ్రహించడానికే కృష్ణద్వైపాయనుడు లేఖ్యంబైన ఆమ్నాయాన్ని రచించింది.

పరమపురుషుడు ప్రజాపతి అయి నిలిచి తాను అనేకులుగా కావాలని కోరుకున్నాడనీ, అతడి మహాకామంవల్లనే ఈ సృష్టి రూపుకట్టుకుంటోందనీ, ఆ పరమపురుషుణ్ణి పశువుగా బంధించి దేవతలు యజ్ఞం చేసి ఈసృష్టిగా అతణ్ణి పట్టుకువస్తున్నారనీ 2 వేదం చెబుతోంది. ఆపైన జరిగే గాథల్లో ఆ పరమపురుషుడు ఎలా వర్తిస్తాడో వేదవాఙ్మయంలో మనం చూడలేం. ఆవర్తనను చూడాలంటే వ్యాసవాఙ్మయానికి మనం తరలిరావాలి.

తననుంచి వ్యక్తం అవుతున్న త్రిగుణాలకు తానే (కోరి) వశుడై మోహాన్నిచెంది లెక్కలేనన్ని రూపాలతో అంతుపట్టనన్ని భంగిమలతో ఆ పరమపురుషుడు చరాచరజగత్తుగా వ్యక్తమై నిర్వహించే క్రీడ వ్యాసవాఙ్మయంలో చూసితీరవలసిందే. క్రమంగా జీవుడుగా రూపుకట్టుకొని, ఆపైన మానవత్వాన్ని పొంది మానవుడుగా పలురకాలుగా ప్రవర్తించి అశాంతినీ, అసంతృప్తినీ పొంది, ఆర్తినిచెంది, తనకు దిక్కు ఎవరని వెతుక్కుంటూ, తాను

1. 'సోఽరామయత, బహుస్యాం ప్రజాయేయేతి' - తైత్తిరీయం

2. '.... దేవయద్యజ్ఞం తన్వానాః అబద్ధన్ పురుషం' పశుమ్ - పురుషసూక్తమ్

ఎవ్వరినని ప్రశ్నించుకుంటూ, క్రమంగా తన నిజస్వరూపం తనకు లీలగా గుర్తుకురాగా, తనను తానే (భిన్నరూపాలతో) మేల్కొలుపు కుంటూ తిరిగి తన పరమపురుషుడిస్థితిలో నిలిచి, తానాడిన సృష్టిక్రీడ బాగున్నది అనుకొంటూ, మరల మరల ఆ క్రీడకు ఉద్యుక్తుడయ్యే పరమపురుషుడి లీలావైభవాలను దర్శింపచేసేటందుకే అవతరించింది పరాశరాత్మజుని పవిత్రవాఙ్మయం.

ఆ పరమపురుషుడు దేహప్రవృత్తులకు బద్ధుడై సంసారజీవిగా నిలబడినప్పుడు ధర్మార్థకామమోక్షాలయెడల ఏవిధంగా ప్రవర్తిస్తాడో వివిధదశల్లో (విభిన్నవృత్తులుగా) వాటియెడల అతడి అవగాహన ఎలా ఉంటుందో సమగ్రంగా పట్టించూపి, ఆపైన సంసారస్థితినుంచి విడుదల అవుతున్నకొద్దీ పురుషార్థాలయెడల అతడి ప్రవర్తన ఎలా మారుతూవచ్చేదీ, చివరకు గమ్యాన్ని చేరి ధర్మాదైవతస్థితిని అతడు ఎలా అనుభవించేదీ వివరించి చూపడానికే వెలిసింది వ్యాసుడి భారతం.

అలాంటి భారతాన్ని తెలుగులో వినిర్మించాలని దీక్ష వహించాడు తిక్కన. ఆ దీక్షకు మెచ్చి పరమపురుషుడే హరిహర నాథుడై దిగివచ్చి ఆయనకు ముక్తస్థితిని అనుగ్రహించి, ధర్మాదైవతస్థితిలో భారతరచన జరిగేలాగున కరుణ చూపాడు. ఈ విధంగా వ్యాసుని దర్శనాన్ని తిక్కనగారు సందర్శించి లేఖ్యంబైన ఆమ్నాయాన్ని తెలుగున అవతరింపచేయడంలో ప్రధానపాత్రను పోషించారు.

తిక్కన - భగవద్గీతానువాదం

భారతానికి వృద్ధయం భగవద్గీత. ధర్మాద్వైతస్థితి దాని. యందు ప్రతిపాదింపబడి, భారతం అంతటా అంతర్వాహినియై ప్రవహిస్తోంది. అలాంటి భగవద్గీత తిక్కనగారి అనువాదంలో సంక్షేపింపబడింది. 'ధర్మాద్వైతస్థితిని తెలుగువారికి అందించగోరిన తిక్కనగారు గీతను సంక్షేపించినారేమి ?' అన్న ప్రశ్న పాఠకుడి మనస్సులో తప్పక కలుగుతుంది.

కురుక్షేత్ర మహాసంగ్రామం నడుమ గీతోపదేశం జరిగిందనీ, యుద్ధరంగంలో అంతసుదీర్ఘమైన సంభాషణ జరగడం సముచితంగా లేదనీ, అందువల్లనే తిక్కనగారు భగవద్గీతను సంక్షేపించి ఔచిత్యాన్ని పాటించారనీ కొందరు భావించారు. వారిభావన తగినరీతిలో ఉన్నదని పింగళి లక్ష్మీకాంతంగారు కూడా అంగీకరించారు.¹ నిదానించి చూస్తే మనకు సత్యం బోధపడుతుంది. యుద్ధక్షేత్రంలో మోహరించిన ఇరుపైన్యాలనడుమ గీతోపదేశం చేయాలని శ్రీకృష్ణుడు ముచ్చటపడలేదు. అర్జునుడు ఇరుపక్షాలవారిలో యువనవారిని చూసి, మోహపడి, విషాదంచెంది, ధర్మసమ్మాధ చేతనున్నాడై, నిలిచి, కర్తవ్యాన్ని తెలియచెప్పమని కోరినపుడు

కర్తవ్యాన్ని బోధపరచవలసిన ఆవశ్యకత కృష్ణుడికి వచ్చింది. అప్పుడు వారిరువురి నడుమ జరిగిన సంభాషణే భగవద్గీతగా తరువాత పేరుపొందింది. అప్పటికి ఇంకా యుద్ధం ప్రారంభంకాలేదు. అంతకు ముందే ధర్మరాజు భీష్మాదులకు నమస్కరించి ఆశీస్సులు పొంది వచ్చాడు. ఇంతలో అర్జునుడు కర్తవ్యోన్ముఖుడు కావలసిందిపోయి గాంధీవాన్ని జారవిడిచి, కూలబడ్డాడు. కర్తవ్యాన్ని బోధించమన్న అర్జునుణ్ణి కర్తవ్యోన్ముఖుణ్ణి చేసేటందుకు తప్పనిసరయి కృష్ణుడు గీతోపదేశం చేశాడు. ఆ ఉపదేశం జరుగుతున్నప్పుడు మధ్య మధ్యలో అర్జునుడికి కలిగే శంకలనూ, సందేహాలనూ ఓర్పుతో నేర్పుగా తీర్చాడు. ఉపదేశంమాత్రమే సరిపోదని గ్రహించి విశ్వరూపాన్ని దర్శింపజేశాడు. ఆ విశ్వరూపదర్శనంతో క్రమంగా అర్జునుడు కృష్ణుడి ఉపదేశాన్ని బోధపరచుకొని, కర్తవ్యోన్ముఖుడయ్యాడు. విశ్వరూపదర్శనానికి ముందు అర్జునుడి స్థితి వేరు. అప్పడతడు సందేహాలు తీర్చుకొనే స్థితిలో ఉన్నాడు. తరువాతి స్థితి వేరు. అప్పడతడు కర్తవ్యానికి ఉన్ముఖుడు కావడం ప్రారంభించాడు. క్రమంగా ఈ పరిణామాన్ని అర్జునుడిలో తీసుకు వచ్చి, అతడిచేత గాంధీవాన్ని పట్టించేటందుకే కృష్ణుడు ఇంతకథ నడిపాడు కృష్ణుడు పూనుకోకపోతే అర్జునుడు నవ్వులపాలయ్యేవాడు. శత్రువులు అతడికి వైరాగ్యం ఒంటబట్టిందని భావించరుగదా ! చేతకానితనంక్రింద గేళిచేసేవారు. ఆ హేళనకు తట్టుకోలేక అర్జునుడు కోపంవచ్చి యుద్ధంచేసి ఉండేవాడు. ఎలాగూ యుద్ధం చేయడం తప్పేదికాదు. కోపంవచ్చి, పరిహాసాలకు తట్టుకోలేక యుద్ధానికి దిగడంకన్నా ధర్మసంస్థాపనకోసం జరిగేయుద్ధంలో ముక్తస్థిలో నిలిచి, తననుంచి ధర్మనిర్వహణ జరుగుతూఉండగా తాను ధర్మాద్వైతస్థితిలో నిలువడటమే కర్తవ్యమని ఆశ్రిత రక్షకుడైన కృష్ణుడు అర్జునుడికి బోధపరిచాడు. కనుక కురుక్షేత్ర

సంగ్రామ ప్రారంభంలో కృష్ణార్జునులనడుమ జరిగిన సంభాషణ శ్లోవంతంగా లేదనడం అర్థవంతమైన నిర్ణయం కాజాలదు.

మనం చూస్తున్న భగవద్గీతలోని అన్ని శ్లోకాలూ శ్రీకృష్ణుడు వేకాపు. అందులో అర్జునుడు పలికినవి, సంజయుడు పలికినవి, రాజు పలికినవి చెప్పకోదగిన స్థానాన్నే సంపాదించుకొన్నాయి. కాక కృష్ణార్జునులు శ్లోకాల్లో మాట్లాడుకొన్నారని మనం ఊహించరాదు. వారినడుమ జరిగిన సంభాషణకు శ్లోకరూపం యిచ్చినది ఎవడు. మరొకసూక్ష్మం కూడా ఉంది. కృష్ణుడు అర్జునుడికి తగిన పణలతో తత్త్వాన్ని బోధపరిచాడు. అతడు బోధపరిచినప్పున్న పాఠకులకు బోధపడేటట్టుగా చూడవలసిన బాధ్యత కూడా ఎడిపై ఉంది. నరుని అవతారమైన అర్జునుడంతటి పరిజ్ఞానం ఎడికే కృష్ణుడి తత్త్వాన్ని బోధపరచుకొనేందుకు విశ్వరూపం ఆవశ్యకమైంది. మరి పాఠకులకు కృష్ణుడి తత్త్వాన్ని బోధడానికి యత్నించడంలో శ్లోకాలసంఖ్య పెరగక తప్పదు. ఇదం అవసరంకూడాను.

పరమార్థదృష్టితో చూసినప్పుడు కూడా యుద్ధక్షేత్రంలోనే బోధ జరుగుతుందని బోధపడుతుంది. మానవుడు తనలోని ధర్మాలకు ఘర్షణ జరుగుతున్నప్పుడు అధర్మమని తెలిసినప్పటికీ ధర్మాన్ని శిక్షించడానికి ఉద్యుక్తుడు కాలేక మోహితుడై తననియెడల ఆర్పించేందుతాడు. ఆ ఆర్తనాదాన్నివిని అతడిలో స్వరూపుడుగా ఉన్న దైవమే ఏదోఒకరూపంలో చేరువై, కి కర్తవ్యబోధ చేస్తాడు. ఆపైన మానవశరీరమనే రథంపై యానాడి సారథ్యంలో నడుచి ధర్మసంస్థాపన ప్రారంభమవుతుంది. కనుక గీతాబోధ ఎప్పుడు ఎక్కడ జరిగినా యుద్ధక్షేత్రంలోనే ఉంటుంది.

ఇంతకూ భగవద్గీతను తిక్కనగారు ఎందుకు సంతేపించారన్నదే ప్రశ్న. తిక్కనగారి అనువాదవిధానం చిత్రమైంది. వ్యాసుని సందేశం తెలుగువారికి పూర్తిగా అందాలి, తెలుగుభారతం మాత్రం కావ్యరూపాన్ని పొందాలి అన్నది తిక్కనగారి ఆశయం. ధర్మసందేశం పూర్తిగా అందాలంటే ధర్మబోధ జరిగిన సన్నివేశాలను అన్నింటినీ యథాతథంగా అనువదించవలసినపనిలేదు. ఇతిహాసంలో జరిగింది జరిగినట్టుగా వ్రాయబడుతుంది. కనుక ధర్మబోధ పునరావృత్తి చెందడం సహజం. అంటే ఒకేవిషయం మరల మరల చెప్పబడవచ్చు. అలాంటిచోట్ల అనువాదకర్త పునరావృత్తి లేకుండా స్వతంత్రించి, అనువదించడం సమంజసమే అవుతుంది. ఈ సందర్భాల్లో కూడా తిక్కనగారు అనుసరించిన మార్గం నిపుణమైంది.

భారతంలో ఇతర సందర్భాల్లో సనత్సుజాతీయసారం ఇమిడి ఉంది. సనత్సుజాతుడు వివరించిన మృత్యుస్వరూపం భగవద్గీతలో కృష్ణుడిచేత స్పష్టంచేయబడింది. సనత్సుజాతుడు ఎంతగా చెప్పినప్పటికీ గ్రుడ్డిరాజులో లేశమైగా మార్పురాలేదు కదా ! అందువల్లే తిక్కనగారు సనత్సుజాతీయాన్ని ముట్టుకోలేదు. సనత్సుజాతుడు వచ్చి తత్త్వబోధచేసి వెళ్ళాడని మాత్రం వ్రాసి ఉన్నారు. సనత్సుజాతీయసారమైన మృత్యుస్వరూపాన్ని గీతానువాద సందర్భంలో కృష్ణుడినోట వలసినంతమేరకు పలికించారు.

ఈతీరులోనే అర్జునుడు ఎంతవరకూ గీతాబోధ ఆకళించుకొన్నాడు అని తిక్కనగారు తూచి చూశారు. మృత్యుస్వరూపాన్ని తెలుసుకోవడం, ఆత్మయొక్క శాశ్వతతత్వాన్ని బోధపరచుకోవడం, కర్మాచరణరీతిని ఆకళింపుచేసుకోవడం, కృష్ణుడి నిజస్వరూపాన్ని దర్శించి, తాను నిమిత్తమాత్రుణ్ణి తెలిసి, కృష్ణుడికి శరణాగతుడై గాండీవం ధరించి నిలబడటం - గీతాబోధసమయంలో

అర్జునుడు పొందిన పరిణామం ఇది. కనుక దాదాపు అరవై పద్యాల్లో ఈ స్థితులకు సంబంధించినంతవరకూ తీక్కనగారు గీతానువాదం చేశారు. కృష్ణుడి ఉపదేశసారాన్ని ఆయన అనువాదంలో ఇమిడిపోయేటట్లు చూసుకొన్నారు. మిగిలిన తత్త్వ విషయాలు అర్జునుడు ఎంతకుతూహలంతో అడిగి తెలుసుకున్నా, వాటిని అతడు శీఘ్రకాలంలో మరచిపోయాడు. కనుకనే అశ్వమేధ పర్వంలో కృష్ణుడితో అర్జునుడు ఇలా అంటున్నాడు :

“అనికేదోడంగునప్పుడు మదాత్మ గలంగినఁ గొన్ని తత్త్వ బోధన మహనీయవాక్యము లుదాత్తకృపం దగ నీవు చెప్పి తే మనమున వాని యర్థములు మాధవ ! నిల్పగజాలనైతి న వినుతవచస్సుధారసము వీనుల నింకొకమారు నింపవే.” 2

అర్జునుడికోరిక విని కృష్ణుడు నవ్వుతూ కౌగిలించుకొని, ‘తత్త్వపీనుడవు, శ్రద్ధారహితుడవు అయ్యావు సుమా !’ అని హెచ్చరిస్తూ ఇలా సమాధానం చెప్పాడు :

“బ్రహ్మపద వేదసమునకుఁ బరమహేతు భూతములు నాఁటి వాక్యముల్ బుద్ధిఁ దనన్
హార్థములు నిల్పవైతి శక్యంబె యింక
నవ్వచనములు చెప్పంగ నలఘుశౌర్య” 3

ఆనాటి వచనాలు చెప్పడం అసాధ్యమని చెబుతూ కొద్ది ఉపాఖ్యానాలతో అర్జునుడికి కావలసిన తత్త్వాన్ని మళ్ళా ఉపదేశించాడు కృష్ణుడు. ఈ సన్నివేశాన్ని దృష్టిలోపెట్టుకొని అర్జునుడు ఒంట పట్టించుకోని తత్త్వవిషయాల్ని తీక్కనగారు అనువాదంలో మెల్లగా ప్రక్కకు తప్పించారు. అనుగీతల్లో ముఖ్యవిషయాల్ని ఎల్లాగూ చెప్పారు.

2. ఆం. మ. భా - అశ్వమేధ - 1 - 153.

3. ఆం. మ. భా - అశ్వమేధ 1-155.

అయితే, తెలుగువారికి గీతోపదేశం పరిపూర్ణంగా అందటం ఎలా? బాధపడవలసిన పనిలేదు. శాంతితయం భగవద్గీతకు చక్కని వ్యాఖ్యానం. ధర్మరాజు శృష్టుడికి శరణాగతుడై దుష్టశిక్షణం పూర్తిచేసి పట్టాభిషిక్తుడయ్యాడు. ఇతడు యోగ్యుడు. ధర్మస్వరూపాన్ని ఎరిగినవాడు. నిరంతరం ధర్మస్వరూపాన్ని తెలుసుకొనేటందుకు నిష్ఠతో ప్రయత్నించే స్వభావం కలవాడు. కనుకనే శృష్టుడు భీష్మ ధర్మజులకు సంవాదాన్ని ఏర్పాటుచేశాడు. సర్వ ధర్మాలనూ ఎరిగిన భీష్మచార్యుడినుంచి సార్వకాలికం, సార్వజనీనం అయిన ధర్మస్వరూపం వెలువడింది. భీష్ముడు శృష్టసందేశాన్ని ధర్మజుడికి వెన్నతో పెట్టాడు. అతరం కూడా పొల్లుపోకుండా ధర్మరాజు ఆ సందేశాన్ని ఆకళించుకొన్నాడు. కనుకనే తిక్కనగారు ఈ సందర్భాల్లో భీష్మసందేశాన్ని తెలుగువారికి తగిన భాగరూపతతో పూర్తిగా అందించారు. దీన్ని దృష్టిలో పెట్టుకునే భీష్మపర్వంలో భగవద్గీతను సంక్షేపించారు. వ్యాసుని సందేశాన్ని మాత్రం బీరుపోకుండా తెలుగువారి హృదయాల్లో ప్రతిష్ఠించారు.

భారత పఠనారంభంనుంచి యుద్ధం పూర్తిఅయ్యేవరకూ చదువరి అర్జునుడితో ఏకత్వాన్ని అనుభవిస్తాడు. గీతోపదేశ సందేశం దగ్గర చదువరికీకూడా అర్జునుణ్ణి నిలబెట్టడమే ముఖ్యం. యుద్ధం హడావుడిలోపడి మిగిలిన తత్త్వవిషయాల్ని చదువరికూడా మరచిపోయేటందుకు అవకాశం ఉంది. శాంతిపర్వ ప్రారంభంనుంచి పాఠకుడు ధర్మజుడితో ఏకత్వాన్ని అనుభవించడం మొదలు పెడతాడు. తానే ధర్మజుడై భీష్మచార్యుని సందేశాన్ని అందుకుంటాడు. సంవాదం పూర్తిఅయ్యేసరికి చదువరికూడా ధర్మజుడి వలె విప్పరిన హృదయం కలవాడై ధర్మనిష్ఠుడవుతాడు. భారతాన్ని చదువుకొనేటప్పుడు చదువరిలో కలిగే ఈ పరిణామాన్ని తిక్కనగారు చక్కగా దర్శించారు. అనువాదప్రణాళిక తదనుగుణంగా

మలిచారు. వ్యాసుని సందేశం సమగ్రంగా అందిస్తూనే తెలుగు భారతానికి కావ్యరూపాన్ని సంతరించడంలో తీక్కనగారు చూపిన నేర్పు అనిర్వచనీయమైంది; అనితరసాధ్యమైంది.



తిక్కన - హరిహరనాథ

తత్త్వ ప్రతిపాదన

వైష్ణవం, శైవం అనేవి వేదంలో భగవంతుని విష్ణుత్వం, శివత్వం అనే రెండు వైభవాలను వరించేవి. వేదాల్లో అంతర్యామి తత్త్వం పురుషుడు అనే పేరుతో వ్యవహరింపబడింది. 'పురుష సూక్తం' ఈ పురుషుణ్ణి ప్రతిపాదించే మహామంత్రం. ఈ సూక్తంలో పురుషుడు విష్ణువు అనిగానీ, శివుడు అనిగానీ చెప్పబడలేదు. కాబట్టే శైవం, వైష్ణవం వేరువేరు మతాలుగా సంకుచితత్వాన్ని చొందిన తరువాత కూడా శైవులూ, వైష్ణవులూ పురుషసూక్తంలోనే తమ సొంతదేవుణ్ణి పూజించుకొంటున్నారు. ఆ పురుషుడు పరమాత్మగా, వాని అంశ విరాట్పురుషుడుగా, వాని అంశ జీవుడుగా పూజాల్లో ప్రతిపాదించబడింది. ఈ ముగ్గురూ వరుసగా పురుషోత్తముడు, అక్షరపురుషుడు, క్షరపురుషుడు అని గీతాచార్యుడి చేత చెప్పబడ్డారు.

ఈ విధంగా వేదాల్లో ప్రతిపాదించబడ్డ పురుషుడు సర్వ వ్యాపిగా వర్ణింపబడినపుడు విష్ణువుగా, శుభప్రతిపాదకత్వంలో శివుడిగా వర్ణింపబడ్డారు. 'విష్ణోర్ముఖం వీర్యాణి ప్రహోచమ్'¹ అనే విష్ణుశ్లోకవైభవం, 'నమశ్శివాయచ శివతరాయచ'² అనే శివత్వ

1. విష్ణుసూక్తం - ఋగ్వేదం - 1 - 14.

2. రుద్రీశమకర్ష

జై భవం వేదాల్లో ఒకే దేవుడి రెండు వైభవాలుగా ప్రదర్శించబడ్డాయి. దాని ఎరుకలేక అజ్ఞానంలో పడిన పండితులు కొందరు వైవాన్వీ, కొందరు వైష్ణవాన్వీ వేరువేరుగా స్థాపించుకొని సామరులనుకూడా భ్రమపెట్టారు. దానితో రాగద్వేషాత్మకమైన కల్లోలం శతాబ్దుల తరబడి వైషమ్యాన్ని రగుల్కొల్పింది. అంతటితో ఆగక వీరశైవమే వేదమతమనీ, వేదమతం వైష్ణవమే అనీ ఆయా వాదాలు ప్రబలినాయి. వేదాలతోనే సంబంధం అక్కర్లేదనే శైవవైష్ణవమతాలు ప్రజరిల్లాయి. ఈ ప్రజ్వలన ప్రభావం రాజులమీద కూడా పడటంతో మతావేశాలు యుద్ధాలకు దారితీశాయని చరిత్రకారులు చెబుతున్నారు. మళ్ళీ మహాభారతం అంత సంహారకాండకు కారణం అయిన పల్నాటియ్యంలో శైవ వైష్ణవాల ప్రభావం ఉన్నదనీ, సాత్వికవైష్ణవమూర్తి అయిన బ్రహ్మనాయుడిపై శివశక్తిసర్వూపిణియై నాగమ్మ విరుచుకు పడడంలో శైవవైష్ణవాల ప్రభావం కొట్టవచ్చినట్టు కనబడుతోందనీ చరిత్రకారుల ఊహ. ఈవిధంగా మతావేశాలు యుద్ధాలకుకూడా దారితీశాయి.

పాల్కురికి సోమనాథుడి కృతుల్లో ఆనాటి మతావేశాలు ఏవిధంగా విజృంభించిందీ మనకు బోధపడుతుంది. ఒకవైపు వీరశైవం, మరొకవైపు వీరవైష్ణవం, ఇంకొకవైపునుంచి జైనం సామాజికరంగంలో ప్రవేశించడంతో సామాన్యుడిపని ఇబ్బందిలో పడిపోయింది. ఇందులో ఎవరిది సత్యమో, ఎవరిది కాదో, ఏమతాన్ని తాను అనుసరించాలో అతడికి బోధపడకపోవడం. బోధపరచుకొనేటంత అవకాశంకూడా లేకపోవడం జరిగింది. దానితో సామాన్యప్రజలు ఎవరికి తోచిన మతావేశాల్లో వారు పాలు పంచుకోవడం మొదలుపెట్టారు. ఆధ్యాత్మికత ఆచరణస్థితినుంచి ఆవేశస్థితికి దిగజారడంతో ముక్తిమాట ఎలాఉన్నా సాంఘిక వ్యవస్థమాత్రం అస్తవ్యస్తం అయిపోయింది.

అలాంటి కల్లోలస్థితిలో ఉద్భవించిన మహాద్రష్ట తిక్కన. ఆయన వేదం అనే సూర్యోదయాన్నీ, ఉపనిషత్తులు అనే

సూర్యకేరణాలనీ, వ్యాసభారతం అనే అహస్సునీ ఒకే 'భూతద్దం' నుంచి చూసి ధర్మపథ తారాపరిగణనంచేసి దేశభవిష్యత్తును గమనించి రాబోయే విపత్తుముద్రానికీ సేతువుగా తన ఆంధ్రమహా భారతాన్ని ప్రయోగించాడు. కాబట్టే 'ఆంధ్రావళి మోదముం బారయునట్లు'గా తననేర్చినభంగి జాతీయతను ఏకముఖాన ప్రవహింప జేశాడు. అప్పటి విపత్తుయొక్క తీవ్రస్వరూపాన్ని దర్శించగలిగిన వాడికితప్ప తిక్కన భారతావతారికలోని పదప్రయోగంలోగల గాంభీర్యం బోధపడదు. సాహిత్యంగా మూతమే చదువుకోగలిగిన వారికి ఓడప్రయోగం, శిల్పం, నాటకీయత, పాత్రచిత్రణ మొదలైన అంశాలే తిక్కనగారి కవితలో గోచరిస్తాయి. లోతు ఎరిగినవాడికీ, నాటి భారతాత్మభాధ హృదయశల్వమైనవారికీ తిక్కన ఒక శకశక్తా, ఒక ఆచార్యుడూ, ఒక ధర్మసంస్థాపకుడూ అయిన అవతార మూర్తి. ఆయన తాను విపత్పరిహారకాలుగా చిరకాలానుంచీ ఆచరిస్తున్న అంశాలను అక్షరరూపంలో కరగించి పోసినవాడేగానీ ఉద్ద్రేఘం వ్రాసిన గొప్పకోసం తాపత్రయపడినవాడు కాడు. ఆ ఆచరణే నేపథ్యంలో లేకపోతే కేవలం గ్రంథరచనాకాశలం ఒక్కటే మిగిలిఉండేది. ఆ గ్రంథానికి పఠనయోగ్యత అబ్బేదేమో గానీ ఇంత పవిత్రతమాత్రం అబ్బేదికాదు.

ఇంతటి మహానుభావుడు అర్పించుకొనవలసిందిగా హరిహర నాథుడి సువర్ణమూర్తిని జాతికి అనుగ్రహించాడు. వేదం ఒకే పరమపురుషుణ్ణి స్థితిభేదాన్నిబట్టి హరిహరులుగా కీర్తించిందని చెప్పుకొన్నాం. ఆ హరిహరతత్త్వాలకు ఉన్న అన్వేష్యతనూ, వాటి ఏకత్వదర్శనానీ వ్యాసభగవానుడు తనపురాణేతిహాసాల్లో కథలుగా, గాథలుగా విస్తరించి చూపాడు. హరిహరుల అభేదాన్ని లోకానికి గుర్తుచేసి వారిని సరైనమార్గంలోకి తీసుకురావాలని సంకల్పించిన తిక్కనగారికే హరిహరుల తత్త్వసమన్వయాన్ని అందించగల శల్పవృత్తులూ వ్యాసవాఙ్మయం దర్శనం ఇచ్చింది.

వేదమార్గమే సామాన్యుడి తలుపుతట్టేటందుకు వ్యాస మార్గమై విస్తరించిందని దర్శించిన తిక్కనగారు తాను ప్రతిపాదింప దలచిన హరిహరనాథతత్త్వానికి వ్యాసుణ్ణి మూడలగా స్వీకరించారు. వ్యాసభారతాన్ని అనువదిస్తూ ఆశ్వాసాలకు ఆద్యంతాల్లో ఆయనచేసిన హరిహరనాథస్తుతులను పరిశీలించినపుడు హరిహరనాథతత్త్వం వేద వ్యాసుడినుంచి తనకు ప్రసన్నమైనదేనని తిక్కనగారు సూచించినట్టు స్పష్టమవుతుంది. ఆయన హరిహరనాథుణ్ణి కీర్తిస్తూ పలుచోట్ల పారా శయ్యుడి ప్రసక్తి తెస్తారు. ఆయన ఆ ప్రసక్తి తెచ్చిన సందర్భాలను ఒక్కచోట చేర్చిచూస్తే వ్యాసుడిపై తిక్కనగారికి గల గురుభావం ఎంతటిదో మనకు బోధపడుతుంది.

ఆశ్వాసాద్యంత పద్యాల్లో హరిహరనాథుణ్ణి కీర్తిస్తున్నప్పుడు తిక్కనగారు వ్యాసుణ్ణి స్మరించిన సన్నివేశాలు ఇవి:

1. వ్యాసాది మునిప్రోక్త మహాసందర్భాప్రమేయతా
2. 2 రూఢ గుణోల్లాసాః

2. సాత్యవతేయ భారతీప్రోక్త 4

3. వేదవ్యాసవ్యంజితవిహారాః

4. పారశర్యాప్రముఖో

దార మునీంద్రాస్తరంగ ధామాస్త ర్వి

స్ఫార ప్రభాపటల వి

స్తారోజ్యల దీపరూపతాస్తవనీయాః

5. సాత్యవతేయ వాఙ్మయ విశాల గృహస్ఫురిత ప్రదీపతా 7

3. ఉద్యోగ - 2-333

4. ఉద్యోగ - 2-19

5. భీష్మ - 1-1

6. భీష్మ - 2-409

7. ద్రోణ - 1-995

6. “జనవినుత బాదరాయణ

మునీంద్ర వాగమృతనిధి సముద్భూతాహ్లా

దనకీర్తి సుధాకరణా

... ..”8

7. ప్రకట మహార్థ సౌరభ పరాశరనందన వాక్యమంజరీప్రకర
సమర్పితా9

8. వ్యాసాది మనోనివాస.10

9. సాత్యవతేయాది మహామత్యవగమ్య ప్రకార11

10. వేదవ్యాసవచోవిభవలక్ష్మ12

11. పరాశర్యస్తవనీయ గుణనిధాన13

12. వ్యాసచేతోనివాసీ14

13. బహునుత వేదవ్యాస15

14. సాత్యవతేయ వచోవిభూషణ16

15. వేదవ్యాస వాక్ప్రకాశిత17

16. వేదవ్యాసవచోవిభవవేద్య18

17. వ్యాసాది మునీంద్ర భావ్య19

8. ద్రోణ - 5-432

9. కర్ణ - 3-399

10. శ్రీ - 1-1

11. శ్రీ - 1-188

12. శాంతి - 1-1

13. శాంతి - 1-399

14. శాంతి - 4-4

15. శాంతి - 6-624

16. అను - 5-482

17. అశ్వ - 1-232

18. అశ్రమ - 1-1

19. అశ్రమ - 2-1

18. బోధ ఘనవ్యాస పరసమాధి సమాలీఢతేజ20

19. పారాశర్య మనస్సదనా21

20. పారాశర్యవచః పయోనిధి సుధాభంగీ22

21. వేదవ్యాసానేక వచోఽనుషంగ23

22. వేదవ్యాస వర్ణనారూఢదయా24

23. శుకజనక మనీషా శుద్ధబుద్ధానుభావా25

ఈ విశేషణాలను ఒకచోట చేర్చిచూసినపుడు తిక్కనగారి భావాన్ని ఈ క్రిందివిధంగా మనం క్రోడీకరించుకోవచ్చు.

వేదవ్యాసుడి మనస్సే హరిహరనాథుని సదనం. అతడు వ్యాసుని హృదయంలో ఉజ్జ్వలమైన కాంతితో వెలుగుతూ అతడిచే నిరంతరం అనుభవింపబడుతూ ఉంటాడు. వ్యాసునిచే నిరంతరం భావింపబడుతున్న హరిహరనాథుడే అతని వాఙ్మయం అంతకూ లక్ష్యమై ఒప్పుతున్నాడు. అతని కృతులందు అంతటా ప్రకాశిస్తూ అతనిచే వర్ణింపబడిన విహారాలు కలవాడై జనులందరికీ దర్శనం ఇస్తున్నాడు.

హరిహరనాథుడు వేదవ్యాసుడంతటివాడిచే పొగడబడే గుహోత్తరుడు. అతనిచేత కృతులనే కుసుమగుచ్ఛాలతో అర్చించబడినవాడు. అతడికేకూడా అంతుపట్టని ఉత్తమగుణాలు కలవాడు. అతనికృతులు అన్నింటికీ అన్వయం ఇతడే.

హరిహరనాథుడు వ్యాసవాఙ్మయం అనే సుధాసాగరంలో జన్మించిన అమృతమయూలుడు. వ్యాసవాఙ్మయాంబుధినుంచి

20. మౌసల - 2-1

21. మౌసల - 1-225

22. మహాప్రస్థాన - 1-1

23. మహాప్రస్థాన - 77

24. స్వర్గ - 96

25. స్వర్గ - 97

వ్యక్తమైన అమృతం అతడు. అతనిచే ప్రవచింపబడిన శుద్ధబుద్ధ స్వరూపుడు.

ఈవిధంగా సాగిన తిక్కనగారి వ్యాసస్మరణను పరిశీలించి చూసినపుడు వ్యాసుడు తనవాఙ్మయంలో లోకానికి అందించిన సమన్వయాత్మకమైన వేదదర్శనం తిక్కనగారిపై ఎంతటి ప్రభావాన్ని చూపిందో బోధపడుతుంది.

తిక్కన తాను సంకల్పించిన కార్యసాధనకు భారతాను వాదాన్ని పూర్తిచేయడమే గమ్యంగా భావించడంలో భారతంలో హరిహరనాథతత్వం విశిష్టమైనతీరులో ప్రతిపాదించబడటంకూడా ఒక ప్రధానకారణంగా తోస్తుంది. గీతిలో తనవైభవాన్ని చెబుతూ 'నేను రుద్రుల్లో శంకరుణ్ణి' అంటాడు కృష్ణుడు.²⁶ విశ్వరూపాన్ని చూసి 'ఇంత భయంకరమైనరూపం ఎందుకు? ఈ నీ ప్రవర్తనకు అర్థం ఏమిటి? నీ ప్రళయోన్ముఖం అయిన వృత్తాంతానికి ఆది కారణం ఏమిటో తెలుపవలసింది'²⁷ అని అర్జునుడు వేడుకొన్నప్పుడు కృష్ణుడు 'ఇది నా కాలస్వరూపం. ప్రస్తుతం లోకాలను క్షీణింప చేయటానికై ఈరూపంలో వర్ధిల్లుతున్నాను' అంటాడు.²⁸ ఈ సందర్భంలో పురాణపురుషుడు అర్జునుడికి చూపింది తనలోని హరుని తత్వాన్నే.

పాశుపతాన్ని అనుగ్రహింపచేసేందుకు శ్రీకృష్ణుడు అర్జునుణ్ణి కలలో కైలాసానికి కొనిపోతాడు. ఆసందర్భంలో అర్జునుడు ఆనాటి రాత్రి తాను శ్రీకృష్ణుడికి సమర్పించుకొన్న నిశాసమయ పూజా ద్రవ్యాలైన మాంసాదులు శంకరుడి దివ్యదేహాన చూసి

26. 'దుద్రాణం శంకరశ్చాస్మి' (భగవద్గీత - 10 - 23)

27. భగవద్గీత - 11 - 31.

28. కాలోఽస్మి లోకక్షయకృత్ప్రవృద్ధో

లోకాన్ సమాహర్తమిహ ప్రవృత్తః (భగవద్గీత - 11 - 32)

ఆశ్చర్యపోయి ఆ మురిహర పురహరుల ఏకత్వానికి మనస్సులో మురిసిపోతాడు. 29

అర్జునుడు తాను యుద్ధంచేస్తున్నప్పుడు తనముందు ఒక దివ్యాకృతి త్రిశూలాన్నిధరించి నడుస్తూఉండటం, ఆత్రిశూలం నుంచి వ్యక్తంఅయిన శూలపరంపరలు శత్రువుల్నితాకి తెగ టూరుస్తూ ఉండగా వాటివెనుక శత్రువులనుతాకిన తనబాణాలు వారిని చంపిన కీర్తిని తనకు లభింపచేస్తూ ఉండటం దర్శించి, ఆ దివ్యాకృతి ఎవ్వరని వ్యాసుణ్ణి అడుగుతాడు. ఆ దివ్యాకృతి శివుడే అని చెప్పి, అతడి మహిమను వివరించి వేదవ్యాసుడు అర్జునుణ్ణి ఆ శివుడికే నమస్కరించమంటాడు. 30

ఉపపాండవవధకు ఉద్యుక్తుడైన అశ్వత్థామకు పాండవ శిబిరాలను భూతరూపంలో రక్షిస్తున్న శంకరుడు ప్రసన్నుడై శృష్టుడు తనకు అనురక్తుడనీ, అతడికి సహకరించడంకోసమే భూతరూపంలో అక్కడ కావలి ఉంటున్నాననీ చెబుతాడు. ఉపపాండవులకు కాలం తీరిందనిచెప్పి అశ్వత్థామచేతికి ఖడ్గం అందిస్తాడు. ఈసత్యాన్నిగిన కృష్ణుడు పాండవులను మరొకచోట నిలిపి జరగవలసినదాన్ని జరగనిస్తాడు. 31

ఈవిధంగా ఒకేతత్త్వం శ్రీకృష్ణశంకరులుగా వ్యక్తమై కర్తవ్యాన్ని నిర్వహించినట్లు మహాభారతంలో మనకు బోధపడుతుంది. కృష్ణుడు విష్ణుతత్త్వంయొక్క పరిపూర్ణ ఆవిష్కారమేగాదా !

విష్ణువైన తనకూ, రుద్రునకూ దక్షయజ్ఞంతర్వాత యుద్ధం వంటిది ఏర్పడిందని చెబుతూ అర్జునుడికి ఆ సన్నివేశాన్ని వర్ణించి

29. ద్రోణ - 2 - 368

30. ద్రోణ - 5 - 420 - 429.

31. సౌప్తిక - ప్రథమాశ్వాసం.

చెబుతాడు కృష్ణుడు. ఘర్షణపడుతున్న హరిహరులవద్దకు పరుగు పరుగున వచ్చిన బ్రహ్మాదిదేవతలూ, మునీంద్రులూ దుద్రునితో ఇలా అన్నారు :

“శివుడవు నీవు జగములకు
శివమొనరింపంగ వలదె చేయుము క్రోధ
ప్రవిహతి విష్ణుండనఁగా
శివుడన నొకఁడౌట దివ్యచిత్తమె యెఱుఁగున్.
నిగమవేద్య మద్వంద్వంబు నిర్గుణం బ
మూర్తమనియెడు తత్త్వంబు మూర్తిభేద
కలనమున లోకమున ద్విధాకారియ్యె
గాక హరియన నీవనఁ గలదె వేఱు.” 32

అపైన వాతావరణం ప్రశాంతం కాగా విష్ణువు శివుణ్ణి చేరి ఇలా అంటాడు :

“నిను నెవ్వఁ డెఱిఁగె నాతఁడు
నను నెఱిఁగినవాఁడ నిన్ను నమ్మిగ నేవిం
చిన నదియు నన్నుఁ గొల్పుట
యనువాదిత లేదు భేద మరయఁగ మనకున్
శ్రీవత్సము శూలాంకిత
మై వెలయుంగాక యిప్పుడాదిగ నాకున్
నీవును మత్స్యాణ్యంకో
ద్యావన శ్రీకంఠుడనఁగఁ బరఁగుము శర్వా !” 33

విష్ణువైన తనకూ హరునికీగూ అభేదాన్ని వివరిస్తూ కృష్ణుడు అర్జునుడితో ఇలా అంటున్నాడు -

32. కాంతి - 8 - 446, 447.

33. కాంతి - 8-151, 452.

“నానా రూపంబుల ని
 లేను బ్రవర్తింతు జగములన్నింటను నీ
 శానుడు నభవుడు నమృతుడు
 నైన శివుని నీవు గొలువు మర్జన యెప్పుడున్.
 ఏను రక్షింప జయము నీకెసకమెసఁగె
 సమరమున శూలపాణియై శత్రుకోటి
 నీదు మునుమున వధించియు నిరుపమాన
 తేజ రుద్రుఁగా నెఱుఁగుము ధీరచిత్త !” 84

ఒకే పరమపురుషుడు హరిహరులు అనే రెండు తత్త్వాలుగా
 వ్యక్తం అవుతున్నాడు తప్ప హరిహరులు ఇరువురూ వేరుకాదన్న
 వేదదర్శనాన్ని అనుభవానికి తెస్తుంది మహాభారతం అని దర్శించారు
 తిక్కనగారు. వేదవాఙ్మయ వేదవ్యాస వాఙ్మయాలనుంచి తాను
 పొందిన హరిహరనాథ దర్శనాన్ని భారతానువాదంలోని ఆశ్వాసాల
 ఆద్యంతాల్లో నిక్షేపిస్తూ వచ్చారాయన. భారతంలో అంతర్భాగంగా
 ఉన్న హరిహరనాథతత్త్వాన్ని ఒంటబట్టించుకొని భారతీయ
 దర్శనం వైపు దృష్టిసారించిన చదువరికి సామోత్కరించే హరిహర
 నాథుడే ఈ ఆశ్వాసాద్యంతపద్యాల్లో అనితరసాధ్యమైనరీతిలో
 ఆ యనచేత వర్ణించబడ్డాడు.

ఆశ్వాసాద్యంతపద్యాలన: ఆసాంతం మనస్సుపెట్టి చదివిన
 వానికి

“శ్రీయన గౌరినాంబరంగు చెల్వకుం జిత్తము పల్ల వింప, భ
 ద్రాదిత మూర్తియై హరిహరంబగు రూపముదాల్చి ‘విష్ణురూ
 పాయ నమశ్శివాయ’ యని పల్కెడు భక్తజనంబు వైదిక
 భాగ్యుల కేచ్చ మెచ్చు పరతి త్వము.....” 85

సామోత్కరిస్తుంది.

సాక్షాత్కరించిన ఆ

“ఓంకారవాచ్యునకు నన
హంకార నిరూప భావనారాధ్యునకున్
ప్రీంకారమను మనోజ్ఞా
లంకారోల్లాస నిత్య లాలితునకు” 36

నమ్ముడై నమస్కరిస్తాడు చదువరి. నమస్కరిస్తున్న తుణాల్లో
అతడికి లభించే దర్శనం ఈ కిందివిధంగా ఉంటుంది :

మానవ్రతుచేసే ఉచ్చాస్య నిశ్శాస్యలో ‘సో హమ్’ అనే
స్వయంసిద్ధమైన మంత్రబీజాలున్నాయి. మానవుడు జపించడంతో
నిమిత్తంలేకుండా మానవుడిచేత నిరంతరం జపించబడే అజపా
మంత్రం ఇది. ‘సో’లోని సకారం, ‘హమ్’లోని హకారం కలిగి
పోయినప్పుడు మిగిలేది ‘ఓం’కారం. కనుకనే పరమాత్మ ఓంకార
వాచ్యుడయ్యాడు ఈ ఓంకారంనుంచే జీవిశ్వాస వ్యక్తం అవు
నోంది. ఈ ఓంకారం తనచుట్టూతాను నిర్మించుకున్న మందిరమే
దేహం అనబడుతోంది. జీవి ఓంకారంయొక్క వ్యక్తరూపం అయి
నట్టే ఈసృష్టికూడా ఓంకారంనుంచి వ్యక్తంఅయినదే. జీవిహృదయ
మందలి ఓంకారం జీవిదేహాన్ని నిర్మిస్తున్నట్టు సృష్టి హృదయమందలి
ఓంకారం సృష్టిని నిర్మాణం చేస్తోంది. కాబట్టే కృష్ణుడు “ఓం ఇశ్వే
కాక్షరం బ్రహ్మ” 37 అన్నాడు. చిత్రం ఏమంటే సృష్టికి సిద్ధపడిన
ఓంకారం ప్రీంకారంగా రూపొందుతుంది. సృష్టినిర్మాణానికి
ఉద్యుక్తుడైన ఓంకారవాచ్యుడు అందుకొరకై తననుంచి వ్యక్తం
అయిన తన ప్రకృతితోకలిసి ప్రీంకారమయ్యుడు అవుతున్నాడు.

ఉచ్చాస్యనిశ్శాస్యలో నిశ్శాస్య భగవంతుడి సృష్టిస్వరూపం.
దానియంత్రం ‘హమ్’. దాన్ని నాదాత్మకంగా చేసేటందుకు స్వర

పేటికలో చేపం అగ్ని బీజమై వ్యక్తం అవుతుంది. అదే ఋగ్వేదం. ఈ రెండూ నాదప్రస్థారంలో 'హం' అనే మంత్రంగా రూపొందుతాయి. "తాం పద్మినీం ఈం శరణమహం ప్రవక్ష్యే" అనే శ్రీసూక్తమంత్రంలోని 'ఈం' అనేది అమ్మవారి తత్త్వమైన శక్తికి బీజమంత్రం. దానితోకలిసి హం + ఈం = హ్రీం అనబడే శక్తి ఉద్భవిస్తోంది. ఈమే ఆసేతుశీతాచలం అంతర్లీనమై పనిచేస్తున్న శైలపుత్రికగా మంత్రశాస్త్రంలో ఋషులచేత ద్వింపబడింది. ఈమే మందున్న ఈ అక్షరధ్వనులు చరణ పాంసువులై ఆరాధింపబడగా 'తనీయాంస'మైన ఒక పాంశువునుగొని సృష్టికర్త ఈసృష్టిని హరి హరాత్మకంగా వ్యక్తంచేస్తూన్నాడని శంకరభగవత్పాదులు దర్శించారు. 38 దీన్నే హరిహరనాథుడిగా ద్వింపిన ఆచార్యుడు తిక్కన. ఇదే అతడు ప్రశంసించిన వేదసంప్రదాయధ్యానం లేక వైదికధ్యాయిత. ఈసందర్భంలో హరిరూపం, హరరూపం 'హ్రీం' అనే మాతృకాశక్తినుంచి ఉచ్చారణరూపాలై ప్రసవించబడటం గమనించవలసిన అంశం.

ఈ విధమైన దర్శనాన్ని చదువరికి అందించి అతణ్ణి భేదదృష్టి నుంచి వేదదృష్టికి మళ్ళించి సృష్టికి అతీతమై, సృష్టిగా వ్యక్తం అవుతున్న ఒకేఒక దివ్యపురుషుని మ్రోల నిలుపుతాడు తిక్కన.

తిక్కన వ్యక్తిత్వప్రభావమో లేక సాహిత్యప్రభావమో లేక ఆరెండిటి ప్రభావమో లేక ఆరెండిటిద్వారా వ్యక్తం అయిన ధర్మాద్యైతప్రభావమో చెప్పలేంగానీ తిక్కన తరువాత తెలుగు గడ్డపై న మతావేశాలు క్రమంగా తగ్గిపోయాయి. ఆవేశాలు తగ్గి శైవ వైష్ణవ సంప్రదాయాలు మిగిలాయి. సమన్వయదృష్టితో వేద మార్గంలో హరిహరుల్లో అభేదాన్ని దర్శించేవారిసంఖ్య నానాటికీ

పెరుగుతూ వచ్చింది. ఈ పరిణామానికి తిక్కన అడుగుజాడల్లో నడచి తమ కావ్యాలను హరిహరనాథుడికి అంకితంచేసిన నాచన సోమన, కొఱవిగోపరాజు, బైచిరాజు వేంకటనాథుడు తగుమాత్రం సహకరించారు. హరిహరులయెడల సమదర్శనం కలిగి హరునిచేత పాండురంగని మాహాత్మ్యాన్ని నోరారా చెప్పించిన తెనాలి రామ కృష్ణుణ్ణి ఈ సందర్భంలో స్మరించవలసిఉంది. ఆచరణీయత గల కవుల ప్రభావం సమాజంపై తప్పక ఉంటుందనీ, కవి తనను తాను ఉద్ధరించుకొని సమాజాన్ని ఉద్ధరించగల స్థితిలో తననితాను నిలుపు కొని ధర్మాద్వైతమూర్తిగా వర్తించగలిగినపుడు సమాజమూ, సత్కవులూ అతణ్ణి తప్పక అనుసరిస్తారనీ నిరూపించాడు తిక్కన. అతడి నవవడీ, పెట్టిన ఒరవడీ లోకానికి ఆదర్శప్రాయమైనదీ, కవిలోకానికి అనుష్ఠింపదగినదీను.

భారతాన్నే ఎందుకు ఎంచుకున్నాడు ?

హరిహరనాథతత్త్వాన్ని బోధపరచి ప్రజలను మతావేశాల నుంచి సమన్వయస్థితికి మళ్ళించదలచిన తిక్కన భారతానువాదానికి పూనుకోవడంలోని అంతర్యం ఏమై ఉంటుంది ? తాను ప్రాచుర్యం లోకి తేదలచిన హరిహరనాథతత్త్వాన్ని భారతానువాదంలో ఆశ్వాసాద్యంతాల్లో నిక్షేపించడంలో తిక్కనగారు ప్రత్యేకంగా ఆశించిన పరమార్థం ఏమై ఉంటుంది అని ఆలోచించినపుడు ఈక్రింది సత్యాలు మనకు గమనికకు వస్తాయి.

మతావేశాల్లో మునిగిపోతున్నవారికి ముందుగానే హరిహర నాథ తత్త్వాన్ని ప్రత్యేకంగా ప్రబోధించి దారికి తీసుకురావడం అంతతేలికైన పనికాదు. ముందు ఆ ఆవేశపరులకు తాము పడుతున్న ఆవేశం కూడనిది అని తెలియాలి. ఆధ్యాత్మికత అంటే ఆవేశపడటం కాదనీ, ఆచరణలో కౌశలాన్ని చూపగలగడం అనీ వారికి బోధ

పడాలి. దైవారాధన అంటే తమకు నచ్చని రూపాన్ని నిందించడం కాదనీ, అన్నిరూపాల్లోనూ నిండి ఉన్నది వారు ఆరాధించాలని అనుకొంటున్న ఆ దైవమేననీ బోధపడగల సమదర్శనం వారికి అబ్బాలి. భక్తి చూపడం అంటే ఉన్నాదిలా రెచ్చిపోవడం కాదనీ, నిత్యజీవితనిర్వహణలో దివ్యమైన సంయమనాన్ని చూపగలగడమే చచ్చి వారికి అర్థంకావాలి. పారివశ్యం అంటే పరిసరాలను మర్చి పోయి ఊగిపోవడం కాదనీ, పురుషార్థాల స్వరూపస్వభావాలను ఎరిగి రాటి సక్రమ నిర్వహణలో ధర్మాద్వైతస్థితిని అనుభవించడం అనీ వారికి తెలియాలి. పరతత్త్వానికి వశమై, అంకితమై ఉండటమే పారశ్యం అనిపించుకొంటుందని వారు గ్రహించాలి. మతావేశాల్లో వెల్లుబుకుతున్నవి హద్దులు మీరిన రాగద్వేషాలే తప్ప అవి భక్తి ప్రపత్తులు మాత్రం కావని వారికి అవగతం కావాలి.

పరమతాన్ని నిందించడంవల్లగానీ, తనమతాన్ని కీర్తించుకోవడంవల్లగానీ, తనమతం కానివారిని దండించడంవల్లగానీ, తనమతంలోకి మరింతమందిని బలవదాకర్పణం చేయడంవల్లగానీ దేవుడిమెప్పును పొందడం సాధ్యం కాదనీ, స్పృహరాన్ని లోకహితంగా ఆచరించినపుడు మాత్రమే దేవుడు సంతోషించి తనతో అద్వైతస్థితిని అనుగ్రహిస్తాడనీ వారికి దర్శనం లభించాలి.

శాశ్వతమైన ఈ సత్యాన్ని సమగ్రంగా బోధపరచగలిగింది మహాభారతం ఒక్కటే. ఇది విద్వత్సంస్తవనీయమైన వ్యాసభగవానుని భవ్యకవితావేశంనుంచి దిగివచ్చిన దివ్యేతిహాసం. దీని అనువాదాన్ని పూర్తిచేసిననాడు తననాటివారికే కాక తరతరాలవారికీ తరించేమార్గాన్ని అందించినట్లు అవుతుందని దర్శించిన తీక్కనగారు 'మహాకవితృ దీక్షానిధినాంది' వ్యాసుని వెలుగును తెలుగులోనికి అవతరింపజేశారు. లోకహితనిష్ఠతో వ్యాసుడు అనుగ్రహించిన

సార్వకాలీనమూ, సార్వజనీనమూ అయిన ధర్మాద్వైత సందేశాన్ని తనలో ఇముడ్చుకొన్న మహాభారతం ద్రష్టలైన కవిశ్రయం చేతుల మీదుగా మన తెలుగువారికి లభించడం మన పురాకృత పుణ్య విశేషం. తేటతెలుగులో భారతంనుంచి తేటతెల్లం అవుతున్న ధర్మాద్వైతస్థితిని దర్శించి, అనుష్ఠించి తరించడం మన కర్తవ్యం. మన గమ్యం.

కేతవరపు రామకోటిశాస్త్రిగారి 'ప్రతిపాదన'

(పూర్తిపాఠం)

విద్యత్సంస్థనసీయ భవ్యకవితావేశుండు విజ్ఞాన సం
పద్విఖ్యాతుండు సంయమిప్రకర సంభావ్యానుభావుండు కృ
ష్ణద్వైపాయను డగ్ధిలోకహితనిష్ఠంబూని కావించె ధ
ర్మాద్వైతస్థితి భారతాఖ్యమగు తేఖ్యంబైన యామ్నాయమున్

ఈ పద్యమంతయు కృష్ణద్వైపాయనునకు సంబంధించినది. మరెఁగు నాయనభారతమునకు సంబంధించినది. మొదటిమూడును కృష్ణద్వైపాయను డెట్టివాడో చెప్పనవి. చివరిమూడును ఎందుకు - ఎట్లు - ఏమి ఆయన చేసిరాడో చెప్పనవి. కృష్ణద్వైపాయనుడు కవితావేశముగలవాడు. అది భవ్యము. మరియు నది యెట్టిదనగా విద్య త్సంస్థనసీయము. పండితులచేత స్తవనార్హమైనది. వేత్తి సర్వం విద్వాన్ - సర్వము నెరుగుటవలన విద్వాంసుడగుచున్నాడు. పరావరములకు సంబంధించినదై యెరుక ద్విధాభూతముగా నున్నది. అద్వితీయపరబ్రహ్మము పరము. అది నిర్గుణము. సగుణబ్రహ్మము అపరము. అది కేవలము జ్ఞానమయము. ఇది యుపాసనారూపమున

కర్మమయము. ఈ రెండింటియొక్క ఎరుకయే విద్వాంసుని లక్షణము. అట్టిజ్ఞానము కలిమిని కర్మలు చేయుటయే కావలసినది. అదియే విద్య.1
 వ్యస్తములుగా పేర్కొనబడు కావ్యవిద్య, దండనీతివిద్య మొదలైన
 వన్నియు నా పరాపరరూపమైన విద్యలో సంతర్లినమగునవియే.
 వివిధ విద్యానిధి3, మహానీయ విద్యానిధి3 ఈమొదలుగా వ్యాసుని
 గూర్చి తిక్కనగారు చెప్పట గమనింపదగినది. సమస్తవిద్యా
 స్వరూపమైన పరమవిద్యకు నిధియగుటవలననే వ్యాసుడు విద్య
 త్సంస్తవనీయుడైనాడు. అసగా పరాపరవిద్యావివేకముతోడి భవ్యమైన
 కవితావేశముగలవాడు వ్యాసుడు. అందువలననే విద్వాంసు లా కవితా
 వేశమును సంస్తవము చేయుచున్నారు. మరియు వ్యాసుడు సర్వ
 విజ్ఞాన భవ్యాత్ముడు.4 కనుక నాయన కవితావేశము భవ్యమైనది.
 విజ్ఞాన సంపద్విఖ్యాతుడు - విజ్ఞానమే సంపదగా గలిగి అందువలన
 విశేషమైన ఖ్యాతిని పొందినవాడు. విజ్ఞానమనగా విశిష్టమైన జ్ఞానము.
 శాస్త్రతాత్పర్యభూతముగా నేర్పడిన తెలివి జ్ఞానము. ఏతత్
 జ్ఞాన మనుభవమున కగుట విజ్ఞానము. జ్ఞానముయొక్క పర్యవసాన
 మనుభవమే. అనుభవసిద్ధమగు జ్ఞానమునే జ్ఞానమనవలెను. శాస్త్ర
 తాత్పర్య జ్ఞానము ముందుమెట్టుగా నున్నందున అది కేవలము
 జ్ఞానమనియు, అనుభవమునకు వచ్చుట అను విశేషముగల జ్ఞానము
 విజ్ఞానమనియు అనబడుచున్నది. జ్ఞాన విజ్ఞాన తృప్తాత్మ - అను
 గీతాశ్లోక మీ విధముగనే భాష్యము చేయబడినది.5 శ్రీకృష్ణదైవా
 యనుడు సర్విశాస్త్రోక్త పదార్థ పరిజ్ఞానమును ననుభవమునకు
 తెచ్చుకొనినవాడగుటవలన తిక్కనగారి చేత విజ్ఞానసంపద్విఖ్యాతుడుగా

1. భగవద్గీత 4-19-శంకరభాష్యము పంచము - భారతము ఉద్యోగ - 2-320

2. భారతము - అశ్వ - 3-155

3. భారతము - మోసల - ప. 207

4. భారతము - స్వర్గ - ప. 80

5. భగవద్గీత - 6-8 - శంకరభాష్యము

చెప్పబడినాడు. సంయము లనగా సంసారోపరతులు. సర్వేంద్రియములను విషయములందు ప్రవర్తింపనీయక నుపశమింప జేసుకొనినవారు. అనుభావమునకు ప్రభావము, బుద్ధినిశ్చయము అని యర్థములుగలవు. మరియు అనుపశ్చాత్తాప భావయతి ప్రకాశ యశీత్యనభావరీ - అనుభావుడనగా అర్థము నెరిగించగలవాడు. సంసారోపరతులైన సంయములు సంభావింపదగిన అర్థము నెరిగించగల నిశ్చయమైన బుద్ధిలక్షణములు కలవాడు వ్యాసుడు. సంయములు సంభావింపదగిన యర్థము కేవలము బ్రహ్మము. విద్వాంసులకును, సంయములకును గల భేదమిదియే. వారికి లోకమున నిర్మలముగా నైనను ప్రవృత్తి యున్నది. వీరి కదియు లేదు. వ్యాసు డటు వారి చేతను స్తవముచేయబడుచున్నాడు; వీరిచేతను సంభావింపబడు చున్నాడు, వారు కర్మపరులైన జ్ఞానులు. వీరు కేవలము జ్ఞానులు. ఈ ఇరువురకును కృష్ణద్రోపాయనుడనిన గౌరవమే. అందువలన నాయన కర్మజ్ఞానముల పరమార్థము మూర్తికట్టుకొనగా నైనవాడు వలె నున్నాడు. అట్టి కవితావేశము, ఇట్టి పరమార్థము రెండింటి యొక్క ఏకాకారము వ్యాసుడు. ఆయన భారతము వ్రాసెను. అర్థి లోకహితనిష్ఠునబూని వ్రాసెను.

అర్థి లోకమనగా కోరుచున్న లోకము. లోకమనగా లోకులు. లోకము సుఖమును గోరుచుండును. సుఖము ఇహపరి భేదముచేత రెండువిధములుగా కనిపించుచున్నది. అప్పుడు ఇహపరములకు సంబంధించిన సుఖమును గోరు లోకమునకు హితమును బోధించుట ముందు నిష్ఠకలవాడై వ్యాసుడు భారతమును చేసినాడని యర్థము చెప్పవలెను. అర్థి లోకమనక లోకహితనిష్ఠునబూని యనిన నదియే ముర్ధము వచ్చును. ఆ ఇహపర సుఖములయం దే ఒకదానియందు గాని, ద్వేషముగాని, రాగముగాని బోధించక, పరమున కేహ

మువస్కారమగునట్లుగా ధర్మమును బహుముఖముల వ్యాఖ్యానించుటయే లోకమునకు హితముచేయుట. ఆ హితమునందు ఇహలోకయాత్ర సాగుటకు కర్మము, దానిని పాలించు జ్ఞానము - రెండిటికిని తుల్య ప్రాధాన్య మొసగి శ్రేయము ప్రబోధించుటయే హితముచేయుట. అట్టి లోకహితమునందు దృష్టికలవాడు కనుకనే వ్యాసుడు వ్రాసిన భారతము ధర్మాదైవతస్థితి కలది యైనది. ధర్మాదైవతములనగా కర్మజ్ఞానములు. ఇహపర సుఖసాధనములు. 'ధర్మ' శబ్దమున కర్థము 'కర్మ'యని. 'శ్రేయాన్ స్వధర్మో విగుణః' అను గీతాశ్లోకమునందలి ధర్మశబ్దమున కనివార్యముగా కర్మయనియే అర్థము చెప్పకొనవలెను. తత్ప్రకరణమున మరియొక అర్థము పుట్టదు. మరియు 'సర్వధర్మాన్ పరిత్యజ్య' అనినప్పుడు 'సన్న్యస్య సర్వకర్మాణీ త్యేతత్' అనియే శ్రేయచ్చంకరులు వ్రాసిరి. అందువలన ధర్మాదైవతస్థితి అనుదాని యందలి ధర్మశబ్దమునకు కర్మయని యర్థము చెప్పవచ్చును. ఇక అదైవతము-ఏది అద్వితీయమో అదియే అదైవతము. అద్వితీయము బ్రహ్మము. 8 బ్రహ్మము జ్ఞానము. 9 కనుక నదైవత శబ్దమునకు జ్ఞాన మర్థమగుచున్నది. ధర్మాదైవతస్థితి యనగా కర్మజ్ఞానములయొక్క కలిసి. ఇట్లు కర్మ జ్ఞానములు రెండును భారతమున చెప్పబడినపుడే వ్యాసుడు లోకహితనిష్ఠును బూని కావించినట్లు. లోకమున కా రెంటి యందే నిష్ఠయున్నది.

“లోకేశ్మిన్ ద్వివిధానిష్ఠా... జ్ఞానయోగేన... కర్మయోగేన” 10

అని శ్రీ భగవానుడు చెప్పెను. ఈ శ్లోకమునందు యోగ శబ్దము కర్మ జ్ఞానముల ననుసరించి పురుషార్థప్రాప్తిసాధనమైన యుపాయము చెప్పచున్నది. అత్థానాత్మ వివేకానుభవమే జ్ఞానము.

7. భగవద్గీత - 18-47

8. ఏకమేవ అద్వితీయం బ్రహ్మ

9. సత్యం జ్ఞానం అనంతం బ్రహ్మ - తైత్తిరీయం

10. భగవద్గీత - 3-3

స్వర్గాద్యపవర్తమునకు కారణభూతమైన శ్రౌతస్మార్తములు, క్రియలు కర్మ. వేదము పూర్వోత్తరకాండములయందు క్రమముగా కర్మ జ్ఞానములతో కూడుకొని యున్నది. భారతము పంచమవేదము. లేఖ్యంబైన ఆమ్నాయమని తిక్కనగారు చెప్పిరి. కర్మ జ్ఞానములను ప్రతిపాదించినది కానిచో భారతమునకు వేదగౌరవములేదు. అందు వలన ధర్మాద్వైతస్థితి భారతాఖ్యమగు లేఖ్యంబైన ఆమ్నాయమును అర్థిలోకహితనిష్ఠనుబూని వ్యాసుడు కావించినా డనినపుడు, కర్మ జ్ఞానములకు స్థితికలిగిన భారతమును పేరు కలిగిన లేఖ్యమగుట విశేషమైన వేదమును వ్యాసుడు లోకహితై కావాదకదృష్టితో కావించిన వాడనియే అర్థము చెప్పకొనవలయును. భారతమంతయు కర్మ జ్ఞానముల సముచ్చయరూపమేకగా! ముఖ్యముగా శాంతిత్రయమందుకొరకే ఉన్నది.

ద్వితీయో న్మే ష ము

తిక్కన-కావ్యశిల్పము-తిక్కనగారి భారతావతారిక

పుటలు 181 - 85

ఓరుగంటి నీలకంఠశాస్త్రిగారి 'ప్రతిపాదన'

(పూర్తిపాఠం)

విద్యత్సంస్తవనీయ భవ్యకవితావేశుండు విజ్ఞాన సం
పద్విఖ్యాతుడు సంయమిషకర సంభావ్యానుభావుండు కృ
ష్ణద్వైపాయను డర్శిలోకహితనిష్ఠం బూని కావించే ధ
ర్మాద్వైతస్థితి భారతాఖ్యమగు లేఖ్యంబైన యాహ్వానమున్.

మహానుభావుడగు వేదవ్యాసమహర్షి లోకకల్యాణక్షదమగు
కవితనే చెప్పవలయునను పట్టుదల గలవాడు. ఆ కవిత్యము
విద్వాంసుల స్తుతికిఁ బాత్రము కావలయునని యాతనిదృష్టి. అతఁడు
వేదవిజ్ఞానసంపదనంతను అనుభూతము గావించుకొనినాడు. కావుననే
యాతని ప్రభావమును జ్ఞానప్రధానులగు పరమహంస సముదా
యములు మాత్రము దెలియగలవు. అట్టి మహానుభావుడు లోక
హితమునే గోరి తదనుకూలమగు నిష్ఠతో, గర్మజ్ఞానములతో
నొప్పు నీ భారతసంహితను రచించెను. ఇది అపౌరుషేయముగాన
లేఖ్యము.

వివరణము : 'విద్యత్సంస్తవనీయ' యనుచో విద్వాంసు
లనఁగా, శాస్త్రజ్ఞానముగల సామాన్య విద్వాంసులు అను నర్థము
చెప్పినచో వ్యాసవాక్కులకు సంకుచితార్థమును తెల్పినట్లగును
కావున -

“ఏతద్ధస్మై తత్పుర్యే విద్వాంసః ప్రజాం న కామయన్తే
కిం ప్రజయా కరిష్యామః యేషాం నోఽయమాత్మాఽయం లోకః”

(బృహ. 4 - 4 - 22)

అను శ్రుతివాక్యమునందలి ఔపనిషద జ్ఞానపరులగు విద్వాంసులనే గ్రహింపవలయును. అట్టివారలు స్తుతించు భవ్యకవితయే బ్రహ్మజ్ఞానమును గలుగఁజేయు కవిత. ఈ యాశయమునే ‘విజ్ఞాన సంపద్విఖ్యాతుడు’ అను పదముచేఁ దిక్కయజ్వ సూచించెను. ఇంకను దీనియందలి విజ్ఞానసంపచ్చబ్దముచే సామాన్య సాహిత్యాది విజ్ఞానమును గ్రహింతురేమో యను నూహతోఁ దనకు నుద్దిష్టమగు నట్టి విజ్ఞానసంపదను ‘సంయమిప్రకర సంభావ్యానుభావుండు’ అను మాటచే సూచించెను. అతడు ఆత్మజ్ఞానసంపన్నులచే నూహింపదగిన యతిశయము కలవాడేగాని సామాన్యజనుల కందరానివాఁడని భావము. గంభీరములగు వేదపాఠోధులను మధించి బ్రహ్మసూత్ర రూప సుధాకలశము నుద్ధరించిన మహానుభావుడగు కృష్ణద్వైపాయన మహామునిని సామాన్యకవితావేళునిగా దలంతురేమోయని తిక్కయజ్వ యిట్లు గట్టిగాఁ జెప్పెను.

ఈ భారతగ్రంథరచనాప్రయోజనము ‘అర్థిలోకహితము’. ఈ యర్థిలోకము ద్వివిధముగా నున్నది. అందు కొందరు కర్మల నాచరించి తమ యైహికముష్మిక ప్రయోజనములను జిత్రశుద్ధిని గాంచువారు. మరికొందరు జ్ఞానమునార్జించి మోక్షమును పొందగోరువారు. అట్టి యాయుద్ధరికును హితమును కలుగఁజేయవలయునని నిష్ఠనుబూని పారాశక్యుడు రచనము గావించెను. ఈ విషయమునే శ్రీకృష్ణభగవానుఁ డిట్లు చెప్పెను -

1. ‘ప్రాచీనులగు జ్ఞానులు సంతానముతో మాకు బనియేమి ? మాకు అన్నియును ఐయాత్మయే అని సంతానమును గోరరు.’

“లోకేఽస్మిన్ ద్వివిధా నిష్ఠా పురా ప్రోక్తా మయానఘ
జ్ఞానయోగేన సాంఖ్యానాం కర్మయోగేన యోగినామ్॥” 2

(భగవద్గీత - 3 - 3)

ఈ ద్వివిధమగు నిష్ఠయే యిందలి లోకహితనిష్ఠగా మనము గ్రహింపవచ్చును. ఈ విషయమునే సమనంతరమగు ‘ధర్మాద్వైత స్థితి’ అన్నపదముచే నిరూపించుచున్నాడు. ఈ ధర్మాద్వైతస్థితి అను సమస్తపదమునందు ధర్మ + అద్వైత + స్థితి అను మూడు పదములు గలవు. ధర్మమనగా వేదవాక్యముచే విధింపబడిన కర్మము. వేదార్థనిర్ణయకుండగు జైమినిమహర్షి తన పూర్వ మీమాంసాశాస్త్రమునందు ‘చోదనా లక్షణార్థో ధర్మః’ (జైమిని సూ 1 - 2) అని యిట్లే నిర్ణయించెను. చోదనయనగా విధిబోధక ప్రత్యయాంతములు. యజేత, ఉపాసేత - మున్నగు పదములు. వీనిచే విధింపబడిన కర్మమే ధర్మమని తదర్థము.

ఇంక ‘అద్వైత’ పదమునకు, ‘ద్వే + ఇతే = ద్వైతం - ద్వైతమేన ద్వైతమిచ్ఛే’ అను విగ్రహముచే ద్వైతమనగా రెండు జ్ఞానములు. ‘న + ద్వైతం’ అను వ్యుత్పత్తిచే భేదరహితజ్ఞాన మని యర్థము. కాగా ధర్మాద్వైత శబ్దముల ద్వంద్వమునఁ దుదిని గల స్థితిశబ్దమును ధర్మశబ్దముతోడను, అద్వైతశబ్దముతోడను వేఱు వేఱుగా సంబంధింపఁజేయుటచే, (‘ద్వంద్వాస్తే శ్రూయమాంః పదం ప్రత్యేకమనుసంబధ్యతే’ అను వ్యాకరణపరిభాషచే) ‘ధర్మస్థితి’ ‘అద్వైతస్థితి’ అను రూపము కలుగును. అనగా వేదము నందలి కర్మకాండముచేఁ దెల్పుబడిన కర్మస్థితితోడను, జ్ఞాన కాండముచేఁ (ఉపనిషత్తులచే) బ్రతిపాదింపబడిన జ్ఞానస్థితితోడను వ్యాసభగవానుఁ డీ భారతామ్నాయమును రచించెనను సర్థము పర్యవసితము.

2. సాంఖ్యులకు జ్ఞానయోగముతోను యోగులకు కర్మయోగముతోను ద్వివిధమగు నిష్ఠను బుర్వము నేను బోధించితిని.

వేదము కాండద్వయోపనిషత్తులను ప్రత్యహము తన యగ్ని హోత్ర సమయమునఁ దాను గావించు 'కాండద్వయోపపాద్యాయ కర్మబ్రహ్మ స్వరూపితే, స్వర్గాపవర్గరూపాయ యజ్ఞేశాయ నమో నమః' అను యజ్ఞేశనమస్కారముచే సర్వదా తిక్కయజ్వికు సువిదితము కదా !

ఇట్లు కాండద్వయ రూపములగు ఋగ్వేదాదులకువలెనే భారతగ్రంథమునకుఁ గూడ ఆత్మాయశ్వమును నిరూపించి ప్రసిద్ధ ఋగాదులకును దీనికినిఁ గల భేదమును 'లేఖ్యము' అను పదముతోఁ దెల్పెను. భారతము లేఖ్యమగు నాత్మాయము. త్రయీవిద్య అలేఖ్య మగు నాత్మాయము. ఋగ్వేదాదులందు ఉదాత్తాది స్వరములు ప్రాధాన్యమును వహించుటచే నయ్యది గురుముఖముననే అభ్యసింపఁ దగినదనియు, ఈ భారతాత్మాయమున నట్టిస్వరప్రక్రియ లేకపోవుటచే నియ్యది వ్రాసికొని చదువఁదగినదనియు భావము. కావున శ్రుతిభారతముల రెండింటిని విషయసామ్యమున్నను అలేఖ్యత్వలేఖ్యత్వములచే భేదము గల్గుచున్నదని భావము. శ్రుతి అపౌరుషేయము, భారతము పౌరుషేయము అను భేదముగూడ ఉక్తప్రాయము.

నండ్లూరి రామకృష్ణమాచార్యగారి 'ప్రతిపాదన'

(పూర్తి పాఠం)

తిక్కన ధర్మాద్వైతము

తిక్కనభారతారంభమునందు ప్రార్థనశ్లోకము వెనువెంట
చెప్పిన పద్యము అతని అంతరాత్మను ప్రతిఫలించుచున్నది.

విద్యత్సంస్తవనీయ భవ్యకవితావేశుండు విజ్ఞాన సం
పద్విఖ్యాతుడు సంయమి ప్రకరసంభావ్యానుభావుండు కృ
ష్ణద్వైపాయను డధిలోకహితనిష్ఠుంబూని కావించె ధ
ర్మాద్వైతస్థితి భారతాఖ్యమగు లేఖ్యంబై నయామూయమున్.

'సమన్యసామాన్యకరణంబను పరమధర్మప్రకారంబు' తిక్కన
గుర్తించెను. ప్రాచీన గ్రీకు సప్తర్షులలో నొకడగు క్లియోబ్యులసు
గూడ పరస్పర వైరుధ్యముగల ధర్మములను సమన్వయించి
జగత్తుకు ధర్మాద్వైతప్రాయమైన (Golden mean) సువర్ణ
సూత్రము ప్రతిపాదించెను. సర్వధర్మముల మాధ్యస్తమే సువర్ణ
సూత్రము అని క్లియోబ్యులసు సుహృషితము. తిక్కన వ్యక్తిత్వములో
నేర్పడిన బహుముఖ పరిణామ వికాసమునకు అంతర్వాహినిగ
వికృతము చేకూర్చి సమన్వయము సల్పుచున్న దీ ధర్మాద్వైతమే.

మహాభారతమునందుగూడ తన జీవితవేదాంతమే ప్రతిఫలించుచున్నదని తిక్కన గుర్తించెను.

వేదములకు నఖిలస్మృతి

వాదములకు బహుపురాణ వర్గంబులకున్

వాదై నచోటులనుఁ దా

మూదల ధర్మార్థకామ మోక్షస్థితికిన్.

తిక్కన వేదాంతము :

తిక్కన సమన్వయ వేదాంతి. తిక్కన వేదాంతము నొక్కమాటలో సంక్షేపింపవలెననిన ధర్మాదైవతము అని చెప్పవచ్చును. భారతమునందలి వేదాంతము ఈ ధర్మాదైవతమని తిక్కన కంతోక్తిగ చెప్పెను. కృష్ణదైవాయనుడు ధర్మాదైవతస్థితి భారతాఖ్యమగు లేఖ్యంబైన ఆత్మాయమును రచించెను.

దీనినే విస్తరించి 'వేదములకు అఖిలస్మృతి వాదములకు' బహుపురాణవర్గములకు వాదై నచోటుల మూదలగా భారతమును గ్రహింపవలెనని తిక్కన చెప్పెను. ధర్మము దైవతమగునా? పైకట్లు భాసింపవచ్చును.

వేదము లొకటి చెప్పవచ్చును. పురాణము లింకొకటి చెప్పవచ్చును. ఇట్లు విప్రతిపన్నములుగా భ్రమను గొల్పుచున్న వేదపురాణ వాక్యములలోని వైరుధ్యము పరమధర్మమును గుర్తించిన సమసిపోవును. 'సత్యంవద' 'అహింసా పరమోధర్మః' ఇత్యాది ధర్మములు వేదోపనిషద్ ప్రోక్తములు. అహింసావ్రతము పాటించు నపుడు సత్యవ్రతమునకు భంగమేర్పడవచ్చును. 'ధర్మము బహుమార్గదృష్టంబు'. ధర్మసూక్ష్మ మరయుట కష్టము. అట్టియెడల మహా

భారతమే పరమధర్మమును బోధించు ధర్మాదైవతబోధకమగు పంచమవేదము.

ఒక అరణ్యము. ఒక ఋషివాటిక. అరణ్యమార్గమునబోవు గృహస్థును సంచరించి ధనము హరింప దొంగలు అతని పెంటాడుదురు. గృహస్థు ఆశ్రమమునందలి ఋషిమరుగు చేరును. పెంటడించిన దొంగ లా గృహస్థుని ఉనికిపట్టును గూర్చి ఋషిని ప్రశ్నించెదరు. 'సత్యంవద' అను వేదవాక్యమును పాటించిన 'అహింసా పరమోధర్మః' అను ఉపనిషత్ వాక్యమునకు భంగముకలుగును. ఇచ్చట ఋషికర్తవ్యమేమి? ఇచ్చట ధర్మము దైవతముగా భ్రమకొలుపుచున్నది. కాని పంచమవేదము ధర్మాదైవత పరిష్కారము సూచించుచున్నది. 'భూతహితంబుగా పలుకు బొంకును సత్య ఫలంబునిచ్చు. తత్ భూతభయాస్పదంబగు ప్రభూతపు సత్యము బొంకునట్ల ప్రాణాతురుడైనచో పరిణయంబునయందున పల్కు బొంకు సత్కృతిశయంబయండ్రు మహితాత్మక యిట్టివి ధర్మ సూక్ష్మముల్.'

రెండు ధర్మములు విప్రతిపన్నములై యున్నపుడు దేని ననుసరింపవలెను? అంటేది పరమధర్మమో దాని ననుసరింపవలెను. అప్పుడు రెండవ ధర్మమునకు ఉపహతి కల్గినను నిజమునకు ఆచరించినది ధర్మమే. ఇట్లు స్వార్థమును కుటుంబముకొరకై, కుటుంబమును దేశముకొరకై, దేశమును విశ్వమానవశ్రేయస్సుకై త్యజింపవలెను. దేశశ్రేయస్సుకొరకై పాటుపడునపుడు కుటుంబమునకు ఉపహతి కల్గినను అది అధర్మము కాజాలదు. ధర్మమునకు, అధర్మమునకు వైరుధ్యమేర్పడినపుడు ధర్మమునే స్వీకరింపవలెను. అది సులభ పరిష్కారమే. ఇక రెండును అధర్మములే అయిన ఉభయములును త్యాజ్యములే. ఇక రెండును ధర్మములైన ఆ రెంటికి సంఘర్షణ ఏర్పడిన కర్తవ్య మేమనునదే ప్రశ్న. విప్రతిపన్నధర్మములకు

లేర్పడిన సంఘర్షణలను ఇతివృత్తముగా స్వీకరించుటచే మహాజ్వల
 ప్రాచీన గ్రీకు నాటక వాఙ్మయ మేర్పడినది. విప్రతిపన్నధర్మములకు
 సంఘర్షణలేకుండ శాంతి సౌఖ్య పూరిత జీవితమును ప్రదర్శించుట
 మూలముననే విశ్వసాహితీజగత్తులో మంగళాంతకావ్యము
 లేర్పడినవి. సంఘర్షణ సుఖశాంతికి సమన్వయము గల్పించి,
 విప్రతిపన్నధర్మములకు, ధర్మవికల్పములకు సమన్వయముగల్పించి
 పరమధర్మమును నిర్వచించు ధర్మాదైవితతత్వమును నిరూ
 పించు పంచమవేదమే మహాభారతము.

సర్ప (నహాప) యుధిష్ఠిర సంవాదము

సర్ప ఉవాచ :

బ్రాహ్మణ కో భవేద్రాజన్ వేద్యం కించ యుధిష్ఠిర
బ్రవీహ్యతిమతి త్వాంహి వాక్యై రనుమిమిమహే.

యుధిష్ఠిర ఉవాచ :

సత్యం దానం క్షమాశీల మాన్యశంస్యం తపోఘృణా
దృశ్యం తే యత్ర నాగేంద్ర స బ్రాహ్మణ ఇతి స్మృతః.
వేద్యం సర్ప పరంబ్రహ్మ నిర్దుఃఖ మసుఖం చ యత్
యత్ర గత్వా నశోచంతి భవతః కం వివక్షితమ్.

సర్ప ఉవాచ :

చాతుర్వర్ణ్యం ప్రమాణంచ సత్యంచ బ్రహ్మచై వహి
శూద్రదేవ్యపి చ సత్యం చ దాన మక్రోధ వీవచ
ఆన్యశంస్య మహింసాచ ఘృణాచైవ యుధిష్ఠిర
తాభ్యాం హీనం పదం చాన్యన్నత ద స్తీతి లక్షయే.

యుధిష్ఠిర ఉవాచ :

1. శూద్రదేవు యదభవేల్లక్ష్య ద్విజేతచ్ఛ నవిద్యతే
ననైశూద్రో ౭ భవత్ శూద్రో బ్రాహ్మణో నచ బ్రాహ్మణః
2. యత్రైతల్లక్ష్యతే సర్ప వృత్త స బ్రాహ్మణః స్మృతః
యత్రైత సృభవేత్సర్ప తంశూద్ర మితి నిర్దిశేత్.

3. యత్ పున ర్భవతా ప్రోక్తం నవేద్యం విద్యతీతిచ
తాభ్యాం హీనమతోఽన్యత్ర పదమస్తీతి చై దపి.
4. ఏవమేత న్మతం సర్వ తాభ్యాం హీనం నవిద్యతే
యథా శీతోష్ణయోర్మధ్యే భవే నోష్ణం నశీతిలా
5. ఏవం వై సుఖదుఃఖాభ్యాం హీనమస్తి పదం క్వచిత్
ఏవా మమ మతిః సర్వ యథావా మన్యతే భవాన్.

సర్వ ఉవాచ :

యదితే వృత్తతోరాజన్ బ్రాహ్మణః ప్రసమీక్షితః
వృథాజాతి స్తదా యుష్మాన్ కృత్యోపన్నవిద్యతే.

యుధిష్ఠిర ఉవాచ :

1. జాతిరత్ర మహాసర్వ మనుష్యత్వే మహామతే
సంకరాత్ సర్వవర్ణానాం దుష్పరిక్ష్యేతి మేమతిః
2. సర్వేసర్వా స్వపత్యాని జనయంతి సదా నరాః
వాక్ష్మేధున మథో జన్మ మరణంచ సమం నృణామ్
3. ఇద మార్షం ప్రమాణంచ ఏయజామహ ఇత్యపి
తస్మాత్ శీలం ప్రధానేష్టం విదుర్యే తత్త్వదర్శనః
4. ప్రాజ్ఞాభి వర్ధనాత్ పుంసో జాతకర్మ విధీయతే
తత్రాస్యమాతా సావిత్రి పితాత్వాచార్య ఉచ్యతే
5. తావత్ శూద్రసమోహ్యేష యావత్ వేదే నజాయతే
తస్మిన్నేవం యతి ర్వైధే మనుః స్వాయంభువోఽబ్రవీత్
6. కృతకృత్యాః పునర్వర్ణా యదివృత్తం నవిద్యతే
సంకరస్త్వత్ర నాగేంద్ర బలవాన్ ప్రసమీక్షితః
7. యత్రేదానం మహాసర్వ సంస్కృతం వృత్తమిష్యతే
తం బ్రాహ్మణ మహం పూర్వముక్తవాన్ భుజగోత్తమ.

సామవేదీయ వజ్రసూచికోపనిషత్ *

యజ్ఞానాద్యాన్తి మునయో బ్రాహ్మణ్యం పరమాద్భుతమ్
తత్త్రైపద బ్రహ్మతత్త్వ మహామస్మితి చింతయే.

ఓం ఆప్యాయాత్వీతి శాన్తిః

చిత్సదానంద రూపాయ సర్వథీ వృత్తిసాక్షిణే
నమో వేదాంతవేద్యాయ బ్రహ్మణేనంత రూపిణే.

ఓం వజ్రసూచీంప్రవక్ష్యామి శాస్త్రురుజ్ఞానభేదనమ్, దూషణం
జ్ఞానహీనానాం భూషణం జ్ఞానచక్షుషమ్ ౧. బ్రహ్మక్షత్రియ
వైశ్య శూద్రా ఇతి చత్వారో వర్ణాస్తేషాం వర్ణానాం బ్రాహ్మణ
ఏవ ప్రధాన ఇతి వేదవచనానుసూసం స్మృతిభిరభ్యుక్తమ్, తత్ర
చోద్యమస్తి, కోవా బ్రాహ్మణోనామ, కింజీవః, కిం దేహః, కిం
జాతిః, కింజ్ఞానం, కింకర్మ, కింధార్మిక ఇతి, తత్ర ప్రథమో జీవో
బ్రాహ్మణ ఇతి చేత్తన్న, అతీతానాగతానేక దేహానాం జీవస్యైక
రూపత్వాత్, ఏకస్యాపి కర్మవశా దనేక దేహసంభవా త్సర్వశరీ
రాణాం జీవస్యైకరూపత్వాచ్చ, తస్మాన్నజీవో బ్రాహ్మణ ఇతి,
తస్మి దేహో బ్రాహ్మణ ఇతి చేత్తన్న, ఆచుజ్జాలాది పర్యంతానాం
* అష్టోత్తర శతోపనిషదః' వావిశ్మరామస్వామిశాస్త్రిలు అండ్ సన్స్ ప్రచురణ-1951

మనుష్యాణాం పాంచభౌతిక త్వేన దేహస్యైక రూపత్వా
జ్వరామరణ ధర్మాధర్మాది సామ్యదర్శనాత్, బ్రాహ్మణ శ్వేతవర్ణః
క్షత్రియో రక్తవర్ణః వైశ్య పీతవర్ణః శూద్రః కృష్ణవర్ణ ఇతి నియ
మాభావాత్, పిత్రాది శరీరదహనే పుత్రాదీనాం బ్రహ్మహత్యాది
దోషసంభవాచ్చ, తస్మాన్న దేహో బ్రాహ్మణ ఇతి, తస్మిజాతి
రాబ్ధిహ్మణ ఇతి చేతన్న, తత్ర జాత్యంతరజంతు వ్యనేకజాతి
సంభవాత్, మహర్షయో బహవస్సంతి, ఋష్యశృంగో మృగ్యః
కౌశికః కుశాత్, జంబూకో జంబుకాత్, వాల్మీకో వల్మీకాత్,
వ్యాసః కైవర్తకన్యాయామ్, శశపృష్ఠాద్ధాతమః, వసిష్ఠ ఊర్వశ్యామ్,
అగస్త్యః కలశేజాత ఇతి శ్రుతత్వాత్, ఏతేషాం జాత్యా వినాపృగే
జ్ఞాన ప్రతిపాదితా ఋషయో బహవస్సంతి, తస్మాన్నజాతి
రాబ్ధిహ్మణ ఇతి, తస్మి జ్ఞానం బ్రాహ్మణ ఇతి చేతన్న, క్షత్రియా
దయోఽపి పరమార్థదర్శినోఽభిజ్ఞా బహవస్సంతి తస్మాన్న జ్ఞానం
బ్రాహ్మణ ఇతి, తస్మి కర్మ బ్రాహ్మణ ఇతి చేతన్న సర్వేషాం
ప్రాణినాం ప్రారబ్ధ సంచితాగామి కర్మసాధర్మ్యదర్శనాత్, కర్మాభి
ప్రేరేతాస్సంతో జనాః క్రియాః కుర్వంతీతి, తస్మాన్న కర్మ
బ్రాహ్మణ ఇతి, తస్మి ధార్మ్యో బ్రాహ్మణ ఇతి చేతన్న క్షత్రి
యాదయో హిరణ్యదాతారో బహవస్సంతి, తస్మాన్నధార్మ్యో
బ్రాహ్మణ ఇతి, తస్మి కోనా బ్రాహ్మణోనామ, యః కశ్చిదాత్మాన
మద్విత్తీయం జాతిగుణక్రియాహీనం షడూర్క్య షడ్భవేత్వాది సర్వ
దోషరహితం సత్యజ్ఞానానందానంత స్వరూపం స్వయం నిర్వికల్ప
మశేషకల్పాధార మశేషభూతాంతర్యామిత్వేన వర్తమాన
మంతర్బహిశ్చాకాశవ దనుస్సూత మఖండానంద స్వభావ
మప్రమేయ మనుభవైక వేద్య మపరోక్షతయా భాసమానం కరతలా
మలకవత్పాదపరోక్షీకృత్య కృతార్థతయా కామరాగాది దోష
రహిత శ్శుభదమాదిసంపన్నో భావమాత్సర్య తృప్త్యాశామోహాది

రహితో దంభాహంకారాదిభి రసంస్పృష్టచేతావర్తతే, ఏవ
ముక్త లక్షణో య స్స ఏవ బ్రాహ్మణ ఇతి శ్రుతి స్మృతి పురాణేతి
హాసానామభిప్రాయః, అన్యథా బ్రాహ్మణత్వసిద్ధి ర్వాస్త్యేవ,
సచ్చిదానంద మాత్మాన మద్వితీయం బ్రహ్మభావయే దాత్మానం
సచ్చిదానందం బ్రహ్మభావయేదిత్యుపనిషత్.

ఓం ఆప్యాయం త్వితీ శాంతిః

ఇతి వజ్రసూచికోపనిషత్సమాప్తా

ఓం తత్సత్



యజ్ఞస్వరూపం (శతపథబ్రాహ్మణం)

భావానువాదం

1 'సృష్టిలోక హితార్థమై తన్నుతాను యజ్ఞ పశువుగా సంవత్సర పురుషుడు సమర్పణ చేసుకొంటున్నాడు. అతడు ప్రజాపతి స్వరూపుడు. అంటే ప్రజాసర్గానికి (Reproduction) అధిదేవత. అతడు నూనొక్క రూపాలు తన అవతారాలుగా ధరిస్తాడు. అహోరాత్రాలు, అర్థమాసాలు (వత్సాలు), మాసాలు, ఋతువులు వాని అవతారమూర్తులు. ఒకమాసానికి (చాంద్రమానమైన మాసానికి) అరవై అహోరాత్రాలు (30 అహస్సులు, 30 రాత్రులు). ఇరవై నాలుగు అర్థమాసాలు. పదమూడు మాసాలు (అధిమాసంతో కలిసి) మూడు ఋతువులు (ఈఋతువులు నాలుగేసి మాసాల విభాగాలు. వీటినే ఎండకాలం, వానకాలం, చలికాలం అంటారు.)

1. మూలం : 9వ కాండ, 5వ అధ్యాయం, 6వ బ్రాహ్మణం
మంత్రాలు 1, 2

సంవత్సరోవై ప్రజాపతిరేకశతవిధః । షష్ఠిర్మాసశ్చ అహోరాత్రాణి ।

చతుర్వింశతి రర్థమాసాః । త్రయోదశమాసాః । త్రయంఋతవః ।

తాహ శతం విధాః । సంవత్సరవివ ఏక శతతమే । సః ఋతుభిరేవ నష్టవిధః ।

ఈ మొత్తం ప్రజాపతి యొక్క నూరు రూపాలు. (60 + 24 + 18 + 3 = 100). వీటిలో అతర్వాది అయిన సంవత్సరపురుషుడు నూట ఒకటోవాడు. అతడు తన ఆరుఋతువుల విభాగంతో కలిసి ఏడవవాడు అవుతున్నాడు. (వసంతం, గ్రీష్మం, వర్షం, శరత్తు, శిశిరం, హేమంతం అనేవి ఆరుఋతువులు. వీటితో అవతరించిన సంవత్సరపురుషుడు సప్తమ స్వరూఢుడు). ఈ ఏడువిధాలైన తేజస్సుతో ప్రజాపతి ఈదిగువ వేడిమిని, వెలుగునూ ఇస్తూ వెలుగుతున్నాడు. అతడి రశ్మిలు ఏడు. (సూర్యుడి కేరణంలో ఏడేసి కేరణాలు ఉంటాయి.)'

*

*

*

2. 'సంవత్సరపురుషుడైన ప్రజాపతి ఏడుగురు పురుష రూపాల్ని ఒకపురుషుడిగా నిర్మాణంచేసి ప్రజాపతి అయ్యాడు (ఏడు కేరణాలయందలి తన రూపాన్ని వేడిమిగా, వెలుగుగా భూమిపై ప్రసరింపజేసి సృష్టికి కారకుడు అయ్యాడు). సృష్టించి ఊర్ధ్వంగా ఉత్క్రమించాడు. ఈ మనం ఎరిగినలోకంగా దిగివచ్చి వెలుగుతున్నాడు (ఏడుకేరణాలరూపాన సూర్యుడిగా దిగివచ్చి సృష్టికి

వక్షతవః । సంవత్సర ఏవ సప్తమీవిదా । తస్య ఏతస్య సంవత్సరస్య ఏత త్రేజః యఏష తపతీత సరశ్మయః ।

*

*

*

2. 10 వ కాండ, 2 వ అధ్యాయం, 2 వ బ్రాహ్మణం

మంత్రాలు 1-5

సప్త పురుషాన్ ఏకం పురుషం అకుర్వన్ । స ప్రజాపతి రభవత్ ।

సః ప్రజా అస్మజత ।

స ప్రజాన్ సృష్ట్వా ఊర్ధ్వ ఉదక్రామత్ । స ఏతాన్ లోకం అగచ్ఛత్ ।

యత్రైష ఏత త్తపతి ।

కారణభూతుడు అవుతున్నాడు.) దానివల్ల అతడు సృష్టి అనబడే యజ్ఞమందలి పురుషుడు ఆయ్యాడు. వానిని యజ్ఞంచేత యజ్ఞంగా చేయడానికి దేవతలు ఆదరంచూపారు. కాబట్టే ఋషులు 'యజ్ఞంచేత యజ్ఞాన్ని దేవతలు యజించారు' అని కీర్తించారు. (ప్రజాపతిరూపుడైన భగవంతుడు యజ్ఞార్థంగా సృష్టి అనే యజ్ఞంలో జీవుడిగానూ, పశువు అనబడే దేహేంద్రియాదుల రూపుడుగానూ కూడా దిగివచ్చాడని అర్థం.) యజ్ఞధర్మాలను సృష్టిధర్మాలుగా దేవతలు ప్రక్షరమంగా ఏర్పరిచారు. (ఇంద్రియాలనూ, మనస్సునూ, దేహాన్ని జీవుడిగా అనుభవించేటటువంటి లోకమైన) స్వర్గాన్ని దుఃఖాన్ని లేనిదాన్నిగాచేసి మహానుభావులైన దేవతలు వృద్ధిపరిచారు. ప్రాణాలు సృష్టిసర్వాన్నీ సాధించే మూర్తులు. వారే సాధ్యులు అనబడే దేవతలు. వారు మొదటివారై ఈసృష్టిని సాధించారు, అలంకరించారు, పొందారు. వారిలో మొదటపుట్టినవాడు సవిత అనే అండానికి పుత్తుడై ఉద్భవించాడు. అతడే సుపర్ణుడు అనబడే గరుత్మంతుడు. ప్రజాపతే గరుత్మంతుడై, సవిత అయి సృష్టిధర్మాలకు మూర్తిగా అవతరించాడు. అతడే ఏడుగురు పురుషులుగా అవుతున్నాడు. అందులో నలుగురు తనలోనిభాగం, ముగ్గురు రెక్కలూ, తోకా'.

ఏతస్మాత్ యజ్ఞః ఆసా తాన్ దేవాయజ్ఞేనైవ యస్తుం అత్రియంత ।
తస్మాదేతత్ ఋషిణా అభ్యసో క్తం 'యజ్ఞేన యజ్ఞ మయజన్తదేవాః' ఇతి ।
తేహి ధర్మాన్ ప్రదమే ఆక్రియంత । స్వర్గోవైలోకో నాకో దేవా మహిమానః ।
తే స్వర్గలోకం సచంతే । ప్రాణావై సాధ్యాః దేవాః । తేఏతం అగ్రవివం
అసాధయన్ । ఏతదేవ ఋభూషన్త. తడి ఏవ ఆప్యే. సుపర్ణో అంగ
సవితృ గరుత్మాన్ పూర్వోజాతః । విషసవితా ఏతస్య ప్రజాపతి రనుధర్మ
మిత్యేతత్ । సవై సప్త పురుషో భవతి । యత్ చత్వార ఆత్మా ।
త్రయః పక్ష పుచ్ఛాని ।

శివప్రజాపతినుంచి పుట్టిన దేవతలు సృష్టిని యజ్ఞంగా యజ్ఞార్థం ఆరాధిస్తున్నారు. సూర్యుడి దేహమైన యజ్ఞశాలను సూర్యకేంద్రకంగా నిర్మిస్తున్నారు. ఈ కనిపిస్తున్న సూర్యబింబం చుట్టూ ఏర్పడే సౌరకుటుంబసృష్టే యజ్ఞ వేదిక. అలాగే ప్రజాపతి అయిన పురుషుడు ఒక్కొక్క జీవిగా దేహంలో సూర్యుడై ఏర్పడి వానిచుట్టూ యజ్ఞ వేదిక దేహంగా నిర్మింపబడుతోంది. దేవతలు సాధ్యులు అనబడే ప్రాణాలై ఇటుకలపేర్పుగా వేదికయొక్క ఆవరణలను పేరుస్తున్నారు. ఈ ఆవరణలు ఏడు. (సూర్యుడి సప్తరేఖలు, అగ్నిలోని సప్త జిహ్వలు, జీవుడి సప్తప్రాణాలు, దేహంలోని సప్తధాతువులు మొదలైనవి. ఇలా సప్తఆవరణలతో లోకాలు ఏర్పడుతున్నాయి.) ఈ పేర్చుల్ని చయనాలు లేక చితులు అంటారు. వారు మొదట చితినిపేర్చి, ఈలోకాన్ని ఆరోపించారు. (పంచభూతాలు, అహంకారం, మహస్సు అనే ఏడు ఆవరణలుగా ఇదే పురాణాల్లో వర్ణింపబడింది) వారు ఇలా అనుకొన్నారు - 'దీనికి చేతన కలిగిద్దాం'. కాబట్టే చితినుంచి కలిగి రెండవ ఆవరణం చేతనంగా నిర్మింపబడింది. చితినుంచి పుట్టింది కనుక చేతనం. పృథివినుంచి ఊర్ధ్వంగా దీన్ని దర్శించారు. (సచేతనాలు పృథివినుంచితేచి అంతరిక్షంలో చరిస్తాయి. అంటే మట్టినుంచి దేహాలు పుట్టి భూమిపై ఉన్నచోటులో తిరుగాడుతూ ఉంటాయి). సాధ్యులు అనబడే ఈ దేవతలు ప్రాణాలుగా దేహభాగాలను యజ్ఞంలో చయనంచేసి అగ్నినులను పిలిచి ఇలా అన్నారు - 'మీరు బ్రహ్మలు. బ్రహ్మచేత భిషక్కులుగా ఏర్పరచ

శి. 8 వ కాండ - 1 వ అధ్యాయం - 1 వ బ్రాహ్మణం

మంత్రాలు 1-6

దేవాః ప్రథమం చితిం చిత్వా సమారోహయన్ అయంవైలోకం ।

తే అబ్రువన్ చేతయధ్వమితి, చితిమిచ్ఛత ఇతి చేతయమానా

ఏతాం ద్వితీయాం చితిమవశ్యన్ ।

బడినవారు. మీరు ఈ రెండవచితికి ఆధిపత్యం వహించండి. అగ్ని స్వరూపం అయిన ఈ ప్రాణాల చయనానికి మీరు అధ్వర్యులుకండి'. ఇలా అశ్వినలు రెండవచితిని యజ్ఞ వేదికచుట్టూ నిర్మాణంచేశారు. కాబట్టి అశ్వినులే దేవతల అధ్వర్యులు. దానితో వారు అధ్వపం అయిన ఆకాశాన్ని సృష్టియజ్ఞానికి ధృవమైన యోనిగా స్థిరత్వం వర్పరిచారు. పౌయ్యిలో నిప్పును రగిల్చినట్టు ప్రాణాగ్నిని వారు కేతువుగా-మొదటిచితిగా- వర్పరిచారు. దానితో అగ్ని గూడుకట్టు కొన్న పక్షిగా, పురాన్ని నిర్మించుకొని ధరించేదిగా వ్యక్తం అయ్యింది. ఈ కట్టుకున్న గూడువంటి-పుంవంటి- ఆవరణమే రెండవ చితి'.

‘సాధ్యులు అనబడే ఈదేవతలు ప్రాణభృతాలు అనబడే ఇలుకల్ని ప్రాణాలముక్కలుగా పేర్చారు. వీటిని పది ఇలుకలకు ఒక గుంపుచొప్పున పేర్చారు. జీవులకు పదిప్రాణాలు దేహాన్ని బంధించి ఉంటాయి. అందులో జీవుడిప్రాణం భౌవాయనుడు అనే ఋషిగా పేర్చబడింది. వసుతుడు అనబడే ఋతువు (దేహంలో వసించేవాడిని అర్థం) ప్రాణాయనుడు అనే ఋషిగా వర్ణిస్తాడు. ఇతడు ఉచ్చాస్సన నిశ్వాస్సల అయినా, దేహం అనబడే రథానికి

ఏతాం ద్వితీయాం చితిం అవశ్యన్ । యమార్ధ్వం పృథివ్యా । అర్వాచీనం
అంతరిక్షత్ తేషాం । ఏషలోకః ధృవః । తే ఆశ్వినా అబ్రువన్ యువంవై
బ్రహ్మణా, బ్రహ్మణా భిషజ్ఞాస్తాః । యువన్న ఇమాం ద్వితీయా చితిం
ఉపధత్తం । యువమేవ నః అస్మాః అగ్ని చిత్వాయాః । అధ్వర్య
భవిష్యథః । ఆశ్వినా ఏవ దేవానాం అధ్వర్యుః । ఏతత్ వ్యోమస్థిరం ధృవం
కృత్వా ప్రత్యుధత్తాం ధృవం వ్యోని మాసీత్ । కులాయినీ ధృతవతీ
పురంధరీ ఇతి ద్వితీయా చితిః ।

వెనుకభాగం అయిన వెన్నెముకను సృష్టించే ప్రాణం వసిష్ఠుడు. కుడి పార్శ్వం వెన్నెముకనుంచి సృష్టించేది విశ్వకర్మ. అతడే మనస్సు రూపంలో వ్యక్తంఅవుతాడు. ఆహారాన్ని భుజించి, భరించి, మనస్సును నిర్మించేవాడు భరద్వాజుడు. వెలుపలకు వెలుగుతూ కన్నుగా పనిచేసే అగ్ని జమదగ్ని అనే ఋషి. విశ్వంతో మిత్రత్వాన్ని కూర్చే శ్రవణేంద్రియమే విశ్వామిత్రుడు.'

ప్రాణభృత ఉపదధాతి । ప్రాణావై ప్రాణభృతః ప్రాణానేవ ఏత
దుపదధాతి । .. తాదశదశోపదధాతి । దశవైప్రాణా ప్రాణౌభౌవాయనః ।
వసంతః ప్రాణాయనః । రథం తరం .. వృష్టం నిరిమిమీతి । వసిష్ఠ ఋషిరితి
ప్రాణోవై వసిష్ఠ । మనోః వాయుర్భూత్వా దక్షిణతస్తస్థా । తస్మాత్
మనోవైశ్య కర్మాణమితి వదంతి । మనోవై భరద్వాజ ఋషిః ।
అన్నం వాజః యోవై మనోభిభర్తి । సో అన్నం వాజంభరతి తస్మాన్
మనో భరద్వాజః ఋషిః । చక్షుర్వై జమదగ్ని ఋషిః । యదేనేన
జగత్పశ్యతి అధో మనుతే తస్మాత్ చక్షుమదగ్నిర్ ఋషిః ।
శ్రోత్రంవై విశ్వామిత్ర ఋషిః యదనేన సర్వతః శ్రుణోతి అధో
యదన్మై సర్వతోమిత్రం భవతి ।

ఉపయుక్త గ్రంథావళి

పంపిణీ తగ్గంధాలు :

అమరకోశం

అష్టోత్తరశతోపనిషత్

ఆపస్తంభ సూత్రాలు

ఆర్షధర్మసూత్రాలు (సంకలనం)

ఋగ్వేదం

నాగార్జున రసతంత్రవ్యాఖ్య

నారాయణీయ అగదతంత్రం

పంచతంత్రం

పురుషసూక్తం

పులస్త్యస్మృతి

బృహజ్ఞాతకం

బృహత్పరాశరహోర

మనుస్మృతి

మహానిర్వాణతంత్రం

రుద్రవసుకం

వృష్ణపురాణం

విష్ణుసహస్రనామం

విష్ణుసూక్తం

భారతం

ఆపస్తంభుడు

చర్ల గణపతిశాస్త్రి

కుణపనాగుడు

నరాహమిహిరుడు

నరాహమిహిరుడు

మనువు

వ్యాసుడు

సూక్తిముక్తావళి (సంకలనం)
సౌందర్యలహరి
శతపథబ్రాహ్మణం

మహీధర జగన్నాథానరాపు
శ్రీ శంకరాచార్య

ఆంధ్ర గ్రంథాలు :

ఆంధ్రమహాభారతం
ఆంధ్రమహాభాగవతం
ఆంధ్రసాహిత్య చరిత్ర
ఆంధ్రసాహిత్య పరిషత్ ప్రతిక
సంపుటి : 49

కవిత్రయం
పోతన
పింగళి లక్ష్మీకాంతం
ఆంధ్రసాహిత్య పరిషత్ -
కాకినాడ

ఆత్మపూజ
కాశీఖండం
గీతామకరందం

శ్రీనాథుడు
శ్రీ విద్యాప్రకాశానందగిరి
స్వామి

తిక్కన కావ్యశిల్ప సమీక్ష

డా॥ కేతవరపు వేంకట
రామకోటిశాస్త్రి

తిక్కన భారతదర్శనము

డా॥ సంజూరి రామకృష్ణమా
చార్యులు

తిక్కయజ్ఞ హరిహరనాథతత్త్వము
పాండురంగమాహాత్మ్యం
భీష్మపర్వ అవతారిక
(అకాడమీ ప్రతి)

ఓరుగంటి నీలకంఠ శాస్త్రి
తెనాలి రామకృష్ణుడు
డా॥ కేతవరపు వేంకట
రామకోటిశాస్త్రి

మండ్రగీత

‘కులపతి’ ఎక్కెరాల
కృష్ణమాచార్య

ఆంగ్ల గ్రంథాలు :

Sanskrit to English
Dictionary

Monier Williams

The history of
Dharma Sastras

P. V. Kane

డా॥ మో పి దే వి కృష్ణ స్వామి

ఇ త ర ర చ న లు

| | | |
|-----------------------------|-----|------|
| 1. స్వామిగేయాలు | ... | 2-00 |
| 2. దర్శనాలు - నిదర్శనాలు | ... | 3-00 |
| 3. పంచేహాతు - సమాధానాలు | ... | 8-00 |
| 4. సామోహాలు - సమన్వయాలు | ... | 8-00 |
| 5. అక్షరసూత్ర - అనుమాన | ... | 3-00 |
| 6. అక్షరసూత్ర - అనుమానాలు | ... | 3-50 |
| 7. మానవసేవలో మాస్టర్ ఇ. కె. | ... | 5-00 |
| 8. మాటలు - మంత్రాలు | ... | 5-00 |

ప్రతులు :

డి పి కె టి కె ప్రెస్

అమలాపురం రోడ్,

హైదరాబాద్

కొండాపల్లి.

అమలాపురం

డాక్టర్ మోపిదేవి కృష్ణస్వామిగారి ఇతర రచనల పరిచయం.

1. స్వామి గేయాలు :

మానవజీవిత గమనాన్ని అర్థవంతంగా తీర్చిదిద్దగల గేయాల సంపుటి. ఇందులోని గేయాలు ఆచరణపరులకు అరచేతిదీపాలు. మతాతీతస్థితిని మనకు అందిస్తూ, భావాతీతస్థితిని అనుగ్రహించగల వేదగీతిక లనదగిన గేయాలు ఇందులో చాలాఉన్నాయి. మానవ జీవితంలో కానలసిన సమన్వయం, సాధించవలసిన పాపార్థం ఈ గేయాలు మధురంగా, మందంగా అందిస్తాయి.

2. దర్శనాలు - నిదర్శనాలు :

కృష్ణస్వామిగారి మొదటి వచనరచన. ఈ గ్రంథంలో మాస్టర్ ఇ. కె. నాణి వినిపిస్తుంది. కృష్ణస్వామి శాణి కనిపిస్తుంది. మాస్టర్ ఇ. కె ప్రసంగాలలోని అమృతోపమానాలకు కృష్ణస్వామిపట్టిన అంజలియే ఈ గ్రంథం అందరికీ తెలిసిన అంశాలను ఉదాహరణలుగా తీసుకొని, అందరికీ తెలియవలసిన అంశాలను మాస్టర్ ఇ. కె. ఎలా తెలియచెబుతారో ఇందులో తెలుస్తుంది. ఇ. కె. గారినుండి దిగి వచ్చిన ఆ 'దర్శనాలు-నిదర్శనాలను' కృష్ణస్వామి నేర్పుతో కూర్చుంటే చెబుతారు ఈ గ్రంథంలో. యోగసాధనకూ నిత్యజీవిత నిర్వహ

ణానికి, సృష్టితత్వ దర్శనానికి కావలసిన అంశాలెన్నో ఈ గ్రంథం పెన్నతో పెడుతుంది. ఈ గ్రంథం చదువుకోనేవారికి జీవితం అర్థమవుతుంది. భగవద్గీత, పతంజలియోగసూత్రాలు మొదలైన దివ్య గ్రంథాలను జీవితానికి ఎలా సమన్వయించుకోవాలో బోధపడుతుంది, ఈ గ్రంథపఠనం అర్థవంతమైన జీవితానికి ఆరంభం.

3. సందేహాలు - సమాధానాలు :

గుమ్మంవద్దగల నిలబడి మాస్టర్ ఇ. కె. ను చూస్తున్నవారికి కలిగిన సందేహాలకు కృష్ణస్వామి చెప్పిన సమాధానాలు ఈ గ్రంథంగా కూర్పు చేయబడినాయి. నిలబడినవారి పరిణామాన్నిబట్టి సందేహాలు రకరకాలుగా ఉంటాయి. కృష్ణస్వామి సమాధానాలుకూడా సందేహాలకు తగ్గట్టుగా ఉంటాయి. ఒకచోట సరసంగా, మరోచోట గంభీరంగా, ఇంకోచోట విజ్ఞానదాయకంగా - ఇలా ఔచిత్యవంతంగా ఉంటాయి. మహానుభావుల జీవితాలకు చెప్పబడిన భాష్యమా ఈ గ్రంథం అనిపిస్తుంది. ఏ మహానుభావుణ్ణి అయినా ఎలా అర్థంచేసుకోవాలో ఒక ఆస్తునిలా వివరిస్తుంది గ్రంథం. ఆ అర్థంచేసుకోవడం అలా జీవించడానికే సుమా అని హెచ్చరిస్తుంది. చేయి పట్టుకొని నడిపిస్తుంది. మహానుభావుల జీవితాలలోతులను వెలికి తీసి చూపించినట్టే సనాతనధర్మం యొక్క లోతుపాతులను కూడా పరిచయం చేసే ప్రయోజనాత్మకమైన గ్రంథం ఇది.

4. సంభాషణలు - సమన్వయాలు :

స్వసాధారణంగా ప్రతిమనిషికీ కొన్ని సందేహాలు ఎంత వద్దన్నా కలుగుతూ ఉంటాయి. మృత్యువు అంటే ఏమిటి ? మృత్యువు తరువాత జీవి ఏమవుతాడు ? ఎక్కడుంటాడు ? స్వర్గ పరకాలున్నాయా ? పునర్జన్మ ఉంటుందా ? పునర్జన్మలు గుర్తు

రావడమనేది నిజమేనా ? పితృకర్మలు చేస్తారుగదా, వాటివల్ల పోయినవారికి కలిగేమేలేమిటి ? ఆర్థిక అసమానతలకు, కష్టసుఖాలకు పూర్వజన్మలు కారణమా ? - మొదలైన సంశయాలు మనిషి మనస్సును అవకాశం వచ్చినప్పుడల్లా పీకుతూఉంటాయి ఈపీకడానికి మతాలతో, పార్టీలతో, సిద్ధాంతాలతో ప్రమేయంలేదు - మనిషియితేచాలు. సహజంగా కలిగే ఈసంశయాలను తీర్చుకుండా ఆధ్యాత్మికతపేరిట బ్రహ్మజ్ఞానాన్ని ఎంత నూరిపోసినా మనిషి మళ్ళీ మొనటికి వస్తూఉంటాడు. ఈసంశయాలకు తగినవివరణను అందించి, ఆపైన అమూల్యమైన విషయాలను ఎన్నిచెప్పినా ఫర్వా లేదు అన్న బావన కలిగి కృష్ణస్వామి మాస్టరుగారినుండి ఇటువంటి సంశయాలన్నింటికీ తగిన సమన్వయాలను రాబట్టారు ఈగ్రంథంలో. ఇంకా, పూనకాలు, ఆవేశాలు, చేతబడులు, చిల్లంగులు, మందులు, వశీకరణాలు మొదలైనవాటి స్వరూపస్వభావాలనుగూడా మాస్టరుగారినుండి రాబట్టారు. నిత్యపూజలో కలిగే సంశయాలను తీర్చారు. సామాజికసమస్యలకు సరిదారులు చూపించారు. సమాజంలో స్త్రీ పాత్రను పరామర్శించారు. ఈగ్రంథం కల్పవృక్షం లాంటిది. కోరినకోరికనల్లా ఆ కల్పవృక్షం తీరిస్తే, కలిగిన సంశయాన్నల్లా ఈ కల్పవృక్షం తీరుస్తుంది.

5. అన్వేషణ - అనుభూతి :

కృష్ణస్వామి సంక్షిప్త జీవితగాథ ఇది. పేరుతీసి ప్రక్కన పెడితే ఈగ్రంథంలో ఉన్నది ఒక భారతీయ యువకుడు ఎవరు చదువుకొంటే వారికి వారిగాథలాగానే అనిపించి నడిపిస్తుంది. నేటి యువకుడు చేస్తున్న ఆవేదనాత్మకమైన అన్వేషణ, దానికిగాను అతడు పొందవలసిన ఆచరణశీలమైన అనుభూతి ఈ చిన్నగ్రంథంలో చక్కగా అందించబడినాయి. యువతరానికి ఎలాంటి అవగాహన

అవసరమో, ఆ అవగాహన ఏవిధంగా ఆచరణీయమైన రూపాన్ని ధరించాలో ఈ చిన్నిపుస్తకం చిన్నదీపమై చూపిస్తుంది. జాతి పునర్నిర్మాణానికి చేయూతనిచ్చే గ్రంథాల్లో ఇది ఒకటి.

6. అక్షరాల్లో అనుభూతులు :

పెద్దవాళ్ళను చూసి మెచ్చుకోవడం సహృదయతకు చిహ్నం; వారిలా నడుచుకోవడం ఆ మెచ్చుకోవడానికి గమ్యం అంటారు కృష్ణ స్వామి. నడుచుకోవాలి అంటే ఆ పెద్దవారినడతను తెలియజెప్పేవారు కావాలి. ఆ తెలియజెప్పే ప్రయత్నంలోనే వాల్మీకినుండి రామాయణం, వ్యాసుడినుండి భారతభాగవతాలు దిగివచ్చాయి. అలాగే మాస్టరుగారి జీవితంతో మనజీవితాలను స్పృశించడానికి కొన్ని సన్నివేశాలను ఎంచి, వర్ణించి, కూర్చు చేశారు కృష్ణస్వామి. అనుభూతి అక్షరాల్లో ఒదిగినందుకు తృప్తి చెందుతూ 'అక్షరాల్లో అనుభూతులు' అని పేరు పెట్టారు. నిత్యజీవిత నిర్వహణను తీర్చిదిద్దగల శక్తి ఈ గ్రంథానికి ఉన్నది. ఇందులోని సన్నివేశాలు మాస్టరుగారి జీవితంనుండి స్వీకరించిన మేలుబంతులలాంటివి. 'ఆ మేలుబంతులను చూస్తూ మన జీవితసన్నివేశాలను తదనుగుణంగా మలచుకోగలగడంకోసమే ఈ గ్రంథం వచ్చింది' అంటారు కృష్ణస్వామి.

7. మానవ సేవలో - మాస్టర్ ఇ. తె :

కులపతి ఎక్కిరాల కృష్ణమాచార్య తెలుగులో ఎం. ఏ , షిహెచ్. డి గదా, మరి ఆయన హోమియోపాథి ద్యులు ఎలా అయ్యారు? హోమియోపాథి ద్యులు అన్వడమేకాకుండా వందలకొలది హోమియో ఉచితవైద్యాలయాలను నిర్వహింపజేసే ఒకమహోద్యమంగా ఎలా విజృంభించారు? ఈ విజృంభణకు వెనుకఉన్న గాఢ, ఆ గాఢలోని సరిణామం, ఈ విజృంభణయొక్క వైఖరి, దానిగమ్యం ఈ గ్రంథం

గంభీరంగా వివరిస్తుంది. నటి దేశపరిస్థితులను సమీక్షిస్తూ ఇ. కె. ఉద్యమం దేశపునర్నిర్మాణానికి ఎలా బాట వేస్తున్నదీ దర్శింపజేస్తుంది ఈ గ్రంథం. చదువరిని మరో ప్రపంచానికి వారసుణ్ణి చేస్తుంది.

3. మాటలు - మంత్రాలు :

మాస్టర్ ఇ.కె. సన్నిధిలో వికసిస్తున్న కృష్ణస్వామి ప్రజ్ఞా కమలం వెదజల్లుతూవస్తున్న సౌరభాలకు శ్రీ వి. చక్రపాణిరావు రాసిన ఒక్కగా రూపుకట్టినవే 'మాటలు - మంత్రాలు'. కృష్ణస్వామి మాటలు మంత్రాలుగా దర్శించిన చక్రపాణిరావు ఆ మంత్రాలను సందర్భసహితంగా ఈ గ్రంథంలో వివరించారు. ఈ గ్రంథంలో ఆరు అధ్యాయాలున్నాయి. మాస్టర్ ఇ. కె - పునం, తీరనిబాధ - తీరై నబోధ, మాత్రలవైద్యం - మాటలవైద్యం, సమాజము - సంస్కరణ, సహచరులు - సరిదారి, ఆత్మవిద్య - అసలురూపం అనే ఆ అధ్యాయాలపేర్లు ఆయా అధ్యాయాల్లో ఏమేమి వివరించబడినవో సూచిస్తున్నాయి. మాస్టర్ ఇ. కె. వెలుగుకు కృష్ణస్వామి అంజలించిన 'దర్శనాలు-నివర్తనాలు' ఎటువంటిదో కృష్ణస్వామినుండి దిగినవస్తున్న సుసమైన సందేశానికి చక్రపాణి చేసిన ఈ కూర్పు అలాంటిది. దేశపునర్నిర్మాణానికి ఈ గ్రంథంలోని పలుకులు ప్రణాళికలను సూచించగలవు. ఈ గ్రంథం మనతోడంటే కృష్ణస్వామి మనతో ఉన్నట్టే ఉంటుంది.